



ئۇشبۇ كىتاب ئېلكتىب تورى تەرىپىدىن تارقىتىلدى

ئەزىز ئوقۇرمەن، ئۇشبۇ كىتاب ئېلكتىب تورى ئوقۇرمەنلىرى
تەرىپىدىن سىكانىرلىنىپ تارقىتىلدى.

جەمچەت ئۆي

پامۇك

ئورخان



جىمجىت ئۆي

ئورخان پامۇك (تۈركىيە)

تۈركچىدىن تەرجىمە قىلغۇچى: ئەنۋەر ھامىت

باياۋان نەشرىياتى
ئۈرۈمچى

__ تاماق تەييار بولدى چوڭ خانىم، __ دېدىم، __ ئۈستەلگە مەرھەمەت.
 بىر نەرسە دېمىدى. ھاسسىغا تايانغىنىچە قاراپ تۇراتتى. قېشىغا باردىم، قولىمدا يۆلەپ،
 ئۈستەلنىڭ ئالدىدا ئولتۇرغۇزدۇم. بىر نېمىلەرنى دەپ غوتۇلدىدى، ئاشخانغا چۈشۈپ،
 تەخسىنى ئەكەلدىم، ئالدىغا قويدۇم. قاراپ قويدى، لېكىن تاماققا قولىنى ئۈزۈپمۇ قويمىدى.
 شالدىرۇقنى چىقاردىم، يوغان قۇلاقلىرىنىڭ ئاستىدا ئېگىشىپ تۇرۇپ باغلىدىم.
 __ بۇ ئاشخام نېمە تاماق قىلدىڭ يەنە؟ __ دېدى، __ قانداقراق نەرسە قىلدىڭكىن قېنى؟
 __ ئىمام بايلىدى ①، __ دېدىم، __ تۈنۈگۈن كۆڭلۈم تارتتى دېۋىدىڭىز.
 __ چۈشتىكىسىمۇ؟

تەخسىنى ئالدىغا ئىتتىرىپ قويدۇم. ۋېلىكىنى ئالدى، ئۆز-ئۆزىگە بىر نېمىلەرنى دېگەچ
 پېدىگەنلەرنى مالتىلاپ قويدى. بىردەم ئۆرۈپ-چۆرىگەندىن كېيىن يېيىشكە باشلىدى.
 __ چوڭ خانىم، سالاتلىرىڭىز مانا بۇ يەردە، __ دېدىم، ئىچكىرىگە كىرىپ كەتتىم. ئۆزۈمگىمۇ بىر
 پېدىگەن ئالدىم - دە ئولتۇردۇم، مەنمۇ يېيىشكە باشلىدىم.
 بىردەمدىن كېيىن «تۈز» دەپ توۋلىدى: __ رەجەپ تۈز نەدە؟
 ئورنۇمدىن تۇردۇم، چىقىپ قارىدىم، قولىنىڭ تۈۋىدە تۇراتتى.
 __ ئەنە تۇرىدىغۇ تۈز؟

__ يېڭى خۇيلىرىڭ چىققىلى تۇردى، __ دېدى، __ مەن تاماق يەۋاتسام نېمىشقا ئىچىگە كىرىپ
 كېتىسەن؟
 جاۋاب بەرمىدىم.
 __ ئۇلار ئەنە كېلەمدۇ؟
 __ كېلىدۇ، چوڭ خانىم، كېلىدۇ! دېدىم، __ تۈز سەپمەسىز؟
 __ سەن ئارىلاشما! دېدى، __ كېلەمدۇ؟
 __ ئەتە چۈشتىن كېيىن، دېدىم، __ تېلېفون قىلغانتىغۇ...
 __ يەنە نېمە بار؟

يېرىم پېدىگەننى ئەكىرىپ كەتتىم، پاكىز تەخسىگە چىرايلىق قىلىپ پۇرچاق ئۇسسۇپ ئەكىردىم.
 پۇرچاقنىمۇ خۇددى يىرگەنگەندەك قىلىپ مالتىلاشقا باشلىۋېدى، ئىچىگە كىرىپ كەتتىم،
 ئولتۇرۇپ يېيىشكە باشلىدىم. بىر دەمدىن كېيىن، بۇ قېتىم «لازا» دەپ توۋلىدى، ئاڭلىماسلىققا
 سېلىۋالدىم. كېيىن «مېۋە» دەپ توۋلىدى، بېرىپ مېۋە تەخسىنى ئالدىغا ئىتتىرىپ قويدۇم.
 ئۈستىخانلىرى مانا مەن دەپ كۆرۈنۈپ تۇرىدىغان ئىنچىكە قوللىرى شاپتۇللارنىڭ ئۈستىدە ھارغۇن
 ئۆمۈچۈكتەك ئاستا-ئاستا ئايلىنىشقا باشلىدى. ئاخىرىدا توختىدى.
 __ ھەممىسى سېسىق! نەدىنىمۇ تېپىپ كەلگەنسەن بۇلارنى، دەرەخ تۈۋىگە چۈشۈپ قالغانلىرىنى
 يىغىپ كەلدىڭمۇ-يا؟

__ سېسىق ئەمەس، چوڭ خانىم، دېدىم، __ پىششىق. ئەڭ سورتلۇق شاپتۇللار بۇلار. باققالدىن
 ئالدىم. بۇ يەرلەردە شاپتۇل دەرىخىنىڭ قالمىغانلىقىنى سىزمۇ ئوبدان بىلىسىز...

ئاڭلىماسقا سېلىۋالدى، شاپتۇلدىن بىرنى تاللىدى. مەن ئىچكىرى كىرىپ كەتتىم، پۇرچاقلىرىمنى تېخى يەپ بولالمىغان ئىدىم.

– يەش! – دەپ توۋلىدى، رەجەپ، نەدىسەن، بېشىۋەتكىنە!
يۈگۈردۈم، يېنىغا باردىم. شالدۇرۇقنى يېشىۋېتىپ قارىدىم، شاپتۇلنىڭ يېرىمنى تاشلاپ قويغان ئىدى.

– ئازراق ئۆرۈك ئەكىلەي، چوڭ خانىم، – دېدىم، – بولمىسا سەل تۇرۇپ قورسىقىم ئاچتى دەيدىكەنسىز، كېچىسى مېنى ئويغىتىدىكەنسىز.

– رەھمەت، – دېدى، – مەن تېخى دەرەخ تۈۋىگە تۆكۈلۈپ قالغان نەرسىلەرنى يەيدىغان ھالغا چۈشۈپ قالدىم، مىڭ شۈكرى. يەش بۇنى.

قولۇمنى ئۈزۈپ شالدۇرۇقنى يەشتىم، ئاغزىنى سۈرتۈۋېتىپ چىرايىنى پۇرۇشتۇردى، دۇئا قىلغاندەك قىلدى. ئورنىدىن تۇردى.

– مېنى يۇقىرىغا چىقار!

ماڭا يۆلەندى، بىر ئاز چىقتۇق، پەلەمپەينىڭ توققۇزىنچى باسمىقىدا توختىدۇق، نەپەس ئالدۇق. – ئۇلار ياتىدىغان ھوجرىلارنى تەييارلىدىڭمۇ؟

– تەييارلىدىم.

– ماڭا يۆلەندى، – دېدى، ماڭا تېخىمۇ بەك يۆلەندى.

يەنە چىقتۇق، ئاخىرقى باسماققا دەسسەگەندە «ئون توققۇز، شۈكرى!» دېدى، ھوجرىسىغا كىردى.

– چىراقنى يېقىڭ! – دېدىم، – مەن كىنوغا بارىمەن.

– كىنوغا بارارمىش! – دېدى، – چوپچوڭ تۇرۇپ. بەك كەچ قالما ئۇنداق بولسا.

– كەچ قالمايمەن.

تۆۋەنگە چۈشتۈم، پۇرچاقلىرىنى يېشەتتىم، قاچا – قۇچىلارنى يۇيىۋەتتىم. پەرتۇقنى يەشتىم، گىلاستۇكۇم جايىدا، چاپىنىمنى ئالدىم، پورتالمىمۇ تەييار. چىقتىم.

دېڭىزدىن سالقىن شامال كېلىپ تۇراتتى، خوشياقتى؛ ئەنجۈر يوپۇرماقلىرى شىرىلداپ تۇراتتى. ھويلىنىڭ ئىشىكىنى تاقىدىم، دېڭىز ساھىلىغا قاراپ ماڭدىم: بىزنىڭ باغنىڭ تېمى ئاخىرلاشقان يەردىن باشلاپ پىيادىلەر يولى ۋە يېڭى بېتون ئۆيلەر باشلاندى. كىشىلەر بالكونلىرىدا، كىچىك،

تار گۈللۈكىدە ئولتۇرۇشاتتى، تېلېۋىزوردىن خەۋەر كۆرۈشۈۋاتاتتى، ئاڭلىشىۋاتاتتى؛ كاۋاپدانىڭ بېشىدا ئاياللار بار ئىدى، ئۇلارمۇ شۇنداق، مېنى كۆرمەيتتى. كاۋاپدانىڭ ئۈستىدە گۆش ۋە

ئىس – تۈتەك: ئائىلە، ھايات؛ مەستلىكىم كېلەتتى. لېكىن قىش كەلگەندە ھېچكىم قالمايتتى، ئۇ چاغدا بوش كوچىلاردا ئۆز ئاياق تېۋىشلىرىمنى ئاڭلاپ تېنىم شۈركۈنەتتى، مۇزلىدىم، چاپاننى كىيىدىم، يان تەرەپتىكى كوچىغا بۇرۇلدۇم.

ھەممە ئادەمنىڭ ئوخشاش بىر ۋاقىتتا تېلېۋىزور كۆرگەچ تاماققا ئولتۇرۇشلىرىنى خىيال قىلىشمۇ ئاجايىپ بولىدىكەن! يان كوچىلاردا ئايلىنىپ يۈرىمەن. كىچىك مەيدانغا تۇتىشىدىغان كوچىنىڭ

بېشىدا بىر ماشىنا توختىدى، ماشىنىدىن ئەمدىلا ئىستانبۇلدىن كەلگەن بىر ئەر چۈشتى، قولىدا سومكا، ئۆيىگە كىردى، خەۋەر كۆرگەچ يېپىلىدىغان تاماققا كېچىكىپ قالغانلىقى ئۈچۈن سەل

جىددىيلەشكەندەك قىلاتتى. ئايلىنىپ يەنە ساھىلغا كەلگەندە ئىسمايلىنىڭ ئاۋازىنى ئاڭلىدىم:

_دۆلەتلىك لاتارىيە، ئېچىلىشقا ئالتە كۈن قالدى.

مېنى كۆرمىدى. ئۈن-تىن چىقارمىدىم. بېشىنى گىلدېگىشتىنچە ئاشخانىدىكى ئۈستەللەرنىڭ ئارىسىدا ئايلىنىپ يۈرەتتى. شۇ ئەسنادا بىر ئۈستەلدىكىلەر ئۇنى چاقىردى، ئۇ باردى، ئېگىلدى، ئاق كىيىملىك، چاچلىرىغا لىنتا چېكىلگەن بىر قىزغا **لاتارىيە دەپتىرىنى** ئۇراتتى، قىز ئالدىرىماي تاللاۋاتاتتى، ئانىسى بىلەن دادىسى مەمنۇنلۇق بىلەن كۈلۈمسېرەۋاتاتتى؛ قايتىم بولدى، قارىمىدىم. گەپ قىلغان بولسام، ئىسمايىل مېنى كۆرگەن بولسۇ دىگۈسىلاپ بىردەمدىلا يېنىمغا ئۈنگەن بولاتتى. بىز تەرەپلەرگە كەلمەس بوپ كەتتىڭ ئاكا، دەيتتى. ئىسمايىل، ئۆيۈڭلار يىراقتا، ئۇنىڭ ئۈستىگە دۆڭدە، دەيتتىم. دېمىسىمغۇ شۇ، دەيتتى. دوغان بەي بىزگە شۇ پۇلنى بەرگەن چاغدا، دۆڭ تەرەپتىن ئەمەس بەلكى بۇ تەرەپلەردىن يەر ئالغان بولسام ئاكا، دەيتتى، ئاھ، ئۇ چاغلاردا پويىز ئىستانسىسىغا يېقىن دەپ ئۇ تەرەپتىن ئالغۇچە دېڭىز بويىدىن ئالغان بولسام رەجەپ، ھازىر مەن مىليونېر بولغان بولاتتىم، دەيتتى. شۇنداق، يەنە شۇ گەپلەر، چىرايلىق ئايالى جىمىدە قاراپ تۇراتتى. نېمىدەپ بارغۇدەكمەن؟ لېكىن بەزىدە خالاپ قالمەن، قىش كېچىلىرى پاراڭلاشقۇدەك بىرەرسىنى تاپالمىغىنىمدا خالاپ قالمەن ۋە بارىمەن، لېكىن بارسام بولىدىغىنى يەنە شۇ گەپلەر.

قىرغاقتىكى قىمارخانلار قۇيۇرۇق. تېلېۋىزورلار ئوچۇق. چايچىلار يۈزلىگەن بوش ئىستاكاننى قاتار تىزىپ قويۇشقان، كۈچلۈك چىراق نۇرى ئاستىدا ھەممىسى پاك-پاكىز پارقىراپ تۇرىدۇ. خەۋەرلەرنىڭ تۈگەپ، كۆپچىلىكنىڭ كوچىغا چىقىشىنى كۈتۈپ تۇرۇشماقتا. مۇشۇكلەر بوش ئۈستەللەرنىڭ ئاستىدا. ماڭدىم.

پىرىستاننىڭ يەنە بىر تەرىپىگە قېپىقلار توختىتىلغان ئىدى. كىچىك، مەينەت قۇم ساھىلىدا ھېچكىم يوق ئىدى. قىرغاققا ئۇرۇلۇپ چىقىپ، قۇرۇپ قالغان يوسۇنلار، شىشلەر، يالتىراق پارچىلىرى... قېپىقچى ئىبراھىمنىڭ ئۆيىنى چاقىرىش، قەھۋە خانىنىمۇ چاقىدىكەن. قەھۋە خانىنىڭ يورۇق دەرىزىلىرىنى كۆرۈپ بىردىنلا ھاياجانلاندىم. بىرەرسى باردۇر بەلكىم، قەرت ئوينىمىغان بىرەرسى، پاراڭلىشامىز، ھال-خاتىرە سورار، جاۋاپ بېرەرمەن، گېپىمگە قۇلاق سالار، مەنمۇ ھال-ئەھۋال سورارمەن، ئۇلار گەپ قىلىپ بېرەر، ئاڭلارمەن: تېلېۋىزورنىڭ ئاۋازى ۋە ۋاراڭ-چۇرۇڭنى بېسىش ئۈچۈن ۋارقىراپ تۇرۇپ سۆزلىشەرمىز: ئەل-ئاغىنە دارچىلىق، بەلكىم بىللە كىنوغا بارامدۇق _ تېخى.

ئەمما قەھۋە خانىغا كىرە-كىرمەيلا كەيپىم ئۇچتى، چۈنكى ئۇ ئىككى ياش يەنە بۇ يەردە تۇراتتى. ئەنە: مېنى كۆرۈپ ئاغزى قۇلىقىغا يېتىشكە باشلىدى، بىر-بىرىگە قاراپ كۈلۈشتى، لېكىن مەن سىلەرنى كۆرمىدىم، سائىتىمگە قاراۋاتىمەن، ئۈلپەت ئىزدەۋاتىمەن. ئاۋۇ يەردە، سولدا نەۋزات ئولتۇرۇپتۇ، قەرت ئوينىۋاتقانلارنى تاماشا قىلىۋېتىپتۇ. يېنىغا باردىم، ئورۇندۇققا چىقىپ ئولتۇردۇم. مەمنۇن ئىدىم. نەۋزاتقا قاراپ كۈلۈمسېرىدىم.

_مەرھابا، _ دېدىم، _ قانداق ئەھۋالنىڭ؟

گەپ قىلمىدى.

بىردەم تېلېۋىزورغا قارىدىم، خەۋەرلەر ئاخىرلىشاي دەپ قالغان ئىدى.

ئاندىن ئايلىنىۋاتقان قەرتلەرگە، قەرتلەرگە قاراپ ئولتۇرغان نەۋزاتقا قارىدىم، بىر قول تۈگىسۇن دەپ ساقلىدىم، تۈگىدى، لېكىن مەن بىلەن ئەمەس، ئۆز ئىچىدە پاراڭ سېلىشتى ۋە كۈلۈشتى.

ئاندىن يەنە باشلاندى، كىرىشىپ كېتىشتى، يەنە تۈگىدى. قەرتلەر يەنە تارقىتىلىشقا باشلىغاندا ئەمدى بولسىمۇ بىر نەرسە دەي دېدىم.

_ نەۋزات، بۈگۈن ئەتىگەن بەرگەن سۈتۈك بەك ياخشىكەن.

كۆزىنى قەرتلەردىن ئۈزمەي تۇرۇپ بېشىنى لىگىشتى.

_ شۇنداق، ياغلىق سۈت ياخشى بولىدۇ.

يەنە بېشىنى لىگىشتى. سائىتىمگە قارىدىم، توققۇزغا بەش مىنۇت قاپتۇ. ئاندىن تېلېفونۇزغا قارىدىم؛ خىيال سۈرۈپ كېتىپتەن، ياشلارنىڭ خىرىلداشلىرىدىن ئېسىمگە كەلدىم. قوللىرىدىكى گېزىتنى كۆرۈپ، قورقۇنچ ئىچىدە ئويلىنىشقا باشلىدىم: ۋاي خۇدايىم، يەنە بىرەر رەسىم بېسىلغان بولمىسۇن؟ چۈنكى بىر ماڭا، بىر گېزىتكە قاراپ، قىلىقسىزلا چەك كۈلۈشۋاتاتتى. كارىڭ بولمىسۇن، رەجەپ! لېكىن يەنىلا ئويلىماي تۇرالمىدىم؛ گېزىتكە بەزىدە ئاجايىپ رەسىملەرنى چىقىرىشىدۇ؛ ئۇلار بەك رەھىمسىز كېلىدۇ؛ ئاستىغا يالڭاچ ئاياللارنىڭ ياكى ھايۋاناتلار باغچىسىدا كۈچۈكلىگەن ئېيىقلارنىڭ رەسىمىنى باسقان چاغلىرىدا يازغىنىغا ئوخشاش پەلپەتەش ۋە ناھەق گەپ-سۆزلەرنى يېزىشىدۇ. بىردىنلا نەۋزاتقا قارىدىم ۋە ھېچنىمى ئويلىماستىنلا:

_ قانداق ئەھۋالنىڭ؟، دېدىم.

ئاللىنىمىلەرنىدۇر دېگىنىچە ماڭا بۇرۇلدى، ئەمما ئەقلى-خىيالىم رەسىمدە قالغانلىقى ئۈچۈن، نېمە دېيىشىمنى بىلەلمەي پاراڭلىشىش پۇرسىتىنىمۇ قولدىن بېرىپ قويدۇم. ئۇنىڭ ئۈستىگە بىكار قېلىپ، يەنە ئۇ ئىككى ياش ئولتۇرغان تەرەپكە قارىدىم. كۆزلىرىمىز ئۇچراشقاندا تېخىمۇ ھەددىدىن ئېشىشتى. بېشىمنى باشقا تەرەپكە بۇردىم. ئۈستەلگە بىر كارول چۈشتى. قەرت ئويىناۋاتقانلار تىللىشىشتى، كۈلۈشتى، ھەسرەت چېكىشتى. ئاندىن يەنە بىر قول ئويۇن باشلاندى؛ قەرتلەر بىلەن خۇشاللىقنىڭ ئورنى ئالماشتى: رەسىم بارمىدۇ؟ تۇيۇقسىزلا كاللامغا كەلدى:

_ جەمىل!، دەپ توۋلىدىم، بۇ يەرگە بىر چاي!

شۇنداق قىلىپ بىردەم بولسىمۇ كاللامدىن چىقىرىۋېتىش ئۈچۈن ھەپىلەشكۈدەك بىر ئىش تاپقانمۇ بولىدۇم، لېكىن بۇمۇ ئۇزۇن داۋاملاشمىدى، كاللامغا ئۇ ياشلار كۈلۈشكىنىچە قاراپ تۇرغان گېزىت كىرىۋالدى. يەنە بىر قېتىم ئۇلارغا قارىغىنىمدا گېزىتنى جەمىلگە بېرىشكەندى، ئۇمۇ ئۇلار كۆرسەتكەن يەرگە قاراۋاتاتتى. جەمىل مېنىڭ ئىچىمنىڭ پۇشقانلىقىنى كۆرۈپ بىئارام بولدى ۋە تۇيۇقسىزلا قوپاللىق بىلەن ياشلارغا ۋارقىردى:

_ نومۇسىزلا!

شۇنداق قىلىپ ئوق يادىن چىققاندى. ئەمدى بىلمەسكە سېلىۋالمايتتىم. ئەسلىدە بۇ يەردىن، ئورنۇمدىن تۇرۇپ بالدۇرلا كېتىشىم كېرەك ئىدى. ياشلار قاقاھلىشىپ كۈلۈشۋاتاتتى.

_ نېمە باركەن جەمىل!، دېدىم، ئۇ گېزىتتە نېمە باركەن؟

_ ھېچنىمە!، دېدى، نەدىكى بىر نەرسىلەر!

يەنىمگە ھاي بېرىش مۇمكىن ئەمەس ئىدى. ئۆزۈمنى بېسىۋېلىشقا تېرىشتىم، لېكىن كۈچۈم قالمايىدى. خۇددى ئوقۇتۇۋېتىلگەندەك ئورۇندۇقتىن چۈشتۈم، ئۇنى ئۆچكەن ياشلارنىڭ يېنىدىن ئۆتۈپ جەمىل تەرەپكە قاراپ ئاستا ماڭدىم.

_ ئەكىلە ئۇ گېزىتنى!

گېزىتنى يوشۇرماقچى بولغاندەك بىر ھەرىكەت قىلدى. ئاندىن گۇناھكارلارچە:
__ بەك غەلىتە، __ دېدى، __ بۇنداق ئىشنىڭ بولۇشى مۇمكىنمۇ؟ نەدە بۇنداق ئىش بولسۇن! ئاندىن
ياشلارغا قاراپ «نومۇسسۇزلار!» دېدى ۋە ئاخىرىدا، خۇداغا مىڭ شۈكرى، گېزىتنى ماڭا ئۇزاتتى.
گېزىتنى قولىدىن ئاچ بۇرىدەك تارتىپلا ئالدىم، ئاچتىم؛ يۈرىكىم سېلىپ كېتىۋاتتى. نەپسىم
بوغۇلغاندەك، ھاياجان بىلەن ئۇ كۆرسەتكەن يەرگە قارىدىم، لېكىن، رەسىم يوق ئىدى.
__ نەدە؟

__ ئەنە، __ دېدى جەمىل قىزىقىش بىلەن بارمىقىنىڭ ئۇچىدا كۆرسىتىپ تۇرۇپ.
ئۇ كۆرسەتكەن يەرنى تېز-تېز ئوقۇدۇم:
تارىخ سەھىپىسى... ئۈسكۈدارنىڭ تارىخى خەزىنىلىرى... شائىر يەھيا كەمال ۋە
ئۈسكۈدار... تېخىمۇ ئاستىدا كىچىك ماۋزۇلار: رۇم مەھمەت پاشا جامەسى... ئەھمەدىيە جامەسى ۋە
چەشمىسى... شەمسى پاشا جامەسى ۋە كۈتۈبخانىسى... جەمىلنىڭ بارمىقى ئاستا-ئاستا ئاستىغا
چۈشتى ۋە كۆردۈم:

ئۈسكۈداردىكى پايلار ساناتورىيەسى!
يۈزۈم ھۆپپىدە قىزاردى، بىر تىنىقتىلا ئوقۇپ چىقتىم:
بۇلاردىن باشقا، بىر زامانلاردا ئۈسكۈداردا بىر پايلار ساناتورىيەسى بار ئىكەنتۇق. نورمال
كىشىلەر ئۈچۈن ئەمەس، پايلار ئۈچۈنلا سېلىنغان بۇ ساناتورىيەنىڭ ھەممە نەرسىسى تەل ئىدى.
پەقەت، ئۆيلەرنىڭ، ئىشىكلەرنىڭ، دەرىزىلەرنىڭ، پەلەمپەيلەرنىڭ ئۆلچەملىرى پايلارغا لايىق
قىلىنغان ۋە ئوتتۇرا ھال بويىدىكى بىر ئادەم ئىچىگە كىرىش ئۈچۈن بېلىنى پۈكۈپ بىر قاتلىنىشى
كېرەك ئىدى. سەنئەت تارىخچىسى ئۇستازىمىز، پروفېسسور، دوكتور سۈھەيل ئەنۋەرنىڭ
تەتقىقاتلىرىغا كۆرە، بۇ ساناتورىيەنى پايلارنى بەك ياخشى كۆرىدىغان، سۇلتان مەھمەت II نىڭ
ئامراق خانىشى ۋە سۇلتان ئەھمەت I نىڭ ۋالىدەسى خەندان سۇلتان سالدۇرغانىدى. بۇ ئايالنىڭ
پايلارغا بولغان دەرىجىدىن تاشقىرى ھېرىسمەنلىكى ھەرەم تارىخىمىزدا مۇھىم ئورۇن تۇتاتتى.
خەندان سۇلتان، ئۆزى ئۆلۈپ كەتكەندىن كېيىن، بۇ سۆيۈملۈك دوستلىرىنىڭ پاراكەندە
قىلىنماي، ھۇزۇر-ھالاۋەت ئىچىدە بىرلىكتە ياشاشلىرىنى ئارزۇ قىلغانىكەن، شۇ سەۋەپتىن
سارايىنىڭ باش ياغاچچىسى رامزان ئۇستا سەپەرۋەر قىلىنغانىكەن. تۈجۈبىلەپ قىلىنغان
ياغاچچىلىقنىڭ مۇكەممەللىكى بۇ ساناتورىيەنى كىچىك بىر شاھ ئەسەر دەرىجىسىگە كۆتۈرگەن،
دەپ تەرىپى قىلىندىكەن. لېكىن شۇ يىللاردا ئۈسكۈدارنى كەزگەن ئەۋلىيا چەلەبى تىلغا
ئالمىغاچقا، بۇنداق ئاجايىپ بىر ساناتورىيەنىڭ راستىن بولغان-بولمىغانلىقىغا كېسىپ بىر نەرسە
دېيەلمەيدىغانلىقىنى دەپ ئۆتتىمىز كېرەك. ھەقىقەتەن بولغان تەقدىردىمۇ، بۇ ئاجايىپ
ساناتورىيە 1642-يىلى ئۈسكۈدارنى كۆيدۈرۈپ كۈل قىلىۋەتكەن داڭلىق ئوت ئاپىتىدە يوق بولغان
بولسا كېرەك.

بېشىم قېيىپ كەتتى. پاچاقلىرىم تىترەپ، دۈمبەم تەرلەپ چىلىق-چىلىق بولۇپ كەتتى.
__ كارىڭ بولمىسۇن، رەجەپ! __ دېدى جەمىل، __ نېمە قىلىسەن ئۇ نومۇسسۇزلار بىلەن تەڭ بولۇپ؟
ئىچىمدە گېزىتنى يەنە بىر ئوقۇپ چىقىشتىن ئىبارەت قورقۇنچىلۇق ئىستەك بار ئىدى، لېكىن
كۈچۈم يەتمەيتتى. نەپسىم يېتىشمەيۋاتقاندا ھېس قىلاتتىم. گېزىت قولۇمدىن سىيرىلىپ چۈشۈپ
كەتتى.

_ ئولتۇرغىنە مەيەردە، _ دېدى جەمىل، _ سەل ئارام ئېلىۋال. جىلە بولۇپ قالدىڭ، كۆڭلۈڭ يېرىم بولدى. ئاندىن ياشلارغا قاراپ يەنە بىر قېتىم «نومۇسسۇزلار!» دېدى. مەنمۇ تىترەپ ئاران تۇرغان پۇتلىرىم بىلەن ئۆرە تۇرغىنىمچە ئۇلارغا قارىدىم. مۇغەمبەرلەرچە بىر خىل قىزىقىش بىلەن مېنى تاماشا قىلىپ ئولتۇرۇشاتتى. _ ھەئە، _ دېدىم، _ كۆڭلۈم يېرىم بولدى. بىردەم تۇرۇۋالدىم، ئازراق دېمىمنى ئېلىۋالغاندىن كېيىن پۈتۈن كۈچۈمنى يىغىپ يېڭىباشتىن سۆزلەشكە باشلىدىم. _ لېكىن پاپا بولغىنىم ئۈچۈن كۆڭلۈم يېرىم بولمىدى، _ دېدىم، _ كىشىلەرنىڭ ئەللىك بەش ياشتىكى بىر پاپىنى مازاق قىلغۇدەك دەرىجىدە ناچارلىشىپ كەتكىنىگە كۆڭلۈم يېرىم بولدى ئەسلى.

ئەتراپنى جىمجىتلىق باسقى. قەرت ئويناۋاتقانلارمۇ ئاڭلىدى بەلكىم. نەۋزات بىلەن كۆزلىرىمىز ئۇچرىشىپ قالدى؛ چۈشەنگەنمىدۇر؟ ياشلار ئالدىغا قارىۋېلىشقانىدى، بەلكىم ئازراق بولسىمۇ خىجىل بولۇشقاندۇر. بېشىم قېيىۋاتاتتى، تېلېۋىزور گىزىلدايتتى. _ نومۇسسۇزلار! _ دېدى جەمىل بىكاردىنلا. _ توختا، رەجەپ، _ دېدى، _ نەگە؟

جاۋاب بەرمىدىم. سەنتۇرۇلگىنىمچە بىر نەچچە قەدەم ماڭدىم، قەھۋەخانىنىڭ نۇرلۇق چىراقلىرى ئارقامدا قالدى. سىرتتا ئىدىم يەنە، سۆرۈن، قاراڭغۇ كېچىنىڭ ئىچىدىمەن. ماڭالغۇدەك ھالىم يوق ئىدى، لېكىن كۈچەپ بىر نەچچە قەدەم ماڭدىم، ئاندىن پىرىستاننىڭ بىر بۇلۇڭىدىكى كېمىلەر باغلىنىدىغان سۇپىلارنىڭ بىرىدە ئولتۇردۇم. ساپ ھاۋادا چۇڭقۇر نەپەس ئالدىم، يۈرىكىم تېخىچە سېلىۋاتاتتى. قانداق قىلسام بولار؟ يىراقتىكى قاۋاقخانلارنىڭ، ئاشخانلارنىڭ چىراقلىرى چاقناپ تۇراتتى؛ دەرەخلەرگە رەڭگارەڭ چىراقلار ئېسىلغانىدى، ئۇ چىراقلارنىڭ ئاستىدا كىشىلەر پاراڭلىشىپ ئولتۇرۇشاتتى: ۋاي خۇدايم! قەھۋەخانىنىڭ ئىشىكى ئېچىلدى، جەمىلنىڭ چاقىرىغىنى ئاڭلىدىم. _ رەجەپ، رەجەپ، قېنى سەن؟

جىم تۇرۇۋالدىم. مېنى كۆرمىدى، ئىچىگە كىرىپ كەتتى. خېلى بىر ۋاقىتتىن كېيىن ئەنقەرەگە ماڭغان موتۇرلۇق پويىزنىڭ گۈرۈلدىشىنى ئاڭلاپ ئورنۇمدىن تۇردۇم. سائەت توققۇزدىن ئون مىنۇت ئۆتكەن چاغ ئىدى ۋە مۇنداق ئويلاۋاتاتتىم: بۇلارنىڭ ھەممىسى قۇرۇق گەپ ئەمەسمۇ؟ بوشلۇققا تارىلار- تارالماي يوق بولۇپ كېتىدىغان ئاۋاز بۇلۇتلىرى ئەمەسمۇ بۇلار؟ كۆڭلۈم سەل كۆتۈرۈلۈپ قالغان ئىدى، لېكىن ئۆيگە قايتقۇم يوق ئىدى، باشقا قىلغۇدەك ئىشۇم يوق ئىدى. كىنوغا باراي. تەرلىرىم قۇرۇغان، يۈرەك سېلىشىمۇ ئاستىلاپ قالغان ئىدى، خېلى ياخشى بولۇپ قالغان ئىدىم. چۇڭقۇر- چۇڭقۇر نەپەس ئالغۇچ يۈرۈپ كەتتىم. شۇنداق قىلىپ قەھۋەخانا كەينىمدە قالدى؛ مېنى ۋە ھېلىقى گەپ- سۆزلەرنى ئۇنتۇپمۇ قېلىشقاندۇر بەلكىم، تېلېۋىزور گىزىلداۋاتقاندۇر، جەمىل قوغلىۋەتمىگەن بولسىلا، ھېلىقى ياش بالىلار قېرىشىدىغانغا يېڭى بىرلىرىنى ئىزدىشىۋاتقاندۇر؛ يەنە كوچىغا چىقىپ قالدىم، توپ- توپ كىشىلەر يۈرۈشمەكتە، تاماقلارنى يەپ بولۇشتى، يەنە تېلېۋىزورنىڭ ئالدىدا ئولتۇرۇشتىن، قاۋاقخانلارغا كىرىپ ئولتۇرۇشتىن بۇرۇن، تاماق سىڭدۈرۈش ئۈچۈن ئايلىنىپ يۈرۈشىۋاتاتتى. مارورنى يېيىشەتتى، پاراڭ سېلىشاتتى، ھال- ئەھۋال سورىشاتتى، ئاياللار، كەچقۇرۇن

ئىستانبۇلدىن قايتقان ئەزىزلىرى، ئۇششاق-چۈششەك بىر نەرسە يېيىشىۋاتقان بالىلار؛ بىر-بىرىنى پەرق ئېتىشىپ قايتىدىن كۆرۈشىشەتتى. ئاشخانلارنىڭ ئالدىدىن ئۆتتۈم، ئىسمايىل يوق تۇراتتى. بەلكىم قولىدىكى لاتارىيەلەرنى تۈگىتىپ ئۆيى تەرەپتىكى دۆڭگە چىقىپ كېتىۋاتقاندىمۇ. كىنوغا بارغۇچە ئۇنىڭ يېنىغا بارغان بولسام پاراڭلاشقان بولاتتۇق. لېكىن يەنە شۇ ئوخشاش گەپلەر... كوچا تىقىما-تىقىما بولۇپ كەتكەن ئىدى. ماروژنىچىلارنىڭ ئالدىدا ساقلاپ تۇرغان ماشىنىلار، ئۈچتىن، تۆتتىن بولۇشۇپ ياندىشىپ كېتىپ بارغان كىشىلەر قاتناشنى توسۇپ قويغان ئىدى. گالىستۇكىم ۋە چاپنىمدا چاتاق يوق ئىدى، لېكىن بۇنداق قىستا-قىستاڭغا چىدىيالىمايتتىم؛ يان تەرەپتىكى بىر كوچىغا قايرىلىدىم. تېلېۋىزورلارنىڭ كۆكۈش نۇرلىرى چۈشۈپ تۇرغان تار كوچىلارغا توختىتىپ قويۇلغان ماشىنىلارنىڭ ئارىسىدا بالىلار مۆكۈ-مۆكۈلەك ئوينىشىۋاتاتتى. كىچىك چېغىمدا بۇ ئويۇننى ياخشى ئوينىيالايدىغانلىقىمنى خىيال قىلاتتىم، لېكىن ئۇ چاغلاردا مەندە ئىسمائىلغا ئوخشاش ئۇلارنىڭ ئارىسىغا بېرىپ ئوينىغۇدەك جاسارەت يوقتى. ئوينىيالىغان بولسام، مەن ئەڭ ياخشى مۆكىنەلەيتتىم، بەلكىم بۇ يەرگە، ئانام ۋابا بار، دېگەن سارايلارنىڭ خارابىسىنىڭ ئارىسىغا، يېزىمدا بولسا مەسىلەن، ئېغىللارغا مۆكۈنگەن بولاتتىم ۋە سىرتقا چىقماي تۇرىۋالسام كىمنى مازاق قىلىشاتتىكىن، كۆرەتتۇق. لېكىن ئانام مېنى ئىزدەپ كېتەتتى، ئىسمائىل، ئاكاڭ نەدە، دەپ سورايىتتى، ئىسمائىل بۇرنىنى تارتىپ تۇرۇپ، مەن نەدىن بىلەي، دەيتتى ۋە بۇ چاغدا مەن بۇ گەپلەرنى ئاڭلاپ تۇراتتىم. مەن ئانامغا، ئانا، مەن يوشۇرۇن، ئۆزۈم يالغۇز ياشىسام دەيمەن، دەيتتىم. ھېچكىمگە كۆرۈنمەي ياشىسام دەيمەن، ئانا، دەيتتىم. ئانام يىغلاپ كېتەتتى، ماقۇل ئانا، مەن چىقاي، مانا مەن بۇ يەردە، ئەمدى مۆكۈۋالمايمەن، ئانا، دەيتتىم. ئانام، نېمىدەپ يوشۇرۇنۇپ يۈرگۈدەكسەن، ئوغلۇم، دەيتتى ۋە بەلكىم ئانامنىڭ دېگەنلىرى توغرىدۇر، دەپ ئويلاشقا باشلايتتىم، نېمىدەپ يوشۇرۇنۇپ، مۆكۈپ يۈرگۈدەكمەن؟ شۇئان ھەممىنى ئۇنۇتاتتىم.

چوڭ كوچىدا تېز، تېز كېتىۋېتىپ ئۇلارنى كۆردۈم: سىتكى بەي چوڭ بوپ كېتىپتۇ، ئۆيلىنىپتۇ، يېنىدا ئايالى ۋە بويى مەندەك كېلىدىغان بالىسىمۇ بار ئىدى. مېنى تونۇدى، كۈلۈمسىردى، توختىدى.

__تىنچلىقمۇ رەجەپ ئەپەندى؟__ دېدى، __قانداقراق ئەھۋالڭ؟__

ھەر دائىم ئاۋال ئۇلار گەپ قىلسۇن، دەپ ساقلاپ تۇراتتىم.

__تىنچلىقمۇ سىتكى بەي،__ دېدىم، __رەھمەت.

قول ئېلىشىپ كۆرۈشتۈق. لېكىن ئايالى بىلەن ئەمەس. بالىسى قىزىقىش ۋە قورقۇمسىراش ئىچىدە قاراپ تۇراتتى.

__شېكەر، رەجەپ ئەپەندى جەننەتھىسارنىڭ ئەڭ پىشقەدەملىرىدىندۇر.

ئايالى كۈلۈمسىرىگىنچە بېشىنى لىگىشىۋاتاتتى. سۆيۈندۈم، بۇ يەرنىڭ پىشقەدەمى بولۇشتىن پەخىرلىنەتتىم.

__چوڭ ئانا ئوبدان تۇرغاندۇر؟__

__يامان ئەمەس،__ دېدىم، __قاخشاپلا تۇرىدۇ!

قانچە يىل بولدى؟__ دېدى، __فارۇق قەيەردە؟__

__ئەتە كېلىدۇ،__ دېدىم.

ئايالغا قاراپ فارۇق بەينىڭ بالىلىقتىكى ئاغىنىسى ئىكەنلىكىنى سۆزلەشكە باشلىدى. ئاخىرىدا قول ئېلىشماستىن بېشىمىزنى لىڭشىتىپ خوشلاشتۇق. ئەمدى ئايالغا بالىلىق چاغلىرىدىكى ئىشلارنى دەپ بېرىۋاتقاندىمۇ، بەلكىم مېنىڭ گېپىمنىمۇ قىلغاندۇر، كىچىك چېغىمىزدا ئۇلارنى قۇدۇق بېشىغا ئاپىرىپ كەفال بېلىقنى قانداق تۇتۇش كېرەكلىكىنى كۆرسەتكەنلىرىمنى سۆزلەپ بەرگەندۇر ۋە بالىسىمۇ ئەگىشىپلا بۇ سۇئالنى سورىغاندۇر: دادا، ئۇ ئادەم نېمىشقا ئۇنداق كىچىك؟ بۇرۇنقى چاغلاردا، ئانىسى ئۇ بالىنى توي قىلماي تۇرۇپلا تۇغۇپتەكەن، شۇڭا، دەپ جاۋاپ بېرەتتىم. سىتكى توي قىپتۇ. فارۇق بەيمۇ ئۆيلەندى، لېكىن بالىلىق بولالمىدى، ئانام بۇنىڭ دەل ئەكسىچە بولغاچقا، چوڭ خانىم ئانام ۋە بىزنى يېزىغا ئەۋەتىۋەتكەن ئىكەن. ئەۋەتىۋېتىشتىن بۇرۇن گەپ-سۆز ۋە تاياق ھەيۋىسى بىلەن بىزنى راستىنى ئېيتىشقا مەجبۇرلىغان چاغلاردا ئانام، ئۆتۈنۈپ قالاي، چوڭ خانىم، ئۇنداق قىلماڭ، بالىلارنىڭ نېمە گۇناھى بار؟ دەپ يالۋۇرغان ئىكەنتۇق. ئۇ گەپ-سۆزلەرنى مەنمۇ ئاڭلىغاندەك ۋە ئۇ قورقۇنچلۇق كۈن ئىسمىمە باردەك تۇيۇلىدۇ بەزىدە...

كىنوخانا جايلاشقان كوچىغا كىردىم، مۇزىكا ئاڭلىنىپ تۇراتتى، كىنو باشلىنىشتىن بۇرۇن مۇزىكا چېلىناتتى. بۇ ئەتراپ يوپۇرۇق ئىدى. رەسىملەرگە قارىدىم: جەننەتتە كۆرۈشەيلى. كونا فىلىم: ھۇليا كوچىگىت بىلەن ئەدىز ھۇن بىر رەسىمدە قۇچاقلىشىپ تۇراتتى، كېيىنكىسىدە ئەدىز تۈرمىدە، ھۇليا ناخشا ئوقۇماقتا، لېكىن رەت تەرتىپىنى كىنوني كۆرمەي تۇرۇپ ھېچكىم بىلەلمەيدۇ. رەسىملەرنى بەلكىم مۇشۇ سەۋەپتىن سىرتقا ئېسىپ قويۇشقاندۇر، كىشىلەر قىزىقىپ قالىدۇ. تۆشۈككە باردىم، بىلەتتىن بىرنى بەرسىڭىز، بىلەتنى كېسىپ ئۇزاتتى، رەھمەت، سورىدىم:

— بۇ كىنو ياخشىمۇ؟

كۆرمەپتۇ. بەزىدە تۇرۇپلا مۇشۇنداق پاراڭلاشقۇم كېلىپ قالىدۇ. ئىچىگە كىردىم، ئورنۇمدا ئولتۇردۇم، ساقلىدىم. بىر ئازدىن كېيىن كىنو باشلاندى.

دەسلەپ تونۇشۇپ قېلىشتى، قىز ناخشىچى ئىدى ۋە ئۇنى ياقىتۇرمايتتى، لېكىن بىر كۈنى يىگىت ئۇنى ئۇلاردىن قۇتۇلدۇرۇۋالغاندا ياقىتۇرۇپ قالىدۇ ۋە ياخشى كۆرۈپ قالغانلىقىنى چۈشىنىپ يېتىدۇ. دادىسى ئۇلارنىڭ توي قىلىشىغا قارشى چىقىدۇ. كېيىن يىگىت تۈرمىگە كىرىپ قالىدۇ. بىردەم دەم ئېلىشقا قويۇپ بېرىلدى. ئورنۇمدىن تۇرۇپ سىرتقا چىقىمىدىم. بىردەمدىن كېيىن كىنو يەنە باشلاندى. قىز بىر قاۋاقخاننىڭ خوجايىنى بىلەن توي قىلىدۇ، لېكىن بالىسى بولمايدۇ، ئۇلارمۇ بوپتۇ، قانداق قىلىمىز ئەمدى، دەپ تەقدىرگە تەن بېرىدۇ. ئېرى ئۇ ئەسكى خوتۇن بىلەن كېتىپ قالغاندا، ئەدىزمۇ تۈرمىدىن چىقىدۇ ۋە بوغۇز كۆۋرۈكىگە يېقىن بىر يەردىكى بىر ئۆيدە كۆرىشىدۇ، ھۇليا كوچىگىت ناخشا ئوقۇيدۇ. ئۇ ناخشىنى ئاڭلاپ بىر قىسما بولۇپ قالىدىم. كېيىن ئۇنى ئۇ ئەسكى ئېرىدىن قۇتۇلدۇرماقچى بولۇپ تۇرغاندا، ئۇ ئادەم ئۆزىنىڭ بېشىغا ئۆزى چىقىدۇ ۋە ئۇلارنىڭ توي قىلىشىغا پۈتلىكاشاڭ بولىدىغان ھېچنەمە قالمايدۇ. ئۇلار يولدا قولتۇقلىشىپ يۈرۈپ كېتىدۇ ۋە دادىسى ئۇلارنىڭ كەينىدىن سۆيۈنۈپ قاراپ قالىدۇ، ئۇلار ماڭغانسىرى ئۇزاقلاپ كېتىدۇ، ئۇزاقلىغانسىرى كىچىكلەپ كېتىدۇ ۋە «تۈگىدى» دەپ خەت چىقىدۇ.

چىراقلار ياندى، سىرتقا چىقتۇق، كىشىلەر كۇسۇلداشقىنىچە كىنو توغرىلۇق پاراڭلاشماقتا .

مېنىڭمۇ بېرەرسى بىلەن كىنو توغرىلۇق پاراڭلاشقۇم بار ئىدى .سائەت ئون بىردىن ئون مىنۇت ئۆتكەن ئىدى ، چوڭ خانىم ساقلاۋاتقاندىمۇ ، لېكىن مېنىڭ ئۆيگە قايتقۇم يوق ئىدى .

ساھىل تەرەپتىكى دۆڭگە قاراپ ماڭدىم . دورىگەر كامال بەي بەلكىم بۈگۈن نۆۋەتچىدۇر ، ۋە بەلكىم ئۇيغۇسى كەلمەي ئولتۇرغاندۇر . ئاۋارە قىلارمەن ، بىردەم مۇڭدشارمىز ، مەن سۆزلەپ بېرەرمەن ، ئۇدۇل تەرەپتىكى تاماغاننىڭ يورۇقىدا ۋارقىرىشىپ ، چارقىراشقىنىچە ماشىنا مۇسابىقىسى ئۆتكۈزۈشۋاتقان ياشلارغا قارىغىنىچە ھارغىن ھالدا سۆزلىرىمگە قۇلاق سالار . دورىخاننىڭ چىراغلىرىنىڭ يېنىق تۇرغىنىنى كۆرۈپ خۇش بولدۇم : ياتىمغان ئىدى . ئىشىكىنى ئاچتىم ، قوڭغۇراق جىرىڭلىدى . ۋاي خۇدايىم ، كامال بەي ئەمەس ئايالى تۇراتتى .

_ تىنچلىقمۇ؟ _ دېدىم ، _ ئاسپىرىن ئالاي دېۋىدىم .

_ بىر قاپمۇ ياكى بىر نەچچە تالمۇ؟ _ دېدى ئايالى .

_ ئىككى تال ئالاي ، بېشىم ئاغرىپ ، ئىچىم سىقىلىپ تۇرىدۇ... كامال بەي... دېدىم . لېكىن گەپلىرىم ئۇنىڭ قۇلىقىغا كىرگەندەك قىلمايتتى . قولغا قايچا ئېلىپ ئاسپىرىننى كەستى ، ماڭا بەردى ، پۇلنى بېرىۋىتىپ :

_ كامال بەي ئەتىگەن بېلىق تۇتقىلى چىقتىمۇ؟ _ دەپ سورىدىم .

_ كامال ئۈستىدە ئۇخلاۋاتىدۇ .

بىردەم تورۇسقا قارىدىم . تورۇستىن ئىككى غېرىچ يۇقىرىدا ئۇخلاۋاتاتتى . ئويغانغان بولسا سۆزلەپ بېرەتتىم ، بەلكىم ئۇ نومۇسىز ياشلارغا بىر نەرسە دەر بولغىيتتى ، بەلكىم ھېچنەمە دېمەستى ، خىيالچان ۋە غەمكىن ھالدا سىرتقا قاراپ ئولتۇرۇر بولغىيتتى ، پاراڭلىشاتتىم ، پاراڭلىشاتتۇق . ئايالىنىڭ كىچىك ، ئاپئاق قوللىرى بىلەن قويۇپ قويغان پارچە پۇللارنى ئالدىم . ئۇمۇ دەرھال پۈكەي ئۈستىدە تۇرغان نەرسىگە بېرىلىپ كەتتى : فوتو-رومان بولسا كېرەك . گۈزەل ئايال ! خەيرلىك كېچىلەر ، دەپ ئاۋارە قىلمايلا يېنىپ چىقتىم ، قوڭغۇراق جىرىڭلىدى . كوچىلار جىمىپ قالغان ئىدى ، مۆكۈ-مۆكۈلەڭ ئويناۋاتقان بالىلارمۇ ئۆيلىرىگە كىرىپ كېتىشكەن ئىدى . ئامالسىز ئۆيگە قايتتىم .

باغنىڭ ئىشىكىنى تاقىغاندىن كېيىن ، دەرىزىنىڭ رىشاتكىلىرى ئارىسىدىن چوڭ خانىمنىڭ ھوجرىسىدىكى چىراق نۇرىنى كۆردۈم : مەن ياتماي تۇرۇپ ئۇخلىمايتتى . ئاشخانا ئۆيىنىڭ ئىشىكىدىن كىردىم ، ئىچىدىن قۇلۇپلىدىم ، بىردەم ئۆي ئىچىدە لاغايلىۋەتتىم ، پەلەمپەيلەردىن ئاستا چىقىۋېتىپ ئويلاپ قالدىم . ئۈسكۈداردىكى ئۆيىنىڭ پەلەمپەيلىرى بولغىمىدى ئەجىبا؟ قايسى گېزىت بولغىيتتى ، ئەتە بېرىپ گېزىتچىدىن ئالاي ، سەندە « تەرجىمان » گېزىتى بارمۇ ، دەپ سوراپ باقاي ، بىزنىڭ فارۇق بەيگە لازىمكەن ، دەي ، ئۇ تارىخچىدۇر ، تارىخ سەھىپىلىرىگە قىزىقىدۇ... ئۈستىگە چىقتىم ، ھوجرىسىغا كىردىم ، كارىۋېتىدا ياتاتتى .

_ مەن كەلدىم ، چوڭ خانىم ، _ دېدىم .

_ ئاپىرىن! _ دېدى ، _ ئاخىرى ئۆيىنىڭ يولىنى تاپالايسىن .

_ قانداق قىلاي ، كىنو ئۇزۇندا تۇگىدى .

_ ئىشىكلەرنى ئوبدان تاقىغانسەن؟

_ تاقىدىم ، _ دېدىم ، _ بىرەر نەرسە لازىممۇ؟ مەن ياتىمەن . ئۇخلاپ بولغاندا ئادەمنى

ئويغۇتىدىكەنسىز .

_ئۇلار ئەتە كېلىدۇ- ھە؟
_ھەئە، _ دېدىم، _ كارىۋاتلىرى ۋە ئۆيلىرىنى تەييارلاپ قويدۇم.
_بوپتۇ، ئىشىكىمنى ئوبدان تاقا.
ئىشىكىنى تاقاپ چىقتىم. يېتىپلا ئۇخلاپ كېتىمەن. پەلەمپەيلەردىن چۈشتۈم.

2

پەلەمپەيگە بىردىن، بىردىن دەسسەپ چۈشۈۋاتقانلىقىنى ئاڭلاپ تۇرۇۋاتىمەن. مۇشۇ ۋاقىتقىچە كوچىلاردا نېمە ئىش قىلغاندۇر؟ كالاڭدىن چىقىرىۋەت فاتىمە، كۆڭلۈڭ ئېلىشىپ كېتىدۇ. لېكىن يەنىلا بىلگۈم كېلىدۇ. ئىشىكلەرنى ئوبدان تاقىغانمىدۇر بۇ كازىپا پاپا؟ پەرۋايى پەلەك ئۇنىڭ! ئورنىغا كىرىپلا مالاي ئەۋلادى ئىكەنلىكىنى ئىسپاتلىماقچى بولغاندەك، كېچىچە خورلىداپ ئۇخلايدۇ. غەمىسىز، بىپەرۋا مالاي ئۇيقۇسىنى ئۇخلا بوپتۇ سەن يەر پاپىسى، سەن ئۇخلا ۋە كېچە ماڭا قالسۇن. مەن ئۇخلىيالمىمەن. ئۇخلاپ قالسام ۋە ئۇنتۇپ كەتسەم دەيمەن، لېكىن ئۇيقۇنى ساقلايمەن خالاس، ساقلىغانسىرى بىكاردىن بىكار ساقلاۋاتقانلىقىمنى چۈشىنىپ يېتىمەن. سېنىڭ بۇ ئۇيقۇڭ خىمىيەلىك بىر ھادىسە، فاتىمە، دەپتتى سالاھىدىدىن، باشقا بارلىق شەيئىلەرگە ئوخشاش، چۈشمۇ ماھىيىتىگە يەتكىلى بولىدىغان بىر نەرسىدۇر، بىر كۈنى خۇددى سۇنىڭ فورمۇلاسىنىڭ ھىدروگېن ئىككى ئىكەنلىكىنى تېپىپ چىققانغا ئوخشاش، چۈشنىڭ فورمۇلاسىنىمۇ تېپىپ چىقىشىدۇ. لېكىن بىزنىڭ لەقۋالار ئەمەس، يەنە شۇ ياۋرۇپالىقلار تېپىپ چىقىدۇ ۋە ئۇ چاغدا ھېچكىممۇ ئۇيقۇم قانسۇن، دەپ بۇ كۈلكىلىك ئۇخلاش كېيىملىرىنى كېيىپ، كېرەكسىز كىرىك ۋە سېنىڭ گۈللۈك ۋە كۈلكىلىك يوتقانلىرىڭنىڭ ئىچىگە كىرىپ، بىكاردىن بىكار تاڭنىڭ ئېتىشىنى كۈتۈپ ياتمايدۇ. ئۇ چاغدا كىچىك بىر شىشىدىن ھەر ئاخشىمى بىر ئىستاكىن سۇغا ئۈچ تامچە تېمىتىپ ئىچىپ قويۇش، بىزنى خۇددى قاتتىق ئۇيقۇدىن يېڭىلا ئويغانغاندەك جانلىق ۋە روھلۇق قىلىۋېتىشكە يېتىپ ئاشىدۇ. ئۇ چاغدا ئۇ ئۇيقۇسىز ۋاقىتلاردا نېمە ئىشلارنى قىلىۋېتىدىغانلىقىمىزغا كالاڭ يېتەرمۇ فاتىمە، ئويلاپ يېتەلمەسەن ئۇ ئۇيقۇسىز ۋاقىتلارنى؟

ئويلىشىمنىڭ ھاجىتى يوق، سالاھىدىدىن، بىلىمەن: بىرەرسى كېلىپ خىياللىرىمنىڭ ئىسكەنجىسىدىن مېنى ئېلىپ كەتسۇن، دەپ تورۇسقا قارىغىنىمچە كۈتىمەن، لېكىن ئۇيقۇ كەلمەيدۇ. شاراپ ياكى راكى ① ئىچەلگەن بولسامغۇ سەندەك ئۇخلار ئىدىم، لېكىن مەن خالىمايمەن ئۇ سەت ئۇيقۇنى. سەن ئىككى شىشە ئىچەتتىڭ: ئىنسىكلوپېدىيەنىڭ ھاردۇقنى چىقارسۇن، زېھنىمنى ئاچسۇن، دەپ ئىچمەن فاتىمە، كەيپ ئۈچۈن ئەمەس، دەپتتىڭ ۋە ئاندىن ئاغزىڭ ئوچۇق، خورۇلداپ ئۇخلايتتىڭ. مەن سېنىڭ ئۇ ئىچىدە چايانلار، پاقىلار جۈپلىشىدىغان قۇدۇقلارنىڭ قاراڭغۇ ئېغىزىنى ئەسلىتىدىغان ئاغزىڭدىن بىخىسىپ تۇرغان راكى پۇرىقىدىن كۆڭلۈم ئېلىشىپ قاچاتتىم. سوغۇق خوتۇن، بىچارە خوتۇن، مۇزدەك بىر نېمىسەن، روھىڭ چىقىپ كەتكەن! بىر قەدەر ئىچكەن بولساڭ چۈشەنگەن بولاتتىڭ! ئالە قېنى، ئىچە فاتىمە، مەن ساڭا ئىچ دەۋاتىمەن، ئېرىڭغا ئىتائەت قىلىشىڭ كېرەكلىكىگە ئىشىنىدىغانسەن؟ ھە...ئىشىنىسەن، چۈنكى ساڭا شۇنداق ئۆگىتىلگەن، شۇنداق بولغاندىن كېيىن، ساڭا بۇيرۇق

قىلىۋاتىمەن، ئىچ فاتىمە، گۇناھى ماڭا يېزىلسۇن، قېنى ئالە ئىچە، ئەقلىڭنىڭ ئازات بولۇشى ئۈچۈن، قارا، ئېرىڭنىڭ تەلىپى بۇ، قېنى ئالە، ئۆتۈنۈپ قالاي، ۋاي خۇدايىم، بۇ خوتۇن مېنى يالۋۇرتىۋاتىدۇ، زىرىكتىم بۇ يالغۇزلۇقتىن، ئۆتۈنەي فاتىمە، بىر قەدەھ ئىچ، ئېرىڭغا بويۇن تولغماقچىمۇ سەن_يا؟

ياق، مەن ئۇنداق يىلان پوستىغا كىرىۋالغان يالغان-ياۋىداقلارغا ئالدىنمايمەن! پەقەت ئىچىمدىم . پەقەت بىر قېتىم . قانداق بولىدىغاندۇ، دەپ قالغان ئىدىم . ھېچكىم يوقتى . تىلىمنىڭ ئۇچىدا تۇر، لىمون ۋە زەھەردەك بىر تەم . كېيىن قورقۇشقا باشلىدىم، پۇشايىمان قىلدىم، دەرھال ئاغزىمنى چايقىدىم، ئىستاكانى قايتا-قايتا يۇدۇم ۋە بېشىم قايدۇ، دەپ قىزىقىسىنىپ ساقلىدىم، يىقىلىپ چۈشمەي دەپ ئولتۇرىۋالدىم، ۋاي خۇدايىم، مەنمۇ ئۇنىڭدەك مەس بولۇپ قالارمەنمۇ، دەپ قورقتۇم، لېكىن ھېچ ئىش يۈز بەرمىدى . كېيىن چۈشەندىم، يەڭگىلىپ قالدىم : ماڭا شەيتان چېپىلامايدۇ .

تورۇسقا باقماقتىمەن . ئۇيغۇم كېلىدىغاندەك قىلمايتتى، تۇرۇپ كېتەي تايىنلىق . بېرىپ دەرىزىنى ئاۋايلاپ ئاچتىم، مېنى پاشلارمۇ چاقمايتتى . دەرىزە قاناتلىرىنى ئاستا ئىتتەردىم، شامال توختىغان ئىدى؛ تىنىق كېچە : ئەنجۈر شاخلىرى مېنى قىلمايتتى . قارىدىم، رەجەپنىڭ چىرىقى ئۆچۈك : ئۇخلاپ كېتىپتۇ، ئۇ پاپىنىڭ ئويلىغۇدەك بىر نەرسىسىمۇ يوق، بېشىنى قويسلا ئۇخلايدۇ . تاماق قىلىش، ئازراق كىرلىرىمنى بۇيۇش ۋە بازارغا چىقىپ سودىلىق قىلىش، لېكىن نەتىجىدە ئالغىنى سېسىق شاپتۇل، ئۇنىڭ ئۈستىگە كۆچىلاردا سائەتلەپ ئايلىنىپ تۇرۇپمۇ .

دېڭىزنى كۆرەلمەيۋاتىمەن، لېكىن نەدىن نەگىچە سوزۇلىدىغانلىقىنى ۋە تا نەلەرگىچە كۆزگە كۆرۈنمەستىن سوزۇلىدىغانلىقىنى خىيال قىلماقتىمەن : بىپايان دۇنيا ! گۈرۈلدەپ تۇرغان موتۇرلار ۋە قىپىلىڭچ كىشىلەر چىقىۋالغان قىپىقلا بولمىسىدى، پۇرىقىمۇ گۈزەل ئىدى، ياخشى كۆرەتتىم . تومۇزغىلارنىڭ ئاۋازلىرىنىمۇ ئاڭلاپ تۇرىۋاتىمەن . ئۇلار ھەپتىدە بىر قەدەم بولسىمۇ يول ماڭىدۇ، مەن شۇنچىلىكىمۇ قىلالمايمەن . بىر چاغلاردا دۇنيانى گۈزەل بىر جاي دەپ خىيال قىلاتتىم، بالا ئىدىم، نادان ئىدىم . دەرىزىنى ياپتىم، ئىچىدىن تاقىدىم : دۇنيا سىرتتا قالسۇن .

ئورۇندۇقتا ئاستا ئولتۇردۇم، ئۈستەلنىڭ ئۈستىگە كۆز يۈگۈرتتۈم . جىمجىتلىق ئىچىدىكى نەرسىلەر . يېرىمىغىچە سۇ قاچىلانغان ئەينەك چۆگۈن، ئىچىدىكى سۇ مېنى قىلماي تۇرىدۇ . ئىچكۈم كەلگەندە ئەينەك ئاغزىنى ئاچمەن، تۇتۇپ كۆتۈرىمەن، ئىستاكانى تولدۇرىمەن، سۇنىڭ ئېقىشىغا قارىغىچە، قۇلاق سالىمەن؛ ئەينەك جاراڭلايدۇ، سۇ ئاستا شىلدىرلايدۇ، سالقىن بىر ھاۋا ئۇياقتىن بۇياققا ئۇرۇلىدۇ؛ ئاجايىپ بىر ئىش، بۇلار ماڭا ئەرمەك بولىدۇ، ئىچ پۇشۇغىمنى چىقىرىدۇ، لېكىن ئىچمەيمەن . تېخى ۋاقتى بولمىدى . ۋاقتىنى بۆلىدىغان نەرسىلەرنى ئاۋايلاپ ئىشلىتىش كېرەك . تارغىقىمغا قاراۋاتىمەن ۋە ئارىسىغا قىسىلىپ قالغان چاچلىرىمنى كۆرۈپ تۇرۇپتىمەن . قولۇمغا ئالدىم ۋە ئايرىپ چىقىرىشقا باشلىدىم . مېنىڭ توقسان ياشقا كىرگەن زەئىپ، ئىنچىكە چاچلىرىم . بىر تال، بىر تالدىن تۆكۈلمەكتە . ۋاقت، دەپ غۇدۇراپ قويدۇم، ۋاقت دېگەن نەرسىمۇ تۆكۈلىدۇ . توختىدىم، تارغاقنى ئوڭدىسىغىلا تاشلاپ قويدۇم : ئوڭدا يېتىپ قالغان قوڭغۇزدەك تۇراتتى ۋە تېنىمنى شۇركۈندۈردى . ھەممە نەرسىنى مۇشۇنداق تاشلاپلا قويسام ۋە مىڭ يىلغىچە ھېچكىم بىزگە تەگمىسە، ھەممە نەرسە مىڭ يىل مۇشۇنداق تۇراتتى . ئۈستەلنىڭ ئۈستىدە ئاچقۇچ، ئەينەك چۆگۈن، نەرسە-كېرەكلەر : ئاجايىپ ئىش؛ ھەممە نەرسە شۇ پېتى جايىدا،

مت قىلماستىن !خىياللىرىمۇ شۇ چاغدا بىر پارچە مۇزدەك قېتىپ، رەڭسىز، پۇراقسىز ھالەتتە تۇرۇپ قالاتتى.

لېكىن ئۇلار ئەنە كېلىشىدۇ ۋە مەن ئويلايمەن .تىنچلىقمۇ، تىنچلىقمۇ، قانداق ئەھۋالنىڭ، ئۆزۈڭچۇ، قانداقراق، قولۇمنى سۆيىشىدۇ، ئۆمرىڭىز ئۇزۇن بولسۇن، موما، قانداق ئەھۋالنىڭ، ئوبدان تۇردىڭىزمۇ موما؟ ئۇلارنى كۈزىتىمەن .ھەممىڭلار تەڭ گەپ قىلماڭلار، قېنى سەن كەلگىنە يېنىمغا .ھە، قېنى سۆزلە، سەن نېمە ئىش قىلىۋاتسەن؟ ئالدىنقى ئۈچۈن سوراۋاتمەن، بىلىمەن ۋە ئالدىنقى ئۈچۈن بۇ شۇنداقلا دەپ قويۇلۇۋاتقان گەپ-سۆزلەرنى ئاڭلاپ قويىمەن . مۇشۇنچىلىكىمۇ؟ موماڭلار بىلەن پاراڭلاشمامسىلەر؟ قاراپ تۇرىشىدۇ، ئۆز-ئارا پاراڭ سېلىشىدۇ، كۈلىشىدۇ، بۇلارنى ئاڭلاپ، چۈشىنىپ تۇرىمەن .ئاندىن ۋارقىراپ گەپ قىلىشقا باشلايدۇ . ۋارقىراشما، ۋارقىراشما، خۇداغا مىڭ شۈكرى قۇلاقلىرىم تېخى گاس بولۇپ قالمىدى .كەچۈرۈڭ، موما، يەنە بىر مومىمىزنىڭ قۇلاقلىرى تازا ياخشى ئاڭلىمايتتى !مەن سىلەرنىڭ يەنە بىر موماڭلار، يەنى ئانا ئاناڭلار ئەمەس، دادا ئاناڭلار) !تۈركچىدە ئانىسىنىڭ ئانىسى ئانە ئانە، دادىسىنىڭ ئانىسى بابا ئانە، يەنى دادا ئانا دېيىلىدۇ (خاپا بولماڭ، رەنجىمەڭ !بولدى، بولدى، ماڭا گەپ قىلىپ بېرىڭلار، نېمە توغرىلۇقمۇ؟ ھە، بوپتۇ، شۇ موماڭلار توغرىلۇق سۆزلەپ بېرىڭلار، نېمە ئىش قىلىدۇ؟ بىردىنلا ئۇنلىرى ئىچىگە چۈشۈپ كېتىشىدۇ :ھە، راست، مومىمىز نېمە ئىش قىلاتتى بىزنىڭ؟ بۇ چاغدا ئۇلارنىڭ كۆرۈش ۋە چۈشىنىش ئىقتىدارىنىڭ تولۇق يېتىلىپ بولالمىغانلىقىنى چۈشىنىپ يېتىمەن، بوپتۇلا، يەنە سورامەن، دەيمەن، لېكىن چىنپۈتۈش ئۈچۈن ئەمەس، يەنە سورامەن دېيىشتىكى مەقسىدىم، ئۇلار بەلكىم ئاللىقاچان ئۇنتۇپ قالغان بولۇشى مۇمكىن ئىدى : ئۇلار مەن بىلەن ئەمەس، ھوجرا بىلەن؛ سورىغانلىرىم بىلەن ئەمەس، ئۆز خىياللىرى بىلەن بەنت ئىدى ۋە مەن يەنىلا ئۆزۈم يالغۇز تىكەندەك...

قولۇمنى ئۇزىتىپ تەخسىدىن بىر تال ئۆرۈك ئالدىم، يېڭەچ ساقلىدىم .ياق، پايدىسى بولمىدى .بۇ يەردىمەن، يەنە نەرسە-كېرەكلەر ئارىسىدا، خىياللىرىمنىڭ ئارىسىدا ئەمەس . ئۈستەلنىڭ ئۈستىگە قاراپ ئولتۇرماقتىمەن .سائەت ئون ئىككىگە بەش مىنۇت بار .سائەتنىڭ يېنىدا كولۇنيا① شىشى، يېنىدا گېزىت، ئۇنىڭ يېنىدا قولياغلىق . شۇ پېتى تۇرماقتا . ئۇلارغا قارايمەن، نەزىرىم ئۇلارنىڭ ئۈستىدە كېزىدۇ ۋە ماڭا بىر نېمە دېسۇن، دەپ يۈزىنى ئاستا سىيىپ ئۆتىدۇ، لېكىن ئۇلار شۇنچىلىك كۆپ نەرسىنى، ئىشنى ئەسلىتەتتىكى، ئەمدى دېگۈدەك بىر نەرسە قالمىغان ئىدى . پەقەت ۋە پەقەت بىر كولۇنيا شىشى، گېزىت، قولياغلىق، ئاچقۇچ ۋە سائەت: چىكىلدايدۇ، ھېچكىم، ھەتتا سالاھىدىنىمۇ ۋاقتىنىڭ نېمىلىكىنى بىلمەيدۇ .

تۇرۇپلا ئارقا-ئارقىدىن پەيدا بولىدىغان، ئۇششاق-چۈششەك ۋە ئۇياقتىن بۇياققا كېلىپ-كېتىپ تۇرىدىغان خىياللىرىم، ھەرگىز بۇنداق پەيتلەرگە يېقىن يولاپ قالمىغان، چاچرا، تېشىغا چىقىپ كەت، سىرتقا چىقايلى بولۇڭلار، ۋاقىت ۋە ئۆيىنىڭ سىرتىغا . يەنە بىر تال ئۆرۈك يېدىم، لېكىن چىقالمىدىم . بۇنداق چاغدا نەرسە-كېرەكلەرگە تېخىمۇ كۆپ قاراپ كېتىمەن ۋە ئوخشاش نەرسىلەردىن تېنىم شۈركۈنۈپ، ۋاقىتنى تېزراق ئۆتكۈزۈشنى ئىستەپ قالمىمەن: مەن بولمىغان بولسام ۋە ھېچكىم بولمىغان بولسا، نەرسە كېرەكلەر تۇرغان يەرلىرىدە مەڭگۈ تۇرغان بولاتتى ۋە بۇ چاغدا ھېچكىم ھاياتنىڭ نېمىدىن ئىبارەت ئىكەنلىكىنى بىلمىگەنلىكىنىمۇ خىيالغا كەلتۈرمىگەن بولاتتى، ھېچكىم!

ياق، ئۆزۈمنى ئاۋۇندۇرالمىدىم. ئورۇندۇقتىن تۇردۇم، سۇخانغا كىردىم، يۇيۇنۇپ-تارىنىپ پاكىزلەندىم، بۇلۇڭدا ساڭگىلاپ تۇرغان ئۆمۈچۈكنى يالغۇز تاشلاپ قايتىپ چىقتىم. كۈنۈپكىنى بېسىشىمغا تورۇستىن ساڭگىلاپ تۇرغان چىراق ئۆچتى، پەقەت كارىۋاتنىڭ بېشىدىكىسى يېنىق، ئورنۇمغا كىردىم. ھاۋا ئىسسىق، لېكىن يوتقانسىز ياتالمايمەن، نېمە ئامال، ھېچ بولمىسا قۇچاقلاپ ياتارمەن، ئاستىدا ياتارمەن، ئىچىگە يوشۇرنايمەن، بېشىمنى ياستۇققا يۆلەيدىم، كۈتمەكتىمەن ۋە ئۇيقۇنىڭ تېزلا كەلمەيدىغانلىقىنى بىلىمەن. غۇۋا چىراق نۇرى تورۇسقا چۈشۈپ تۇرىدۇ، تومۇزغا ئاۋازلىرى ئاڭلىنىپ تۇرىدۇ. ئىسسىق ياز كېچىلىرى!

لېكىن يازلار بۇرۇنقى چاغلاردا تېخىمۇ ئىسسىقتەك قىلاتتى. لىمون سۈيى ئىچەتتۇق، شەربەت ئىچەتتۇق. لېكىن كوچىلاردا ئەمەس، ئاق پەرتۇق تارتقان كىشىلەر؛ ئانام مۇنداق دەيتتى: ئۆيدە پاكىز تەييارلانغان ئىچىمىز، فاتىمە؛ بازاردىن قايتىمىز، دۇكانلاردا تۈزۈك يېڭى نەرسىلەر يوق. ئاخشىمى دادامنى ساقلايمىز، كېلىدۇ، پاراڭ سالىدۇ، بىز ئاڭلايمىز؛ گۈپۈلدەپ تاماكا پۇرايدۇ، يۆتىلىپ تۇرۇپ سۆزلەيدۇ. بىر قېتىم مۇنداق دېگەن ئىدى: ساڭا بىر لايىق چىقتى، ئۆزى دوختۇر. جاۋاپ بەرمىدىم! بىر دوختۇر بارمىش، گەپ قىلماي تۇرۇۋالدىم، داداممۇ بىر نەرسە دېمىدى، لېكىن ئەتىسى يەنە بىر قېتىم تىلغا ئالدى، مەن ئەمدى ئون ئالتە ياشتا ئىدىم، ئانام، قارا فاتىمە، ئۇ ئادەم دوختۇرگەن، دېدى، مەن ئويلىنىدىم: قىزىق ئىش، مېنى نەدە كۆرگەن بولغىتتى؟ قورقتۇم، سورىمىدىم، لېكىن يەنە ئويلىنىدىم: دوختۇر. باش سۆڭىكى؟ كېيىن دادام يەنە بىر قېتىم ئېغىز ئاچتى ۋە قوشۇپ قويدى: كەلگۈسى پارلاق بىر دوختۇرگەن، فاتىمە، مەن سۈرۈشتە قىلدىم، تىرىشچان ۋە بىر ئاز كەم قانائەت، لېكىن، غۇرۇرلۇق ۋە ئەقىللىق ئادەم ئىكەن، ئوبدان ئويلىنغىن. لام-جىم دېمىدىم. ھاۋا بەك ئىسسىق ئىدى، شەربەت ئىچىۋاتتۇق: مەن نېمە بىلەي! ئاخىرىدا، ماقۇل، دېدىم، دادام مېنى ئالدىغا تارتتى: قىزىم، داداڭنىڭ ئۆيىدىن كېتىش ئالدىدا تۇرۇۋاتسىەن، دېگەنلىرىمنى قۇلاقلىرىڭغا ھالقا قىلىپ ئاس: ئەلەردىن تولا گەپ سورىماسلىق كېرەكلىكىنى چۈشەندۈرۈۋاتاتتى، قىزىقىشىنى مۇشۇكلەرگىلا يارىشىدۇ، بولىدۇ، دادا، مەن دېمىسەڭمۇ بىلەتتىم، شۇنداق بولسىمۇ يەنە بىر قېتىم دەپ قوياي قىزىم، قولۇڭنى ئۇنداق قىلما، قارا، تىرناقلىرىڭنى چىشىلىمە ئۇنداق، چوپچوڭ بولىدۇڭ ئەمدى، ماقۇل دادا، سورىمايمەن، سورىما، سورىمىدىم.

سورىمىدىم. توي قىلغىلى تۆت يىل بولغان بولسىمۇ، بالىلىق بولالمىغان ئىدۇق، ئىستانبۇلنىڭ ھاۋاسى تۈپەيلىدىنىمىش، كېيىن چۈشەندىم، ھاۋا ئىسسىق بىر ياز ئاخشىمى، سالاھىدىدىن كېسەل كۆرۈش ئۆيىگە ئەمەس، ئۇدۇل يېنىمغا كەلدى: فاتىمە، بۇندىن كېيىن ئىستانبۇلدا تۇرمايمىز! سالاھىدىدىن، نېمىشقا، دەپ سورىمىدىم، ئۆزى دەپ بېرىۋاتتتى، پۇت-قولى خۇددى كىچىك بالىلارنىڭكىدەك جىم تۇرالمىتتى: ئەمدى ئىستانبۇلدا ياشىمايمىز، فاتىمە، بۈگۈن تەلەت پاشا مېنى چاقىرىپ، سالاھىدىدىن دوختۇر، سەن ئەمدى ئىستانبۇلدا تۇرمايسەن، سىياسىي بىلەنمۇ ھەپلەشمەيسەن! دېدى. ئۇ نومۇسىز يەنە، ياق، دېگىنىم دېگەن، مەن دېگەن بىر قەھرىمان، دەپ تۇرۇۋالساڭ، سېنىمۇ باشقىلار بىلەن بىللە بۈگۈنكى تۇنجى كېمە بىلەن سىنوپ تۇرمىسىگە يوللىۋەتسەممۇ بولىدۇ، لېكىن بۇنى خالىمايسەنغۇ دەيمەن. بىزگىمۇ ئامال يوق، بىز بىلەن بەك ھەپلىشىپ كەتتىڭ، ھېلى ئۇ پارتىيەگە كىرسەڭ، ھېلى بۇنىڭدىن چىقتىڭ، قارىسام ئەقلى-ھۇشۇڭ جايدا ئادەمدەك قىلسەن، كاللاڭنى سىلىكۋەت، توي قىلغان

ئىكەنسىن، دوختۇر كەنەنەن، ياخشى كەسپىڭ بار كەن، دۇنيانىڭ قانداق يېرىگە بارساڭ قىيىنالمى تۇرمۇش كەچۈرگىدەك پۇل تاپالمايسىن، فرانسۇزچەڭ قانداقراق؟ ئاللاھ جاجاڭنى بەرسۇن! چۈشەندىڭمۇ فاتىمە، بۇ ئىتتىھاتچىلار (ياش تۈركلەر) ئالجىپ قېلىشىپتۇ، ئەركىنلىكنى كۆزىگە سىغدۇرالمىۋاتىدۇ، ئۇلارنىڭ ئابدۇلھەمىتتىن نېمە پەرقى قالدى؟ ماقۇل، تەلەت ئەپەندى، تەكلىپىڭنى قۇبۇل قىلىمەن، كۈدە-كۆرپەنى دەرهال يىغىشتۇرسام، سىنوپ تۇرمىسىدىن قورقتى، دەپ قالما: ياق! تۈرمىدىن قورققىنىم ئۈچۈن ئەمەس، سىلەرگە تېگىشلىك جاۋابنى پارىژدىن بېرەلەيدىغانلىقىمنى بىلگەنلىكىم ئۈچۈن. بىز پارىژغا كېتىمىز، فاتىمە، ئۈزۈكلىرىڭدىن ياكى ئالماسلىرىڭدىن بىر-ئىككىنى سات! خالىمەن، ماقۇل، مېنىڭ ھازىرچە تېخى دادامدىن قالغان ئازراق مال-بىساتلىرىم بار، بولمىسا ياۋرۇپاغا ئەمەس، سەلانىككە كېتەرمىز، نېمىدەپ چەتئەلگە چىقىپ كەتكۈدەكمىز، شامغا كەتسەكمۇ بولىدۇ. رىزا دوختۇر ئىسكەندىرىيەگە كېتىپتۇ، ئۇ يەردە كۆپ پۇل تاپقانلىقىنى يېزىپتىكەن، خەتلىرىم نەدە، تاپالمىۋاتىمەن، ئۈستىلىمگە تەگمەڭلار، دېمىگەنمۇ مەن، ۋاي خۇدايىم، بېرىلىنمۇ بولىدۇ، سەن جەنۋە دەپ ئاڭلىغانمۇ فاتىمە، بۇلار ئابدۇلھەمىتتىنمۇ بەتتەر بولۇپ كېتىشتى، بولە، ئۇنداق ھاڭۋىق قاراپ تۇرغىچە چامادانلارنى، ساندۇقلارنى يىغىشتۇر، بىر ھۆرنىيە تېرەۋەرنىڭ ئايالى دېگەن قەيسەر بولۇشى كېرەك، شۇنداق ئەمەسمۇ، قورققۇدەك بىر ئىش يوق. مەن لام-جىم دېمەيتتىم، خالىغىنىڭچە بولسۇن، دېگەن گەپنىمۇ قىلىدىم، سالاھىدىن ھەدەپ ئەزۋەلەيتتى، ئابدۇلھەمىتكە ئۇلارنىڭ پارىژدا تۇرۇپ قىلغان ئەتكەنلىرىنى، ئەمدى ئۆزىنىڭ پارىژغا بېرىپ ئۇلارنى نېمە قىلىۋېتىدىغانلىقىنى ئاڭلىتىۋاتاتتى ۋە ئاخىرىدا ئۇ كۈن يېتىپ كەلگەندە بىز پارىژدىن پويىزغا ئولتۇرۇپ، زەپەر قۇچۇپ قايتىپ كىلىدىكەنمىشمىز! كېيىن، ياق، شامغا، دېدى، ئىزىمىزغا دېدى ۋە كەچقۇرۇن بولغاندا تىراجونغا كەتسەكمۇ مەن رازى، دېدى، مال-مۈلكىمىزنى سېتىشىمىز كېرەك، فاتىمە، پىداكارلىققا تەييارمۇ سەن؟ پۈتۈن كۈچۈمنى كۆرەشكە ئاتماقچىمەن، شۇڭا سورىدىم، خىزمەتچىلەرنىڭ، مالايىلارنىڭ ئالدىدا دەپ يۈرمە، تامنىڭمۇ قۇلقى بار، لېكىن تەلەت ئەپەندى، سەن ماڭا كەت دېمىسەڭمۇ، مەن ئىستانبۇل دېگەن بۇ لەنەتتە كۆرۈپ باھشىخاندا تۇرمايتتىم، فاتىمە، نەگە كېتەيلى، بىر نەرسە دېسەڭچۇ! مەن يەنىلا ئۇن چىقارماي تۇراتتىم ۋە بۇ تېخى كىچىك بالىكەن، دەپ ئويلاۋاتاتتىم. شۇنداق، شەيتان پەقەت كىچىك بالىنىلا مۇشۇنداق ئالدىيالايدۇ، ئۈچ قىسىم كىتاب بىلەنلا يولدىن چىقارغىلى بولىدىغان بىر كىچىك بالا بىلەن توي قىلىپتىمەن مەن، چۈشەندىم: ئۇ كۈنى يېرىم كېچىدە ھۇجرامدىن چىققان ئىدىم، ھاۋا ئىسسىق ئىدى، بىر نەرسە ئىچەي دېگەن ئىدىم، ئۇنىڭ خانىسىدىكى چىراق يورۇقنى كۆرۈپ چىقتىم، ئىشىكنى ئاۋايلاپ ئېچىپ قارىدىم: سالاھىدىن جەينەكلىرىنى ئۈستەلگە تىرەپ، يۈزىنى ئالقانلىرى ئارىسىغا ئالغىنىچە يىغلاۋاتاتتى: غۇۋا يېنىۋاتقان چىراق يىغلاۋاتقان يۈزىگە كۆرۈمىز نۇرلىرىنى چېچىۋاتاتتى. ئۈستەلنىڭ ئۈستىدىن ئۆكسۈپ قالمايدىغان باش سۆڭىكىمۇ يىغلاۋاتقان بۇ يوغان ئادەمگە قاراپ تۇراتتى. ئىشىكنى ئاستا ياپتىم، ئاشخانغا بېرىپ بىر ئىستاك سۇ ئىچتىم ۋە دېمەك، بالىكەن، دەپ ئويلىدىم، تېخى بالىكەن.

كارىۋاتتىن ئاستا تۇرۇپ، ئۈستەلگە كېلىپ ئولتۇردۇم، ئەينەك چۆگۈنگە قارىدىم. ئىچىدىكى سۇ قانداق قىلىپ ئۇنداق مەت قىلماي تۇرالايدىغاندۇر؟ بۇ ئىشقا ھەيران قالغاندەك قىلاتتىم، خۇددى بىر ئەينەك چۆگۈن ئىچىدىكى سۇ ھەيران قالغۇدەك بىر نەرسىدەك. بىر قېتىم، بىر

ھەرنىڭ ئۈستىگە ئىستاكانى دۈم كۆمۈرۈپ، ئۇنى ئىچىگە سولۇۋالغان ئىدىم. ئىچىم پۇشقاندا ئورنۇمدىن تۇرۇپ تاماشا قىلاتتىم: بۇ يەردىن چىقىپ كېتىدىغان يولنىڭ يوقلۇقىنى چۈشىنىپ يەتكۈچە، ئىستاكانىنىڭ ئىچىدە ئىككى كېچە - كۈندۈز توختىماي تىپىرلاپ چىقتى ۋە ئاخىرىدا بىر بۇلۇڭدا مەت قىلماي تۇرۇشتىن ۋە ساقلاشتىن ۋە نېمىنى ساقلاۋاتقانلىقىنىمۇ بىلمەستىن ساقلاشتىن باشقا قىلغۇدەك ئىش قالمىغانلىقىنى تونۇپ يەتتى. شۇ چاغدا ئۇنىڭدىن بىزار بولدۇم، يىرگەندىم، دەرىزىنى ئاچتىم، ئۈستەلنىڭ بىر چېتىگە سۈرۈپ ئاپىرىپ، قېچىپ كەتسۇن، دەپ ئىستاكانىنى كۆتۈردۈم، لېكىن ئەخمەق جانىۋار ئۇچۇپ كەتمىدى! ئۈستەلنىڭ ئۈستىدە شۇ يېتى قېپقالدى. رەجەپنى چاقىردىم، ئۇ يىرگىنىشلىك مەخلۇقنى ئېزىۋېتىشنى تەلەپ قىلدىم. گېزىتتىن ئازراق يىرتتى، ھەرنى ئاۋايلاپ تۇتتى، دەرىزىدىن تۆۋەنگە تاشلىۋەتتى. كۆزى قىيمىدى، ئۇمۇ ئۇلار كەبى ئىدى.

ئىستاكانغا لىق سۇ قۇيىدۇم، ئالدىرىماي ئىچتىم، تۈگىدى. قانداق قىلاي؟ ئورنۇمدىن تۇردۇم، ئورنۇمغا كىردىم، بېشىمنى ياستۇققا يانچىلاپ قويدۇم ۋە بۇ يەرگە بۇ ئۆينى سالدۇرغان چاغلارنى خىيال قىلدىم. سالاھىدىدىن قوللىرىمدىن تۇتقىنىچە ئايلاندۇراتتى: بۇ يەردە كېسەل كۆرىدىغان ئۆيۈم بولىدۇ، بۇ يەردە تاماق يەيدىغان ئۆي بولىدۇ، بۇ يەردە ياۋروپا ئۇسلۇبىدىكى ئاشخانا؛ بالىلارنىڭ ھەر بىرى ئۈچۈن ئايرىم، ئايرىم ھوجرا ياسىتىۋاتىمەن، چۈنكى ھەر بىرى ئايرىم ھوجرىسىدا يېتىپ ئۆز خاراكتىرىنى يېتىشتۈرىشى كېرەك، شۇنداق فاتىمە، ئۈچ بالام بولسىكەن، دەيمەن، كۆرۈپ تۇرۇپسەن، دەرىزىلەرگە سالا سۇن ياكى قايقاق ئورناتىمىدىم، نېمە دېگەن قاملانمىغان نەرسە، ئاياللار قۇشمۇ، ھايۋانمۇ؟ ھەممەيلەن ئەركىن كىشىلەرمىز، خالىساڭ مېنى تاشلاپ كېتەلەيسەن، بىزمۇ ئۇلارغا ئوخشاش دەرىزىگە سالا سۇن بېكىتەيلى، ئۇ يەرگىمۇ، بۇ يەرگىمۇ، دېمە فاتىمە، بىنانىڭ ئاۋۇ چىقىپ تۇرغان يېرى پىشايۋان ئەمەس، بەلكى بالكون، ئۇ دېگەن ئەركىنلىككە ئېچىلغان دەرىزىدۇر، نېمە دېگەن گۈزەل مەنزىرە، شۇنداق ئەمەسمۇ، ئىستانبۇل ئاۋۇ بۇلۇتلارنىڭ تېگىدە قالغاندۇ بەلكىم، ئەللىك كىلومېتىر، پويىزدىن ھېلىمۇ ياخشى گەبزەدە چۈشۈپ قاپتۇق، ۋاقىت تېز ئۆتۈپ كېتىدۇ، ئۇلارنىڭ بۇ ئەخمەقلەر ھۆكۈمىتى بىلەن ئېقىنىڭ كېلىشىشىمۇ ناتايىن، بەلكىم بۇ ئۆي پۈتمەستىنلا ئىتتىھاتچىلار(ياش تۈركلەر) ئاغدۇرۇلۇپ كېتەر ۋە بىزمۇ دەرھال ئىستانبۇلغا قايتارمىز، فاتىمە...

كېيىن ئۆي پۈتتى ۋە بالام دوغان تۇغۇلدى، يەنە بىر ئۇرۇش پارتلىدى، لېكىن ئىتتىھاتچى ئەخمەقلەرنىڭ ھۆكۈمىتى تېخىچە ئاغدۇرۇلمايۋاتاتتى، سالاھىدىدىن ماڭا، فاتىمە، سەن ئىستانبۇلغا بىر بېرىپ كەل، تەلەت سېنىڭ ئەمەس مېنىڭ ئىستانبۇلغا كېلىشىمنى چەكلىدى، سەن نېمىشقا بېرىپ كەلمەيسەن، ئاناڭنى كۆرۈپ كېلەتتىڭ، داداڭنى كۆرۈپ كېلەتتىڭ، شۈكرى پاشانىڭ قىزلىرى بىلەن كۆرۈشەتتىڭ، نەرسە - كېرەك سېتىۋالاتتىڭ، يېڭى نەرسىلەردىن ئېلىپ كىيەتتىڭ، بۇ يەردە ئەتىدىن كەچكىچە تىكىش ماشىنىسىنىڭ پېدالىنى تېپىپ ۋە كېچىلىرى گۈزەل كۆزلىرىڭنى خورىتىپ تىككەن، توقىغان نەرسىلىرىڭنى ھېچبولمىسا كېيىپ ئاناڭغا كۆرسەتەتتىڭ، فاتىمە، نېمىشقا بېرىپ كەلمەيسەن؟ دەيتتى. لېكىن مەن ياق، دەپ تۇرۇۋالاتتىم، بىللە بارمىز، سالاھىدىدىن، ئۇلار ئاغدۇرۇلغاندا بىللە بارمىز، لېكىن نېمىشقىكىن ئاغدۇرۇلمايۋاتاتتى. بىر كۈنى گېزىتتە كۆردۈم، سالاھىدىدىننىڭ گېزىتلىرى ئۈچ كۈن كېچىكىپ كېلەتتى، لېكىن ئۇ بۇرۇنقىدەك گېزىتقا ۋاي دەپ كەتمەيتتى، پەلەستىن، گالىچيا ۋە چاناق

قەلئەدىن كەلگەن ئۇرۇش خەۋەرلىرىگىمۇ پەرۋا قىلماس بولۇپ كەتكەن ئىدى. بەزى كۈنلەردە، كەچلىك تاماقتىن كېيىن قولغا ئېلىپ ۋاراقلاپ قويۇشنىمۇ ئۇنتۇپ قېلىۋاتقانلىقى ئۈچۈن، ئۇ گېزىتنى ۋە خەۋەرنى تۇنجى بولۇپ مەن ئوقۇدۇم؛ ئىتتىھاتچىلارنىڭ ئاغدۇرۇلغانلىقىدىن خەۋەر تېپىپ، گېزىتنى تەخسىسىنىڭ ئۈستىگە خۇددى چىرايلىق پىشقان مېۋىدەك قويۇپ قويدۇم؛ يېزىۋاتقان ئىنسىكلوپېدىيىدىن باش كۆتۈرۈپ، چۈشلۈك تاماق ئۈچۈن پەسكە چۈشۈپلا گېزىتتىكى خەۋەرنى كۆردى؛ چۈنكى چوڭ خەتلەر بىلەن يېزىلغان ئىدى. ئوقۇدى ۋە ھېچنەمە دېمىدى. مەنمۇ سورىمىدىم، لېكىن ئاخشامغا قەدەر ئۈستىدىن كېلىۋاتقان ئاياغ تىۋىشلىرىدىن مەلۇم بولدىكى، پۈتۈن چۈشتىن كېيىن ئىنسىكلوپېدىيىگە بىر سۆزمۇ يېزىلمىغان ئىدى. كەچلىك تاماق ۋاقتىدىمۇ سالاھىدىدىن بىر نەرسە دېمەي تۇرۇۋالغۇچقا، مەن پەقەت مۇنداق دەپ قويدۇم: كۆردۈڭمۇ سالاھىدىدىن، ئاغدۇرۇلۇپتۇ؟ ھە، شۇنداق، دېدى، ھۆكۈمەت غۇلاپتۇ، ئىتتىھاتچىلار دۆلىتى ۋەيران بولپتۇ، ئۇرۇشتىمۇ مەغلۇپ بولپتۇ! كۆرۈمنىڭ ئىچىگە قارىيالمىۋاتاتتى ۋە لام-جىم دېمەيتتى. كېيىن داستىخاندىن قوپقان چېغىدىمۇ كۆرۈمگە قارىماستىن ۋە ئۇنتۇپ كېتىشنى ئارزۇ قىلىدىغان، كىشىنىڭ نومۇسىنى كەلتۈرىدىغان بىر گۇناھنى ئىچى سىقىلىپ تۇرۇپ تىلغا ئېلىۋاتقان دەك رەۋىشتە دېدى: ئىستانبۇلغا ئىنسىكلوپېدىيە پۈتكەندە بارارمىز، فاتىمە، چۈنكى بۇ ئىنسىكلوپېدىيە بىلەن رويپاچقا چىقىدىغان ئىشەنگۈسىز كاتتا ئىشلار بىلەن سېلىشتۇرغاندا، ئىستانبۇلدىكى ئەخمەقلەرنىڭ سىياسىي دەپ ئاتىۋالغان ئۇ ئاددىي، ئۇششاق-چۈششەك ۋە تايىنى يوق ئىشلار ھېچنىمىگە ئەرزىمەيدۇ، مەن بۇ يەردە قىلىۋاتقان ئىش تېخىمۇ كاتتا ۋە تېرەن بىر ئىش، بىر ئەسىر ئۆتسىمۇ تەسىرى يوقالمايدىغان ئىشەنگۈسىز بىر ۋەزىپە؛ بۇ ئىشنى يېرىم يولدا تاشلاپ قويۇشقا مېنىڭمۇ ھەققىم يوق، فاتىمە، ئەمدى مەن چىقاي، دېدى سالاھىدىدىن ۋە دەرھال ئۈستىگە چىقىپ كەتتى، شۇ چىقىپ كەتكەنچە تا ئۆلۈمنىڭ سىرىنى بايقىغانغا قەدەر، ۋە ئۇنىڭدىن كېيىنكى تۆت ئايدا چىدىغۇسىز ئاغرىق ۋە ئازاپ تارتقاندىن كېيىن، بىر كۈنى قان قۇسۇپ ئۆلۈپ كەتكەنگە قەدەر ئۇ غەلىتە ئىنسىكلوپېدىيىنى يەنە ئوتتۇز يىل يازدى ۋە يازغانلىقى ئۈچۈن مەن، پەقەت مۇشۇ ئىش ئۈچۈنلا ساڭا رەھمەت ئېيتىمەن، سالاھىدىدىن، شۇنداق قىلىپ مەن يەتمىش يىلدىن بېرى بۇ يەردە جەننەتھىساردىمەن، سەن «كەلگۈسىدىكى ئىستانبۇل ۋە دىنىسىز دۆلەت» دەپ ئاتىغان ئۇ گۇناھقا پېتىشتىن قۇتۇلۇپ قالدۇم، شۇنداق ئەمەسمۇ، قۇتۇلغانسەن فاتىمە، ئەمدى خاتىرجەم ئۇخلا...

لېكىن ئۇخلىيالمىۋاتىمەن ۋە يىراقتىن كېلىۋاتقان پويىز ئاۋازىغا قۇلاق سالماقتىمەن، گۈدۈكىگە، ئاندىن ئۇزۇن-ئۇزۇن چىقىدىغان موتور ئاۋازىغا ۋە تاقىلداشلىرىغا. بۇرۇن بۇ ئاۋازلارنى ياخشى كۆرەتتىم. يىراقلاردا گۇناھسىز دۆلەتلەرنىڭ، تۇپراقلارنىڭ، ئۆيلەرنىڭ، باغلارنىڭ بارلىقىنى خىيال قىلاتتىم؛ بالا ئىدىم، ئاسانلا ئالدىناتتىم. يەنە بىر پويىز ئۆتۈپ كەتتى، ئاڭلىمايۋاتىمەن ئەمدى؛ نەگە، ئويلىما! ياستۇقۇم ئىگىكىمنىڭ ئاستىدا تۇرۇپ ئىسسىپ قاپتۇ، قايرىلىپ ئۆردىم. بېشىمنى قويدۇم، ئەمدى قۇلاقلىرىمنىڭ ئاستى سالىقنى قىش كېچىلىرى سوغۇق بولاتتى، بىر-بىرىنى قىستايدىغان ئىشىمۇ يوق. سالاھىدىدىن خورۇلداپ ئۇخلايتتى، مەن ئاغزىدىن پۇراپ تۇرغان ھاراق پۇرىقىدىن سەسكىنىپ يان ئۆيگە كىرىپ سوغۇقتا ئولتۇراتتىم. بىر قېتىم يەنە بىر ئۆيگە كىرگەن ئىدىم، قەغەزلىرىگە بىر قاراپ باقاي، دېگەندىم، ئەتىدىن كەچكىچە ئولتۇرۇپ نېمىلەرنى يېزىۋاتىدۇ، بىر كۆرۈپ باقاي، دېگەندىم، مۇنداق يېزىپتۇ :

ئىنسانلارنىڭ بوۋىسى _ مايمۇن ، دېگەن تېمىدا يېزىپتۇ؛ تەڭرىنىڭ مەۋجۇتلۇق مەسىلىسىنىڭ ، بىز پەنلەرنىڭ ياۋرۇپادىكى ئىشەنگۈسىز تەرەققىياتلىرىنىڭ نەتىجىسىدە كۈلكىلىك بىر ئىشقا ئايلىنىپ ، بىر چەتتە تاشلىنىپ قالغانلىقىغا شاھىت بولۇۋاتقان مۇشۇ ئاي ، مۇشۇ كۈنلەردە يېزىپتۇ؛ شەرقنىڭ تېخىچە ئوتتۇرا ئەسىرنىڭ چۇڭقۇر ۋە چىركىن قاراڭغۇلۇقلىرىدا ئۇخلاۋاتقان ھالىتى ، بىزنى ، بىر ئوچۇم زىيالىلارنى ئۈمىدسىزلىككە ئەمەس ، دەل ئەكسىچە ئاجايىپ كۈچلۈك تىرىشچانلىققا ئېلىپ بېرىشى كېرەك ، دەپ يېزىپتۇ؛ چۈنكى شۇ نەرسە ئېنىقكى ، پۈتۈن بۇ بىلىملەرنى بىز ، پەقەت ئۇ يەردىن بۇ يەرگە ئېلىپ كېلىشىمىز ئەمەس ، بەلكى يېڭىدىن بايقاپ چىقىشىمىز كېرەك ، دەپ يېزىپتۇ؛ ئارىدىكى نەچچە يۈز يىللىق پەرقنى تېخىمۇ قىسقا ۋاقىت ئىچىدە يوق قىلىش ئۈچۈن يېزىپتۇ؛ ئەمدى بۇ ئابىدە خاراكتىرلىك خىزمەتنىڭ يەتتىنچى يىلىنى ئاخىرلاشتۇرغان چېغىمدا ، خۇدا قورقۇنچىسى بىلەن دۆتلەشتۈرۈۋېتىلگەن ئىنسانلار توپىنى كۆرمەكتىمەن ، ۋاي خۇدايىم ، فاتىمە ، ئوقۇماي قوي بولدى ، لېكىن ئوقۇۋاتاتتىم . بىر توپ تىرىكتاپلارنى ئويغۇتىش ئۈچۈن ، تەرەققى قىلغان مەملىكەتلەردە بەك كۈلكىلىك تۇيۇلىدىغان بىر قاتار ئىشلارنى قىلىش ، دېمەك ، مېنىڭ زىممىمگە چۈشۈپتۇ ، دەپ يېزىپتۇ؛ ھېچبولمىسا مۇشۇ گەپلەرنى قىلىشقۇدەك بىرەر دوستۇم بولغان بولسىمۇ كاشكى ، بىرەر دوستۇمنىڭ بولمىغىنىغا ئوخشاش ، بۇ سوغۇق خوتۇندىنمۇ ئۈمىدىمنى ئۈزدۈم ، تىكەندەك يالغۇزسەن ، سالاھىدىدىن ، دەپ يېزىپتۇ؛ ئەتە قىلىنىدىغان ئىشلارنى كىچىك بىر قەغەزگە يېزىپ قويۇپتۇ؛ لەيلەكلەر ۋە قۇشلارنىڭ كۆچۈشىنىڭ يول خەرىتىسى ئۈچۈن پولكوۋسكاينىڭ كىتابىدىكى خەرىتىدىن پايدىلان ، خۇدانىڭ يوقلۇقىنى تىرىكتاپلارغا ئىسپاتلاش ئۈچۈن ئۈچ ئاددى مەسەل يېزىپتۇ؛ ياق ، ئەمدى ئوقۇغۇچىلىكىم قالمىدى ، بولدى بەس ، فاتىمە ، گۇناھ قەغەزلىرىنى پىرقىرىتىپ ئاتتىم ۋە ئۆلگەندىن كېيىنكى ئۇ سوغۇق ، قارلىق كۈنگە قەدەر كۆپۈرلۈك بىلەن تولغان بۇ تۆيگە ئىككىنچى كىرمەسلىك ئۈچۈن مۇز يېغىپ تۇرغان بۇ ئۆيدىن چىقىپ كەتتىم ، ئەتىسى ئەتىگەندە سالاھىدىدىن بىر قاراپلا بىلىۋالغان ئىدى : تۈنۈگۈن كېچە ئۇخلاپ قالغان چېغىمدا خانەمگە كىرىپسەن ، فاتىمە؟ لام-جىم دېمىدىم . خانەمگە كىرىپ دەپتەرلىرىمنى مالتىلاپسەن ، فاتىمە؟ جىم تۇردۇم . مالتىلاپسەن ، قالايىمقان قىپسەن ، بەزىلىرىنى يەرگە چۈشۈرۈۋېتىپسەن ، فاتىمە ، بوپتۇ ، ھېچقەسەسى يوق ، خالىغانچە ئوقۇساڭ بولىدۇ ، ئوقۇ ! مەن جىم تۇراتتىم . ئوقۇدۇڭ ، شۇنداقمۇ؟ ئاپىرىن ، ئوبدان قىپسەن ، فاتىمە ، نېمە ئويلاۋاتىسەن؟ مەن يەنىلا بۇتتەك . مېنىڭ مۇشۇنى ئۈمىد قىلىدىغانلىقىمنى بىلسەن ، شۇنداققۇ؟ ئوقۇ فاتىمە . ئوقۇش ئەڭ ياخشى ئىشتۇر ، ئوقۇ ۋە ئۆگەن ، قىلىدىغان ئىشىمىز شۇنچىلىك جىقكى . . . مەن ئۇن-تىنىسز تۇراتتىم . ئوقۇپ ئويغانساڭ ، بىر كۈنى كۆرۈپ قالسىن فاتىمە ، ئاھ ، بۇ ھاياتتا قىلىدىغان ئىش نېمە دېگەن كۆپ ، نېمە دېگەن جىق ، نېمە دېگەن جىق!

ياق ، بەك ئاز نەرسە بار : توقسان يىل بولدى ، بىلىمەن ، بەك ئاز : نەرسە كېرەكلەر ، ئۆيلەر ، قارايمەن ، كۆرىمەن ؛ ئۇ يەردىن بۇ يەرگە ؛ ئاندىن بىر ئاز ۋاقىت ؛ قانداق قىلسا ئېتىلىمەيدىغان جۈمەكتىن تامچىلىغان توختاۋسىز تامچىلار : مېنىڭ گەۋدەم ۋە بېشىمنىڭ ئىچىدە ، ھازىر باياتىن ئىدى ، باياتىن ھازىر ، كۆز يۇمىلىدۇ ، ئېچىلىدۇ ، دەرىزە قاپقىقى ئېچىلىدۇ ، تاقىلىدۇ ، كېچە - كۈندۈز ، مانا ، يەنە بىر سەھەر ؛ لېكىن ئالدىنمايمەن . يەنە ساقلايمەن . ئۇلار ئەتە كېلىدۇ . مەرھابا ، مەرھابا ! ئۆمرۈڭ ئۇزۇن بولسۇن . قولۇمغا سۆيىشىدۇ ، كۈلىشىدۇ : قولۇمنى سۆيۈش ئۈچۈن

ئېگىلگەن باشلاردىكى چاچلار غەلىتە .تىنچلىقمۇ، تىنچلىقمۇ موما؟ مەندەك بىرى نېمىمۇ دېيەلسۇن؟ خۇداغا شۈكرى، ياشاۋاتىمەن، كۈتۈۋاتىمەن .مازارلار، ئۆلۈكلەر .كەل ئۇيقۇ، كەل .كارىۋاتتا ئۆرۈلدۈم .تومۇزغىلارنىڭ ئاۋازىنى ئاڭلىمايۋاتىمەن، ئەمدى .ھەرمۇ كەتتى .سەھەرگە نېمە قالدى؟ سەھەرلەردە تاملاردا قاغىلار، سېغىزخانلار ...بالدۇر ئويغىنىپ ئۇلارنى تىڭشايمەن .سېغىزخانلارنىڭ ئوغرى ئىكەنلىكى راستمۇدۇر؟ ئايال پادىشاھلارنىڭ، مەلىكىلەرنىڭ جاۋاھىراتلىرى؛ بىر سېغىزخان ئوغۇرلاپتۇمىش، پېيىگە چۈشكەنمىش، ئۇ قۇش شۇنچىۋېلا ئېغىر نەرسىلەر بىلەن قانداق ئۇچقاندۇر، دەپ قالىمەن .بۇ جانئۇر قانداق ئۇچار؟ بىر ئەمەس، ئىككى شىشە ئىچىۋالسا گەپلىرىگە قۇلاق سالمايدىغانلىقىمنى ئۇنتۇيدۇ، تاماقتىن كېيىن پاراڭ سېلىپ بېرەتتى .بۈگۈن ئايروپىلانلار، قۇشلار ۋە ئۇچۇش ھەققىدە يازدىم، فاتىمە، ھاۋا قىسمىنى يېزىپ بولاي دېدىم، گېپىمنى ئاڭلا، ھاۋا بوش ئەمەس، فاتىمە، ھاۋا قىسمىنى يېزىپ بار، خۇددى سۇدا لەيلەپ تۇرغان قېيىق سۇنىڭ ئىچىدە ئىگەللىگەن ئورۇنچىلىك سۇنىڭ بېسىمىغا ئۇچرىغاندەك، مەن، ياق، ھاۋا شارلىرى، ھاۋا كېمىسى قانداق ئۇچىدۇ، چۈشەنمەيمەن، لېكىن سالاھىدىدىن ھاياجانلىنىپ قالغان ئىدى، سۆزلەيتتى ۋە ھەر قېتىمقىدەك خۇلاسىسىنى ۋارقىراپ-جارقىراپ چىقىراتتى :مانا، بۇلارنىڭ ھەممىسىنى بىلىشىمىز كېرەك، بىزگە لازىمى بۇ؛ بىر ئىنسىكلوپېدىيە؛ بارلىق تەبىئىي ۋە ئىجتىمائىي پەن بىلىملىرىنى بىلىسەك خۇدا ئۆلىدۇ ۋە بىزمۇ، لېكىن مەن سېنىڭ گەپلىرىڭگە قۇلاق سالمايۋاتىمەن !ئۈچىنچى شىشەنى ئىچىۋالسا، تەلۈنلەرچە سۆزلىگەنلىرىڭمۇ قۇلاق سالمايمەن :شۇنداق، خۇدا يوق، فاتىمە، بىلىم بار .سېنىڭ خۇدايىڭ ئۆلدى، كالۋا خوتۇن !ئاندىن ئۆزىنى ياخشى كۆرۈش ۋە ئۆزىدىن يىرگىنىشتىن باشقا ئىشەنگۈدەك بىر نەرسە قالمىغاندا، پەس شەھۋەتكە چۆمۈلەتتى، باغدىكى كىچىك ياغاچ ئۆيىگە چاپاتتى .بۇلارنى ئويلىما، فاتىمە .بىر مالاي ..ئويلىما...ئىككى لەقۇا !باشقا نەرسىلەرنى ئويلا ! گۈزەل سەھەرلەرنى، كونا باغلارنى، ئات ھارۋىلىرىنى...كەل ئۇيقۇ، كەل .

قولۇم ئېھتىياتچان مۈشۈكتەك سوزىلىۋېدى، چىراق ئۆچتى .جىمجىت قاراڭغۇلۇق !دەرىزىنىڭ قاپقىقىدىن نۇر جانسىز شۇڭغۇپ تۇرىدۇ، بىلىمەن .نەرسىلەرنى كۆرەلمەيۋاتىمەن، قاراشلىرىمدىن قۇتۇلۇشتى، ئۇن-تىنسىز ھالدا يالغۇز قېلىشتى، گويا مەن بولمىساممۇ تۇرغان جايلىرىدا قىمىر قىلماستىن تۇرالايدىغانلىقىنى سۆزلەپ بېرىۋاتقاندا قىلىشانتى، لېكىن مەن سىلەرنى ئوبدان بىلىمەن :سىلەر بۇ يەردە، نەرسە - كېرەكلەر، سىلەر بۇ يەردە، ماڭا يېقىن يەردە، مېنىڭ بۇ يەردە ئىكەنلىكىمدىن خەۋەرداردەك قىلىسىلەر . تۇرۇپ تۇرۇپ بىرسىدىن "تىرىك" قىلىپ ئاۋاز چىقىدۇ، ئاۋازىدىن تونۇيمەن، ناتونۇش ئەمەس، مەنمۇ بىر ئاۋاز چىقىراي، دەيمەن ۋە خىيال سۈرىمەن: بىز ئىچىدە تۇرىۋاتقان بوشلۇق دېگەن نەرسە نېمە دېگەن غەلىتە! سائەت چىكىلدايدۇ ۋە ئۇنى بۆلىدۇ .كەسكىنلىك ۋە قەتئىيلىك بىلەن . بىر خىيال، ئاندىن باشقىسى . تاڭ ئېتىپتۇ، ئۇلار كەپتۇ .مەرھابا، مەرھابا! ئۇخلاپتىمەن، ئويغىنىپتىمەن، ۋاقىت ئۆتۈپتۇ، قېنىپ ئۇخلاپتىمەن . ئۇلار كەلدى، چوڭ خانىم، ئۇلار كەلدى! ساقلاپ تۇرسام يەنە بىر پويىز گۈدۈكى ئاڭلاندى، نەگە؟ ئاللاھقا ئامانەت! فاتىمە، نەگە؟ بىز ماڭدۇق ئانا، ئىستانبۇلدا تۇرىشىمىزنى چەكلىدى . ئۆزۈڭلارنىڭ ئالدىڭمۇ؟ ئالدىم! تىكىش ماشىنىسىنىچۇ؟ ئۇنىمۇ ئالدىم . ئالماسلىرىڭنى، مەرۋايىتلىرىڭنى؟ ئۇلار ساڭا بىر ئۆمۈر ئەسقاتىدۇ، فاتىمە . چاققانراق قايتقىن! يىغلىما ئانا . ساندۇقلار، نەرسە-كېرەكلەر پويىزغا بېسىلماقتا . تېخى پەرزەنت يۈزى كۆرمىدىم، سەپەرگە

چىقىۋاتىمىز، ئېرىم بىلەن يىراقلارغا، قايسى دۆلەتلەرگە سۈرگۈن قىلىنىمىز، ھېچكىم بىر نەرسە دېيەلمەيدۇ، پويىزغا چىقىۋاتىمىز، بىزگە قاراپ تۇرۇۋاتىسىلەر، سىلەرگە قول پۇلاڭلاتتىم، ئاللاھقا ئامانەت دادا، ئاللاھقا ئامانەت ئانا، مەن كېتىۋاتىمەن، يىراقلارغا كېتىۋاتىمەن.

3

—خوش، دېدى باققال،— بىرەر ئىشىڭلار بارمىدى؟
—مىللەتچى ياشلار بىر كېچىلىك ئۆتكۈزمەكچى، دېدى مۇستافا،— باغاق تارقىتىۋاتىمىز.
مەن سومكىدىن باغاقلارنى چىقاردىم.
—مەن ئۇنداق يەرلەرگە بارمايمەن، دېدى باققال،— ۋاقتىم يوق.
—مىللەتچى ياشلارنى قوللاش يۈزىسىدىن بولسىمۇ بىر، ئىككى تال ئېلىپ قويمايسەن، شۇنداقمۇ؟— دېدى مۇستافا.
—تېخى ئۆتكەن ھەپتىلا ئالدىم،— دېدى باققال.
—بىزدىنمۇ؟— دېدى مۇستافا،— بىز ئۆتكەن ھەپتە بۇ يەردە بولمىساق؟
—سەن كوممۇنىستلارغا ياردەم قىلغان بولساڭ ئۇ باشقا گەپ!— دېدى سەردار.
—ياق،— دېدى باققال،— ئۇلار بۇ ياقلارغا كەلمەيدۇ.
—نېمە ئۈچۈن كەلمەيدۇ؟— دېدى سەردار،— كۆڭلى خالىمايمۇ؟
—بىلمەيمەن،— دېدى باققال،— مېنىڭ بېشىمنى ئاغرىتىماڭلار، مەن بۇنداق ئىشلارغا ئارىلاشمايمەن.
—نېمىشقا كەلمىگەنلىكىنى مەن دەپ بېرەي تاغا،— دېدى سەردار،— بىزدىن قورقۇپ كەلمەيدۇ.
بىز بولمىغان بولساق كوممۇنىستلار بۇ يەرنىمۇ تۇزلاغا ئوخشاش غەللە-پاراق يىغىدىغان جاي قىلىۋالغان بولاتتى.
—خۇدايىم ساقلىسۇن!
—ھەببەللى، تۇزلادا يۇرتداشلارغا قانداق قىلىۋاتىدۇ، بىلەرسەن ھەقىچان؟ ئاۋۋال تەزگاھلارنى ئۆرۈپ چاقارمىش...
دۇكاننىڭ ئەينەكلىك تەزگاھىغا قارىدىم، ئەينىكى پاك-پاكىز، پارقىراپ تۇراتتى.
—ئاندىن پۇل بەرمىگەنلەرنى قانداق قىلىۋېتىپتۇ دەپ بېرەيمۇ؟— دېدى سەردار.
مېنىڭ كاللامغا مازارلىقلار كەلگەندى، كوممۇنىستلار ھەمىشە مۇشۇنداق قىلىدىغان بولسا، رۇسىيەدە مازارلىقلار لىققىدە تولۇپ كەتكەندۇر. باققالمۇ ئاخىرى چۈشەنگەندەك قىلدى: قولىنى بېلىگە قويۇپ، يۈزى قىپقىزىل قىزارغان ھالدا بىزگە قاراپ تۇراتتى.
—خوش، تاغا،— دېدى مۇستافا،— ۋاقتىمىز قىس بىزنىڭ، قانچە لىراق ئالاي دەيسەن؟
مەن ئۇنى كۆرسۈن، دەپ بىلەتلەرنى چىقاردىم.
—ئون تال ئالدىمۇ،— دېدى سەردار.
—تېخى ئۆتكەن ھەپتە ئالغانىم،— دېدى باققال.
—ماقۇل ئەمەس،— دېدى سەردار،— بىكاردىن بىكار ۋاقت ئىسراپ قىلمايلى بالىلار. دېمەك پۈتۈن بازاردا ئىشىك-دەرىزىسىنىڭ قومۇرۇلۇپ كېتىشىدىن قورقمايدىغان مۇشۇ بىرلا دۇككان بار

ئىكەن...ئېسىمىزدە چىڭراق ساقلايلى. ھەسەن، نومۇرىنى يېزىۋال بۇ يەرنىڭ...
سىرتقا چىقتىم، ئىشكىنىڭ ئۈستىدىكى نومۇرغا قارىدىم ۋە يېنىپ كىردىم، باققالنىڭ يۈزى تېخىمۇ
قىزىرىپ كەتكەندى.

ماقۇل تاغا، ئاچچىقلىما، دېدى مۇستافا،_ بىزنىڭ مەقسىتىمىز ساڭا ھۆرمەتسىزلىك قىلىش
ئەمەس. بوۋىمىزدەك ئادەم سەن، بىز كوممۇنىست ئەمەس،_ ماڭا بۇرۇلۇپ،_ بۇ قېتىم بەش تال
بەرسەك يېتەر.

بەش بىلەت چىقىرىپ ئۇراتتىم. باققال قولىنى ئۇزاتتى، خۇددى يىرگىنىۋاتقانداك بىر چېتىدىن
تۇتۇپ قولىغا ئالدى. ئاندىن سىنچىلاپ قاراپ باغاقلارنى ئوقۇشقا باشلىدى.

تالون بېرەيلى، لازىمۇ؟ دېدى سەردار.

مەنمۇ قوشۇلۇپ كۆلدۈم.

بەھۆرمەتلىك قىلىشما! دېدى مۇستافا.

بۇ بىلەتلەردىن مەندە يەنە بەش تال بار، دېدى باققال ۋە ھاياجان بىلەن توپا-چاڭ باسقان
تارتىمىنى ئاخشۇرۇشقا باشلىدى، ئاخىرۇپ ئاخىرى مەنۇنلۇق بىلەن چىقىرىپ كۆرسەتتى،_ بۇلار
بىلەن ئوخشاش ئەمەسمۇ بۇ؟

شۇنداق، دېدى مۇستافا،_ باشقا قېرىنداشلار خاتا بېرىپ سالغان ئوخشايدۇ. لېكىن بىزدىن
ئېلىشنىڭ كېرەك ئىدى.

_ئاپتەنغۇ مانا!

يەنە بەش تال ئېلىپ قويغانغا ئۆلۈپ كېتەمسەن- ھە، تاغا؟ دېدى سەردار.

لېكىن بۇ پىخسىق قېرى ئاڭلىماسقا سېلىۋالدى، بارىمىقى بىلەن بىلەتنىڭ بىر بۆلىكىنى كۆرسەتتى.
بۇ كېچىلىكنىڭ ۋاقتىمۇ ئۆتۈپ كېتىپتۇ، دېدى،_ ئىككى ئاي بۇرۇنقى كېچىلىك ئىكەن بۇ.
قارا، 1980-يىلى 5-ئاي، دەپ يېزىلىپتۇ.

تاغا، سېنىڭ زادى بۇ كېچىلىككە بەك بارغۇڭ بارمىدى؟ دېدى مۇستافا.

ئىككى ئاي بۇرۇنقى كېچىلىككە بۈگۈن قانداق بارمەن؟ دېدى باققال.

بەش تال بىلەتنى دەپ مېنىڭ سەۋر قاچامنى تولدۇرۇپ تاشۇرۇۋېتىشكە تاس قالغان ئىدى.

بىزگە مەكتەپتە بىكار ئۆگىتىپتۇ. سەۋرچان بولۇش ئادەمگە ھاياتتا پەقەت ۋاقىت ئىسراپ

قىلغۇزىدۇ، باشقا بىر ئىشقا يارىمايدۇ. بۇ تېمىدا بىر ماقالە ياز دېگەن بولسا، مېنى چىقىشقا

پۇرسەت تاپالماي تۇرغان تۈركچە پەرەسلەرمۇ يۈز نومۇر قويۇشقا مەجبۇر بولغۇدەك نەرسىلەرنى تېپىپ

چىقىپ يازغان بولاتتىم. مانا: سەردارمۇ ماڭا ئوخشاش غەزەپلەنگەن ئىدى. تۇيۇقسىز يېنىغا

باردى، پىخسىق قېرىنىڭ قولىغا قىستۇرىۋالغان قېرىنداشنى ئۇنىڭ جېنىنى ئاغرىتىپ تۇرۇپ

ئالدى، بىلەتلەرنىڭ ئۈستىگە بىرنېمىلەرنى يازدى، قېرىنداش بىلەن بىللە ياندۇرۇپ بەردى.

بولدىمۇ تاغا؟ دېدى،_ كېچىلىكنى ئىككى ئاي كەينىگە سۈردۈك. بەش يۈز لىرا بېرىسەن

ئەمدى.

بەش يۈز لىرانى ئاخىرىدا يەنىلا بەردى. مانا مۇشۇنداق بولدى؛ تاتلىق سۆزنىڭ يىلاننى

ئۆۋىسىدىن چىقىرىدىغانلىقىغا پەقەت بىزنىڭ مەكتەپنىڭ ئەخمەق تۈركچە يېزىقچىلىق

مۇئەللىملىرى ئىشىنىدۇ. شۇنچىلىك ئاچچىغىم كەلدىكى، مېنىڭمۇ بۇ پىخسىق قېرىنىڭ جېنىنى

قىيىنغۇم كەپقالغان ئىدى، كۆزىگە كۆرسىتىپ قويىمىسام. چىقىپ كېتىۋاتاتتۇق، بىردىنلا

توختىدىم، ئىشىك ئالدىغا تىزىپ قويغان شاپتۇل يەشىكلەرنىڭ ئەڭ ئاستىدىكى بىرىنى تارتىپ چىقاردىم. تەلىيى باركەن؛ ھەممىسى ئۆرۈلمىدى. شاپتۇلنى سومكىغا سالدىم. ئاندىن ساتىراچخانغا كىردۇق.

ساتىراچ بىرسىنىڭ بېشىنى جۈمەكنىڭ ئاستىغا ئىگىشتۈرۈپ يۇيۇۋاتاتتى. بىزنى ئەينەكتىن كۆردى. _ئىككى تال ئالاي، بالىلار، _ دېدى قولىدىكى باشنى قويۇۋەتمەستىن.

_خالىسىڭىز ئون تالمۇ ئالايىسىز، ئاكا، _ دېدى مۇستافا، _ بۇ يەردە ساتىسىڭىزمۇ بولىدۇ.

_ئىككى تال قويۇپ قوي دېدىم، ماڭا يېتىدۇ، _ دېدى ساتىراچ، _ سىلەر ئۇيۇشمىدىن ئەمەسمۇ؟ ئىككى تال! تۇرۇپلا نېرۋام ئۆرلىدى.

_ياق، ئىككى تال ئەمەس، ئون تال ئالسىن، _ دېدىم ۋە ئون بىلەتنى ساناپ ئۇزاتتىم.

سەردارمۇ ھەيران قالدى. شۇنداق ئەپەندىلەر، نېرۋام ئۆرلەپ قالسا مۇشۇنداق بولۇپ قالسىمەن. لېكىن ساتىراچ بىلەتنى ئالمىدى.

_قانچىگە كىردىڭ؟ _ دېدى.

_ساتىراچنىڭ قولىدىكى سوپۇنلۇق باشمۇ ماڭا ئەينەكتىن قاراۋاتاتتى.

_ئالماسەن؟ _ دېدىم.

_ئون سەككىزگە، _ دېدى سەردار.

_ئۇيۇشمىدىن سېنى كىم ئەۋەتتى؟ _ دېدى، _ پەيلىڭ بەك يامانغۇ؟

نېمە دېيىشنى بىلمىدىم ۋە مۇستافانىڭ چىرايىغا قارىدىم.

_خاپا بولما ئاكا، _ دېدى مۇستافا، _ ئۇ تېخى يېڭى، سىزنى تونۇمىدى.

_يېڭى ئىكەنلىكى چىقىپ تۇرىدۇ. ماڭا ئىككى تال قويۇپ قويۇڭلار بالىلار.

يانچۇقىدىن ئىككى يۈز لىرا چىقاردى. بىللە كەلگەنلەر مېنى شۇئان ئۇنتۇپ ئۇنىڭ بىلەن كېلىشىشتى، تاس قالدى ئۇنىڭ قولىنى سۆيۈپ كېتىشكە. دېمەك، ئۇيۇشمىدىن بىرەرنى تونۇساڭ، بۇ يەرنىڭ پادىشاھى بولسىن. بىر تالمۇ ئالمىغان بولسىچۇ كاشكى. ئىككى بىلەت چىقىرىپ ئۇزاتتىم. لېكىن قايرىلىپ ئالمىدى.

_قويۇپ قوي ئاۋۇ يەرگە!

قويۇپ قويدۇم. بىر نەرسە دېمەكچى ئىدىم، دېمىدىم.

_خوش ئەمەسە، بالىلار! _ دېدى ۋە قولىدىكى چاچ سوپۇننىڭ شىشى بىلەن ئۇلارغا مېنى كۆرسەتتى.

_بۇ ئوقۇمدۇ ياكى ئىشلەۋاتامدۇ؟

_تولۇق ئوتتۇرىنىڭ ئىككىنچى يىللىقىدا توختاپ قالغان، _ دېدى مۇستافا.

_داداڭ نېمە ئىش قىلىدۇ سېنىڭ؟

مەن ئۇن چىقارمىدىم.

_دادىسى لاتارىيەچى، _ دېدى مۇستافا.

_دىققەت قىلىڭلار بۇ كىچىك چاكال①غا! _ دېدى ساتىراچ، _ پەيلى يامان تۇرىدۇ، ماقۇل خوش ئەمەسە.

ھەمراھلىرىم كۈلۈشتى. مەنمۇ بىر نەرسە دېمەكچى ئىدىم، ھە، شاگىرتىڭنى بوزەك قىلما، دېمەكچى ئىدىم، دېمىدىم. شاگىرتىڭ چىرايىغىمۇ قارىماستىن سىرتقا چىقتىم. سەردار بىلەن

مۇستافا كۈلۈشۈۋاتاتتى، پاراڭلىشىۋاتاتتى، لېكىن مەن سىلەرنىڭ گېپىڭلارنى ئاڭلىمايمەن، كەيپىياتىم ناچار. بىر چاغدا مۇستافا سەردارغا مۇنداق دېدى:
_ ساتىراچلىقى ئېسىگە كېلىپ قالدى، كارىڭ بولمىسۇن.
_ چاكال!

مەن بىر نەرسە دېمىدىم. مېنىڭ ۋەزىپەم بۇ سومكىنى كۆتۈرۈش ۋە ۋاقتى كەلگەندە بىلەتلەرنى چىقىرىپ بېرىشتۇر. بىزنى جەننەتھىساردىن چاقىرتىپ بۇ ئىشنى بىزگە تاپشۇرغانلىقى ئۈچۈنلا مەن سىلەرنىڭ يېنىڭلاردا تۇرماقتىمەن، ھۈنەرۋەن-كاسپىلار بىلەن بىرلىشىپ مېنى مازاق قىلىشقان ۋە ئۇ گەپنى دېگەن سىلەردەك ئادەملەرگە دەيدىغان گېپىم يوق، گەپ قىلمىدىم بولدى. بىر دورىخانغا كىردۇق، گەپ قىلمىدىم. گۆش دۇكىنىغا كىردۇق، گەپ قىلمىدىم، باققالنىڭ دۇكىنىدا ۋە ئۇنىڭدىن كېيىن بەش خىل مىتال دۇكىنىدا، قەھۋە دۇكىنىدا ۋە قەھۋەخاننىمۇ گەپ-سۆز قىلمىدىم، ھەتتا بازار تۈگىگەنگە قەدەر گەپ قىلمىدىم. ئەڭ ئاخىرقى دۇكاندىن چىققۇچە مۇستافا قولىنى يانچۇقىغا سالدى.

_ بىرەر كىشىلىكتىن كۆفتە ① يېگۈدەك ئىش قىلدۇق بۈگۈن، _ دېدى.
_ شۇنداق، _ دېدى سەردار، _ بىرەر كىشىلىكتىن يېگۈدەك ئىش قىلدۇق.
لېكىن كۆفتە دۇكىنىدا ئولتۇرۇپ ئىككى كىشىلىكتىن بۇيرۇشتى. ئۇلار ئىككى كىشىلىكتىن يەۋاتقان يەردە مەنمۇ بىر كىشىلىك يەپ يۈرمەيمەن-دە. كۆفتىلەرنى ساقلاۋاتقاندا مۇستافا پۇللارنى چىقىرىپ ساندى: ئون يەتتە مىڭ لىرا بويىتۇ. ئاندىن سەردارغا دېدى:
_ بۇ نېمىگە تۇتۇلۇپ قاپتۇ؟
_ چاكال دېگىنىمىزگە ئاچچىغى كەپتۇ، _ دېدى سەردار.
_ دۆت گۈي! _ دېدى مۇستافا.

مەن ئاڭلىماي قاپتىمەن، چۈنكى تامدىكى بىر كالىپىندارغا قاراپ ئولتۇراتتىم. كۆفتىلەر چىقتى. ئۇلار پاراڭلاشقاچ، مەن جىم تۇرۇپ يېدۇق. تاتلىق تۇرۇمۇ بۇيرۇقتى. مەن رەۋانى ② بۇيرۇقتۇم، خوش بولدۇم. بىردەمدىن كېيىن مۇستافا تاپانچىنى چىقىرىپ ئۈستەلنىڭ ئاستىدا ئويىناشقا باشلىدى.
_ ئەكەلگەنە! _ دېدى سەردار.

ئۇمۇ تۇتۇپ باقتى. ماڭا بېرىشىمدى، كۈلۈشتى، كېيىن مۇستافا بېلىگە قىستۇرۇۋالدى، پۇلنى تۆلدى، ئورنىمىزدىن تۇرۇپ، چىقىپ كەتتۇق.
بازاردىن ھېچكىمدىن قورقماي ئۆتتۇق، سارايعا كىردۇق ۋە پەللەمپەيلەردىن لام-جىم دېمەستىن چىقتۇق. ئۇيۇشىمغا كىرگىنىمىزدە، ھەر قېتىمىمىزغا ئوخشاش قورققانداك بولدۇم. نۇسخىلاۋېتىپ مۇئەللىم قاراۋاتامدىغاندۇ، دەپ ئەخمەقلىرىچە جىددىيلەشۋاتاتتىم ۋە جىددىيلەشكىنىمنى كۆرگەن مۇئەللىم بۇنى چۈشەنگەن ئىدى...
_ بازارنىڭ ھەممە يېرى تۈگىدىمۇ؟ _ دېدى.

_ شۇنداق ئاكا، _ دېدى مۇستافا، _ سىز تاپىلىغان يەرلەر.
_ ھەممىسى يېنىڭدىمۇ؟
_ ھەئە، _ دېدى مۇستافا. تاپانچا بىلەن پۇللارنى چىقاردى.
_ مەن پەقەت ماۋۇ سايماننىلا ئالاي، _ دېدى ئۇ، _ پۇلنى زەكەرىيا بەي تاپشۇرۇۋالدى.

مۇستافا تاپانچىنى بەردى. كېلىشكەن ئادەم ئىچىگە كىرىپ كەتتى. مۇستافامۇ كىردى. بىز ساقلانغان ئاتتۇق. بىر چاغدا نېمىنى ساقلانغانىمىز، دەپ ئويلىدىم؛ زەكەرىيا بەينى ساقلانغانلىقىمىزنى ئۇنتۇپ قالغاندەك قىلاتتىم ۋە ھېچقانداق مەقسەتسىزلا ساقلانغانىمىز. بىردەمدىن كېيىن، بىزگە ئوخشاش بىرى كەلدى ۋە تاماكا ئۇراتتى، چەكمە يىتىم، لېكىن ئالدىم. پاراۋۇز شەكلىدە بىر چاقماقنى چىقاردى ۋە تاماكىلىرىمىزنى تۇناشتۇردى.

— جەننەتھىساردىن كەلگەن ئۆلكۈجۈ ① دوستلار سىلەرمۇ؟

— ھەئە، _ دېدىم.

— ئۇ يەرلەر قانداقراق؟

نېمە دېمەكچىدۇر، دەپ ئويلىدىم. تاماكا مەينەت تېتىتتى. قېرىپ كەتكەندەك قىلاتتىم.

— يۇقىرى مەھەللىلەر بىزنىڭ، _ دېدى سەردار.

— بىلىمەن، _ دېدى ئۇ، _ مەن دېڭىز قىرغاقلىرىنى سوراۋاتىمەن. تۇزلا كوممۇنىستلارنىڭ.

— ياق، _ دېدىم مەن بىردىنلا، _ جەننەتھىساردا، دېڭىز بويىدا بىر نەرسە يوق. ئۇ يەردە مەخسۇس باي، زەردارلار تۇرىدۇ.

ماڭا قاراپ كۈلدى. مەنمۇ كۈلدۈم.

— ھېچقىسى يوق، _ دېدى ئۇ، _ بىر نەرسە دەپ بولغىلى بولمايدۇ!

— يۇقىرى مەھەللىلە كىمىنىڭ بولسا، دېڭىز بويىمۇ شۇنىڭ بولىدۇ، _ دېدى سەردار.

— شۇنداق، تۇرلانىمۇ شۇنداق قولغا كىرگۈزۈۋالغان. بەك دېققەت قىلىڭلار. مەن كوممۇنىستلارنى ئويلىدىم. ئۇلار توغرىلۇق ئويلانغۇچ بېرىلىپ تاماكا چىكىۋاتاتتىم، بىز بىلەن پاراڭلاشقان بايىقى بالا مۇنداق دېدى ۋە جاۋابىمنى كۈتمەستىنلا ئىچىگە كىرىپ كەتتى:

— سەن يېڭى كەلدىڭ، شۇنداقمۇ؟

بىر نەرسە دېگۈدەك پۇرسەتمۇ بولمىدى. سەردار، ھەئە، دەپ بېشىنى لىگىشتىن ئىدى. ئەجىبا يېڭىدىن كەلگەنلىكىمنى قانداق بىلىدىغاندۇر؟ بايلار بار دېسەم، ئۇ كۈلۈپ نېمە دېمەكچى بولغىنىنى؟ سەردارمۇ ئورنىدىن تۇرۇپ ئىچىگە بىر يەرگە كىرىپ كەتتى، بۇ قېتىم مەن ئۆزۈم يالغۇز شۇ يەردە قالدىم، سەردار خۇددى كىرىپ-چىقىۋاتقانلار مېنىڭ يېڭىدىن كەلگەنلىكىمنى بىلىۋالسۇن، دەپ يالغۇز تاشلاپ قويغاندەك قىلاتتى. مەنمۇ تورۇسقا قارىغىنىمچە تاماكا چەككەچ مۇھىم ئىشلارنى ئويلاۋاتىمەن، كىرىپ چىقىۋاتقانلار مېنى كۆرۈپلا چۈشەنگۈدەك دەرىجىدە مۇھىم ئىشلارنى: ھەرىكىتىمىزنىڭ مەسىلىلىرىنى. مۇنداق بىر كىتاب بولىدىغان، ئوقۇغانىدىم، دەپ تۇرۇشۇمغا، مۇستافا چىقتى ۋە بىرسى بىلەن كۆرۈشتى ۋە دەل مۇشۇ چاغدا ھەممەيلەن بىر چەتكە تىزىلدى: زەكەرىيا بەي، شۇنداق، كەلدى. ئىشخانىسىغا كىرگۈچە ماڭا بىر قارىدى، مەنمۇ ئورنۇمدىن تۇرۇۋاتاتتىم، لېكىن تېخى تولۇق تۇرۇپ بولالمىغان ئىدىم. كېيىن مۇستافانى چاقىرىشتى. ئۇ كىرىپ كەتتى، مەن ئۇلارنىڭ ئىچىدە نېمىلەرنى پاراڭلاشقانلىقىنى ئويلىدىم ۋە ئۇلار چىقتى، بۇ قېتىم مەن ئورنۇمدىن تۇردۇم.

— يارايىسەن! _ دېدى زەكەرىيا بەي مۇستافاغا، _ بىز زۆرۈر تاپقاندا ساڭا يەنە خەۋەر قىلىمىز، ئاپىرىن!

ئاندىن ماڭا قارىدى، ھايانلىنىپ كەتتىم ۋە ماڭا گەپ قىلالمىدىم، دەپ قالدىم، لېكىن ھېچنەمە دېمىدى؛ پەقەت بىردىنلا چۈشكۈردى ۋە يەنە يۇقىرىغا چىقىپ كەتتى؛ پارتىيە يىغىنى

بارمىش. مۇستافا باياتىن بىز بىلەن پاراڭلاشقان بالا بىلەن كۈسۈر-كۈسۈر قىلىپ بىر نېمىلەرنى دېيىشتى. بىردەم مېنىڭ گېپىمنى قىلىشقاندەك ھېس قىلدىم، لېكىن بۇنداق قىلىش تېتىقسىزلىق بولاتتى، سىياسىي توغرىلۇق سۆزلىشىۋاتقاندۇر، مۇھىم ئىشلار ھەققىدە... مېنى گەپ تىڭشاۋاتىدۇ ياكى قىزىقسىنىپ قالدى، دەپ قالمىسۇن دەپ ئۇلارغا قارايمۇ قويمىدىم.

_ قېنى ئەمەسە بالىلار، _ دېدى مۇستافا، _ ماڭايلى.

سومكىنى قويۇپ قويدۇم. گەپ-سۆز قىلىشماستىن پويىز ئىستانسىسىغا قاراپ كېتىپ بارىمىز، ۋەزىپىسىنى مۇۋەپپەقىيەتلىك تاماملىغان كىشىلەرگە ئوخشاش. بىر ئازدىن كېيىن، مۇستافا نېمىشقا گەپ قىلمايدىغاندۇر، دەپ ئويلىدىم. ئۇلارغا بولغان ئاچچىغىم يېنىپ قالغان ئىدى؛ مەن ۋەزىپەمنى ئادا قىلىۋاتقاندا ئۇلارغا قانداق تەسىر بەرگەندىمەن؟ پويىز ئىستانسىسىدا ئولتۇرۇپ پويىزنى ساقلاۋاتقاندا، بۇلار يادىمدىن كەچتى، ئاندىن ئۇ يەردىكى لاتارىيە دۇكىنىنى كۆرۈپ دادامنى _ لېكىن دادامنى ئويلاشنى خالىمايتتىم _ ئويلىدىم ۋە ئۇنىڭغا دېمەكچى بولغانلىرىمنى غۇدۇراپ دەۋالدىم: ھاياتتىكى ئەڭ مۇھىم نەرسە تولۇق ئوتتۇرىنىڭ دىپلومى ئەمەس، دادا!

پويىز كەلدى، چىقتۇق. سەردار بىلەن مۇستافا يەنە كۈسۈلدۈشۋاتاتتى. مېنى بىر ئېغىز گەپ ياكى بىر چاقچاق بىلەن ئوسال ھالغا چۈشۈرۈپ قويىشىدۇ. شۇنىڭ بىلەن مەن ئۇ چاقچاققا جاۋاب بولغۇدەك بىر چاقچاق تېپىشقا كىرىشمەن، دەماللىق تاپالماي قالمەن ۋە مەن ئۇنى تېپىپ بولغۇچە ئۇلار مېنىڭ ئوڭايسىزلىغان چىرايمىغا قاراپ تېخىمۇ بەك كۈلىشىدۇ، بۇنداق چاغلاردا مەن بەزەن ئاچچىغىم كېلىپ، ئۆزۈمنى تۇتالماي بىر-ئىككى ئېغىز تىللاپ سالماق، شۇنىڭ بىلەن ئۇلار تېخىمۇ بەكرەك كۈلۈشكە باشلىغاندە ئۆزۈمنىڭ تېخىمۇ ئوسال ھالغا چۈشۈپ قالغانلىقىمنى چۈشىنىپ يېتىمەن. يالغۇز قالغۇم كېلىدۇ، ئادەم يالغۇز قالغان چېغىدا بۇ ھاياتتا قىلالايدىغان چوڭ، چوڭ ئىشلارنى خاتىرجەم خىيال قىلالايدۇ. بەزىدە مەن چۈشەنمەيدىغان چاقچاقلارنى قىلىشىدۇ؛ بىر-بىرىگە قاراپ كۆز قىسىشىدۇ؛ ھېلىقى گەپنى دېگەن چاغدا قىلغىنىغا ئوخشاش، چاكال! قانداقراق ھايۋان بولغىنىنى-بۇ؟ باشلانغۇچ مەكتەپتىكى چېغىمىزدا بىر قىز بالا بولىدىغان، بىر قېتىم سىنىپقا بىر ئىنسىكلوپېدىيىنى ئەكەلگەن ئىدى، ھايۋانلار تونۇشتۇرۇلغان بىر ئىنسىكلوپېدىيە ئىدى، قاپلاننى ئىزدىمەكچى بولساڭ ئېچىپ "ق" ھەرپىگە قارايسەن... ھازىر شۇ ئىنسىكلوپېدىيە بولغان بولسا ئېچىپ، "چاكال"غا قاراپ باققان بولاتتىم، لېكىن ئۇ قىز كۆرگىلى قويمايتتى. ياق، مەينەت قىلىۋېتىسەن! ۋاي پاسكىنا، ئۇنداق ئادەم مەكتەپكە نېمىدەپ ئەكىلسەن؟ كېيىن ئۇ قىز ئىستانبۇلغا كەتتى، دادىسىنى بېيىپ كەتتى، دېيىشەتتى. بىر دوستى بولىدىغان، بېشىدا كۆك لېنتا...

خىيالغا پېتىپ قاپتىمەن... پويىز تۇزلاغا كەلگەندە جىددىيلىشىپ كەتتىم، لېكىن قورقمىدىم. كوممۇنىستلارنىڭ ھەر ۋاقىت ئىچىگە كىرىپ قېلىش ئىھتىمالى بار ئىدى. سەردار بىلەن مۇستافامۇ جىمىپ قېلىشقان ئىدى، كۆزلىرىدىن غەزەپ ئوتى چىقىپ تۇراتتى. ھېچ ئىش بولمىدى. پويىز قوزغالغاندا كوممۇنىستلارنىڭ تاملارغا يېزىپ قويغانلىرىنى ئوقۇدۇم: تۇزلا فاشىستلارنىڭ مازىرى بولۇپ قالىدۇ! ئۇلارنىڭ فاشىست دېگىنى بىز ئىكەنمىز. ئاغزىمنى بۇزدۇم. بىر ھازادىن كېيىن پويىز بىزنىڭ بىكەتكە كىردى، چۈشۈنۈق. ئۇن - تىنىسىز ھالدا بىكەتكە كەلدۇق.

_ بالىلار، مېنىڭ ئازراق ئىشىم بار، _ دېدى مۇستافا، _ ماقۇل ئەمەسە!
مىنىبۇسلارنىڭ ئارىسىدا كۆزدىن غايىپ بولغۇچە ئارقىسىدىن قاراپ تۇردۇق. مەن تۇيۇقسىزلا

سەردارغا قاراپ:

— بۇ ئىسسىقتا ئۆيگە كېتىپ دەرس ئۆگەنگۈم يوق، _ دېدىم.

— ھەئە، _ دېدى سەردار، _ بەك ئىسسىپ كەتتى.

— كۆڭلۈمۈ پاراگەندە، _ دېدىم، بىردەم جىم تۇردۇم، _ ماڭە سەردار، قەھۋەخانغا بارايلى.

— ياق، مەن دۇكانغا باراي، ئازراق ئىشىم بارتى.

كەتتى. داداڭنىڭ بىر دۇككىنى بولسا، سېنىڭمۇ تەبىئىي ھالدا ئىشىڭ چىقىپ تۇرىدۇ! لېكىن مەن تېخى ئوقۇۋاتىمەن، سىلەردەك ئوقۇشتىن توختاپ قالسام بولمايدۇ، لېكىن ئىشىڭ قىزىق يېرى شۇكى، ئۇلار ھەممىدىن كۆپ مېنى مازاق قىلىشىدۇ. سەردارنىڭ ئاخشاملىققا قەھۋەخانغا ھەممىدىن بۇرۇن بېرىپ "چاكال" نىڭ ھېكايىسىنى سۆزلەپ بېرىدىغانلىقىدىن گۇمان قىلمايتتىم. كارىڭ بولمىسۇن، ھەسەن، كۆڭلۈڭگە ئالما، ئالمىدىم، دۆڭگە چىقىشقا باشلىدىم.

جەننەتھىسار ياكى دارىجىدىكى ماشىنا پاراخوتىغا ئۆلگۈرۈش ئۈچۈن ئالدىمدا تېز سۈرئەتتە كېتىۋاتقان يۈك ماشىنىلىرى ۋە پىكاپلارغا قاراپ قويىمەن، يالغۇز قالغانلىقىمنى ئېسىمگە ئېلىپ خوش بولۇپ كېتەتتىم. بېشىمدىن بىرەر ئىش ئۆتسىكەن، دەپ ئويلايتتىم. ھاياتتا جىق ئىشلار بار، بولۇپ قالار، كۈتۈپ تۇرىۋاتسەنغۇ مانا. بەلكىم مەن تەرەپكە قاراپ كېلىۋاتقاندۇر: بولسىكەن، دېگەن ئىشلار قارماققا بەك ئاستا بولىۋاتقاندەك ياكى بولسىمۇ مەن ئويلىغاندەك، ئارزۇ قىلغاندەك بولمايۋاتقاندەك قىلاتتى؛ ھەممىسى خۇددى مېنىڭ ئاچچىقىمنى كەلتۈرۈش ئۈچۈن ئاستا كېلىۋاتقاندەك قىلاتتى ۋە شۇنداق بىر قارىساڭ، ئاللىقاچان ئۆتۈپ بولغان بولىدۇ. كېلىپ كېتىۋاتقان شۇ ماشىنىلارغا ئوخشاش. نېرۋانى قوداڭشتىشقا باشلىدى، بەلكى بىرەرسى توختاپ قالار ۋە بۇ ئىسسىقتا دۆڭگە يامىشىپ يۈرمەسمەن، دەپ قارايمەن، لېكىن بۇ دۇنيادا سەن بىلەن ھېچكىمنىڭ كارى يوق. شاپتۇل يېيىشكە باشلىدىم، لېكىن پايدىسى بولمىدى.

كاشكى ھازىر قىش بولغان بولسا، ئۆزۈم يالغۇز ساھىلدا ئايلىنغان بولاتتىم، ئوچۇق ئىشىكتىن، چۆلدەرەپ قالغان قۇم ساھىلىغا ھېچكىمگە پەرۋا قىلماستىن كىرەتتىم: دولقۇنلار كېلەتتى، قىرغاققا ئۇرۇلاتتى، مەن ئايىغىم ھۆل بولۇپ كەتمىسۇن دەپ، تۇرۇپ-تۇرۇپ سەكرىگىنىمچە يۈگۈرەتتىم، ئايلىناتتىم، ھاياتىم توغرىلۇق ئويلىناتتىم، چوقۇم مۇھىم بىر ئادەم بولۇشنى خىيال قىلاتتىم، شۇنىڭ بىلەن پۈتۈن بۇ گۇبىلارلا ئەمەس، قىزلارمۇ ماڭا باشقىچە نەزەردە قاراشقا باشلىشىدۇ ۋە شۇ چاغدا مېنىڭ ئىچىم سىقىلىشتىن توختايدۇ، كېيىنچە نېمىلەرنىڭ يۈز بېرىدىغانلىقىنى ئويلاپ قالسامغۇ، سەردارغا، يۈرە، قەھۋەخانغا بارايلى، دەيمۇ يۈرمەيتتىم، ھازىر قىش بولغان بولسا، ماڭا ھېچكىمنىڭ كېرىكى يوق ئىدى. لېكىن قىشتا مەكتەپكە بارمىسام بولمايدۇ، ئاللاھ جاجىسىنى بەرسۇن، ئىنجىمارۇق مۇئەللىملەر...

كېيىن ئۇ دۆڭگە چىقىپ كېلىۋاتقان ئاق رەڭلىك «ئانادول» ماركىلىق ماشىنىنى كۆردۈم. ئاستا-ئاستا يېقىنلاشقاندا ئىچىدە ئۇلارنىڭ بارلىقىنى چۈشەندىم، لېكىن تارتىنچاقلىق قىلىپ قول پۇلاڭلىتىشنىڭ ئورنىغا بىر تەرەپكە قارىۋالدىم. ئۇلار كەلدى، كەلدى ۋە مېنى تونۇماي ئۆتۈپ كېتىشتى. يېنىمدىن ئۆتۈپ كېتىۋاتقان چاغدا بەلكىم يېڭىلىشتىم، دەپ ئويلىدىم. چۈنكى نىلگۈن بىز كىچىك ۋاقىتىمىزدا بۇنداق چىرايلىق ئەمەس ئىدى! ماشىنا ھەيدىگەن ئاۋۇ پور سېمىز فارۇق بولماي كىم بولماقچىدى! نېمە دېگەن سەمرىپ كەتكەن! نەگە بېرىش كېرەكلىكىنى ئەمدى چۈشەندىم: دۆڭدىن چۈشمەن، دەرۋازىسىدىن مارايىمەن، بەلكى پاپا تاغامنىمۇ كۆرەرمەن، مېنى

كىرگۈزەر، ئەلۋەتتە تارتىنماي قالسام ئىچكىمۇ كىرىمەن، مەرھابا، دەيمەن، بەلكىم چوڭ خانىمنىڭ قولىغىمۇ سۆيەرەن، ئاندىن ئۇلار بىلەن كۆرۈشەرەن، مېنى تونۇدۇڭلارمۇ، مەن بەك چوڭ بولۇپ كەتتىم، دەرەن، ھەئە، تونۇدۇق، كىچىك چېغىمىزدا بەك يېقىن دوستلاردىن ئەمەسمدۇق بىز، پاراڭلىشىمىز، پاراڭلىشىمىز، كىچىكىمىزدە ئاداشتۇق، پاراڭلىشىمىز ۋە شۇنىڭ بىلەن ئىچىمنىڭ بۇ نىجىسى سىقىلىشىنىمۇ ئۇنتۇپ قالارمەن ھازىر ئۇ يەرگە بارسام.

4

«ئانادول» كۈچەپ دۆڭگە چىقىپ كېتىۋاتقاندا سورىدىم:
_ ئۇنى تونۇدۇڭلارمۇ بالىلار؟
_ كىمنى؟ دېدى نىلگۈن.
_ يولنىڭ چېتىدە كېتىپ بارغان كۆك كىيىملىكى. ئۇ بىزنى بىر كۆرۈپلا تونۇدى.
_ بويى ئېگىزلىمۇ؟ دېدى نىلگۈن، قايرىلىپ ئارقىسىغا قارىدى، لېكىن يىراقلاپ كەتكەن ئىدۇق، _ كىمى ئۇ؟
_ ھەسەن!
_ قايسى ھەسەن؟ دېدى نىلگۈن خوشياقمىغاندەك.
_ رەجەپنىڭ جىيەنى.
_ نېمە دېگەن چوڭ بولۇپ كەتكەن _ ھە، _ دېدى نىلگۈن ھەيرانلىقتا، _ تونۇماپتىمەن.
_ نومۇس، نومۇس، دېدى مەتن، _ بالىلىقتىكى دوستىمىز.
_ سەن نېمىدەپ تونۇمىدىڭ ئۇنداق بولسا؟ دېدى نىلگۈن.
_ كۆرمەي قاپتىمەن، لېكىن فارۇق گېپىنى قىلىشىغىلا كىم ئىكەنلىكىنى بىلگەن ئىدىم.
_ ئاپىرىن ساڭا! دېدى نىلگۈن، _ بەك ئەقىللىق سەن!
_ دېمەك سېنىڭ بۇ يىل چېچىمدىن تىرىنقىمىچە ئۆزگەردىم، دېگىنىڭ مۇشۇ ئىكەن _ دە!
_ دېدى مەتن، _ پەقەت ئۆتمۈشنىلا ئۇنتۇپسەن.
_ چۆپلىمە!
_ ئوقۇغان كىتابلىرىڭ ھەممە نەرسىنى ئۇنتۇلدۇرۇپتۇ ساڭا! _ دېدى مەتن.
_ يوغانچىلىق قىلما! _ دېدى نىلگۈن.
جىم بولۇشتى. ئاندىن خېلى ئۇزۇنغىچە جىمجىتلىق ھۆكۈم سۈردى. ھەر يىلى ئىككى يېنىغا يېڭى ۋە سەت بېتون توساق تىزىلىدىغان دۆڭگە چىقتۇق، ئاز قېلىۋاتقان باغلار، گىلاسلىق ھويلىلار، ئەنجۈر دەرەخلىرى ئارىسىدىن ئۆتتۇق. كىچىك رادىيودىن ئادەتتىكىچە "يېنىك غەرب مۇزىكىسى" چىقىپ تۇراتتى. يىراقتىن دېڭىزنى ۋە جەننەتھىسارنى كۆرگىنىمىزدە بەلكىم بالىلىق چېغىمىزدا ھېس قىلغانغا ئوخشاپ كېتىدىغان بىر خىل ھايانغا چۆمۈلدۇق، جىمجىتلىقتىن بۇنى چۈشەنگەن ئىدىم، لېكىن ئۇزۇن داۋاملاشمىدى. لام-جىم دېمەستىن دۆڭدىن چۈشتۇق، كالتە ئىستان، سۇ ئۈزۈش كىيىمى كىيىشكەن، تېنى ئاپتاپتا كۆيگەن كىشىلەر توپىدىن ۋە ۋاراڭ-چۇرۇڭلار ئارىسىدىن ئۆتتۇق. مەتن باغنىڭ ئىشىكىنى ئېچىۋاتقاندا، نىلگۈن:

سېگنال بېرە ئاكا، دېدى.

ماشىنىنى ھويلىغا ئەكىردىم ۋە ھەر قېتىم كەلگىنىدە تېخىمۇ كونا كونا كېتىۋاتقان ئۆيلەرگە ئۈمىدسىزلىك ئىچىدە بىر قۇر كۆز يۈگۈرتۈپ چىقتىم. ياغاچ تاختايلارنىڭ سىرلىرى تۆكۈلگەنىدى، سارغۇچلۇق يان تاملاردىن ئالدى تاملارغىمۇ ئۆتۈپتۇ، ئەنجۈرنىڭ سايىسى مومامنىڭ دەرىزىسىنىڭ قاپاقلىرىغا چۈشۈپ تۇراتتى، ئاستىنقى قەۋەتتىكى دەرىزىلەرنىڭ تۆمۈر چىۋىقلىرىنى دات بېسىپ كەتكەن ئىدى. ئىچىم بىر خىل بولۇپ قالدى: بۇ ئۆيدە بۇرۇنقى چاغلاردا كۆنۈپ قالغانلىقىم ئۈچۈن ھېس قىلمىغان قورقۇنچلۇق نەرسىلەر باردەك قىلاتتى ۋە ئەمدى ھەيرانلىق ۋە قايغۇ ئىچىدە سېزىۋاتتىم. چوڭ دەرۋازىنىڭ بىز ئۈچۈن ئېچىلغان قوپال قاناتلىرىنىڭ ئارىسىدىن كۆرۈنۈپ تۇرغان، مومام بىلەن رەجەپ ياشايدىغان بۇ ئۆينىڭ زەي ۋە خۇنۇك قاراڭغۇلىقىغا زەن سالىدىم.

ماشىنىدىن چۈشكەن ئاكا، نېمىگە ئولتۇرسەن؟ دېدى نىلگۈن.

ماشىنىدىن چۈشۈپ ئۆيگە ئۇدۇل كېتىپ باراتتى. شۇ ئەسنادا، ئاشخانىنىڭ كىچىك ئىشىكىدىن چىقىپ ئىغاڭلىغىنىچە يېقىنلىشىۋاتقان رەجەپنىڭ ئادەمنى خىجىل قىلىدىغان گەۋدىسىنى كۆردى. بىر-بىرىگە ئېسىلىشتى، سۆيۈشۈپ كۆرۈشۈشتى. ھەممەيلەننىڭ يادىدىن كۆتۈرۈلۈپ كەتكەن رادىيوسى ئۆچۈردۈم، ماشىنىدىن بۇ جىمجىت ھويلىغا چۈشتۈم. رەجەپنىڭ ئۈستىدە، ئۇ دائىم كېيىدىغان، يېشىنى يوشۇرۇپ تۇرىدىغان چاپان، ئاندىن ھېلىقى غەلىتە، ئىنچىكە گالىستۇك بار ئىدى. قۇچاقلاشتۇق، سۆيۈشۈپ كۆرۈشتۈق.

ئەنسىرەپ كەتتىم، دېدى رەجەپ،_ كەچ قالدىڭلار!

_قانداق ئەھۋالنىڭ؟

شۇ، دېدى خىجىل بولغاندەك،_ ياخشى، كارىۋاتلىرىڭلارنى ئوڭشىدىم، ھوجراڭلارنى ھازىرلىدىم. چوڭ خانىم ساقلاۋاتىدۇ. سىز يەنە سەمرىپ كەتتىڭىزمۇ-نېمە فارۇق بەي؟

_مومام قانداقراق؟

_ياخشى، قاشايدۇ... چامادانلارنى ئەكىرەي.

_كېيىن ئەكىرەمىز.

رەجەپ ئالدىدا، بىز كەينىدە پەلەمپەيلەردىن چىقتۇق. دەرىزە قاپاقلىرىنىڭ ئارىسىدىن شۇڭغۇپ ئۆيگە چۈشۈپ تۇرغان چاڭ-توزانلىق نۇرلارنى، زەمبۇرۇغ پۇراقلىرىنى ئېسىمگە ئېلىپ نېمىشقىكىن دىلىم سۆيۈندى. مومامنىڭ ھوجرىسىنىڭ ئىشىكى ئالدىغا كەلگەندە رەجەپ بىردەم تۇرىۋالدى، بىر تىنىۋالدى، ئاندىن مۇغەمبەرلىك چىقىپ تۇرغان كۆزلىرىنى پارقىرتىپ تۇرۇپ توۋلىدى:

_ئۇلار كەلدى، چوڭ خانىم، ئۇلار كەلدى!

قەيەردە ھازىر؟ دېدى مومام ئاجىز ۋە غەزەپلىك ئاۋازى بىلەن،_ نېمە دەپ خەۋەر قىلمايسەن، نەدە ھازىر؟

ئۈستىگە گۈللۈك كۆك يوتقان يېپىقلىق بولۇپ، دۈمبىسى بىلەن ئۈستى-ئۈستىلەپ تىزىلغان ئۈچ ياستۇققا يۆلەنگەن پېتى كىچىك چېغىمدا مىس تۇتقۇچلىرىنى تاراڭشىتىپ ئوينايىدىغان كارىۋاتتا ياتاتتى. قايتا-قايتا قولغا سۆيۈدۈق. قولنىڭ ئاق، يۇمشاق ۋە پۇرۇش، پۇرۇش تېرىسىنىڭ ئۈستىدە خۇددى كونا بىر دوستقا ئۇچراپ قالغاندەك كىشىنى سۆيۈندۈرىدىغان تونۇش

مەڭلەر، داغلار بار ئىدى. ھوجرىمۇ، مومامۇ، قولىمۇ ئوخشاش بىر خىل يېقىملىق پۇرايتتى.

— ئۆمرۈڭ ئۇزۇن بولسۇن!

— قانداقراق تۇرىسىز موما؟

— ياخشى ئەمەس، دېدى مومام، لېكىن بىز بىر نەرسە دېمىدۇق، مومام كالىپۇكلىرىنى بىردەم سىدىراتتى، ياش قىزلاردەك خىجىل بولدى، ياكى خىجىل بولغاندەك قىلدى ۋە ئاندىن، ھە، قېنى سىلەر گەپ قىلىڭلار، دېدى.

ئۈچ قېرىنداش بىر-بىرىمىزگە قارىدۇق، ئۆيىنى خېلى ئۇزۇنغىچە جىمجىتلىق قاپلىدى. ئۆيىدىن زەمبۇرۇغ، ئۆي جاھازلىرىنىڭ سىرى، كونا سوپۇن، يالپۇز كەمپۈت، سەل-پەل **لاۋانتا**، كولوئىيا ۋە توپا پۇرىقى كېلىۋاتقانلىقىنى ھېس قىلدىم.

— ماڭا دەپ بەرگۈدەك گەپ- سۆزۈڭلار يوقمۇ؟

— بۇ يەرگە ماشىنا بىلەن كەلدۇق، موما، دېدى مەتىن، ئىستانبۇلدىن بۇ يەرگە نەق ئەللىك مەنۇت كېتىدىكەن.

بۇ گەپنى ھەر قېتىم دەيتى ۋە ھەر قېتىمدا مومامنىڭ جاھىل چىرايىدا بىردەملىك پەسكويغا چۈشكەنلىك ئالامىتى كۆرىنەتتى ۋە بىردەمدىن كېيىن يەنە بۇرۇنقى ھالىتىگە قايتاتتى.

— سىلەر بۇرۇن قانچىلىك ۋاقىتتا كېلەتتىڭلار موما؟ دېدى نىلگۈن خۇددى بىلمەيدىغاندەك.

— مەن بىر قېتىملا كەلدىم! دېدى مومام غۇرۇر بىلەن ۋە غالىپلارچە. بىر ئاز تىنىۋالغاندىن كېيىن قوشۇپ قويدى: ئۇنىڭ ئۈستىگە بۈگۈن مەن سورايىمەن، سىلەر ئەمەس! تولا دەپ كۆنۈپ قالغان بۇ گەپتىن سۆيۈندى ۋە بىر ھازا بىر سۇئال ئويلاشتى، لېكىن سۇئالنى سوراۋېتىپ، ئۆزى ئويلىغاندەك ئەقىلگە مۇۋاپىق بىر سۇئال سورىمىغانلىقىنى چۈشەندى.

— قانداقراق ئەھۋالڭلار؟

— ياخشى تۇردۇق، موما.

خۇددى يېڭىلىپ قالغاندەك غۇزۇرىدە ئاچچىقى كەلدى، چىرايى پۇرىشىپ كەتتى. كىچىك چېغىمدا بۇ چىرايدىن قورقۇپ كەتكەن چاغلىرىم بولغان ئىدى.

— رەجەپ، كەينىمگە ياستۇق قوي!

— ھەممە ياستۇقلار كەينىڭىزدە چوڭ خانىم.

— مەن يەنە بىرنى ئەكىرەيمۇ موما؟ دېدى نىلگۈن.

— سەن نېمە ئىش قىلىۋاتىسەن؟

— موما، نىلگۈن ئالىي مەكتەپكە چىقتى، دېدىم مەن.

— مېنىڭمۇ تىلىم بار، ئاكا، خاتىرجەم بول، دېدى نىلگۈن، جەمىيەت شۇناسلىق كەسپىدە ئوقۇۋاتىمەن، موما، بۇ يىل بىرىنچى يىللىقنى تۈگەتتىم.

— سەن نېمە ئىش قىلىۋاتىسەن؟

— كېلەر يىلى تولۇق ئوتتۇرىنى پۈتتۈرىمەن، دېدى مەتىن.

— ئاندىنچۇ؟

— ئاندىن ئامېرىكىغا بارىمەن، دېدى مەتىن.

— نېمە بار ئۇ يەردە؟ دېدى مومام.

— بايلار ۋە ئويغاق ئىنسانلار! دېدى نىلگۈن.

ئۇنىۋېرسىتېت! دېدى مەتن.

ھەممىڭلار تەڭ گەپ قىلماڭلار، دېدى مومام،_ سەن نېمە ئىش قىلىۋاتىسەن؟

يوغان سومكىنى كۆتۈرۈپ مەكتەپكە بېرىپ كېلىۋاتقانلىقىمنى، كېچىلىرى شامال ئۇچۇپ تۇرغان ئۆيدە مۇگدەپ ئولتۇرىدىغىنىمنى، تاماق يەپ بولۇپ، تېلېۋىزورنىڭ ئالدىدا ئۇخلاپ قالىدىغانلىقىمنى دېمىدىم. تېخى تۈنۈگۈن ئەتىگەن ئۇنىۋېرسىتېتقا ماڭغاچ، ھاراق ئىچىدىغان ۋاقىتقا تەقەززا بولۇپ كەتكىنىمنى، تارىخ دېگەن نەرسىگە بولغان ئىشەنچىمنى يوقىتىپ قويۇشتىن قورقىدىغانلىقىمنى ۋە ئايالىمنى سېغىنغانلىقىمنى دېمىدىم.

دوتسىنت بولدى، موما، دېدى نىلگۈن.

موما، شۇنداق بەلەن تۇرۇپسىز، دېدىم ئۈمىدسىزلەنگەن ھالدا.

ئايالىڭ نېمە ئىش قىلىۋاتىدۇ؟ دېدى مومام.

ئۆتكەن قېتىم دېگەندىمغۇ موما، دېدىم،_ ئاجرىشىپ كەتتۇق.

بىلىمەن، بىلىمەن! دېدى،_ ھازىر نېمە ئىش قىلىۋاتىدۇ ئۇ؟

_قايتىدىن ياتلىق بولدى.

بۇلارنىڭ ھوجرىلىرىنى تەييارلىدىڭمۇ؟ دېدى مومام.

تەييارلىدىم، دېدى رەجەپ.

_باشقا دېگۈدەك گېپىڭلار يوقمۇ؟

موما، ئىستانبۇل بەك قىستا-قىستاڭ بولۇپ كەتتى، دېدى نىلگۈن.

بۇ يەرمۇ قىستاڭچىلىق، دېدى رەجەپ.

ئولتۇرە رەجەپ بۇ يەردە، دېدىم مەن.

موما، بۇ ئۆي بەك كونىراپ كېتىپتۇ، دېدى مەتن.

مېنىڭ مىجەزىم بوش، دېدى مومام.

_بەك كونىراپ كېتىپتۇ موما، چاققۇزايلى، بىنا سالدۇرايلى، سىزمۇ ئارام تېپىپ قالسىز...

تولا گەپ قىلمىغىنە! دېدى نىلگۈن،_ گېپىڭنى ئاڭلىمىدى، ھازىر بۇ گەپنى دەيدىغان چاغ ئەمەس.

_قاچان ئەمەسە؟

_ھېچقاچان!

ئارىنى جىمجىتلىق باستى. ھاۋا ئۆتۈشمەيدىغان ئىسسىق ئۆيدە نەرسە - كېرەكلەرنىڭ ئۆزلىكىدىن كېڭىيىپ چاراسلاۋاتقانلىقىنى ئاڭلىغاندەك بولدۇم. دەرىزىدىن ئۆي ئىچىگە جانسىز ۋە خۇددى كونىراپ قالغاندەك بىر خىل نۇر چۈشۈپ تۇراتتى.

بىر نەرسە دېمەمسەن؟ دېدى مومام.

موما، يولدا ھەسەننى كۆردۇق! دېدى نىلگۈن،_ ئۆسۈپ كېتىپتۇ، چوپچوڭ ئادەم بولۇپ كېتىپتۇ.

مومامنىڭ لەۋلىرى غەلىتە بىر خىل مىدىرلىدى.

ئۇلار نېمە ئىش قىلىۋاتىدۇ، رەجەپ؟ دېدى نىلگۈن.

ھېچ ئىش! دېدى رەجەپ،_ دۆڭ تەرەپتىكى ئۆيدە تۇرىدۇ. ھەسەن تولۇق ئوتتۇرىدا...

ئۇلارغا نېمە دەۋاتىسەن؟ دەپ ۋارقىرىدى مومام،_ كىمنىڭ گېپىنى قىلىۋاتىسەن؟

_ئىسمائىل نېمە ئىش قىلىۋاتىدۇ؟
 _شۇ! دېدى رەجەپ، _لاتارىيە ساتىدۇ.
 _سېلەرگە نېمە دەۋاتىدۇ بۇ؟ _ دەپ يەنە ۋارقىرىدى مومام، _ مەن بىلەن پاراڭلىشىڭلار، ئۇنىڭ بىلەن ئەمەس! رەجەپ سەن چىق تېشىغا، ئاشخانغا چۈش!
 _بۇ يەردە تۇرسا نېمە زىيىنى موما، _ دېدى نىلگۈن، _ تۇرسۇن بىردەم.
 _سېلەرنى بىردەمدىلا ئالداپ بوپتۇ-ھە؟ _ دېدى مومام، _ بۇلارغا نېمە دېدىڭ؟ بىردەمدىلا ساڭا ئىچى ئاغرىپ كېتىشىپتىغۇ؟
 _ھېچنەمە دېمىدىم، چوڭ خانىم، _ دېدى رەجەپ.
 _باياتىن كۆردۈم، پاراڭ سالدىڭ، بىر نېمىلەرنى دېدىڭ.
 رەجەپ چىقىپ كەتتى. ئۆي ئىچىنى جىمجىتلىق باستى. .
 _قېنى نىلگۈن، سەن گەپ قىل بىردەم، _ دېدىم مەن.
 _مەنمۇ؟ _ دېدى نىلگۈن، _ نېمە دېسەم بولار؟ بىردەم ئويلاندى، ئاندىن، _ ھەممە نەرسە بەك قىممەتلىك كەتتى، موما، _ دېدى.
 _كىتاپ ئوقۇۋېرىپ ھەممە نەرسىنى ئۇنتۇپ كەتكىنىڭنى سۆزلەپ بېرە، _ دېدى مەتن.
 _بىچارە پوچى! _ دېدى نىلگۈن.
 _نېمە دېيىشىۋاتىسىلەر؟ _ دېدى مومام.
 يەنە بىر جىمجىتلىق باشلاندى.
 _موما، _ دېدىم مەن، _ بىز چىقىپ ھوجرىلىرىمىزغا جايلىشىۋالايلى.
 _تېخى ئەمدىلا كەلدىڭلارغۇ؟ _ دېدى مومام، _ نەگە؟
 _بىر يەرگە كەتمەيمىز، _ دېدىم، _ بىز تېخى بىر ھەپتە بار بۇ يەردە.
 _دېمەك، دېگۈدەك ئىككى ئېغىز تاتلىق گېپىڭلار يوقكەن - دە، _ دېدى مومام. يېڭىۋالغاندەك بىر خىل تەرزىدە غەلىتە كۈلۈمسىرىگەندەك قىلدى.
 _ئەتە تۇپراق بېشىغا چىقىمىز، _ دېدىم مەن ھېچ ئويلانماستىنلا.
 رەجەپ سىرتتا، ئىشىكىنىڭ ئالدىدا ساقلاپ تۇراتتى. بىزنى بىر-بىرلەپ ھوجرىلىرىمىزغا باشلاپ كىردى، دەرىزىنىڭ قاپقاقلارنى ئاچتى. ماڭا يەنە قۇدۇق تەرەپتىكى ھوجرىنى تەييارلىغان ئىدى. زەمبۇرۇغ ۋە كىرلىك پۇرنى ئېسىمگە كەلدى.
 _قولۇڭغا دەرت كەلمسۇن رەجەپ، دېدىم، _ ئۆيىنى گۈلدەك قىلىۋېتىپسەن!
 _لۆڭگىلىرىڭنى بۇ يەرگە ئېسىپ قويدۇم، _ دېدى كۆرسىتىپ تۇرۇپ.
 تاماكا ياقتىم. بىللە ئوچۇق تۇرغان دەرىزىدىن سىرتقا قاراپ تۇراتتۇق. سورىدىم:
 _جەننەتھىسار بۇ يىل يازدا قانداقراق؟
 _ناچار، _ دېدى رەجەپ، _ بۇرۇنقىدەك ئەمەس.
 _قانداق دەيسەن؟
 _ئادەملەر ئەسكىلىشىپ كەتتى، رەھىمسىزلىشىپ كەتتى! _ دېدى.
 ماڭا بۇرۇلۇپ خۇددى ھېسداشلىق كۈتكەندەك چىرايمىغا قارىدى. دېڭىز ساھىلىدىن كېلىۋاتقان ئاۋازلارغا قۇلاق سالغاچ يىراقتىكى دەرەخلەرنىڭ ئارىسىدىن كۆرۈنۈپ تۇرغان كوچىلارنى بىللە تاماشا قىلدۇق. مەتن كەلدى:

_ئاكا، ماشىنىنىڭ ئاچقۇچىنى بېرەمسەن؟

_ماڭدىڭمۇ؟

_چامادانلىرىمنى ئەكىرىپ قويۇپلا ماڭمەن.

_بىزنىڭ چامادانلارنىمۇ ئەكىرىۋەتسەڭ ماشىنىنى ئەنە ئەتىگە نىڭچە ساڭا بېرىمەن، _ دېدىم.

_سىز نېمە قىلماڭ، فارۇق بەي، مەن ئەكىرىمەن، _ دەۋاتاتتى رەجەپ.

_سەن ئارخىپخانغا بېرىپ ۋابا توغرىلۇق ماتېرىيال ئىزدەيمەن؟ _ دېدى مەتن.

_نېمە ئىزدەيسىز؟ _ دېدى رەجەپ.

_ئەنە ئىزدەيمەن ئەمدى، _ دېدىم.

_ھازىرلا باشلىماقچىمۇ ئىچىشكە؟ _ دېدى مەتن.

_ئىچمەمدىم، ئىچمەمدىم سېنىڭ نېمە كارىڭ! _ دېدىم ئاچچىغىم كېلىپ.

_توغرا! _ دېدى مەتن ۋە ماشىنىنىڭ ئاچقۇچىنى ئېلىپ كەتتى.

ھېچنىمىنى خىيال قىلماستىن، رەجەپ بىلەن ئىككىمىزمۇ مەتنىڭ كەينىدىن ماڭدۇق، پەلەمپەيلەردىن چۈشتۇق. خىيالىمغا ئاشخانغا كىرىپ توڭلاتقۇغا قاراپ بېقىش كەلدى، لېكىن كىچىك پەلەمپەيلەردىن چۈشكەندىن كېيىن، ئاشخانغا كىرىشنىڭ ئورنىغا يان تەرەپكە بۇرۇلدۇم، رەجەپنىڭ ھوجرىسىنىڭ ئالدىدىن ئۆتۈپ، تارقىلاپ يەنە بىر ئۇچىغىچە باردىم. رەجەپ ئارقامدا ئىدى.

_كىرخانىنىڭ ئاچقۇچى ھېلىھەم مۇشۇ يەردىمۇ؟ _ دېدىم. ئىشىك ساندۇقىنىڭ ئۈستىگە قولۇمنى ئۈزۈتۈپ توپا-چاڭ ئىچىدىن ئاچقۇچىنى تاپتىم.

_چوڭ خانىم بىلمەيدۇ، _ دېدى رەجەپ، _ دەپ قويماڭ.

ئاچقۇچىنى تولغىغاندىن كېيىن، ئىشىكنى ئېچىش ئۈچۈن تازا كۈچەپ ئىتتىرىشكە توغرا كەلدى. كەينىگە بىر نەرسە چۈشۈپ كەتكەن بولسا كېرەك؛ قارىدىم ۋە ھەيران قالدىم: توپا-چاڭ باسقان بىر باش سۆڭىكى، ئىشىك بىلەن ساندۇق ئارىسىغا قىسىلىپ قاپتۇ. يەردىن ئېلىپ پۈۋىلىدىم، خوشال كۆرۈنۈشكە تېرىشقاچ رەجەپكە كۆرسەتتىم.

_ئېسىڭدە بارمۇ بۇ؟

_نېمە دېدىڭىز؟

_سەن بۇ يەرگە پەقەت كىرمەيدىكەن سەن - دە.

توپا باسقان باش سۆڭىكىنى ئۈستى قەغەزەلەر بىلەن تولۇپ كەتكەن بىر ئۈستەلنىڭ بىر چېتىگە قويۇپ قويدۇم. قولۇمغا ئېلىۋالغان بىر ئەينەك نونى كىچىك بالىلاردەك پۇلاڭلاتتىم، كېيىن داتلىشىپ كەتكەن بىر تارازىنىڭ تەخسىسىگە قويۇپ قويدۇم. رەجەپ ئىشىكنىڭ بوسۇغىسىدا لام-جىم دېمەي تۇراتتى، مەن چېقىلىۋاتقان نەرسىلەرگە قورقۇنۇچ ئىچىدە قاراپ تۇراتتى: يۈزلەپ كىچىك شىشە، ئەينەك سۇنۇقلىرى، ساندۇقلار، قۇتىلارغا سېلىنغان ئۈستىخان پارچىلىرى، كونا گېزىتلەر، دات باسقان قاچىلار، موچىنلار، ئاناتومىيە ۋە تىبابەتكە ئائىت فرانسۇزچە كىتابلار، يەشىك، يەشىك قەغەز، تاختايلىرىغا چاپلاپ قويۇلغان قۇش ۋە ئايروپىلان رەسىملىرى، كۆزەينەك ئەينەكلىرى، يەتتە رەڭگە بۆلۈنگەن بىر چەمبەر، زەنجىرلەر، كىچىكىمدە پىدالىغا تېپىپ، ماشىنىچىلىق ئوينىغان تىكىش ماشىنىسى، ئەتۈپكىلەر، تاختايلىرىغا مىخلانغان قۇرتلار ۋە كەسلەنچۈكلەر، ئۈستىگە «مونوپول ئىدارىسى» دەپ يېزىقلىق يۈزلىگەن قۇرۇق شىشە،

دورا شىشلىرىگە تولدۇرۇلغان ۋە ئۈستىگە ئەتىكەت چاپلانغان ھەر خىل پاراشوكلار، بىر تەشتەكتە موگۇلار...

— ئۇلار موگۇمۇ فارۇق بەي؟ — دېدى رەجەپ.

— لازىم بولسا ئال.

قورققانلىقى ئۈچۈن ئۆيگە كىرمەيۋاتسا كېرەك، ئاپىرىپ بەردىم. ئاندىن ئۈستىگە كونا يېزىق بىلەن دوختۇر سالاھىدىنىڭ چۈشتىن بۇرۇن 8-12 گىچە، چۈشتىن كېيىن 2-8 گىچە كېسەل كۆرىدىغانلىقى يېزىلغان مىس لەۋھەنى كۆردۈم. قىزىقارلىق تۇيۇلۇپ كەتكەنلىكى ئۈچۈنلا ئەمەس، خاتىرە ئۈچۈن بولسىمۇ بۇ مىس لەۋھەنى ئىستانبۇلغا ئېلىپ كەتكۈم كېلىپ قالغانىدى، لېكىن تارىخ ۋە ئۆتمۈشتىن غەلىتە بىر خىل نەپرەت ۋە قورقۇنچ ئىچىدە سەسكىنىپ، توپا-چاڭ باسقان نەرسە-كېرەكلەر ئارىسىغا چۆرۈۋەتتىم. ئىشىكنى قۇلۇپلىدىم. رەجەپ بىلەن ئاشخانغا كېتىۋېتىپ پەلەمپەيلەر ئارىسىدىن مەتىننى كۆردۈم. بىر نېمىلەرنى غۇدرىغىنچە چامادانلىرىمىزنى ئەكىرىۋاتاتتى.

5

فارۇق ۋە نىلگۈننىڭ چامادانلىرىنى ئۆيگە ئەكىرىۋەتكەندىن كېيىن يېشىندىم، سۇ ئۈزۈش كىيىمى ۋە يازلىق كىيىملىرىمنى كىيىدىم، تومپىيىپ تۇرغان پورتمالىمنى ئالدىم، پەسكە چۈشتۈم، كونا ۋە داتلىشىپ كەتكەن «ئانادول» نى ھەيدەپ ماڭدىم. ۋەداتلارنىڭ ئىشىكى ئالدىدا ماشىنىدىن چۈشتۈم. ئاشخانىسىدا ئىشلەۋاتقان خىزمەتچىلەردىن باشقا ئۆيدە ھېچكىم كۆرۈنمەيتتى. باغدىن ئۆيىنىڭ ئارقا تەرىپىگە ئۆتۈپ دەرىزىنى يېنىك ئىتتەردىم ۋە ئىچىدە ياتقان ۋەداتنى كۆرۈپ سۆيۈنۈپ كەتتىم. ئۆيىنىڭ ئىچىگە مۈشۈكتەك سەكرەپلا كىردىم ۋە ۋەداتنىڭ بېشىنى ياستۇق بىلەن باستىم.

— بۇمۇ چاقچاق بولدىمۇ ئەمدى ھايۋان گۈي، — دەپ ۋارقىرىدى. كۈلۈمسېرىدىم، خۇشال ئىدىم، — ھە، قانداقراق؟

— قاچان كەلدىڭ سەن؟ — دېدى.

جاۋاب بەرمىدىم، ئۆي ئىچىگە كۆز يۈگۈرتتۈم. تامدىكى ئۇ تېتىقسىز يالڭاچ ئايالنىڭ رەسىمى بىلەن بىرلىكتە، ھەممە نەرسە ئۆتكەن يىلدىكىگە ئوخشاش تۇرغان ئىدى. بىر ئازدىن كېيىن تاقەتسىزلەندىم:

— بولە، — دېدىم، — بولە، قوپە!

— نېمە ئىش قىلىمىز بۇ ۋاقتتا؟

— بۇ يەردە خەقلەر چۈشتىن كېيىن نېمە ئىش قىلىدۇ؟

— ھېچ ئىش!

— ھېچكىم يوقمۇ-يا؟

— ياق، ھەممەيلەن بار، يېڭىدىن كەلگەنلەرمۇ بار.

— نەدە يىغىلىسىلەر؟

جەيلاننىڭكىدە! دېدى، _ئۇلار يېڭى كەلگەنلەر!

_ياخشىغۇ، ئۇنداق بولسا بىزمۇ بارايلى.

_جەيلان تېخى ئويغانمىدىمىكىن.

ئۇنداق بولسا بېرىپ باشقا بىر يەردىن دېڭىزغا كىرەيلى! دېدىم، _مەن

توقۇمىچىلىق فابرىكىسى خوجايىنلىرى ۋە تۆمۈر-تەسەك سودىگەرلىرىنىڭ كاللىسى ئىشلىمەيدىغان بالىلىرىغا ماتېماتىكا ۋە ئىنگىلىزچە ئۆگىتىمەن، دەپ بۇ يىل بىر قېتىمۇ دېڭىزغا كىرىش پۇرسىتىگە ئېرىشەلمىدىم.

_جەيلان بىلەن نېمە كارىم، دېمەكچىمۇ سەن؟

_قوپە، تۇرگايىنىڭكىگە بارايلى.

_تۇرگايىنى ياشلار ۋاسكىتبول كوماندىسىغا قوبۇل قىلىپتۇ، خەۋىرىڭ بارمۇ؟

_بۇنىڭ مەن بىلەن ئالاقىسى يوق، مەن ۋاسكىتبولنى تاشلىدىم.

_كالدەك تېرىشىپ ئۆگىنەي، دەيمۇ؟

بىر نەرسە دېمىدىم؛ ۋەداتنىڭ ئاپتاپتا كۆيگەن، ساغلام، قارىغان كىشىنىڭ مەستلىكىنى كەلتۈرگىدەك تېنىگە قارىدىم ۋە ئويلىدىم: شۇنداق، مەن دەرسىتە بەك تېرىشچان، سىنىپتا بىرىنچى بولمىسام ئىچىم بەك سىقىلىدۇ ۋە ماڭا ئوخشاشلارنى كالا دەيدىغانلىقىنىمۇ بىلىمەن، لېكىن مېنىڭ دادامنىڭ ئون يىلدىن كېيىن ماڭا ئۆتكۈزۈپ بېرىدىغان قۇرۇلۇش ئۈسكۈنىلىرى زاۋۇتى يوق، يىپ-تالا فابرىكىسى يوق، تۆمۈر ئىسكىلاتى ۋە قۇيىمخانىسى يوق، ياكى لىۋىيەدە ئالغان، كىچىك بولسىمۇ بىر ھۆددە ئىشى ۋە ھەتتا ئىمپورت-ئېكسپورت ئىشخانىسىمۇ يوق مېنىڭ بىچارە دادامنىڭ: مەمۇرلۇقتىن پىنسىيەگە چىققان دادامنىڭ پەقەت بىر قەبرىسىلا بار، يىلدا بىر قېتىم مومام ئۆيىدە ئولتۇرۇپ يىغلىمىسۇن، دەپ بېرىپ يوقلايمىز. ئۇ يەرگە بېرىپ يىغلايدۇ. ئاندىن سورىدىم:

_يەنە نېمە يېڭىلىقلار بار؟

بېشىنى چۈمكەپ ياتقان ۋەداتنىڭ ئورنىدىن قوپقۇسى كەلمەيۋاتاتتى، لېكىن ھېچبولمىسا تۇمشۇقنى ياستۇقنىڭ بىر چېكىسىگە كەلتۈرگۈدەك بولسىمۇ مىدىرلىدى ۋە جاۋاب بېرىشكە باشلىدى: مەھمەت ئەنگىلىيەدىن بىر سېستىرا قىز بىلەن قايتىپ كەپتۇ، ئۇ قىز ھازىر مەھمەتلەرنىڭ ئۆيىدە تۇرۇۋاتقۇدەك، لېكىن بىر ئۆيدە تۇرمايدىكەن، قىز دېڭىزنى ئوتتۇز ياشلىق بىر ئايالىمىش ئەسلىدە. بىزنىڭ قىزلار بىلەن چىقىشىپ قايتۇدەك، تۇران، مەن بىلەرمىشمەن، ھەربىلىككە كېتىپتۇدەك. مەن نەدىن بىلەي، دەپ ئويلىدىم، مەن قىشلارنى ئەنقەرە ۋە ئىستانبۇلدا بايلار بىلەن ئەمەس، مەكتەپنىڭ ياتاقلىرى بىلەن ھامامنىڭ ئۆيىنىڭ ئارىسىدا ئۆتكۈزۈمەن، ئازراق پۇل ئۈچۈن ساڭا ئوخشاش لەقۋا باي بالىلىرىغا ماتېماتىكا، ئىنگىلىزچە ۋە قەرت دەرىسلىرىنى ئۆتىمەن. لېكىن بىر نېمە دېمىدىم، ۋەدات تۇراننى، ئوغلنىڭ ئەمدى ئادەم بولۇشىغا كۆزى يەتمىگەن دادىسىنىڭ ئەسكەرلىككە ئەۋەتۈۋەتكەنلىكىنى سۆزلەپ بەردى، دادىسى يولمۇ ماڭمىغانمىش، ئەسكەرلىك تۇرمۇشى ئۇنىڭ ئەقلى-ھۇشىنى تاپقۇزىدۇ، دېگەنمىش، مەن ئەقلى-ھۇشىنى تاپقۇزۇپتۇمۇ، دەپ سورىسام ۋەدات ناھايىتى ئەستايىدىل ھالدا بىلمەيدىغانلىقىنى ئېيتتى، تۇراننىڭ ئون بەش كۈنلۈك رۇخسەت سوراپ كەلگەنلىكىنى ۋە ئۇنىڭ ھۇليا بىلەن ئىچ-پەش تارتىشىغا باشلىغانلىقىنى ئېيتىۋىدى، خىيالغا پېتىپ كەتتىم؛ بۇ ئەسنادا ۋەدات، فىكرەت

ئىسىملىق يېڭى بىرىنىڭ بارلىقىنى قوشۇپ قويدى ۋە مەن ۋەداتنىڭ ئۇنىڭغا ھەۋەس قىلىدىغانلىقىنى شۇ ھامان چۈشەندىم، چۈنكى بۇ فىكرەتنى « قالىتس گۇي»، « ئوڭلۇق» دەپ تەرىپلەۋاتاتتى، بىر ئازدىن كېيىن، تۇرۇپلا ئەينەكلىك كېمىنىڭ قانچە ئات كۈچىگە ئىگە ئىكەنلىكىنى سۆزلەشكە باشلىدى، نېرۋام تازا قوداڭشىدى ۋە بۇ پەس گۇيىنىڭ گەپلىرىگە قۇلاق سالمىدىم؛ ئۇمۇ بۇنى ھېس قىلدى ۋە بىردەم جىم بولدۇق، لېكىن ئاخىرىدا يەنە پاراڭلاشتۇق.

— ھەدەڭ نېمە ئىش قىلىۋاتىدۇ؟ — دېدى.

— قىپقىزىل بىر كوممۇنىست ئۇ. ئۇلارغا ئوخشاش توختىماستىن مەن كۆپ ئۆزگەردىم، دەپ يۈرگىنى يۈرگەن.

— ۋاي ئىست، يامان بوپتۇ.

تامدىكى يالىڭاچ ئايال رەسىمىگە قارىدىم.

— سەلچۇقنىڭ سىڭلىسىمۇ شۇنداق بوپتۇ، — دېدى ئۇ پىچىرلىغاندەك قىلىپ، — بىرىگە ئاشىق بولغان چېغى، ھەدەڭ بۇنداق ئەمەستۇر؟

جاۋاب بەرمىدىم. ئاچچىغىم كەلگەنلىكىنى بىلدۈرىدىغان ھەرىكەتلەرنى قىلدىم ۋە مېنىڭ ئىچىمنىڭ پۇشقىنىنى چۈشەندى.

— ئاكاڭ قانداقراق؟

— تۈگەشتى! — دېدىم، — تىنماي ئىچىدۇ ۋە تۇلۇمدەك سەمرىپ كەتتى، تۈگەشتى ئۇ نانقىپى!

— ئۇمۇ شۇنداقمۇ؟

گەپ قىلغانسىرى ئاچچىغىم كۈچىيىۋاتاتتى: — ئۇ ھېچنىمىگە كارغا كەلمەيدىغان بىر نانقىپى. لېكىن ھەدەم بىلەن گېپى بىر يەردىن چىقىدۇ. نېمە قىلسا قىلىشمامدۇ، نېمە كارىم، لېكىن، بىرى پۇلغا ئۆچ بولغۇدەك دەرىجىدە خىيالپەرەس، يەنە بىرى پۇل تېپىش ئۈچۈن مىدىراپمۇ قويمىغۇدەك دەرىجىدە نانقىپى بولغاچقا، بولغۇلۇق ماڭا بولۇۋاتىدۇ. ئاۋۋ كونا، ئەبجەق ۋە غەلىتە ئۆيۈم بىكاردىن بىكار بىر ئوبدان يەرنى ئىگەللەپ تۇرىدۇ.

— موماڭ بىلەن ھېلىقى خىزمەتچى ئادەم ئۇ ئۆيدە تۇرمامدۇ ھازىر؟

— تۇرىدۇ. لېكىن شۇ يەرگە بىنا سالىساق، ئۇنىڭ بىر قەۋىتىدە تۇرۇشسا نېمە بولىدۇ دەيمەن: ئۇ چاغدا قىشنىچە بايلارنىڭ دۆت بالىلىرىغا **ھىپەربولنىڭ** مەركىزى نەدە، مەركەز بىلەن فوكۇس نۇقتىسى ئارىسىدىكى مۇناسىۋەت بىلەن R كوئېففىسېنتىنىڭ نېمە مۇناسىۋىتى بار، پالان، پوكۇن دەپ ئاغزىمنى ئۇپرىتىپ يۈرمىگەن بولاتتىم، گېيىمنى چۈشەندىڭمۇ؟ كېلەر يىلى ئۇنىۋېرسىتېتتا ئوقۇش ئۈچۈن ئامېرىكىغا بېرىشم شەرت، يۇلنى نەدىن تاپمەن؟

— توغرا دەيسەن، — دېدى ۋە ئازراق بىئارام بولغاندەك كۆرۈندى.

مەنمۇ سەل بىئارام بولدۇم، چۈنكى ۋەداتنىڭ مېنى باي دۈشمىنى قاتارىدا كۆرۈشىدىن قورقاتتىم. بىردەم جىم بولۇپ قېلىشتۇق.

— قوپايلى، دېڭىزغا بارايلى، — دېدىم ئاخىرىدا.

— شۇنداق قىلايلى، جەيلانمۇ ئويغانغاندۇر بۇ كەمگىچە.

— ئۇ يەرگە بېرىش پەرز ئەمەس.

— ھەممەيلەن شۇ يەرگە يىغىلىدۇ.

تېخىچە مەت قىلماي يېتىۋاتقان كارىۋېتىدىن قوپتى، ئۈستىدىكى كىچىك سۇ ئۈزۈش

كېيىمنى ھېساپقا ئالمىغاندا يالڭاچ ئىدى، بەدىنى ئاپتاپتا راسا كۆيگەن بولۇپ، ياخشى ئوزۇقلانغانلىقى چىقىپ تۇراتتى ۋە كىشىنىڭ مەستلىكىنى كەلتۈرەتتى. خاتىرجەم، دەرتسىز، غەمسىز، ساغلام ئىدى.

—فۇندامۇ باراتتى!

ۋەداتنىڭ قامىتىگە ياكى باشقا بىر ئىشلارغا ئاچچىغىم كېلىۋاتاتتى.

—بويىتۇ، بارسۇن.

—لېكىن ئۇخلاۋاتىدۇ.

ۋەداتنىڭ قامىتىگە ئەمەس، تامدىكى يالڭاچ رەسىمگە قاراپ تۇرۇپ:

—بېرىپ ئويغات ئۇنداق بولسا، دېدىم.

—راستلا ئويغىنايمۇ؟

سىڭلىسىنى ئويغىتىش ئۈچۈن چىقىپ كەتتى. بىر دەمدىن كېيىن قايتىپ كىردى ۋە ھاياتى باشتىن ئاخىرىغىچە مەسىلىلەرگە تولۇپ كەتكەندەك، تاماكا چەكمەي چىداش مۇمكىن ئەمەستەك، بۆتۈن ۋۇجۇدى بىلەن بېرىلىپ تۇرۇپ بىر تال تاماكا تۇتاشتۇردى ۋە مەندىن سورىدى:

—سەن تېخىچە تاماكا چەكمەيسەن، شۇنداقمۇ؟

—ياق.

ئارنى جىمجىتلىق باستى. فۇندانىڭ كارىۋاتتا دۈمبىسىنى قاشلىغىنىچە ئېغىناپ ياتقان ھالىتىنى خىيال قىلدىم. بىر ھازاغىچە دېڭىز سوغۇقمۇ، ئىسسىقمۇ دېگەندەك تۈكى يوق پاراڭ سېلىشتۇق. بىر چاغدا ئىشىكتىن فۇندا كىردى.

—ئاكا، مېنىڭ باسنىۋىشكام نەدە؟

ئۆتكەن يىلى تېخى كىچىك بىر قىز ئىدى بۇ فۇندا، بۇ يىل بويلىرى ئۆسۈپ كېتىپتۇ، كىچىك سۇ ئۈزۈش كىيىمى كىيىۋاپتۇ.

—مەرھابا مەتنى!

—مەرھابا.

—تېنچلىقمۇ؟ ئاكا، نەدە دەيمەن مېنىڭ باسنىۋىشكىلىرىم؟

ئاكا. سىڭىل تاكالىشىشقا باشلىدى: بىرى يەنە بىرىگە ئۇنىڭ نەرسىلىرىگە قارايدىغان قاراۋۇل ئەمەسلىكىنى ئېيتتى، يەنە بىرىسى بولسا ئۇنىڭغا، ئۆتكەن كۈنى چىخ شىلەپسىنىڭ ئۇنىڭ ئىشكاپىدىن چىققانلىقىنى ئېيتتى ۋە تېخىمۇ بەك ۋارقىرىشىپ كېتىشتى. بىردەمدىن كېيىن فۇندا ئىشىكىنى گۈمبىدە يېپىپ چىقىپ كەتتى ۋە ئۇزۇن ئۆتمەي ھېچ ئىش بولمىغاندەك يېنىپ كىردى ۋە بۇ قېتىم ماشىنىنىڭ ئاچقۇچىنى ئانىسىنىڭ ھوجرىسىدىن كىم ئېلىپ چىقىدۇ، دەپ يەنە باشلاشتى. ئاخىرى ۋەدات چىقىپ كەتتى. مەن سەل جىددىيلەشتىم.

—ھە فۇندا، باشقا يەنە نېمە يېڭىلىقلار بار؟

—نېمە بولاتتى، غەم!

بىردەم مۇڭداشتۇق: بۇ يىل قانچىنچى سىنىپنى پۈتتۈرگەنلىكىنى سورىدىم، تولۇق ئوتتۇرىنىڭ بىرىنچى يىللىقىنى تۈگىتىپتۇ، ئىككى يىل «تەييارلىق» تا ئوقۇيتۇدەك، گېرمانىيە ياكى ئاۋستىرىيە ئەمەس، ئىتالىيە تولۇق ئوتتۇرا مەكتىپىدە ئوقۇيتۇدەك. بۇنى ئاڭلاپ ئۇنىڭغا بۇ گەپلەرنى پىچىرلاپ بەردىم: Georgia San Ansaldo , type Brevete eletrique Equipement

Genova... فۇندا مەندىن بۇ خەتلەرنى ئىتالىيەدىن كەلتۈرۈلگەن سوۋغات بويۇملىرىنىڭ ئۈستىدە كۆرگەنمىدىڭ، دەپ سورىدى. ئىستانبۇلدىكى پۈتۈن تراللىبۇسلارنىڭ ئىچىدە، ئالدى ئىشكىنىڭ ئۈستىدە مۇشۇنداق چۈشنىكىسىز پىلاكاتلارنىڭ بارلىقىنى، بۇ تراللىبۇسلارغا چىقىدىغان ئىستانبۇلۇقلارنىڭ سىقىلىپ پارتلاپ كەتمەسلىك ئۈچۈن مۇشۇنداق نەرسىلەرنى يادلاشقا مەجبۇر ئىكەنلىكىنى سۆزلەپ بەرمىدىم، چۈنكى نېمە ئۈچۈنكى تراللىبۇسقا چىققانلىقىمنى دېسەم، مېنى مەسخىرە قىلىدىغاندەك بىر خىل تۇيغۇ پەيدا بولدى. جىم بولۇشتۇق. يۈز مېيى ۋە ئەتىر پۇراقلىرى بىلەنلا چۈشلۈك ئۇيقۇغا ياتىدىغان، قەرت ئويناغۇچى، دەپ ۋاقىت ئۆتكۈزۈۋاتىدىغان، ۋاقىت ئۆتكۈزەيلى، دەپ قەرت ئوينايدىغان ۋە ئانا دەپ ئاتالغان ئۇ غەلىتە مەخلۇق ھەققىدە ئويلاندىم بىر دەم. بىر چاغدا ۋەدات كەلدى، قولىدىكى ئاچقۇچنى پۇلاڭلىتىپ كۆرسەتتى.

چىقتۇق، ئاپتاپتا پىشىپ قالاي دېگەن ماشىنىغا چىقتۇق، ئىككى يۈز مېتىر ماڭغاندىن كېيىن توختاپ، جەيلاننىڭ ئىشىك ئالدىدا ماشىنىدىن چۈشۈشكە. ھاياجانلىنىپ كېتىپ، بارغانلىقىمىدىن خىجىل بولۇپ گەپ قىلغۇم كەلدى.
_ بۇ يەرنى بەك ئۆزگەرتىۋېتىپتۇ.
_ شۇنداق.

چىملىقنىڭ ئىچىگە بىرەر ماڭدامغا بىردىن يېپىتىلغان تاشلارغا دەسسەپ ماڭدۇق. بىر باغۋەن ئىسسىق ھاۋادا باغنى سۇغۇرۇۋاتاتتى. ئاخىرىدا قىزلارنى كۆردۈم ۋە گەپ بولسۇن، دەپ سورىدىم:
_ سىلەر قەرت ئويناپ قويامسىلەر؟
_ ھە؟

پەلەمپەيلەردىن چۈشتۇق. قىزلار سۇنايلىشىپ ناز _ كەرەشمە بىلەن يېتىشتاتتى. مېنى كۆرگەنلىكى ئېسىمگە كەلدى، ئويلىدىم: ئۈستۈمدە، قەرتتىن تاپقان پۇلغا ئىسمەتتىن ئالغان كۆيىنىكىم، سۇ ئۈزۈش كىيىمىمنىڭ ئۈستىگە كىيگەن lewis ماركىلىق ئىشتىنىم ۋە ئىشتىنىمنىڭ يانچۇقىدا، بىر ئاي ئۇ ئەخمەقلەرگە ئايرىم دەرس ئۆتۈپ بېرىپ تاپقان ئون تۆت مىڭ لىرا پۇلۇم بار! ئاندىن ئاغزىمغا كەلگىنىچە پاراڭ سېلىشقا باشلىدىم.

_ ئويۇن ئوينايمسىلەر، دەپ سورىغانىتىم؟
_ نېمە ئويۇنى؟ سىلەرگە مەتنىنى تونۇشتۇراي!
زەينەپنى بۇرۇندىنلا تونۇيتتىم.
_ مەرھابا زەينەپ، قانداق ئەھۋالدا؟
_ ياخشى.

_ بۇ فاهرۇننىسا، ئەمما ئۇنداق دېمە، ئاچچىغى كېلىدۇ. فاھا دەپ چاقىرىغىن!
فاھا چىرايلىق قىز ئەمەسكەن. قول ئېلىشىپ كۆرۈشتۇق.
_ بۇياق جەيلان!

جەيلاننىڭ قاتتىق ھەم يېنىك قولىنى سىقىتىم. باشقا تەرەپكە قارىۋالغۇم كەلدى. تۇرۇپلا ئۇنىڭغا ئاشىق بولۇپ قالىدىغانلىقىمنى خىيال قىلدىم، لېكىن بۇ قۇرۇق گەپ، بالىلارچە بىر خىيال ئىدى. دېڭىزغا قارىدىم ۋە ھودۇققان ئەمەس، تەمكىن ئىكەنلىكىمگە ئىشەنگۈم ۋە شۇنداق بولغۇم كەلدى. باشقىلار مېنى ئەستىن چىقىرىشىپ پاراڭغا چۈشۈپ كېتىشتى.
_ سۇ تېپىلىش بەك تەس.

_ بىر قېتىم بولسىمۇ سۇ ئۈستىگە چىقالغان بولسام!
_ لېكىن نېمە دېگەن بىلەن قار تېپىلىشتەك خەتەرلىك ئەمەس.
_ سۇ ئۈزۈش كېيىمى چىڭ كېلىشى كېرەك.
_ ئادەمنىڭ قولى ئاغرىيدىكەن.
_ فىكرەت كەلگەن بولسا باشلىساق بولاتتى.
_ ئىچىم بەك سىقىلغان ئىدى، ئاياق ئالماشتۇردۇم، يۆتەلدىم.
_ ئولتۇرغىنە! _ دېدى ۋەدات.
_ بەك خىيالچان كۆرۈنگەنلىكىمگە ئىشىنەتتىم.
_ ئولتۇرغىنە! _ دېدى جەيلان.

جەيلانغا قارىدىم، چىرايلىق ئىدى. شۇنداق! ئۇنىڭغا ئاشىق بولۇپ قالدىغانلىقىمنى يەنە ئويلىدىم، بىر دەمدىن كېيىن ئويلىغىنىمغا ئىشىنىپ قالغانلىقىمغا ئىشەندىم.
_ ئاۋۋ يەردە بىر قاتلانما كارىۋات بولىدىغان، _ دېدى جەيلان بۇرنىنىڭ ئۇچى بىلەن ئىشارەت قىلىپ.

قاتلانما كارىۋات تەرەپكە كېتىپ بارغاچ كۆردۈم: بېتون ئۆينىڭ يەر ئاستى قەۋىتىنىڭ ئوچۇق ئىشىكىنىڭ ئىچىدە، ئاجايىپ ئائىلە جابدۇقلىرى تۇراتتى. ئامېرىكا فىلىملىرىدە باي ۋە بەختسىز ئەر-ئاياللار قوللىرىدا ۋىسكى رومكىلىرىنى كۆتۈرگەن ھالدا ۋارقىرىشىپ، ئارىلىرىدىكى كۆڭۈلسىزلىكلەر توغرىسىدا دە-تالاش قىلىشقاندا، مۇشۇنداق ئائىلە جابدۇقلىرىدا ئولتۇرۇشاتتى. ئۆينىڭ ئىچىدىن كېلىپ تۇرۇۋاتقان ئائىلە جابدۇقلىرىنىڭ، باي-باياشاتچىلىقنىڭ ۋە ھەشەمەتنىڭ پۇراقلىرى ماڭا، سېنىڭ بۇ يەردە نېمە ئىشىڭ بار، دەۋاتقاندا تۇيۇلۇپ كەتتى، لېكىن ئويلىدىم ۋە كۆڭلۈم ئارامغا چۈشتى: مەن بۇلارنىڭ ھەممىسىدىن ئەقىللىق! تېخىچە باغدا سۇ تۇتۇپ يۈرگەن باغۋەنگە قارىدىم، قاتلانما كارىۋاتنى ئالدىم، قايتتىم، ئاسانلا ئېچىپ قۇردۇم ۋە ئۇلارنىڭ يېنىدا ئولتۇردۇم، ئاشق بولۇپ قالغان. قالغانلىقىمنى ئويلىغاچ ئۇلارنىڭ گېپىگە قۇلاق سالدىم.

فافا، بىزنىڭ سىنىپ ئۇنداق قىززىق، بۇنداق قىززىق، دەپ ئاللىنىمىلەرنىدۇر سۆزلەپ بېرىۋاتاتتى، ساۋاقدىشى جەيلان ئۇنىڭغا، ئۇنى سۆزلەپ بېرە، بۇنى سۆزلەپ بېرە، دەپ تۇرۇپلىۋاتقانلىقى ئۈچۈن، بۇ ھېكايىلەر تۈگىگەندە ئاپتاپتا پىشىپ قالاي، دېگەن ئىدىم، ئۇنىڭ ئۈستىگە تېخىچە دىلغۇل ئىدىم. كېيىن، تازا چاقچاق چۈشەنمەيدىغان بىر گۇپكەن، دەپ قېلىشىمىسۇن مېنى، دەپ مۇشۇنداق ئەخمىقانه گەپلەردىن ئازراق قىلىپ بېرىش قارارىغا كەلدىم ۋە ئۇلارغا بىزنىڭ مەكتەپتە ئىمتىھان سۇئاللىرىنى مۇدىرنىڭ ئىشخانىسىدىن قانداق ئوغلۇلايدىغانلىقىمىزنى تەپسىلاتلىرى بىلەن قوشۇپ سۆزلەپ بەردىم، لېكىن سۇئاللارنى بەزى قاپاقباش باي بالىلىرىغا سېتىپ قانچە پۇل تاپقانلىقىمنى دېمىدىم، چۈنكى ھەممىسى خاتا چۈشىنىپ قېلىشاتتى ۋە دادام قولۇمدىكى omega ماركىلىق سائەتنى تۇغۇلغان كۈنۈمدە ياكى باشقا يوقلاڭ بىر كۈنلەردە سوۋغا قىلغۇدەك باي بولمىغانلىقى ئۈچۈن، قىلىشقا مەجبۇر بولغان بىر كىچىك ئىش _ ئۇلارنىڭ دادىسى ئەتىگەندىن كەچكىچە مۇشۇنداق ئىشلار بىلەن مەشغۇل بولىدىغان تۇرۇقلۇقمۇ _ ئۇلارنىڭ كۆزىگە سەت كۆرىنەتتى. شۇ ئەسنادا دەھشەتلىك گۈرۈلدىگەن بىر ئاۋاز بىلەن تەڭ بىر موتورلۇق كېمىنىڭ يېقىنلاشقانلىقىنى ئاڭلىدۇق. ھەممەيلەن بېشىنى

بۇراپ قاراشتى. بۇ كەلگەننىڭ فىكرەت ئىكەنلىكىنى پەملىدىم. كېمىنى بەك تېز سۈرئەتتە، خۇددى پىرىستانغا ئەكىلىپ سوقىدىغاندەك يېقىنلاشتۇردى، ھەممە يەرگە سۇ چاچرىتىپ تۇيۇقسىزلا توختاتتى. قىرغاققا قىيىلىپ تۇرۇپ سەكرىدى.

— قانداق بالىلار، تىنچلىقمۇ؟— دېدى ۋە ماڭا لايىدە قارىدى.

— تونۇشتۇرۇپ قوياي،— دېدى ۋەدات،— مەتنى، فىكرەت!

— نېمە ئىچىسىلەر بالىلار؟— دېدى جەيلان.

ھەممەيلەن كوكا كولا دېيىشتى.

فىكرەت جاۋاپمۇ بەرمەستىن ئاغزىنى پۈرۈشتۈرۈپ، قولى بىلەن بىر ئىشارەت قىلدى: «كەيپىياتىم ناچار» دېگەن مەنىدە ئىدى. جەيلاننىڭ ئەنسىرەپ- ئەنسىرىمگەنلىكىنى بىلىپ بېقىش ئۈچۈن قارىدىم، لېكىن بىلەلمىدىم. ئەمما باشقا بىر ئىشنى بىلدىم: سىلەرنىڭ بۇ فىكرەت دېگىنىڭلارنىڭ ئويناۋاتقان ئويۇننى ئۇزۇندىن بېرى بىلىمەن: كىملىكىنى پەش قىلىۋاتىدۇ. ئەگەر سەن سەترەك ياكى دۆت بولساڭ، پەقەت بولمىغاندا سۈرئىتى ئاۋازدىن تېز بىر كېمەك ۋە ئۇنىڭدىنمۇ تېز ماڭىدىغان بىر ماشىناڭ بولۇشى كېرەك ۋە شۇلارنىڭ ياردىمىدە بىر سالاھىيەتكە ئىگە بولۇشىڭ كېرەك، شۇنداقلا قىزلار ساڭمۇ قارايدىغان بولىدۇ. جەيلان ئىچىملىكلەرنى ئېلىپ كىردى. ئىستاكىلارنى تۇتۇشقىنىچە خېلى ئۇزۇنغىچە ئولتۇرۇشتى، پاراڭ سېلىشتى.

— مۇزىكا تىڭشامسىلەر؟

— قېنى سەن مەندە Elvis بار دەۋاتاتتىڭ؟

— بارتى، نەدە ئۇ Best of Elvis ؟

— نېمە بىلەي مەن.

— ئىچىم پۇشۇپ كەتتى.

— نېمە ئىش قىلايلى؟

بىر ئازدىن كېيىن پاراڭ سېلىشتىم ۋە كۆيدۈرۈپ تۇرغان ئاپتاپتىن زىرىككەندەك جىم بولۇشۇشتى، ئاندىن يەنە پاراڭ سېلىشتى، يەنە جىم بولۇشتى ۋە يەنە پاراڭ سېلىشتى، كېيىن يەنە جىم قېلىشقان چاغدا ياڭراتقۇدىن مۇزىكا ياڭراشقا باشلىدى، مەن ئەمدى گەپ قىلمىسام بولمايدىغانلىقىنى ھېس قىلدىم.

— بەك تايىنى يوق بىر مۇزىكا بۇ، لىفت مۇزىكىسى!— دېدىم،— ئامېرىكىدا بۇنداق نەرسىلەرنى ئۇزۇن داۋام قىلىدىغان لىفت سەپەرلىرىدە ئاڭلىشىدۇ.

— ئۇزۇن داۋام قىلىدىغان لىفت سەپىرى؟

سەن ھەئە، دېدىڭ جەيلان، مەن شۇئان گەپ قىلدىم، سېنىڭ مېنىڭ گەپلىرىمگە قۇلاق سېلىۋاتقان - سالىمايۋاتقانلىقىڭنى كۈزەتكەچ ۋە كۈزىتىۋاتقانلىقىمنى چاندۇرماسلىققا تىرىشقاچ گەپ قىلدىم، چۈنكى ئەمدى سېنى ياخشى كۆرۈپ قالغانلىقىمغا رەسمىي ئىشىنىشكە باشلىدىم، خىجىل بولۇۋاتاتتىم، لېكىن مەن يەنىلا گەپ قىلدىم ۋە ساڭا ئاڭلاتتىم، جەيلان. لىفت سەپەرلىرىنىڭ نيۇيوركلۇقلارنىڭ تۇرمۇشىدىكى ئورنىنى، ئىمپىرىيە بىناسىنىڭ (Empire State Building) دەل قىرغاق مېتىر ئېگىز ۋە 102 قەۋەتلىك ئىكەنلىكىنى ۋە بۇ يەردىن دىئامېتىرى 50 مىللىمېتىر كېلىدىغان نەرسىلەرنىڭمۇ كۆرۈنىدىغانلىقىنى سۆزلەپ بەردىم، لېكىن ئۆزۈمنىڭ تېخى نيۇيورققا بېرىپ باقمىغانلىقىمنى، ئۇ مەنزىرىنى كۆرۈپ باقمىغانلىقىمنى دېمىدىم، ئەمما بۇ شەھەرنىڭ

نوپۇسنىڭ بىرتانىيە ئېنسىكلوپېدىيەسىنىڭ بىزنىڭ مەكتەپتىكى 1957 - يىلىدىكى نەشرىگە كۆرە 7891957 ئىكەنلىكىنى ۋە يەنە شۇ نەشرىگە كۆرە بۇ شەھەرنىڭ 1940 - يىلىدىكى نوپۇسنىڭ 7454995 ئىكەنلىكىنى سۆزلەپ بەردىم .

ياھ! دېدى فافا، _ كالدەك ئىچىلاۋاپسەن!

ئۇ شۇنداق دېدى ۋە سەن كۈلۈپىدىڭ جەيلان، بىر نەرسىنى ئەستە تۇتۇۋېلىش ئۈچۈن كالدەك ئىچىۋېلىشقا مەجبۇر بولىدىغانلاردىن ئەمەسلىكىمنى ئىسپاتلاش، ئەقلى قۇۋۋىتىم ھەققىدە ئۇچۇر بېرىش ئۈچۈن، خالىغان ئىككى خانىلىك ساننى بىردەمدىلا كۆپەيتەلەيدىغانلىقىمنى ئوتتۇرىغا قويدۇم .

شۇنداق، دېدى ۋەدات، _ كاللىسى ئاجايىپ ئىشلەپ قويدۇ بۇ گۈيىنىڭ، مەكتەپتىكى ھەممەيلەن بىلىدۇ!

ئون يەتتە كەرە قىرىق توققۇز؟ دېدى جەيلان .

833 _،_ دېدىم .

_يەتمىش كەرە ئون تۆت؟

_ 1008!

_ توغرا ئىكەنلىكىنى قانداق بىلىمىز؟_ دېدى جەيلان .

ھاياجانلانغا ئىدىم، لېكىن پەقەت كۈلۈمسېرەپلا قوياتتىم .

قەغەز- قەلەم ئەكىلەيمۇ؟ دېدى .

سەن مېنىڭ كىشىنىڭ نېرۋىسىنى قوداڭشىتقۇدەك كۈلۈمسېرەشلىرىمگە چىداپ بولالماي ئورنۇڭدىن تۇرۇپ كەتتىڭ، جەيلان ۋە ئۇ قورقۇنچلۇق ئائىلە جابدۇقلىرىنىڭ ئارىسىغا يۈگۈرۈپ كىرىپ كەتتىڭ، بىردەمدىن كېيىن قولۇڭدا ئۈستىگە شىۋىتسارىيە مېھمانخانىسىنىڭ ئىسمى يېزىلغان قەغەز، كۈمۈش قەلەم ۋە چىرايىڭدا غەزەپ بىلەن قايتىپ چىقتىڭ .

$$27 = ? , 891 \times 33$$

$$27 = ? , 17 \times 513$$

$$6399 = ? , 81 \times 79$$

323 . ? , $17 \times 19 = ?$ ، ياق ، 323 ئەمەس ، 373! رەنجىمەي يەنە بىر كۆپەيت جەيلان ،

ماقۇل ، 323 .

$$99 \times 99 = ? , \text{ بۇ ئەڭ ئاسان : } 9801 .$$

ئاچچىغىڭ كېلىۋاتاتتى ، جەيلان ، ئۆچ بولۇپ قالغۇدەك ئاچچىغىڭ كېلىۋاتاتتى .

_ راستىنلا كالدەك ئىچىۋاپسەن!

مەن پەقەت كۈلۈمسېرەۋاتاتتىم ۋە بارلىق مۇھەببەت نەپرەتتىن باشلىنىدۇ ، دەپ يېزىلغان تايىنى يوق ۋە پەسكەش كىتابلاردىكى گەپلەرنى توغرا بولسا كېرەك ، دەپ ئويلاۋاتاتتىم .

كېيىن جەيلان فىكرەتنىڭ كېمىسىدە سۇ تېپىلدى ، مەن رىقابەت ھەققىدە چوڭقۇر خىياللارغا غەرق بولدۇم ۋە بۇ خىياللىرىمنىڭ يېرىم كېچىگىچە داۋام قىلىدىغانلىقىنى شۇ ھامان ھېس قىلدىم ، ئاللاھ جاجىسىنى بەرسۇن : چۈنكى ئەمدى ئاشق بولۇپ قالغانلىقىمغا ئىشەنگەن ھالدا خىيال سۈرۈۋاتاتتىم .

ئويغاندىم، ئورنۇمدىن تۇردۇم، گالىستۇكىمنى تاقاپ، چاپىنىمنى كىيىدىم، سىرتقا چىقتىم. تۇرغۇن ۋە گۈزەل بىر سەھەر! دەرەخلەردە قاغىلار، قۇشقاچلار. دەرىزە قاپقاڧلىرىغا قارىدىم: ھەممىسى تاقاق، ئۇخلىشىۋېتىپتۇ، ئاخشام كەچ يېتىشقاندى. فارۇق بەي ئىچتى، ئۇنىڭ ئىچكىنىنى نىلگۈن تاماشا قىلدى. چوڭ خانىمۇ ئۈستىدىن ۋارقىراپ تۇردى. مەتنىنىڭ سائەت قانچىدە كېلىپ ياتقىنىنى تۇيمايلا قاپتىمەن، غىچىرلىشىدىن ئويغىنىپ كەتمىسۇن، دەپ قۇدۇقنى ئاۋايلاپ باستىم، مۇزدەك قۇدۇق سۈيىنى يۈزۈمگە سەپتىم، ئاندىن ئىچىگە كىردىم، ئاشخانىدا ناندىن ئىككى تىلىم كەستىم، ئالدىم، كاتەككە باردىم، ئىشىكىنى ئاچتىم. توخۇلار پالاقلىشىپ قېچىشتى. ئىككى تۇخۇمنى ئاۋايلاپ بۇرنى تەرەپتىن چېقىپ ھۇزۇرلىنىپ ئىچۋالدىم، نانىنى يېدىم. قالغان تۇخۇملارنىمۇ ئالدىم، كاتەكنىڭ ئىشىكىنىمۇ تاقىماستىنلا ئاشخانا تەرەپكە مېڭىۋېتىپ چۆچۈپ كەتتىم: نىلگۈن ئويغىنىپتۇ، سومكىسىنى ئاپتۇ، كېتىۋاتتى. مېنى كۆرۈپ كۈلۈمبىرىدى.

— خەبىرلىك سەھەر، رەجەپ.

— بۇ ئەتىگەندە نەگە؟

— دېڭىزغا. سەل تۇرۇپ ئادەم جىقلاپ كېتىدىكەن. چۆمۈلۈپ كېلەي. تۇخۇملارنى كاتەكتىن ئالدىڭمۇ؟

— شۇنداق، دېدىم ۋە نېمىشقىكىن ئۆزۈمنى گۇناھكار دەك ھېس قىلدىم، _ ناشتا قىلامسىز؟

— قىلىمەن، _ دېدى، نىلگۈن كۈلدى ۋە يۈرۈپ كەتتى.

كەينىدىن قارىدىم. ئەھتىياتچان، قىتغۇر، قورقۇنچاق مۈشۈك. پۇتلىرىدا ساپما كەش، پاچاقلىرى ئوچۇق. كىچىك چېغىدا پاچاقلىرى چوكىدەك ئىدى. ئىچىگە كىردىم، چايغا سۇ قويدۇم. ئانىسىمۇ شۇنداق ئىدى. ھازىر بولسا مازاردا. بارىمىز، دۇئا قىلىمىز. ئاناڭ ئېسىڭدىمۇ؟ ئۈچ يېشىدا ئىدى، ئەسلىيەلمەيدۇ. دوغان بەي شەرقتە ئەمەلدار ئىدى، ئاخىرقى ئىككى يازدا بۇلارنى بۇ يەرگە ئەۋەتكەن ئىدى. ئاناڭ قۇچىقىدا مەتن، يېنىدا سەن باغدا ئولتۇراتتى، سولغۇن يۈزىگە كۈنبويى ئاپتاپ چۈشۈپ تۇراتتى، لېكىن يۈزى كەلگەن چېغىدىكىگە ئوخشاش ئاپتاق پېتى كەماھقا قايتىپ كېتەتتى. شەربەت ئىچەمسىز، كىچىك خانىم، دەيتتىم. رەھمەت، رەجەپ بەي، مۇشۇ يەرگە قويۇپ قويۇڭ، دەيتتى. قۇچىدا مەتن بار ئىدى، قويۇپ قوياتتىم؛ ئىككى سائەتتىن كېيىن كىلىپ قارىسام، يوغان بىر ئىستاكان شەربەتتىن ئىككى يۇتۇم ئىچىلگەن بولاتتى. ئاندىن بودەك فارۇق تەرلىگەن پېتى كېلەتتى، ئانا قورسىقىم ئاچتى، دەپ بىر تىنىقتىلا ئىچىپ تۈگىتەتتى. ئاپپىرىن! ئۈستەل ياپقۇچنى ئالدىم، ئاپپىرىپ ئۈستەلگە سالاي دېۋىدىم بۇرنۇمغا پۇردى: فارۇق بەي ئاخشام ئۈستەلنىڭ ئۈستىگە راكى تۈكۈۋەتكەن ئىدى. بېرىپ سۈرتكۈچ ئېلىپ كەلدىم، سۈرتتۈم. سۇ قاينىغان ئىدى، چاي دەملىدىم. تۈنۈگۈندىن قالغان سۈتمۇ بار ئىدى. نەۋزاتنىڭ يېنىغا ئەتە بارارمەن. قەھۋە ئىچكۈم كەلدى، لېكىن ئۆزۈمنى بېسىۋالدىم ۋە ئىشقا كىرىشتىم.

خىيالغا پېتىپ كېتىپتىمەن، ۋاقىت بىر يەرگە بارغان ئىدى. داستىخاننى ھازىرلاۋاتسام

پەللەمپەيدىن فارۇق بەي چۈشتى، پەللەمپەينىڭ باسماقلىرىنى غىچىرلىتىپ ئاستا مېڭىشى بوۋىسىنىڭ نەق ئۆزى ئىدى. ئەسنىدى، بىر نېمىلەرنى غوتۇلدىدى.

چاي دەملىدىم، دېدىم، كېلىڭ، ئولتۇرۇڭ، ناشتلىقنىڭزى بېرەي. تۈنۈگۈن كەچتە ئولتۇرۇپ ھاراق ئىچكەن ئورۇندۇققا ئولتۇردى. سۈت ئىچىپ قويايمسۇز؟ قايماقلىق، ياخشى سۈت بار. بوپتۇ، ئەكەل! دېدى، ئاشقازىنىمغا پايدا قىلىپ قالار.

ئاشخانغا كىردىم: ئاشقازان. ئىچىۋېرىپ ئۇ يەرگە يىغىلىپ قالغان زەھەرلىك سۇيۇقلۇقلار ئاشقازاننى تېشىۋېتىدۇ. يەنە ئىچىدىغان بولساڭ ئۆلسەن، دېگەندى چوڭ خانىم. دوختۇرنىڭ دېگىنىنى ئاڭلىدىڭغۇ. ھە؟ دوغان بەي ئالدىغا قاراپ تۇراتتى، ئويلىنىۋاتاتتى، بىر ئازدىن كېيىن مۇنداق دېگەندى: كالىم ئىشلىمىگەندىن كۆرە ئۆلگىنىم ياخشى، ئانا مەن ئويلانماي ياشىيالايمەن، شۇنىڭ بىلەن چوڭ خانىم، ئوغلۇم، بۇ ئويلىنىش ئەمەس، ئازابلىنىش، دەيتتى، لېكىن ئۇلار بىر-بىرىنىڭ گېپىگە قۇلاق سېلىشنى ئۇنتۇپ قالغانغا ئۇزۇن بولغانىدى. كېيىن دوغان بەي ئاشۇ خەتلەرنى يېزىۋېرىپ ئۆلدى. دادىسىغا ئوخشاش ئاغزىدىن قان كېلىۋاتاتتى، ئېنىكى ئاشقازىنىدىن كېلىۋاتاتتى، چوڭ خانىم جاھاننى بېشىغا كىيىپ يىغلاۋاتاتتى، توختىماي مېنى چاقىراتتى، خۇددى مېنىڭ قولىمدىن بىر ئىش كېلىدىغاندەك. ئۆلۈپ كېتىشتىن بۇرۇن قان يۇقى كۆيىنكىنى سالغۇزدۇم ۋە دەزماللانغان، پاكىز كۆيىنكىنى كىيگۈزدۈم، ئۆلۈپ كەتتى. تۇپراق بېشىغا بارىمىز. سۈتنى قاينىتىپ ئىستاكناغا قۇيىدۇم. ئاشقازان دېگەن قاراڭغۇ، سىرلىرى تېخى بىلىنمىگەن بىر ئالەمدۇر، پەقەت يۇنۇس ئەلەيھىسسالاملا بىلىدۇ. مەن قاراڭغۇ تۆشۈكنى خىيال قىلىپ شۈركۈنۈپ كەتتىم. لېكىن مېنىڭ ئاشقازىنىم يوقتەكلا تۇرىدۇ؛ چۈنكى مەن ئۆزۈمنى چاغلاشنى بىلىمەن، ئۇلارغا ئوخشىمايمەن، ئۇنتۇپ كېتىشىمنى بىلىمەن. سۈتنى ئاپىرىپ قارىدىم، نىلگۈن كەپ بوپتۇ، نېمە دېگەن چاققان! چاچلىرى ھۆل، چىرايلىق.

ناشتلىقنىڭزى ئەكىلەيمۇ؟ دېدىم.

مومام ناشتغا چۈشمەمدۇ؟ دېدى نىلگۈن.

چۈشىدۇ، دېدىم، ئەتىگەن ۋە كەچقۇرۇنلىرى چۈشىدۇ.

چۈشتە نېمىشقا چۈشمەيدۇ؟

ساھىلىدىكى ۋاراڭ-چۇرۇڭلار بىلەن خوشى يوق، دېدىم، چۈشتە مەن تاماقنى ئۈستىگە ئەپچىقپ بېرىمەن.

مومامنى ساقلايلى، دېدى نىلگۈن، قاچانراق ئويغىنىدۇ؟

ئاللىقاچان ئويغىنىپ بولغاندۇر، دېدىم، سائىتىمگە قارىدىم، سەككىز يېرىم.

ھە، رەجەپ! دېدى نىلگۈن، مەن باققالدىن گېزىت ئالدىم. بۇندىن كېيىن ئەتىگەنلىرى گېزىتلەرنى مەن ئەكىلەي.

ئىختىيارىڭىز، دېدىم ۋە چىقىپ كەتتىم.

كۈندە ئېلىۋاتىسەن، نېمە پايدىسى بولدى؟ دەپ بىردىنلا ۋارقىراشقا باشلىدى فارۇق بەي، قانچە ئادەمنىڭ قانچە ئادەمنى ئۆلتۈرگەنلىكىنى، قانچىسىنىڭ فاشىست، قانچىسىنىڭ ماركسىزىمچى، قانچىسىنىڭ بېرۋا ئىكەنلىكىنى بىلىۋالغانغا نېمە بوپتۇ؟

مەن ئىچىگە كىردىم، ئۈستىگە چىقۇۋاتاتتىم. بۇ نېمە ئالدىراشچىلىق؟ نېمىگە ئېرىشمەكچى

سەلەر، نېمىدەپ ئازغا شۈكۈرى قىلمايسىلەر؟ سەن بىلمەيسەن رەجەپ! ئۆلۈم! ئويلاپ قالمەن، قورقمەن، چۈنكى ئادەمنىڭ بىلگۈسى كېلىدۇ. پۈتۈن بىلىمنىڭ باشلىنىشى قىزىقىشتۇر، دېگەن ئىدى سالاهىددىن بەي، چۈشەندىڭمۇ رەجەپ؟ يۇقىرىغا چىقتىم، ئىشكىنى چەكتىم. _ كىم ئۇ؟ _ دېدى.

_ مەن، چوڭ خانىم، دېدىم، ئىچىگە كىردىم. ئىشكاپنى ئېچىۋېلىپ مالتىلاپ ئولتۇراتتى. ئىشكىنى ياپىدىغاندەك ئىتتەردى. _ نېمە بولدى؟ _ دېدى، _ نېمىدەپ ۋارقىرىشىۋاتىدۇ ئاستىدا؟ _ ناشتا قىلىش ئۈچۈن سىزنى ساقلاۋاتىدۇ. _ شۇنىڭ ئۈچۈن ۋارقىرىشىۋاتامدۇ؟ _ ئىشكاپنىڭ كونا پۇرىقى ئۆيىنى بىر ئالغان ئىدى، پۇراۋاتتىم، ئەسلەۋاتتىم. _ نېمە دېدىڭىز؟ _ دېدىم، _ ياق، چاقچاق قىلىشىۋاتىدۇ. _ ئەتىگەندە تاماق ئۈستىلىدىمۇ؟

_ ئەگەر بىلمەكچى بولغىنىڭىز مۇشۇ بولسا چوڭ خانىم، دەپ بېرەي، _ دېدىم، _ فارۇق بەي ئىچىپ ئولتۇرغىنى يوق، مۇشۇنداق ئەتىگەندە كىم ئىچىدۇ؟ _ ئۇلارغا يان بېسىپ كەتمە! _ دېدى، _ ماڭا يالغانمۇ ئېيتما! شۇئان بىلىپ قالمەن. _ يالغان گەپ قىلىدىم، _ دېدىم، _ ناشتلىق قىلىش ئۈچۈن ساقلىشىۋاتىدۇ. ئىشكاپنىڭ ئوچۇق ئىشكىنى ياپتى.

_ سىزنى پەسكە ئېلىپ چۈشەيمۇ؟ _ ياق!

_ كارىۋاتتا يەمسىز؟ تاماقنى ئېلىپ چىقايىمۇ؟ _ ئېلىپ چىق، _ دېدى، _ ئۇلارغا دەپ قوي، تەييار بولسۇن.

_ ئۇلار تەييار.

_ ئىشكىنى ياپ.

ئىشكىنى ياپتىم، پەللەمپەيلەردىن چۈشتۈم: ئىچىدىن خۇددى ھېچ كۆرۈپ، كىيىپ باقمىغان بىر نەرسە تاپىدىغاندەك ھەر يىلى تۇپراق بېشىغا بېرىشتىن بۇرۇن ئىشكاپنى راسا ئاختۇرۇپ چىقىدۇ ۋە ئاخىرىدا كىيىدىغىنى يەنىلا شۇ غەلىتە، قورقۇنچلۇق قارا پەلتو بولىدۇ. ئاشخانغا كىردىم، نان ئېلىپ ماڭدىم.

_ ئوقۇ، _ دەۋاتاتتى، _ فارۇق بەي نىلگۈنگە، _ ئوقۇغىنە قېنى، بۈگۈن قانچە كىشى ئۆلۈپتۇ. _ ئون يەتتە، _ دېدى نىلگۈن.

_ بۇ نېمىدىن دېرەك بېرىدۇ؟ _ دېدى فارۇق بەي.

نىلگۈن ئاكىسىنىڭ گېپىنى ئاڭلىمىغاندەك تۇمشۇقنى گېزىتكە تېخىمۇ يېقىنلاشتۇرىۋالدى.

_ تايىنى قالمىدى بۇ ئىشلارنىڭ، _ دېدى فارۇق بەي بىر ئاز مەمنۇن بولغاندەك قىلىپ.

_ چوڭ خانىم ناشتىغا چۈشمەيدىكەن، _ دېدىم، _ سىلەرنىڭكىنى قويۇۋېرەي.

_ نېمىدەپ چۈشمىگۈدەك؟

_ بىلىمىدىم، _ دېدىم، _ ئىشكاپنى ئاختۇرىۋاتىدۇ.

_ بوپتۇ، بىزنىڭكىنى ئەكەل.

_ نىلگۈن خانىم، _ دېدىم، _ سۇ ئۈزۈش كىيىمىڭىز ھۆل پېتىلا ئولتۇرۇپسىز، سوغۇق ئۆتۈپ قالمىسۇن. ئۈستىگە چىقىپ كىيىملىرىڭىزنى يەڭگۈشلەپ ئاندىن ئوقۇڭ گېزىتىنى...

_ قارا، گېپىڭ قۇللىقىغا كىرىپمۇ قويمىدى، _ دېدى فارۇق بەي، ئۇ تېخى گېزىتلەرگە ئىشەنگۈدەك دەرىجىدە كىچىك. ھاياجان ئىچىدە ئۆلۈكلەر ھەققىدىكى نەرسىلەرنى ئوقۇۋاتىدۇ.

نىلگۈن ماڭا كۈلۈمسېرەپ قارىدى. مەنمۇ ئاشخانغا ماڭدىم. گېزىتلەرگە ئىشىنىش؟ نانلارنى ئۆردىم، چوڭ خانىمنىڭ تەخسىسىنى تەييارلىدىم. چوڭ خانىم گېزىتنى ئۆلۈپ كەتكەنلەرنىڭ ئارىسىدا تونۇش-بىلىشلەر بارمىدۇر، دەپ ئوقۇيدۇ، بومبا ياكى ئوقتا ئۆتمە-تۆشۈك بولۇپ كەتكەن ياش بالىلارنىڭ ئەمەس، ئورۇن تۇتۇپ يېتىپ، ئۆلۈپ كەتكەن قېرىلارنىڭ ئارىسىدا بارمىدۇر دەپ. تەخسىنى ئېلىپ ماڭدىم. بەزىدە مۇسبەت خەۋەرلىرىدىكى مەرھۇملارنىڭ فامىلىسىنى چۈشىنىش ئېھتىياجى تېرىكسىپ كېتىدۇ، كۈتۈلدايدۇ، ئاندىن گېزىتتىن قىيىۋالىدۇ. بەك ئاچچىقى كېلىپ كەتمەسە، مېنىڭ يېنىمدا ئۇ فامىلىلەرنى مازاق قىلىدۇ. ئۆزى توقۇپ چىقارغان ئىسىملار بۇلار، دەۋرىخىيلەر، نېمە دېگەن گەپ ئۇ فامىلە دېگەن؟ ئويلاندىم: ماڭا فامىلىسىنى بەرگەن دادانىڭ ۋە مېنىڭ فامىلەم قاراشتۇر، مەنىسى چىقىپ تۇرۇپتۇ. لېكىن بەزىلەرنىڭ مەنىسىنىڭ نېمە ئىكەنلىكىنى چۈشىنىش ئەھمىيەتلىك. بۇلارنىڭمۇ شۇنداق. ئىشىكىنى چەكتىم، ئىچىگە كىردىم. چوڭ خانىم ھېلىغىچە ئىشكاپنىڭ بېشىدا.

_ ناشتىلىقنىڭىزنى ئەكىردىم، چوڭ خانىم.

_ قويۇپ قوي.

_ ئىشىقىدا يەڭ! _ دېدىم، _ سۈتىڭىز سوۋۇپ قالمىسۇن.

_ ماقۇل، ماقۇل! _ دېدى كۆزلىرىنى ئىشكاپتىن ئۈزۈپ، ئىشىكىنى يېپىۋەت.

ياپتىم. نانلار ئېسىمگە كەلدى، يۈگەرگەن پېتىم پەسكە چۈشتۈم. ھەر نېمە بولسا كۆيۈپ كەتمەپتۇ. نىلگۈن خانىمنىڭ تۇخۇمىنى، ناشتىلىقلىرىنى تەخسىگە قويۇپ ئېلىپ چىقتىم.

_ خاپا بولماڭلار، كېچىكىپ قالدىم، _ دېدىم.

_ مەتنى ناشتىلىق قىلمايدىكەن؟ _ دېدى فارۇق بەي.

ماقۇل! يەنە ئۈستىگە چىقتىم، ھوجرىسىغا كىرىپ مەتنىنى ئويغاتتىم، قاپاقلىرىنى ئاچتىم. پۇشۇلداۋاناتتى، پەسكە چۈشتۈم، نىلگۈن چاي ئىچىدىكەن، ئاشخانغا كىردىم، دەملەنگەن چايدىن قۇيۇم، ئېلىپ چىقىپ قارىسام، مەتنى چۈشۈپ بويۇتۇ.

_ ناشتىلىقنىڭىزنى ھازىرلا ئەكىرىمەن، _ دېدىم.

_ سائەت قانچىدە كەلدىڭ ئاخشام؟ _ دېدى فارۇق بەي.

_ ئېسىمدە يوق! _ دېدى مەتنى. ئۈستىدە سۇ ئۈزۈش كىيىمى بىلەن بىر كۆينەكلا بار ئىدى.

_ ماشىنىدا بېنىزىن قالدۇمۇ-يا؟ _ دېدى فارۇق بەي.

_ ئەنسىرمە ئاكا! _ دېدى مەتنى، _ باشقىلارنىڭ ماشىنىسىدا ئايلاندۇق. "ئانادول" بۇ يەردە بەك نېمە تۇرىدىكەن.

_ نېمە تۇرىدىكەن؟ _ دېدى نىلگۈن.

_ سەن گېزىتنى ئوقۇغىنە، _ دېدى مەتنى، _ مەن ئاكام بىلەن پاراڭلىشىۋاتىمەن.

چايغا كىرىپ كەتتىم. يېڭى نان سالدىم، قىزارغاچ تۇرسۇن. قېنىق چاينى ئېلىپ چىقتىم.

_ سۈت ئىچەمسىز، مەتنى بەي؟ _ دېدىم.

_ ھەممىسى سېنى سورىدى، _ دېدى مەتن.
_ نېمە كارىم، _ دېدى نىلگۈن.
_ بۇرۇن ئۇ قىزلار بىلەن ئىچقويۇن، تاشقويۇن ئىدىڭ، _ دېدى مەتن، بارنى تەڭ يەپ، تەڭ ئىچەتتىڭلار، ئەمدى ئازراق ئوقۇدۇم، دەپ ئۇلارنى ياراتمايدىغان بولۇپ قالدىڭ.
_ ياراتمىغىنىم ئەمەس، ئۇلار بىلەن كۆرۈشكۈم يوق شۇ.
_ ياراتمايۋاتسەن، بولمىسا ھېچبولمىغاندا سالام ئېيتقان بولاتتىڭ.
_ ئېيتمايمەن، قانداق! _ دېدى نىلگۈن.
_ سۈت ئىچەمسىز، مەتن بەي؟ _ دېدىم.
_ قانداق؟ سەن بەك غايىۋى بولۇپ كەتتىڭ، بەك خام.
_ سەن غايىۋى دېگەن نېمە گەپ چۈشەنمەسەن؟ _ دېدى نىلگۈن.
_ بىلمەي قالارمەنمۇ، _ دېدى مەتن، _ شۇنداق بىر ھەدەم بار، مېڭىسى يېڭىلا يۈيۈلغان، ھەر كۈنى كۆرۈپ تۇرىمەن.

_ لەقۇا!

_ سۈت ئىچەمسىز، مەتن بەي؟

_ بولدى قىلىڭلار، بولدى، _ دېدى فارۇق بەي.

_ سۈت ئىچەيمەن، _ دېدى مەتن.

ئاشخانغا چاپتىم، نانلارنى ئۆرۈپ قويدۇم. مېڭىسىنى يۈيۈپ تاشلايتۇ. ھەممىسىنىڭ مېڭىسىدىكى غەلدە-غەشتىلەرنى، قۇرۇق ئىتىقادلارنى، يالغان-ياۋىداقلىرىنى تازىلىۋەتمىگۈچە بىزگە ئارامچىلىق بولماس، دەيتتى سالاھىدىدىن بەي، شۇڭا يېزىۋاتىمەن، فاتىمە، شۇنىڭ ئۈچۈن. ئۆزۈمگە بىر ئىستاك سۈت قۇيىدۇم، يېرىمنى ئىچتىم. نانلار قىزىرىشىغا ئېلىپ چىقتىم. _ تۇپراق بېشىدا مومام دۇئا قىلغاندا سىلەرمۇ دۇئا قىلىڭلار، _ دەۋاتتى فارۇق بەي.

_ ھاممام ئۆگىتىپ قويغان دۇئانى ئۇنتۇپ قاپتىمەن، _ دېدى نىلگۈن.

_ نېمانداق تېز ئۇنتۇپ قالدىڭ؟ _ دېدى مەتن.

_ مەنمۇ ئۇنتۇپ قاپتىمەن، جېنىم، _ دېدى فارۇق بەي، _ دېمەكچى بولغىنىم قولۇڭلارنى ئۇنىڭغا ئوخشاش كۆتۈرۈڭلار، كۆڭلى يېرىم بولمىسۇن.

_ ئەنسىرىمە، كۆتۈرىمەن، _ دېدى مەتن، _ بۇنداق ئىشلار مەن ئۈچۈن بەرىبىر.

_ سەنمۇ كۆتۈر، ماقۇلمۇ نىلگۈن؟ _ دېدى فارۇق بەي، _ بېشىڭغىمۇ بىر نەرسە ئارتىۋال.

_ ماقۇل، _ دېدى نىلگۈن.

_ بۇنداق قىلساڭ سېنىڭ غايىۋى ئىتىقادلىرىڭغا قارشى بولۇپ قالمامدۇ؟ _ دېدى مەتن.

ئۈستىگە چىقتىم. چوڭ خانىمنىڭ ئىشىكىنى چەكتىم. ئىچىگە كىردىم. ناشتلىق قىلىپ بولۇپ يەنە ئىشكاپنىڭ قېشىغا بېرىۋالغان ئىدى.

_ نېمە ئىش؟ _ دېدى، _ نېمە لازىم؟

_ يەنە بىر ئىستاك سۈت ئىچەمسىز؟

_ ئىچەيمەن.

تەخسىنى ئېلىۋاتاتتىم، بىردىنلا ئىشكاپنى تاقاپ ۋارقىراپ كەتتى:

_ يېقىن كەلمە!

ئشكايقا يېقىن كەلگىنىم يوق چوڭ خانىم، كۆرۈپ تۇرۇپسىز، تەخسىنى ئېلىۋاتىمەن.
_ئۇلار پەستە نېمە قىلىۋاتىدۇ؟
_تەييارلىق قىلىۋاتىدۇ.

مەن تېخىچە تاللاپ بولالمىدىم... دېدى ۋە خۇددى خىجىل بولغاندەك ئشكايپنى
ئاختۇرۇشقا باشلىدى.

چاققانراق بولۇڭ، چوڭ خانىم! دېدىم،_ بولمىسا ئىسسىققا قالمىز.
_ماقۇل، ماقۇل. ئشكىنى ئوبدان ياپ.

ئاشخانغا كىردىم، قاچا-قۇچىلارنى يۇيۇش ئۈچۈن سۇ قويدۇم. سۈتۈمنىڭ قالغان يېرىمنى
ئىچكەچ سۇنىڭ ئىسسىقىنى ساقلاۋاتىمەن، خىيالىمغا قەبرىستان كەلدى، ھاياجانلاندىم، بىر
خىل بولۇپ قالىدىم؛ ئامباردىكى نەرسە-كېرەكلەرنى، قۇرال-سايمانلارنى ئويلىدىم. كىشىنىڭ
بەزىدە قەبرىستانلىققا بېرىپ يىغلىغۇسى كېلىدۇ. چىقتىم، مەتىن بەي چاي، دېدى، قۇيۇپ
بەردىم. فارۇق بەي تاماكا چەككەچ باغقا قاراپ ئولتۇراتتى، ھەممىسى جىمىپ قېلىشقاندى.
ئىچىگە كىرىپ كەتتىم، قاچا-قۇچىلارنى يۇدۇم. يېنىپ كىرگىنىمدە مەتىن بەي كىيىملىرىنى
كىيىپ چۈشۈپ بولغاندى. مەنمۇ قايتتىم، پەرتۇقۇمنى يەشتىم، چاپنىم ۋە گلاستۇكۇمغا قارىدىم،
چېچىمنى تارىدىم، ساتىراچ چېچىمنى تاراپ قويغاندىن كېيىن قىلغىنىمدەك ئەينەككە قاراپ
كۈلۈمبىرىدىم، سىرتقا چىقتىم.

تەييار بولدۇق، دېيىشۋاتاتتى.

ئۈستىگە چىقتىم: نىھايەت چوڭ خانىم كىيىنگەن ئىدى. ئۈستىدە يەنە شۇ قارا، قورقۇنچلۇق
پەلتو؛ پەشلىرى، چوڭ خانىمنىڭ ئېگىز بويى ھەر يىلى بىر ئازدىن قىسقىراپ كېتىۋاتقاچقا يەرگە
تېگىپ قېلىۋاتاتتى ۋە يەرگە تېگىپ قالغان يەردىن پۈتتىكى ئاياغلىرىنىڭ ئۇزۇن ئۇچى خۇددى
ئىككى قېرىنداش تۈلكىنىڭ تىمسىقلاپ تۇرغان بۇرۇنلىرىدەك سىرتقا چىقىپ تۇراتتى. بېشىغا
ياغلىق چىگىۋالغاندى. مېنى كۆرۈپ سەل قورۇندى. بىردەم جىم تۇردۇق.
بۇنداق ئىسسىق ھاۋادا بۇ كىيىملەر بىلەن تەرلەپ كېتىسىز، دېدىم.
ھەممەيلەن تەييارمۇ؟ دېدى.

_تەييار.

ئۆيگە قارىدى، ئاللىنىمىلەرنى ئىزدىدى، ئشكايپنىڭ تاقاق ئىكەنلىكىنى كۆردى، يەنە
نېمىلەرنىدۇر ئىزدىدى ۋە ئشكايقا يەنە بىر قارىۋەتكەندىن كېيىن:
مېنى پەسكە چۈشۈر، دېدى.

ئۆيدىن چىقتۇق. ئشكىنى تارتقىنىمنى كۆردى، لېكىن ئۆزى ئىتتىرىپ باقتى. پەللەمپەيلەرنىڭ
بېشىدا ھاسسىغا ئەمەس ماڭا تاياندى. ئالدىرىماي پەسكە چۈشتۇق، ئشكىلەردىن ئۆتتۇق.
ئۇلارمۇ كېلىشتى، چوڭ خانىمنى ماشىنىغا چىقىرىۋاتتۇق:

ئشكىلەرنى ياخشى تاقىدىڭلارمۇ؟ دېدى.

شۇنداق، چوڭ خانىم، دېدىم ۋە تاقالغانلىقىنى كۆرسۈن، دەپ بېرىپ ئشكىلەرنى يەنە
بىر قېتىم تارتىپ، ئىتتىرىپ كۆرسىتىپ قويدۇم.
خۇداغا شۈكرى، ئاخىرى ماشىنىغا چىقتى.

ۋاي خۇدايىم، بۇ نېمە ئىش ئەمدى، ماشىنا ئىككى تەرەپكە سىلكىنىپ مېڭىشقا باشلىۋېدى، كىچىك چېغىمدا چىققان ئات ھارۋىلىرىنى ئەسلەپ قالدۇم، لېكىن بىردەمدىن كېيىن سىلەرنى خىيال قىلىشقا باشلىدىم، مازاردىكى سىلەر بىچارىلەرنى، شۇ چاغدا يىغلاپ سالمەنغۇ دەپ ئويلىۋېدىم، لېكىن تېخى ۋاقتى ئەمەس فاتىمە، توختا، چۈنكى ئىشىكلەرنىڭ ئارىسىدىن ئۆتۈپ كۆچىغا چىققان ماشىنىنىڭ دەرىزىسىدىن سىرتقا قاراۋاتتىم ۋە رەجەپ ئۆيدە، يالغۇز قالارمۇ، دەپ ئويلاپ تۇرىۋېدىم ماشىنا توختىدى، ساقلىدۇق، بىر ئازدىن كېيىن پاپىمۇ كەلدى، يەنە بىر ئىشىكتىن ئۇمۇ ماشىنىغا چىقتى ۋە كەينىگە ئۆتتى، يېڭىباشتىن:

_ئىشىكلەرنى ياخشى تاقىدىڭمۇ، رەجەپ؟

ماشىنا يولغا چىققاندىن كېيىن:

_شۇنداق فارۇق بەي.

مەن ئورۇندۇققا مەھكەم يۆلەندىم.

_موما، ئاڭلىغانسىز، رەجەپ ئىشىكلەرنى ئوبدان تاقايتۇ، سەل تۇرۇپ يەنە بۇلتۇرقىغا ئوخشاش ئىشىكلەر ئوچۇق قالدى، دېيىشكە باشلىماڭ يەنە...

ئۇلارنى ئويلاشقا باشلىدىم، ئەلۋەتتە، ئېسىمگە كەلدى، تاقىدۇق، دەپ گېپىنى قىلىشقان ئۇ باغنىڭ ئىشىكىنىڭ ئۈستىگە «دوختۇر سالاھىدىن» دەپ يېزىلغان، مستىن ياسالغان ۋېنوسكا ئاسقان ئىدىنىڭ سالاھىدىن، كېسەل كۆرۈش ۋاقىتلىرى مۇنداق بولىدۇ، كەمبەغەللەردىن پۇل ئالمايمەن، فاتىمە، دەيتتى، خەلق بىلەن ئالاقە قىلىشىم كېرەك، كېسەل كۆرسەتكىلى كېلىۋاتقان بىمارلىرىمىز تېخى كۆپ ئەمەس، چوڭ شەھەردە ئەمەس، چەت بىر دېڭىز ياقىسىدا تۇرۇۋاتىمىز، ئۇ چاغلاردا بىر قانچە بىچارە يېزىلىقتىن باشقا ھېچكىم يوق ئىدى، ئەمدى بېشىمنى كۆتۈرسەملا شۇ بىنالار، دۇكانلار، قىستا-قىستاڭچىلىق، يېرىم يالىڭاچلار، ۋاي خۇدايىم، ساھىلنىڭ ئىچىدە، قارىما فاتىمە، نېمە دېگەن ۋاراڭ-چۇرۇڭ _ بۇ، ھەممىسى ئۈستى-ئۈستىگە، ئاستى-ئاستىغا، مانا قارا سالاھىدىن، سېنىڭ ئۇ سۆيۈملۈك دوزىقىڭ يەر يۈزىگە چۈشتى مانا، سەن يەڭدىڭ، ئەگەر سېنىڭ ئارزۇ قىلغىنىڭ مۇشۇ بولغان بولسا، قارا شۇ قىستاڭچىلىققا، ئارزۇ قىلغىنىڭ مۇشۇ بولسا كېرەك بەلكىم.

_مومام بەك قىزىقىپ قاراۋاتىدۇ-ھە؟

ياق، قاراۋاتقىنىم يوق، لېكىن سېنىڭ نومۇسىز نەۋرىلىرىڭ قاراۋاتىدۇ، سالاھىدىن،

_يولنى ئايلىنىپ مېڭىپ سىزنى بىردەم ئايلاندۇرايلىمۇ موما؟

سېنىڭ گۇناھسىز ئايالىڭنىمۇ سەندەك چاغلار قاپتۇ، قانداق قىلسۇن بىچارە بالىلار، ئاشۇنداق چوڭ قىلىنىپتۇ، چۈنكى سالاھىدىن سەن ئوغلۇڭنىمۇ ئۆزۈڭدەك قىلىپ چىققان ئىدىڭ، دوغانمۇ بالىلىرىغا كۆڭۈلشۈمدى، ئانىلىرىمۇ بۇلارغا ھاممىسى قارىسۇن، مېنىڭ بالا باققۇدەك ھالىم يوق، دېدى. ھاممىسى باقسا مۇشۇنداق بولىدىغان گەپ شۇ، موماڭلار قەبرىستانلىققا بارغۇچە ئۇ مەينەتچىلىكلەرگە قىزىقىنىپ قالىدۇ، دەپ قالماڭلار، قاراڭلار، مەن قاراپمۇ قويمىدىم، بېشىم ئالدىغا ساڭگىلاپ قالسىلا سومكامنى ئاچمەن، ئىچىدىن چىققان ئۇ كونا پۇراقنى پۇرايمەن ۋە كىچىك، قاقشال بولۇپ كەتكەن قولۇم سومكا ئىچىدىكى گۆر قاراڭغۇلۇقى

ئىچىدىن كىچىك قولىياغلىقىنى تاپىدۇ، قۇرۇق كۆزلىرىمگە تەگكۈزۈمەن، چۈنكى پۈتۈن ئوي-پىكىرىم ئۇلاردا، پەقەت ئۇلاردا.

يىغلىغۇدەك نېمە بار موما، يىغلىماڭ!

لېكىن بۇلار مېنىڭ سېلەرنى نەقەدەر ياخشى كۆرىدىغانلىقىمنى بىلمەيدىغان تۇرسا، مۇشۇنداق ئىسسىق كۈندە سېلەرنى ئۆلۈپ كەتتى، دەپ ئويلاشقىمۇ بەرداشلىق بېرەلمەيدىغانلىقىمنى بۇلار بىلمەيدىغان تۇرسا؛ بىچارە مەن قولىياغلىقىنى كۆرۈمگە يەنە بىر ئاز تەگكۈزدۈم، بولدى فاتىمە، بولار ئەمدى، پۈتۈن ئۆمرۈم ئازاپ ئىچىدە ئۆتكەچكە، چىداشنىمۇ بىلمەن، بولدى، ئۆنۈپ كەتتى ھازىرچە، كېرەك يوق، قاراڭلار، بېشىمنى كۆتۈردۈم، قاراشقا باشلىدىم: بىنالارغا، تاملارغا، يالتىراق خەتلەرگە، ئېلان تاختىلىرىغا، ئەينەكلىك تەزگاہلارغا، رەڭلەرگە... لېكىن شۇ ھامان سەسكىنىشكە باشلىدىم، ۋاي خۇدايىم، بۇ نېمە سەتچىلىك، قارىما بولدى فاتىمە، مەن...

موما بۇ يەرلەر بۇرۇن قانداقتى؟

ئۆز خىياللىرىم بىلەن بولۇپ كېتىپ، سۆزۈڭلارنى ئاڭلىماي قالغان تۇرسام، نېمىنى دەپ بېرەتتىم، بۇرۇن بۇ يەرلەرنىڭ باغ ئىكەنلىكىنى، باغلار ئىچىدە ھەر چىرايلىق باغلارنىڭ بولغانلىقىنى، ئەمدى كېلىپ نېمە بولۇپ قالغانلىقىنى سۆزلەپ بېرى، دەسلەپكى ئۇ يىللاردا بۇ يەردە ھېچكىم يوقتى، شەيتان بوۋاڭلارنى تەسلىم قىلىۋېلىشتىن بۇرۇن، كەچقۇرۇنلىرى، يۈر فاتىمە، ئايلىنىپ كېلەيلى، دەيتتى، ئەيىپكە بۇيرۇما، بۇ يەرگە قامىلىپ قالدىم، سېنى ھېچبىرگە ئايرالمىدىم، ئېنىسكولوپىدىيە مېنى بەك چارچىتىۋەتتى، پەقەت ۋاقتىم يوق، دەپ ساڭا شەرقلىق بىر مۇشتۇم زور دەك مۇئامىلە قىلىشنى خالىمايمەن، ئايالىمنىڭ كۆڭلىنى ئېچىشنى، خۇشال قىلىشنى خالىمايمەن، يۈر، باغلاردا بولسىمۇ بىردەم ئايلىنمايلى، ھەم پاراڭلىشىمىز، قارا، بۈگۈن نېمىلەرنى ئوقۇدۇم، بىلىمنىڭ نەقەدەر زۆرۈرلىكىنى ۋە بىزدىكى ھەممە ئىشنىڭ بىلىمسىزلىك تۈپەيلىدىن بىچارە ھالغا چۈشۈپ قالغانلىقىنى ھېس قىلدىم، بىزگىمۇ رېنەزانىس (قايتا گۈللىنىش)، يەنى بىر بىلىم ئويغىنىش ھەرىكىتىنىڭ كېرەكلىكىنى ئويۇنچۇق چۈشىنىپ تۇرۇپتىمەن، ئالدىمدا ئورۇنلىنىشى كېرەك بولغان قورقۇنچۇق دەرىجىدە بۈيۈك بىر ۋەزىپە بار ۋە بۇ ئادەمىزاتسىز بۇلۇڭ - پۇچقاقتا مۇشۇلارنى ئوبدان مۇلاھىزە قىلىشىم ئۈچۈن سۈرگۈن قىلغان تەلەت پاشاغا رەھمەت ئېيتسام بولغۇدەك، چۈنكى بۇ يالغۇزلۇق ۋە بوش ۋاقت بولمىغان بولسىدى، بۇ چۈشەنچىلەرگە كېلەلمەستىم، بۇ تارىخى ۋەزىپىنىڭ ئەھمىيىتىنى ھېچقاچان ئاڭقىرالمىغان بولاتتىم فاتىمە، رۇسو^①مۇ ئۆزىنىڭ ئوي-پىكىرلىرىنى قىزلاردا، تەبىئەتنىڭ قويندا يۈرۈپ ۋۇجۇتقا چىقارغان، بىر جاھانكەزدىن ئوي-خىياللىرى، لېكىن بىز ئىككى كىشى كەزمەكتىمىز.

مارلبورو، مارلبورو!

بېشىمنى كۆتۈرۈپ قاراپ قورقۇپ كەتتىم، قوللىرىمنى ماشىنىنىڭ ئىچىگە تىقماقچىدەك قىلاتتى، ھەي بالا، ماشىنىنىڭ ئاستىدا قالسىن، خۇداغا شۈكۈر ئاخىرى بېتونلارنىڭ ئارىسىدىن باغلىق يوللارغا چىقىپتۇق، ئىككى تەرەپ دۆڭلۈك ئىدى.

بەك ئىسسىق - ھە، ئاكا؟

دەسلەپكى يىللاردا بىز سالاھىدىن بىلەن ئايلىنىپ يۈرگەندە، ئاندا - ساندا ئۇچراپ قالدىغان بىچارە يېزىلىقلار توختاپ سالام قىلىشىپ كېتەتتى، ئۇلار ئۇ چاغلاردا تېخى قورقۇشقا

باشلىمىغان ئىدى. دوختۇر بەي، ئايالىمنىڭ بەك مەجەزى يوق، كۆرۈپ قويامسىز، ئاللاھ سىزدىن رازى بولسۇن، چۈنكى ئۇمۇ تېخى تاپتىن چىقمىغان چاغلار ئىدى، ئۇ بىچارىلەرگە ئىچىم ئاغرىيدۇ، فاتىمە، پۇل ئالمىدىم، مەن قانداق قىلاي، پۇل لازىم بولغاندا ئۇلارنىڭ قارىسىنىمۇ كۆرگىلى بولمايتتى، بۇنداق چاغلاردا مېنىڭ ئۈزۈكلىرىم، ئالماسلىرىم، ئىشكاپنى تاقىغان بولغىمىدىم، تاقىغاندىمەن.

— جىنىم موما، بىئارام بولمايۋاتقانسىز— ھە؟

ئادەمنى بىردەم ئارامدا قويمايدۇ بۇلار مۇشۇنداق پەلپەتەش سۇئاللارنى سوراپ؛ قولياغلىقىمدا كۆزلىرىمنى سۈرتتۈم، ئادەم رەھمەتلىك يولدىشى بىلەن ئوغلىنىڭ تۇپراق بېشىغا كېتىپ بارغاندا بىئارام بولماي قالامدۇ؟ مېنىڭ سىلەرگە

— قاراڭ موما، ئىسمائىلنىڭ ئۆيىنىڭ ئالدىدىن ئۆتۈۋاتىمىز. مانا مۇشۇ يەر!

پەقەت ئىچىملا ئاغرىيدۇ، لېكىن قارا، نېمە دېيىشىۋاتىدۇ، ۋاي خۇدايىم، مۇشۇ يەردىكىن— دە توكۇرنىڭ ئۆيى، لېكىن مەن قارىمىدىم، سېنىڭ ھاراملىقىڭ، ئۇلار بىلەمدىغاندۇر، مەن رەجەپ، ئىسمائىل قانداقراق تۇرىۋاتىدۇ؟

بىلىمىدىم ۋە دېققەت قىلىپ

— يامان ئەمەس، لاتارىيە ساتىدۇ.

قۇلاق سېلىۋاتىمەن، ياق، ئاڭلىمايۋاتىسەن فاتىمە سەن

— يۇتى قانداقراق؟

پەقەت ئۆزۈمنى، ئېرىمنى ۋە ئوغلىمنى گۇناھتىن قورۇش ئۈچۈن، بۇ يەردە بۇرۇنقىدەكلا فارۇق بەي، ئاقسايدۇ.

مەن قىلغان گۇناھنى بىرەرسى بىلەرمۇ؟ بېرىپ ئۇلارغا

— ھەسەن قانداقراق؟

دەپ قويغانىمىدۇ ئۇ پاپا، ئۇلارمۇ بوۋىسى ۋە دادىسىغا

— دەرسلەردە ناچار، ئىنگىلىز تىلى ۋە ماتېماتىكىدىن ئۆتەلمىدى. ئىشىمۇ يوق.

ئوخشاش باراۋەرلىككە ھېرىسمەن بولغاچقا، دېيىشىپ كەتسە، ۋاي موما، ئۇلار بىزنىڭ تاغلىرىمىز ئىكەنغۇ. موما، بىلمەيدىكەنمىز، تۆۋە، فاتىمە، بۇنداق قالايمىقان خىيال قىلما، مۇشۇلارنى ئويلاش ئۈچۈن كەلدىڭمۇ بۇ يەرگە، لېكىن تېخىچە كېلىپ بولالمىدۇق، مەن يىغلايمەن، قولياغلىقىمنى كۆزلىرىمگە تەگكۈزدۈم، مېنىڭ بۇ ئازاپلىق كۈنۈمدە بۇلارنىڭ ماشىنىغا ئولتۇرۇشۇپ، خۇددى ساياھەتكە كېتىپ بارغاندەك تاغدىن، باغدىن گەپ قىلىشىپ كېتىشلىرى، بۇرۇن، قىرىق يىل ئاۋال، ساياھەتكە، بىر قېتىم بىر ئات قوشۇلغان بىر ھارۋا كەلگەنىدى ۋە سالاھىدىدىن ئىككىمىز ئۇ ئايىغى چىقماس دۆڭگە ئات ھارۋىسىغا ئولتۇرۇپ تاراق— تۇرۇق، تاراق— تۇرۇق قىلىپ چىققاندىق، ئەجەپ ياخشى قىلدۇق، فاتىمە، ئېنىسكلوپېدىيە يازمەن، دەپ بۇنداق ئىشلارغا ۋاقىتم چىقمايۋاتاتتى، كاشكى بىرەر شىشە شاراپ ئېلىۋالغان بولسام، پىششىق تۇخۇملارنى ئېلىپ، سەھرا— قىرلارغا كېتەتتۇق، لېكىن پەقەت ھاۋا يېيىش ئۈچۈن، تەبىئەت ئۈچۈن، ھەرگىز بىزنىڭ ئادەملىرىمىزدەك يەپ— ئىچىپ، قارىمىز ئېتىلىپ كەتكۈچە مېھمان بولۇش ئۈچۈن ئەمەس، بۇ يەردىن دېڭىز نېمە دېگەن گۈزەل كۆرۈنگەن— ھە، بۇنى ياۋرۇپالىقلار پىكىنىك(دالا تامىقى) دەيدۇ، ھەممە ئىشنى ئۆز لايىقىدا قىلدۇ، فاتىمە ئىنشائاللاھ بىر كۈنلەردە بىزمۇ شۇنداق

بولمىز، ئوغۇللىرىمىزغا نېسىپ بولماس بەلكىم، لېكىن قىز-ئوغۇل نەۋرىلىرىمىزگە نېسىپ بولىدۇ، ئىنشائاللاھ،

_كەلدۇق، موما، كەلدۇق قاراڭ!

ئۇ چاغدا، ئىلىم- پەن دەۋر سۈرگەن ئۇ كۈنلەردە، بىزنىڭ نەۋرىلىرىمىز ياۋرۇپا دۆلەتلىرىدىن ھېچبىر پەرقى قالمىغان دۆلىتىمىزدە بىرلىكتە بەختلىك تۇرمۇش كەچۈرىدۇ، مېنىڭ نەۋرىلىرىم تۇپراق بېشىمغا كېلىشىدۇ، سەن بىلەن موتۇرنىڭ ئۇنى ئۆچىشىگە سالاھىدىدىن، يۈرىكىم سېلىپ كەتتى، بۇ يەر نېمە دېگەن جىمجىت، ئىسسىقتا تومۇزغىلار، توقسان ياشلىق ئۆلۈم، ئۇلار چۈشۈپ ئىشىكىنى ئېچىشتى.

_كېلىڭ موما، قوللىرىڭنى سۇنۇڭ ماڭا.

ئات ھارۋىسىدىن چۈشۈشتىنمۇ تەسكەن بۇ تۆمۈردىن چۈشۈش، خۇدايىم ساقلىسۇن، بىر يىقىلسام شۇن ئۆلگۈدەكمەن ۋە دەرھال كۆمۈپ تاشلىغۇدەك مېنى، بەلكىم گۈل قەللىرى ئېچىلىپ كېتەر.

_ھە، مانا مۇشۇنداق، سىزنى قولتۇقلىۋالاي، ماڭا يۆلىنىڭ موما.

بەلكىم كۆڭلى يېرىم بولار، تۆۋە، نېمىدەپ بۇلارنى ئويلاپ يۈرىمەن ئەمدى، سىرتقا چىقتىم، قەبرە تاشلىرى ئارىسىدا بىرى بىر قولۇمدىن، بىرى يەنە بىر قولۇمدىن يۆلەپ كېتىۋاتقاچ، خۇدايىم ئۆزۈڭ كەچۈرۈۋەت، بۇ قەبرە تاشلىرى كۆڭلۈمگە قورقۇنچ سېلىۋاتاتتى،

_قانداقراق تۇرىسىز موما؟

بىر كۈنى تازا ئىسسىقتا، يالغۇز ۋە تاشلىۋېتىلگەن ھالدا ئوت-چۆپلەرنىڭ پۇراقلىرى ئىچىدە، مەنمۇ بۇلارنىڭ، مازارلىقنىڭ

_نەدىرەكتى؟

ئىچىگە كىرىدىغانلىقىمنى، بولدى ئويلىما فاتىمە،

_بۇ ياققا ماڭمىز فارۇق بەي!

قارىغىنە، يەنە گەپ قىلىۋاتىدۇ ئۇ پاپا، ئۇلارنىڭ ياتقان يېرىنى نەۋرىلىرىدىن ياخشىراق بىلىدىغانلىقىنى كۆرسىتىپ قويۇش ئۈچۈن، چۈنكى مەن ئۇنىڭ ئوغلىمەن، دېمەكچىمۇ سەن، لېكىن ئاۋۇلار دادىسىنىڭ، ھە راست، ھەم ئانىسىنىڭ

_مۇشۇ يەر شۇ!

قەبرىسىنى

_كەلدۇق، موما، مانا بۇ يەر!

كۆرگەندە مەن، يۈرىكىم، ئەمدى يىغلايمەن، مانا سىلەر بۇ يەردە، بېچارىلەر، قولۇمنى قويۇۋېتىش، مېنى ئۇلار بىلەن يالغۇز قويۇڭلار، قولياغلىقىم بىلەن كۆزلىرىمنى سۈرتتۈم، سىلەرنى بۇ يەردە كۆرۈپ، يا رەببىم، نېمىدەپ مېنىڭمۇ جېنىمنى ئالىمدىڭ، تۆۋە، دېمىسىمۇ بىلىمەن، مەن شەيتاننىڭ كەينىگە بىر قېتىم بولسىمۇ كىرمىدىم، مەن بۇ يەرگە سىلەرنى ئەيىپلەشكە ئەمەس، ئەمدى يىغلايمەن، بۇرۇنۇمنى سۈرتتۈم ۋە بىر دەم جىم تۇرىۋېدىم تومۇزغىلارنىڭ ئاۋازىنى ئاڭلىدىم، قولياغلىقىمنى يانچۇقۇمغا سېلىپ، قوللىرىمنى كۆتۈرۈپ، سىلەر ئۈچۈن ئاللاھقا فاتىھە ئوقۇۋاتىمەن، ئوقۇۋاتىمەن، ئوقۇدۇم، تۈگىدى، بېشىمنى كۆتۈردۈم، قارىدىم، ئۇلارمۇ قوللىرىنى كۆتۈرۈشۈپتۇ، ئاپپىرىن، نىلگۈن بېشىنى بىر چىرايلىق ئوراپتۇ، لېكىن شۇ پاپانىڭ رىياكارلىقىدىن سەسكىنىۋاتىمەن، خۇدايا، ئۆزۈڭ كەچۈرۈۋەت، بىر ئادەمنىڭ ئۆزىنىڭ ھارامىدىن بولغانلىقىدىن

مەغرۇرلىنىشىغا مەن چىدىيالىمەن، خۇددى سېنى ھەممىمىزدىن بەكرەك ياخشى كۆرىدىغاندەك سالاھىدىدىن، ھەممىمىزدىن ئۇزۇن دۇئا قىلىۋاتىدۇ، بۇنىڭ بىلەن كىمنى ئالدىيالىمەن، دەپ قالدنىڭ، ھاسامنى ئېلىۋالغان بولسام كاشكى، نەدە قالدىكىن، ئىشكىلەرنى تاقىغان بولغىمىدى، لېكىن مەن بۇلارنى ئەمەس، سېنى ئويلاش ئۈچۈن كەلدىم، بۇ يالغۇز، چۆلدەرەپ تۇرغان گۆرنىڭ ئىچىدە ئاھ، سېنىڭ ئەقلىڭگە كېلەر بولغىمىدى، بىر كۈنى كېلىپ بۇ يەردە، ئۈستۈڭگە تىكلەنگەن قەبرە تېشى تۈۋىدە ئوقۇيدىغانلىقىم،

دوختۇر سالاھىدىدىن دارۋىن ئوغلى

1881-1942

روھىغا فاتىھە

باياتىن ئوقۇدۇمغۇ، سالاھىدىدىن، سەن زادى ئىشەنمىگەندىڭ ۋە بۇ سەۋەبتىن روھىڭنىڭ دوزاق ئازابىدا تولغىنىۋاتقانلىقىنى، يا رەببىم، بۇلارنى ئويلىغىم يوق، لېكىن بۇ مېنىڭ گۇناھىمۇ، مەن ساڭا نەچچە قېتىم تۆۋە دە، سالاھىدىدىن، دېسەم، مېنى مازاق قىلمىدىڭمۇ، ئەخمەق خوتۇن، دۆت خوتۇن، ھەممە ئادەمگە ئوخشاش سېنىڭ مېڭەڭنىمۇ يۇيۇپ تاشلاپتۇ، نە خۇدا، نە ئاخىرەت يوق، ئۇ دۇنيا دېگىنىڭ بىزنى بۇ دۇنيادا باشقۇرۇش ئۈچۈن ئويدۇرۇلغان بىر يالغاندۇر، خۇدانىڭ بارلىقىنى ئىسپاتلاش ئۈچۈن مەدرىسەلەردىن قالغان سەپسەتلەردىن باشقا بىر دەلىل قالمىدى، ھادىسىلەر ۋە نەرسىلەرلا بار، بىز ئۇلارنى ۋە ئۇلارنىڭ ئارىسىدىكى مۇناسىۋەتنى بىلەلەيمىز، مېنىڭ ۋەزىپەم پۈتۈن شەرق دۇنياسىغا خۇدانىڭ يوقلۇقىنى چۈشەندۈرۈشتۇر، ئاڭلاۋاتامسەن، فاتىمە، تۆۋە، بۇلارنى ئويلىما، مەن سېنىڭ ئۇ تېخى شەيتانغا تەسلىم بولمىغان كۈنلىرىڭنى خىيال قىلسام دەيمەن، چۈنكى ئۆلگەنلەرنىڭ يامان گېپىنى قىلماڭلار، دېيىلگەنلىكى ئۈچۈنلا ئەمەس، چۈنكى سەن ھەقىقەتەن كىچىك بالا ئىدىڭ ۋە دادام دېگەندەك پارلاق كەلگۈسىڭ بار ئىدى، ئىشخانىسىدا ئولتۇراتتى، ئولتۇراتتى، بولمىسا ئۇ بىچارە بىمارلار بىلەن نېمىمۇ قىلاتتى، لېكىن بېشى ئوچۇق، يۈز-كۆزى بويالغان پەرەڭ ئاياللارمۇ كېلەتتى ۋە ئىشخانىغا كىرىۋېلىشاتتى، ئەللىرىمۇ كېلەتتى، شۇنداق بولسىمۇ مەن ياندىكى ئۆيدىن خاتىرجەم بولالمايتتىم، خاتا چۈشىنىپ قالما، فاتىمە، شۇنداق، شۇنداق، بەلكىم ھەممە ئىش شۇلارنىڭ سەۋەبىدىن بولدى، بىز بۇ يەرگە تېخى ئەمدى ماكانلىشىپ، بىر ئىككى خېرىدارنى، بىمار دەيتتى ئۇ، كۆندۈرگەن ئىدۇق، چۈنكى بەك جاپالىق بىر ئىش ئىدى، ماڭا قارا، سالاھىدىدىن، بۇ ئىشتا ساڭا قول قويىمەن، كىممۇ دېڭىز قىرغىقىدا بىر قانچە بېلىقچى بىلەن تاشلىۋېتىلگەن پىرىستانتىڭ بۇلۇڭىدىكى قەۋەخانىدا مۈگىدىشىپ ئولتۇرغان چەت يىزا-قىشلاقلارنىڭ بۇ مۆرىمەسلىرى بىلەن، بۇ خەقلەر بۇنداق ساپ ھاۋادا ئاغرىپمۇ قېلىشمايدۇ، ئاغرىپ قېلىشىمۇ بىلىشمەيدۇ، بىلگەن تەقدىردىمۇ كېلىپ كېسەل كۆرسەتمەيدۇ، كىم كىلەتتى زادى، بۇ يەردە بارى يوقى بىر قانچە ئۆي، بىر قانچە لەقۇا سەھرالىق؛ لېكىن شۇنداق تۇرۇقلۇقمۇ نام چىقارغانىدى، كىشىلەر تا ئىزىمىتىن كېلىشەتتى، گەبىزەدىن كېلىدىغانلار ئەڭ كۆپ ئىدى، تۈزلەدىن كېمىلەرگە ئولتۇرۇشۇپ كېلىدىغانلارمۇ بار ئىدى، ئەمدى پۇل تېپىشقا باشلىۋېدۇق، سالاھىدىدىن ئەمدى بىمارلارنى مەسخىرە قىلىشقا باشلىدى، ۋاي خۇدايىم، مەن يەنە بىر ئۆيدە ئاڭلاپ ئولتۇراتتىم، سەن بۇ يارىغا نېمە سۈركۈدۈڭ،

باشتا كۈل باستۇق، دوختۇر بەي، كېيىن تېزەك چاپتۇق، نەدە مۇنداق ئىش بولسۇن، ئۇ دېگەن ئەر-خوتۇنلارنىڭ دورىسى، بىلىم دەيدىغان بىر نەرسە بار ھازىر، بۇ بالغا نېمە بولدى، بەش كۈن بولدى دوختۇر، قىزىتىۋاتىدۇ، نېمىدەپ بالدۇراق ئەكەلمىدىڭلار، دېڭىزدا بوران-چاپقۇن بار ئىدى، كۆرمىدىڭىزمۇ دوختۇر، تاس قاپسىلەر بالىنى ئۆلتۈرگىلى، خۇدايىم پىشانىسىگە نېمە يۈتكەن بولسا شۇنى كۆرىمىز، بىزنىڭ قولمىزدىن نېمە كېلەتتى، نېمە خۇداسى، خۇدا يوق، خۇدا ئۆلدى، ۋاي خۇدايىم، تۆۋە دە سالاھىددىن، تۆۋە دە، نېمىدەپ تۆۋە دېگۈدەكمەن لەقۇا خوتۇن، سەن بولساڭمۇ بۇ كاللىسى يوق سەھراقلاردەك بىلجىرلىما، نومۇس قىلىۋاتىمەن سەندىن، نۇرغۇن ئىنساننى ئادەم قىلىمەن دەپ يۈرىمەن، لېكىن ئۆز ئايالىمنىڭ كاللىسىغا ئازراقمۇ بىر نەرسە قۇيالمىتىمەن، نېمە دېگەن ئەخمەق سەن، ھېچبولمىغاندا ئەخمەقلىقنى بىلىپ يەت ۋە ماڭا ئىشەن؛ لېكىن سەن بۇ بىمارلارنىمۇ قاچۇرسەن، سالاھىددىن، دېسەم ئۇ مەن بىلەن قېرىشقاندەك تېخىمۇ ئەزۋەيلەپ كېتەتتى؛ مەن ياندىكى ئۆيدە ئاڭلاپ تۇراتتىم، ئېرى بىلەن شۇنچە ئۇزاقتىن كەلگەن بىچارە ئايالغا بىر دورا بېرىش ئۈچۈن قاراڭلار نېمىلەرنى دەۋاتقۇدەك، بۇ خوتۇن بەدىنىنى ئاچسۇن، دەۋاتقۇدەك، نېرۋام ئۆرلىدى، ئېرى بولغاندىكىن سەن بولساڭمۇ گەپ قىل ھەي لەقۇا سەھرالىق، ئاچمامدىكەن، ئۇنداق بولسا كېسىلىنى كۆرمەيمەن، يوقىلىش، مەن سىلەرنىڭ بۇ ئەخمىقەنە ئىتقادلىرىڭلارغا بويۇن ئېگىدىغان ئادەم ئەمەسمەن، ئۆتۈنۈپ قالاي، دوختۇر بەي، ئۇنداق قىلماي دورا بەرسىڭىز، ياق، ئايالىڭ ئاچمىسا دورا-پورا يوق، يوقلىڭلار، ھەممىڭلا خۇدا دېگەن يالغان نەرسىگە ئالدىنىپ قاپسىلەر، تۆۋە، ئاغزىڭنى يۇم سالاھىددىن، ھېچبولمىسا بۇنداق گەپلەرنى قىلما، ياق، ھېچكىمدىن قورقۇنچىم يوق مېنىڭ، لېكىن كىم بىلىدۇ كەينىمدىن نېمىلەرنى دېيىشىۋاتىدۇ، دىنسىز دوختۇر كەن ئۇ، بارماڭلار، شەيتاننىڭ ئۆزى ئىكەن ئۇ خۇمپەر، كۆرمىدىڭلارمۇ ئۇ ئۈستەلنىڭ ئۈستىدىكى باش سۆڭىكىنى، ئىشخانىسىمۇ باشتىن-ئاياغىچە كىتاپ بىلەن تولغان، غەلىتە جادىگەرلىك ئۈسكىنىلىرى بار، تۈگىنى تۈگە قىلىپ كۆرسىتىدىغان ئەينەكلەر، بىر ئۈچىدىن ئىس پۈركۈپ تۇرىدىغان نەيچىلەر، تامغا مىخلانغان پاقىلارمۇ بار، بارماڭلار، ئامالسىز قالمىسا قايسىبىر ئەقلى بېشىدا ئادەم بۇ دىنسىزغا كېلىپ جېنىنى سېلىپ بېرىدۇ، بۇ خۇمپەر، خۇدايىم ساقلىسۇن، ساق ئادەمنى كېسەل قىلىۋېتىدۇ، ئۇنىڭ ئىشىكىدىن ئاتلىغانغا جىن چاپلىشىپ قالىدۇ، ئۆتكەندە تا يارىمجا دېگەن يەردىن كەلگەن بىر بىمارغا مۇنداق دەپتۇدەك، سەن خېلى ئەقلى ھوشى جايىدا بىرى ئوخشايسەن، كۆزۈمگە ئىسسىق كۆرۈندۈڭ، ئال ماۋۇ خەتلەرنى ئايرىپ يېزا قەھۋەخانسىدا ئوقۇپ بەر، ئىچىگە ئۇششۇك ۋە تۇپىركىلىيۇزغا داۋا بولىدىغان چارىلەرنى يازدىم، ئۇنىڭدىن باشقا خۇدانىڭ يوقلۇقى ھەققىدىمۇ يازدىم، بارغىن، سىلەرنىڭ يېزا بولسىمۇ قۇتۇلسۇن، ھەممە يېزىغا سەندەك ئەقلى-ھوشى جايىدا بىرىنى ئەۋەتەلىگەن بولسام، ئۇ ئادەم ھەر ئاخشام پۈتۈن يېزىدىكىلەرنى قەھۋەخانغا يىغىپ، مېنىڭ ئېنىسكولوپېدىيەمدىن بىر رسالە ئوقۇپ بەرگەن بولسا، بىزنىڭ بۇ مىللەت قۇتۇلۇپ قالاتتى، لېكىن ئاۋۋال بۇ ئېنىسكولوپېدىيەنى پۈتتۈرىشىم كېرەك ئىدى، بارغانسېرى ئۆزىراپ كەتكىلى تۇردى، لەنەتتۈككۈر، پۇلمۇ يوق، فاتىمە ئالماسلىرىڭ، ئۈزۈكلىرىڭ، قۇتاڭ، ئىشىكى مەھكەم تاقىغانىمىدۇر، تاقىغانىدۇر، چۈنكى ھېچنەرسىدىن قورقماس بولۇپ قالغان بىر قانچە بىمار بىلەن، ھويلىنىڭ ئىشىكىدىن كىرىپلا پۇشايماق قىلىپ ئارقىسىغا بۇرۇلۇپ قايتىپ كېتىپ شەيتاننىڭ ئاچچىغىنى كەلتۈرۈپ قويۇشتىن قورققان بىر قانچە بىچارەدىن

باشقا، ھېچقانداق كىشى كېسەل كۆرسىتىشكە كەلمەس بولغان ئىدى، لېكىن سېنىڭ پەرۋايىڭ پەلەك ئىدى سالاھىدىدىن، بەلكىم مېنىڭ ئالماستىرىمنىڭ سەۋەبىدىن، كېسەللەر كەلمەس بولدى، بىر ھېساپتا بۇمۇ ياخشى بولدى، دەيتتى، چۈنكى بۇ ئەخمەقلەرنى كۆرسەملا سەپرايم ئۆرلەپ، ئۈمىدىسىزلىككە پېتىپ قېلىۋاتاتتىم، بۇ ھاياۋانلارنىڭ ئادەم بولۇشىغا ئىشىنىش شۇنچىلىك تەسكى، ئۆتكەندە گەپ ئارىسىدا بىرسىدىن بىر ئۈچۈلۈڭنىڭ ئىچ بۇلۇڭلىرىنىڭ يىغىندىسى قانچە بولىدۇ، دەپ سورىدىم، ئەلۋەتتە، ئۆمرىدە ئۈچۈلۈڭنىڭ نېمىلىكىنى بىلمەي كەلگەن بۇ بىچارە سەھرايلىقنىڭ بىلمەيدىغانلىقىنى بىلەتتىم، لېكىن قەغەز، قەلەم ئېلىپ چۈشەندۈرگەن ئىدىم، ماتېماتىكىغا كالىسى قانچىلىك ئىشلەيدۇ، كۆرۈپ باقاي دېگەندىم، لېكىن گۇنا بۇ بىچارىلەردە ئەمەس، فاتىمە، دۆلەت بۇلارغا ياخشى مائارىپ تەربىيەسى بېرىش ئۈچۈن ياردەم قولىنى سۇنمىغان نۇرسا، قىرىق سائەت چۈشەندۈردۈم، چۈشىنىۋالسۇن دەپ دېمىگەنلىرىم قالمىدى، چەكچىيىپ ۋە قورقۇمسىراپ قاراپ تۇردى، ئاھ، كالۋا خوتۇن، مانا دەل سېنىڭ ھازىر ماڭا قارىشىڭدەك قاراپ تۇردى، خۇددى شەيتاننى كۆرۈپ قالغاندەك ماڭا نېمانداق قارايسەن، ۋاي بىچارە مەخلۇق، مەن سېنىڭ ئېرىڭمەن، شۇنداق، سەنمۇ شەيتانسەن سالاھىدىدىن، قارا مانا، دوزاقتىسەن، دوزاق ئوتلىرى ئىچىدە ئىبلىسلار، قايناۋاتقان قازانلار، ياكى بولمىسا سەن دېگەندەكىمىكەن ئۆلۈم، ئۆلۈمنىڭ سىرنى يەشتىم، فاتىمە دېگەندى، بۇنىڭغا قۇلاق سال، بۇ ھەممىسىدىن مۇھىم، ئۆلۈم شۇنچىلىك قورقۇنچلۇق ئىكەنكى، بەرداشلىق بېرەلمەيۋاتىمەن، گۆردىكى ھالىنى ئويلاپ قورقتۇم ۋە

—موما، سىزگە بىر ئىش بولمىغاندۇر؟

بىردىنلا بېشىم قايدى، يىقىلىپ چۈشىدىغان بولدۇم دېگەندىم، ئەنسىرىمە، سالاھىدىدىن، مەن سەن خالىمىساڭمۇ ئاخىرقى بىر قېتىم

—بولمىسا بىردەم مۇشۇ يەردە ئولتۇرۇۋېلىڭ، موما!

روھىڭغا ئاتاپ فاتىھە ئوقۇيمەن، جىم تۇرۇڭلار، جىم بولۇشتى، يولدا كېتىپ بارغان ماشىنا ئاۋازىنى، ئاندىن تومۇزغىنىڭ جىرىلداشلىرىنى ئاڭلىدىم، تۈگىدى، ئامىن، قولىياغلىقىمنى چىقىرىپ كۆزلىرىمگە تەگكۈزدۈم ۋە ماڭدىم، ھەمىشە سېنى ئويلايمەن ئوغلۇم، لېكىن ئاۋۋال داداڭنى ئۇ يەردىن چىقىراي دېگەندىم، ۋاي مېنىڭ بىچارە، ئەقىلسىز، تەلەپسىز ئوغلۇم،

ھاكىم دوغان دارۋىن ئوغلى

1967 - 1915

روھىغا فاتىھە

ماقۇل، ئوقۇۋاتىمەن مېنىڭ چارىسىز، تەلەپسىز، مەن رەنجىپ قالغان، بەختسىز، ئېگە - چاقىسىز بالام، سېنىڭ ئۈچۈن ئوقۇۋاتىمەن، ئامىن، سەنمۇ بۇ يەردە سەن، توۋا خۇدايىم، تۇيۇقسىزلا خۇددى ئۆلمىگەندەك بىر تۇيغۇغا كېلىپ قالىدىم، قېنى مېنىڭ قولىياغلىقىم، لېكىن قولۇم يەتكۈچە، قاراڭلار ئېسەدەشكە باشلىدىم،

—موما، موما يىغلىماڭ!

ئۇلار ئۆلگۈرەلمىگەن بولسا ئېسەدىگەن پېتى يەرگە يۈزۈمچىلاپ چۈشەتمىكىن - تاڭ، مەن نېمە

دېگەن بىتەلەي، بۇ يەرگە ئوغلۇمنىڭ تۇپراق بېشىغىمۇ كېلىدىكەنمەن، مەن نېمە قىلغان بولغىنىنىم ماڭا بۇ جازانى بېرىۋاتسەن، تۆۋە، لېكىن مەن قولۇمدىن كەلگەننى قىلدىم، مەن بۇنداق بولۇشنى خالايمەن، ئوغلۇم، دوغانىم، مەن ساڭا بۇ ھاياتتا قىلىدىغان ئەڭ ئاخىرقى ئىشنىڭ داداڭنىڭ سىزغا سىزنىڭدا ماڭماسلىق، دەپ يېنىش - يېنىشلاپ ئېيتىمىدىمۇ، ئۇنى كۆرۈپ ئۆزىگە ئۈلگە قىلىۋالمايمسۇن دەپ ياتاقلىق مەكتەپلەرگە ئەۋەتىۋەتمىدىمۇ، قوزام، ھەم پۇلىمىز قالمىغان چاغلاردا رەھمەتلىك بوۋاڭ بىلەن موماڭنىڭ ماڭا تويۇق سوۋغات سۈپىتىدە بەرگەن ساندۇقتىكى ئۈزۈكلەر، بىرلىيانلار، ئالماسلار بىلەن ئۆيىنىڭ مورسىدىن ئىس چىقارغانلىقىمىنى سەندىن يوشۇرۇپ، سېنى ئەڭ ياخشى مەكتەپلەرگە ئەۋەتمىدىمۇ، شەنبە كۈنلىرى چۈشتىن كېيىن كەچرەك قايتىپ كېلەتتىڭ، مەست داداڭ سېنى ئالغىلى پويىز ئىستانسىسىغا چىقمايتتى، ئۇ بىر تىيىن پۇل تاپمىغىنى يەتمىگەندەك، ئۇ باشتىن - ئاياغ كۆپۈرلۈك بىلەن تولۇپ كەتكەن بىمەنە يازمىلىرىنى نەشر قىلدۇرۇش ئۈچۈن مەندىن پۇل ئۈندۈرۈشنىڭ كويىدا يۈرگەن چاغلاردا، مەن يالغۇز، سوغۇق قىش كېچىلىرىدە ھېچبولمىسا ئوغلۇم فرانسۇز مەكتىپىدە ئوقۇۋاتىدۇ، دەپ كۆڭلۈمنى ئاۋۇندۇرۇپ يۈرگەندىم، لېكىن بىر كۈنى قارىسام، سەنمۇ ئۇلاردەك ئېنژىنېر، سودىگەر بولۇشنىڭ ئورنىغا نېمىدەپ ئۇ يەرگە يېزىلىدىڭ، سىياسىيون بولماقچىمىدىڭ، بىلىمەن، خالىساڭ زۇڭلىمۇ بولسەن، لېكىن سەندەك بىر ئادەم ئۈچۈن ئەپسۇسلىنارلىق ئىش ئەمەسمۇ، ئانا، بۇ دۆلەت پەقەت سىياسىي بىلەن تۈزىلىدۇ، مەن ۋاي ئەقىلسىز ئوغلۇم، تۈزەش ساڭىلا قالدۇمۇ، دەپ بولغۇچە، ئۇ ھېرىپ - ئېچىپ، غەمگە پاتقان ھالدا دەم ئېلىشقا كەلگەن كۈنلەردە، يا رەببىم؛ نېمە دېگەن بىتەلەي مەن، خۇددى دادىسىدەك غەمكىن ھالدا ئۇياقتىن - بۇياققا مېڭىشىنىمۇ ئۆگىنىپ بوپتۇ، تاماكا چېكىشكىمۇ باشلاپسەن، بۇ ئازاپ - ئوقۇبەتلەر زادى نېمە ئۈچۈن ئوغلۇم، دەپ سورىسام سەن، ۋەتەن ئۈچۈن ئانا دېۋىدىڭ، ئوڭشىلىپ قالسا ئەجەپ ئەمەس دەپ، سېنىڭ يانچۇقلىرىڭنى لىققىدە پۇلغا توشقازمىدىمۇ، ئىستانبۇلغا بار، ئايلان، كۆڭۈل ئاچ، قىزلار بىلەن تاماشا قىل ۋە ئويلانما، بىر ئاز كۆڭلۈڭ ئېچىلسۇن، دەپ داداڭغا كۆرسەتمەي ھالەڭ مەرۋايىتىلىرىمنى بېرىپ، ئال، ئىستانبۇلغا ئاپار، سات ۋە تاماشا قىل، دېمىدىمۇ، شۇنىڭ بىلەن ئۇ چىرايىدا قان دىدارى يوق ۋە بۈتتەك ئىپادىسىز كىچىك قىز بىلەن ھەش - پەش دېگۈچە ئۆيلىنىپ، ئۆيگە ئېلىپ كېلىشىڭنى مەن نەدىن بىلەي، مەن ساڭا كەڭ - كۈشادە ياشىغىن ئوغلۇم، دېمىدىمۇ، مەن ساڭا ھېچبولمىسا بۇ ئىشتا بولسىمۇ چىڭ تۇر، بەلكىم سېنى ۋالى قىلىشى مۇمكىن، ھاكىملىقتىن ئايرىلما، قارا، ۋالى بولۇش نۆۋىتى ساڭا كېلىپ قالغانمىش ئوغلۇم، دېمىدىمۇ، ياق ئانا، مەن چىدىيالىمىدىم، ھەممە نەرسە يىرگىنىچلىك، پاسكىنا، ئانا، ئاھ، بىچارە ئوغلۇم، سەنمۇ نېمىدەپ باشقىلارغا ئوخشاش ئىشنىڭ بىلەن ئۆيۈڭنىڭ ئارىسىدا بېرىپ، كېلىپ يۈرمەيسەن دەيمەن، لېكىن بىلىمەن، دېگەندىم بىر كۈنى، ئاچچىغىم كەلگەندى، چۈنكى قورقۇنچاق ۋە ھورۇنسەن، داداڭغا ئوخشاش، ياشاشقا، ئىنسانلار بىلەن ئارىلىشىشقا جاسارتىڭ يوق، شۇنداق ئەمەسمۇ؛ ئۇلارنى ئەيىپلەش ۋە ھەممە ئادەمگە ئۆچ بولۇش ئاسانراق، شۇنداق ئەمەسمۇ؛ ياق ئانا، ياق، سەن بىلمەيسەن، ئىشلار بەك يىرگىنىچلىك، ھاكىملىقمۇ ئېغىر كېلىۋاتىدۇ، بىچارە دېھقانلارغا، يوقسۇل مىسكىنلەرگە ئۇنداق قىلىۋاتىدۇ، بۇنداق ئېزىۋاتىدۇ، ئايالىمۇ ئۆلدى، بالىلارغا ھاممىسى قارىسۇن، مەن ئىستىيا بېرىپ، بۇ يەرگە كېلىپ ئورۇنلىشىمەن، ئۆتۈنۈپ قالاي ئانا، كۆزۈمگە كىرىۋالما، مەن بۇ جىمجىت

ماكاندا ئۇزۇندىن بېرى مۇشۇنى ئويلاپ كېلىۋاتىمەن،

_ ماڭايلى موما، ھاۋا بەك ئىسسىپ كەتتى.

ئۆزۈم يالغۇز ئولتۇرۇپ، ئىشلارنىڭ ھەقىقىي ماھىيىتىنى يېزىپ چىقاي دەيمەن، ياق، رۇخسەت قىلمايمەن،

_ يەنە بىر ئاز ساقلاڭ مەتنى بەي...

بۇ يەردە تۇرساڭ بولمايدۇ، بېرىپ تۇرمۇشقا قېتىلسەن، رەجەپ، بۇنىڭغا ھەرگىز تاماق قىلىپ بەرمە، چوپچوڭ بولغان ئادەم بېرىپ ئۆز نېنىنى ئۆزى تېپىپ يېسۇن، ئۆتۈنۈپ قالاي ئانا، ئۇنداق قىلما، بۇ ياشقا كەلگەندە خەلقىئالمگە

_ بىرەرسى بۇ قەبرە بېشىنى تازىلاپ قويسا بوپتىكەن.

رەسۋا قىلاي دەمسەن، جىم بولۇشە بىئەدەپلەر، داداڭلار بىلەن بىردەم يالغۇز قالالمامدىم، مەنمۇ كۆردۈم ئۇ ھاياۋانلارنىڭ نىجاسەتلىرىنى، ھەممە ئىش مۇشۇنداق بولامتى، لېكىن مەن شۇ چاغدا ئۇنىڭغا دېگەن، ھاراق ئىچىۋاتامسەن، دەپ سورىغان ئىدىم، جىم تۇرىۋالدىڭ ئوغلۇم، نېمە ئۈچۈن، سەن تېخى ياش، يەنە بىر قېتىم ئويلىپ قوياي، ماقۇل، بۇ يەردە ئەتىگەندىن كەچكىچە نېمە ئىش قىلسەن، بۇ ئىنسى- جىن يوق يەردە، زۇۋان سۈرمەي تۇرۇۋالسىەن، شۇنداقمۇ، ئاھ، خۇدا، بىلىمەن، سەنمۇ داداڭغا ئوخشاش ئولتۇرۇپ پەلپەتەش نەرسىلەرنى يېزىشقا باشلايسەن، جىم بولۋالدىڭ، شۇنداقمۇ، ئاھ ئوغلۇم، مەن ساڭا بارلىق گۇناھلارغا، خاتالىقلارغا، ناھەقچىلىككە سېنىڭلا مەسئۇل ئەمەسلىكىڭنى قانداق بىلدۈرەي، قانداق چۈشەندۈرەي، مەن دېگەن بىر بىچارە، نادان خوتۇن، قارا ئەمدى ھېچكىم يوق، مېنى مازاق قىلىشىدۇ، ياشاۋاتقان مۇشۇ كۈنلىرىمنى كۆرگەن بولساڭ ئىدىڭ ئوغلۇم، مېنىڭ نەقەدەر بىتەلەي ئىكەنلىكىمنى، يىغلاشلىرىمنى، قولىياغلىقىمنى چىڭ سىقىمداپ، تۈگۈلۈپ كېتىپتىمەن،

_ موما، بولدى قىلىڭ ئەمدى، يىغلىماڭ ئەمدى، يەنە كېلىمىز...

ۋاي خۇدايىم، نېمە دېگەن تەلەپسىز مەن، مېنى ئېلىپ ماڭماقچى؛ ئوغلۇم بىلەن رەھمەتلىك ئېرىمنىڭ يېنىدا تۇرغىلى قويۇڭلار مېنى، مېنىڭ ئۇلار بىلەن يالغۇز قالغۇم بار، تۇپراق بېشىدا ياتاي، لېكىن يانالىدىم، قارا فاتىمە، نەۋرىلىرىڭنىڭمۇ ساڭا ئىچى ئاغرىۋاتىدۇ، نەقەدەر تەلەپسىز ۋە بىچارە ئىكەنلىكىڭنى كۆردى مانا، ئۇلارغىمۇ تەس بۇ ئىسسىقتا، ھېچبولمىسا ئاخىرقى قېتىم بىر فاتىمە ئوقۇي دەيمەن، لېكىن ئۇ مەينەت پاپىنىڭ ھەييارلارچە قاراشلىرىنى كۆرۈپ، ئادەمنى بىر ئاز بولسىمۇ ئارامخۇدا تۇرغىلى قويىمغان، شەيتان ھەممە يەردە بار، خۇددى بىر- بىرىمىزنىڭ ئاچچىقىنى كەلتۈرۈش ئۈچۈن ئاۋۇ تامنىڭ كەينىدە توزاق قۇرۇپ بىزنى كۈزىتىپ ياتقانداك قىلاتتى، بوپتۇ، ئەڭ ئاخىرقى قېتىم يەنە

_ جېنىم موما، جېنىڭىزغا ئىچىڭىز ئاغرىسۇن، ماڭايلى بولدى.

بىر فاتىمە، قوللىرىمنى كۆتۈرۈشىمگە مېنى قويۇپ بېرىشتى ۋە ئۇلارمۇ كۆتۈرۈشتى، ئاخىرقى رەت ئوقۇۋاتىمىز، ئوقۇۋاتىمىز، ماشىنىلار ئۆتۈشمەكتە، نېمە دېگەن ئىسسىق بولغان، ھېلىمۇ ئىچىمگە يۇڭ پوپايىكىمنى كىيمەپتىمەن، ماڭار چاغدا ئىشكاپقا قويۇپ قويغان ئىدىم، قۇلۇپ سالغاندىمەن، ھېچكىم يوق ئۆيدە، خۇدايىم ساقلىسۇن، ئوغرى كىرمىگەن بولسا، دىققەتم چىچىلدى، ئۆزۈڭ كەچۈرگىن، ئامىن، بىز ئەمدى،

_ ماڭا يۆلىنىڭ موما!

ماڭدۇق، ئاللاھقا ئامانەت، ھە راست، سەنمۇ بار بۇ يەردە، كاللام جايدا ئەمەس،

گۈل دارۋىن ئوغلى

1964 - 1922

روھىغا فاتىھە

لېكىن مېنى ئېلىپ مېڭىشتى، بۇ ئىسسىقتا مېنىڭ توختاپ يەنە بىر قېتىم ئوقۇغۇدەك ھالىم قالمىدى، ئۇلار ئوقۇسا مەنمۇ سەن ئۈچۈن ئوقۇغان ھېسابلىنىمەن، كىچىك، سولغۇن، رەڭگى ئۆچكەن قىز، دوغانىم سېنى ياقىتۇراتتى، ئەكىلىپ قولۇمنى سۆيۈرگەندى، كېيىن بىر كەچتە ھوجرامغا ئۈن - تىنسىز كىرگەن ئىدى، قانداقراق تۇرسەن ئانا، نېمىسىنى دەي ئوغلۇم، بۇ ئاۋاق، سولغۇن قىز، دېگەندىم، كۆپ ياشىيالمىدىغانلىقىنى شۇ ھامان ھېس قىلغان ئىدىم، ئۈچ بالا تۇغۇش بىلەنلا تۈگەشتىڭ، بىچارە قىز، مۈشۈككە ئوخشاش تاۋاقنىڭ بىر چېتىدىن بىر ئىككى لوقما يەپلا بولدى قىلاتتىڭ، يەنە بىر قوشۇق بىرەي، دەيتتىم، كۆزلىرى ئۈمىدسىزلىك ئىچىدە چەكچىيىپ كېتەتتى: تاماقتىن قورقىدىغان كىچىك بىر تاتراڭغۇ كېلىن، سېنىڭ مېنىڭ دۇئالىرىمغا مۇھتاج بولغۇدەك نېمە گۇناھىڭ بولماقچىدى، ياخشى تاماقنى بىلمەيسىلەر، ھاياتقا چىڭ يېپىشىشنى بىلمەيسىلەر، پەقەت باشقىلارنىڭ ئازابلىرىغا ياش تۆككەچ ئۆلۈپ كېتىشنى بىلىسىلەر، ۋاي بىچارىلەر، مانا مەن كېتىۋاتىمەن، ئۇلار مېنى يۆلەشتى ۋە خۇداغا

_قانداقراق تۇرىسىز موما؟

شۈكرى ئاخىرى ئۆيگە ماڭدۇق.

8

ماڭماقچى بولۇپ تۇرىشاتتى، مومىسى يەنە بىر قېتىم دۇئا قىلماقچى بولدى ۋە بۇ قېتىم ئۇنىڭ بىلەن بىرلىكتە پەقەت نىلگۇنلا قول كۆتۈردى، شۇنداق: فارۇق كىرلىككە ئوخشاپ قالىدىغان بىر قولياغلىق بىلەن تەرنىنى سۈرتۈۋاتاتتى، رەجەپ تاغام چوڭ خانىمنى يۆلەپ تۇراتتى، مەتنى قوللىرىنى كۆك پادىچىلار شىمىنىڭ كاسا يانچۇقىغا سېلىۋالغان بولۇپ، ئۇنىڭغا دۇئا قىلىۋاتقاندا قولىنى كۆتۈرۈپ قويۇشمۇ خوشياقمىغان ئىدى. چالا - بۇلا قىلغان دۇئالىرىنى تېزلا تۈگىتىشتى ۋە مومىسى يەنە ئىككى تەرەپكە ئىغاڭلىدى، ئىككى قولتۇقىدىن ئىككىيلەن يۆلەپ ئېلىپ مېڭىشتى. مەن ئۇلارنىڭ كەينىدە قالدۇم ۋە بېشىمنى تام ۋە چاتقانىڭ ئارىسىدىن چىقىرىپ خاتىرجەم ھالدا ئۇلارغا سەپسالدىم: كۈلكىلىك مەنزىرە: فارۇق دېگەن ئۇ پور كۆتەك بىر تەرەپتە، تاغام بولمىش پاپا يەنە بىر تەرەپتە كېتىپ باراتتى، مومىلىرى قارا كىرلىككە ئوخشايدىغان غەلىتە پەلتوننىڭ ئىچىدە كىيىم - كېچەكلىرى جىق كېلىپ قالغان ھەيكەلگە ئوخشاپ قالغان بولۇپ، تولىمۇ كۈلكىلىك ئىدى. شۇنداق بولسىمۇ كۈلمىدىم، بەلكىم قەبرىستانلىقتا بولغاچقا ئەيمىنىدىم، نىلگۇن، مەن ساڭا ۋە بېشىڭغا بىر چىرايلىق ياراشقان ياغلىققا قارىدىم، ئاندىن ئىنچىكە پاقاقلارنىڭغىمۇ

قارىدىم. غەلىتە ئىش: چوڭ بويسەن، چوپچوڭ، چىرايلىق بىر قىز بوپ كېتىپسەن، لېكىن پاچاقلارنىڭ ھېلىمەم تايقاتەك.

سىلەر ماشىنىغا چىقىپ كەتكەندىن كېيىن، سىلەرنى باشقىچە چۈشىنىپ قالمىسۇن دەپ مۇكۈۋالغان يېرىمدىن چىقىم ۋە ئۇ جىمجىت قەبرىلەرنىڭ تۈۋىگە بېرىپ قاراپ باقتىم: ئاۋۇ بوۋاڭلار، ئاۋۇ ئاناڭلار ۋە داداڭلار، مەن پەقەت داداڭلارنىلا كۆرۈپ باققان، ئېسىمگە كەلدى: بىز باغدا ئويناۋاتقاندا، دەرىزىسىنىڭ قاپاقلىرى ئارىسىدىن بەزىدە بېشىنى چىقىرىپ مېنى سىلەر بىلەن بىللە كۆرەتتى، مەن بىلەن ئوينىغانلىقىڭلار ئۈچۈن سىلەرگە بىر نەرسە دېمەيتتى. ئۇنىڭغا ئاتا پاتىھە ئوقۇدۇم، ئاندىن ھېچ ئىش قىلماستىن، ئاپتاپتا قاق بولغاچ ۋە تومۇزغىلارنىڭ جىرىلداشلىرىنى ئاڭلىغاچ بىردەم تۇردۇم، كاللامغا غەلىتە ئىشلار كېلىشكە باشلىدى، سىرلىق ۋە غەلىتە خىياللار، شۈركۈندۈم، كاللام قالايمىقانلاشتى، تاماكا چەككەندەك بولدۇم. ئاندىن قەبرىستانلىقتىن چىقىپ ماڭدىم، قايتىپ بېرىپ ئۈستەل ئۈستىدە ئوچۇق پېتى تاشلاپ قويغان ماتېماتىكا دەرسىمنى داۋاملاشتۇرۇش كېرەك، چۈنكى بىر سائەت بۇرۇن ئۈستەلنىڭ ئالدىدا ئىدىم، دەرىزىدىن شۇنداق قارىسام، سىلەر ئاق رەڭلىك «ئانادول»غا ئولتۇرۇپ دۆڭگە چىقىۋېتىپسىلەر، ئاراڭلاردا موماڭلارمۇ بولغاچقا سىلەرنىڭ قەيەرگە كېتىپ بارغانلىقىڭلارنى بىلدىم، قەبرىستان ۋە ئۆلۈكلەر ئېسىمگە كېلىۋېدى، كاللامغا زادى كىرمەيۋاتقان نېرۋا بۇزغۇچى، پەلپەتەش ماتېماتىكا كاللامغا تېخىمۇ كىرمەس بولدى، شۇنىڭ بىلەن بېرىپ قاراپ باقاي، دېدىم، قەبرىستاندا نېمە قىلىدىغانلىقىنى كۆرۈپ، بىردەم كاللامنى سەگىتىپ كېلىپ ئاندىن ئىشلەرمەن، دېدىم؛ ئانامنى بىكاردىن-بىكار قاخشاتماي دەپ دەرىزىدىن چىقتىم، يۈگۈرگەن پېتى كەلدىم ۋە سىلەرنى كۆردۈم، ئەمدى ئوچۇق پېتى قالغان ماتېماتىكا كىتابىمنىڭ يېنىغا قايتماقتىمەن.

توپا يول ئاخىرلاشتى، ئاسفالت يولغا چىقتىم. يېنىمدىن ماشىنىلار ئۆتۈپ تۇرىدۇ، بىر، ئىككى قېتىم ئىشارەت قىلدىم، لېكىن ئاستىدا بۇنداق ماشىنىسى بولغان كىشىلەردە ۋىجدان قالمىغان ئىدى: مېنى كۆرمەي، ئەڭ تېز سۈرئەتتە دۆڭدىن غۇيۇلداپ چۈشۈپ كېتىپ بېرىشاتتى. بىر چاغدا تاهسىنلەرنىڭ ئۆيىنىڭ ئالدىغا كەلدىم. تاهسىن ئانىسى بىلەن ئارقا تەرەپتە مەشغۇل ئىدى، دادىسى سايىۋەننىڭ ئاستىدا ئولتۇرۇپ گىلاس سېتىۋاتاتتى، ئۇمۇ خۇددى مېنى كۆرمىگەندەك قىلاتتى. مەن ئېسىل ماشىنىسىنى سائىتىگە يۈز كىلومېتىرلىق سۈرئەت بىلەن ھەيدەپ ماڭغان ۋە تۇيۇقسىزلا تومۇزغا دەسسەپ، كىلوسىنى 80 لىرادىن بەش كىلو گىلاسنى گاچچىدە ئالدىغان بىرسى بولمىغانلىقىم ئۈچۈن بېشىنى كۆتۈرۈپ قارايمۇ قويمىدى. شۇنداق، يۇلدىن بۆلەك بىر نەرسىلەرنى خىيال قىلىدىغان بىر مەن قالغان ئوخشايمەن، دېمەكچى ئىدىم، لېكىن خەلىقنىڭ ئەخلەت ماشىنىسىنى كۆرۈپ خۇش بوپ كەتتىم. تۆۋەن تەرەپكە كېتىپ بارايتتى، قول پۇلاڭلاتتىم، توختىدى، چىقتىم.

_ داداڭ نېمە ئىش قىلىۋاتىدۇ؟ _ دېدى.

_ نېمە ئىش قىلاتتى، _ دېدىم، _ لاتارىيە!

_ نەدە ساتىدۇ؟

_ ئەتىگەنلىرى پويىزدا.

_ سەنچۇ؟

_ مەن تېخى ئوقۇۋاتىمەن، _ دېدىم، _ بۇ يۈك ماشىنىسى ئەڭ تېز بولغاندا قانچە كىلومېتىردىن

ماڭالايدۇ؟

سەكسەن! دېدى، بۇ يەردە نېمە ئىش قىلىۋاتىسەن؟

كۆڭلۈم پاراكەندە، دېدىم، بىر ئاز ئايلاندىم.

سېنىڭ كۆڭلۈڭ مۇشۇ يېشىڭدا پاراكەندە بولغىلى تۇرغان بولسا...

كۈلۈشتى. بىزنىڭ ئۆيىڭ ئالدىدا تورمۇزغا دەسسەمە كىچى بولۇۋېدى،

ياق، دېدىم، تۆۋەن مەھەللىدە چۈشمەن.

نېمە بار ئۇ يەردە؟

بىر ئاغىنەم بار، سەن تونۇمايسەن.

ئۆيىڭ ئالدىدىن ئۆتكىچە ئوچۇق دەرەزەمگە قارىدىم. دادام چۈشتىن كېيىن قايتىپ كەلگۈچە يېنىپ كېلەرەن. مەھەللىگە كىرىپلا ماشىنىدىن چۈشتۈم، خەلىلەر مېنى بىكار تەلەت، لالما دەپ قالمىسۇن دەپ تېز-تېز ماڭدىم. تاكى پىرىستانغىچە باردىم، ئىسسىقتا چىلىق-چىلىق تەرگە چۆمۈلۈپ كەتكەنلىكىم ئۈچۈن بىردەم ئولتۇردۇم، دېڭىزغا باقتىم، بىر كاتىپ تېز سۈرئەتتە كەلدى، پىرىستانغا بىر قىزنى چۈشۈرۈپ قويۇپ كەتتى. ئۇ قىزغا قاراپ سېنى خىيال قىلدىم نىلگۈن: قوللىرىڭنى ئاللاھ ئۈچۈن قانداق كۆتۈرگەنلىكىڭنى ئۆز كۆزلىرىم بىلەن كۆردۈم: ئاجايىپ ئىدى. خۇددى ئۇنىڭ بىلەن پاراڭلىشىۋاتقاندەك. كىتابتا يېزىلغان: پەرىشتىلەر باردۇر. ئاندىن ئويلىدىم: شەيتانمۇ باردۇر. باشقا نەرسىلەرمۇ. بۇلارنى گويا قورقۇش ئۈچۈن خىيال قىلغاندەك قىلاتتىم؛ قورقاي، شۈركىنەي، گۇناھ تۇيغۇسىغا چۆمۈلەي ۋە يۈگۈرگەن پېتى دۆڭگە چىقىپ ئۆيگە قايتاي، ماتېماتىكا دەرسىمنى ئۆگىنەي دەپ، لېكىن دېمىسىمۇ بىردەمدىن كېيىن بېرىپ ئۆگىنىمەن: ھازىر بىردەم ئايلانماي. ماڭدىم.

ساھىلغا كېلىپ ئادەمنى دۆنتەك ھېسى قىلدۇرىدىغان ۋاراڭ-چۇرۇڭلارنى ئاڭلاپ ۋە ئۇ يەردە مىغىلداپ يۈرگەن گۆش دۆۋىلىرىنى كۆرۈپ يەنە خاتالىقنى، گۇناھنى، شەيتاننى خىيال قىلدىم. قىمىرلىشىپ يۈرگەن گۆش دۆۋىسى: تۇرۇپ-تۇرۇپ بۇ گۆش دۆۋىسىنىڭ ئارىسىدىن ئالا-بۇلماچ بىر توپ ئاسمانغا كۆتۈرۈلىدۇ ۋە كېيىن يەنە ئۇلارنىڭ ئارىسىغا چۈشۈپ يوقاپ كېتىدۇ؛ خۇددى پۈتۈن بۇ خاتالىقلار ۋە گۇناھلاردىن قېچىپ قۇتۇلماقچى بولۇۋاتقاندەك، لېكىن ئاياللار ئۇنى قويۇپ بەرمەيۋاتقاندەك قىلاتتى. ئۈستى يۆگىمەچلەر بىلەن تولۇپ كەتكەن سىم توساقلارنىڭ ئارىسىدىن ئۇ يەردىكىلەرگە ۋە ئاياللارغا تېخىمۇ بەكرەك قاراشقا باشلىدىم. قىزىق ئىش: بەزىدە ئەسكى ئىش قىلغۇم كېلىپ كېتىدۇ، نومۇس قىلىمەن، بىر يەرلىرىنى ئاغرىتسام ماڭا دېققەت قىلىش، دەيمەن: ھەم شۇنىڭ بىلەن جازاسىنى بەرگەن بولمەن، ھېچكىم شەيتاننىڭ كەينىگە كىرمەس ۋە بەلكىم ئۇ چاغدا ھەممىسى مەندىنلا قورقىدىغان بولار. بۇ مۇنداق بىر تۇيغۇ: **تايلاق ئىزىدىن گۈل ئۈنەر.** كېيىن خىجىل بولدۇم، ھاڭزۇقىم تۇرۇپ قاپتىمەن، خىجىللىقنى ئۇنتۇش ئۈچۈن سېنى خىيال قىلدىم نىلگۈن. سەن گۇناھسىز سەن. كىشىنى سېھىرلەيدىغان كىشىلەر توپىغا قاراي بىردەم، ماتېماتىكىغا سەل تۇرۇپ قايتارمەن، دەپ تۇرسام،

سەن نېمىگە قاراپ تۇرسەن بۇ يەردە؟ دېدى ساھىلغا قارايدىغان گۈي.

قارىغانغا باج ئالامتىڭ؟ دېدىم.

كىرگۈڭ بولسا ئاۋۇ يەردىن بىلەت ئال! دېدى، سۇ ئۈزۈش كېيىمىڭ ۋە پۇلۇڭ بولسا...

بولدى، دېدىم، كېرەك يوق. كەتتىم مانا.

كەتتىم. پۇلۇڭ بولسا، پۇلۇڭ بولسا، قانچە پۇل: فاتىھەنىڭ ئورنىغا ھازىر بۇنى ئوقۇيدىغان بولۇشتى: شۇنچىلىك يىرگىنىشلىك ئىكەنكى، بەزىدە ئۆزۈمنى تىكەندەك يالغۇز ھېس قىلىمەن: ئادەملەرنىڭ يېرىمى رەزىل، قالغان يېرىمى دۆت. بۇ كىشىلەر توپىنى ئويلىغانسىرى كىشىنىڭ قورققۇسى كېلىدۇ، ھېلىمۇ خۇداغا شۈكرى بىزنىڭ بالىلار باركەن، ئۇلار بىلەن يۈرسەم ئارىلاشتۇرۇپ قويمايمەن؛ خاتالىق بىلەن گۇناھنى، ھارام بىلەن ھالالنى ئايرىيالايمەن ۋە قورقمايمەن: نېمە قىلىش كېرەكلىكىنىمۇ ياخشى بىلەلەيمەن. ئاندىن بىزنىڭ بالىلارنىڭ تۈنۈگۈن ئاشام قەھۋەخانىدا چاكال، چاكال، دەپ مېنى مازاق قىلىشقانلىقى ئېسىمگە كەلدى ۋە خۇيۇم تۇتتى. بوپتۇ. قىلىشىمىز زۆرۈر بولغان ئۇ ئىشلارنى ئۆزۈم يالغۇزمۇ قىلالايمەن ئەپەندىلەر، ئۇ يولدا ئۆزۈم يالغۇزمۇ يۈرەلەيمەن، چۈنكى مەن بىلىمەن. ئۆزۈمگە ئىشىنىمەن.

ماڭا_ ماڭا سىلەرنىڭ ئۆيىنىڭ ئالدىغا كېلىپ قاپتىمەن نىلگۈن، بىلمەي قاپتىمەن، ئۈستى يوسۇن تۇتۇپ كەتكەن كونا تامنى كۆرۈپ ئېسىمگە كەلدى. ھويلاڭلارنىڭ ئىشىكى تاقاقلىق ئىدى. ماڭدىم، يولنىڭ يەنە بىر تەرىپىدىكى كاشتان دەرىخىنىڭ ئاستىغا بېرىپ ئولتۇردۇم، ئۆيۈڭلارنىڭ دەرىزىسىگە، تاملىرىغا قارىدىم، سېنىڭ ئىچىدە نېمە قىلىۋاتقانلىقىڭغا قىزىقتىم، بەلكىم تاماق يەۋاتقانەن، بېشىڭدىكى ياغلىق بەلكىم تېخىچە باردۇر، ۋە بەلكىم چۈشلۈك ئۇيقۇغا ياتقانەن. قولۇمغا بىر تال چىۋىق ئېلىپ ئاسفالىت يولىنىڭ بىر چېتىدىكى قۇم دۆۋىسىنىڭ ئۈستىگە يۈزۈڭنى سىزدىم. سېنىڭ يۈزۈڭ ئۇخلىغاندا تېخىمۇ چىرايلىق بولۇپ كېتىدۇ. يۈزۈڭگە قارىسام مەن خاتالىقنى، ئۆچمەنلىكنى ۋە كانىيىمىغىچە كۆمۈلۈپ كەتتىم دەپ قارايدىغان گۇناھنى ۋە دانخورەكلىرىمنى ئۇنتۇپ كېتىمەن ۋە مېنىڭ نېمە گۇناھىم بولماقچىدى، دەپ ئويلايمەن. مەن ئۇلاردەك بولمىسام-يا، مەن دېگەن ساڭا ئوخشايمەن، ئىشەنچىم كامىل. ئاندىن ئويلىدىم: باغقا ئوغۇرلۇقچە كىرسەم، پايغا كۆرۈنمەستىن ئاۋۇ دەرىخكە ۋە ياندىكى كېرەكسىز نەرسە- كېرەك دۆۋىسىگە دەسسەپ تامغا ياماشسام، ئاندىن ئوچۇق تۇرغان دەرىزىدىن مۈشۈكتەك ھوجراڭغا كىرسەم ۋە سېنىڭ مەڭزىڭگە سۆيسەم: سەن كىم؟ مېنى تونۇمىدىڭمۇ، مۆكۈ-مۆكۈلەڭ ئوينايتتۇق، سېنى ياخشى كۆرمەن، سەن تونۇيدىغان ئاشۇ ھاكاۋۇر ئەرلەرنىڭ ھەممىسىدىن مىڭ ھەسسە ئارتۇق ياخشى كۆرمەن سېنى! بىردىنلا ئاچچىغىم كەلدى: قۇم ئۈستىدىكى چىرايىنى پۇتلىرىم بىلەن بۇزدۇم ۋە بۇ پەلپەتەش خىياللاردىن ئىچىم پۇشۇپ، ئورنۇمدىن تۇرۇپ كېتەي دەپ تۇرۇۋېدىم كۆرۈم چۈشۈپ قالدى:

نىلگۈن ئۆيىدىن چىقىپ باغ ئىشىكىگە قاراپ كېلىۋاتاتتى.

ھەممە ئىشنى خاتا چۈشىنىدۇ بۇ خەقلەر، ھەممە ئىشنى يامانغا بۇرىشىدۇ. دەرھال سەل ئۇزاقلاشتىم، ئىشىككە ئارقامنى قىلىۋالدىم. ئاۋازىنى ئاڭلاپ بۇرۇلدۇم: باغنىڭ ئىشىكىدىن چىقىپ كېتىپ بارىسەن، نەگە؟ قىزىقتىم، پېيىگە چۈشتۈم.

ماڭغاندا ئۆزىنى ئىككى تەرەپكە تاشلاپ بىر مېڭىشى بار: ئەركىشىدەك. يۈگۈرۈپ بېرىپ مۇرىسىگە قولۇمنى تەگكۈزسەم؛ مېنى تونۇمىدىڭمۇ نىلگۈن، مەن ھەسەن، كىچىك چېغىمىزدا سىلەرنىڭ باغدا، مەتىنىمۇ بارتى، ئوينايتتۇق، بېلىق تۇتاتتۇق.

دوقمۇشقا كەلگىچە كەينىگە قارىمىدى، كېتىپ بارىدۇ: ساھىلغا كېتىپ بارامسەن، سەنمۇ ئۇلارنىڭ ئارىسىغا كىرمەكچىمۇ؟ ئاچچىغىم كەلدى، لېكىن ئەگىشىپ مېڭىۋەردىم. شادا پاچاق، ئەجەپ تېز كېتىپ بارىدۇ دېسە، نېمىگە بۇنچە ئالدىرايدىغاندۇر، بولمىسا بىرسى كۈتۈپ تۇرامدۇ-

يا؟

ساھىلەدە توختىمىدى، قايرىلدى، دۆڭگە قاراپ ماڭدى. سېنى ساقلاپ تۇرغان ئادەمنى پەرەز قىلىشقا باشلىدىم. بەلكىم ئۇنىڭ ماشىنىسىغا چىقارسەن، بەلكى كاتىرىمۇ باردۇر: قايسىدۇر دەپ قىزىقىپ قالغانلىقىم ئۈچۈن ئەگىشىپ كېلىۋاتىمەن، چۈنكى باشقىلاردىن پەرقلىك يوقلۇقىنى بىلىمەن.

تۇيۇقسىز بىر باققالنىڭ دۈكىنىغا كىرىپ غايىپ بولدى. باققالنىڭ ئالدىدا بىر ماروۋنىچى بالا بار؛ پاكىنەكنى تونۇيمەن، خاتا چۈشىنىپ قالمىسۇن دەپ يىراقتا ساقلاپ تۇردۇم. مەن بايلارغا غالىچىلىق قىلىشنى ياقتۇرمايمەن.

بىر ئازدىن كېيىن نىلگۈن چىقتى ۋە ئۇدۇل ماڭماي ئارقىغا ياندى، كەلگەن يولدىن مەن تەرەپكە كېلىشكە باشلىدى، مەن دەرھال ئارقامنى قىلىپ ئېگىلىپ ئاياغ بوغۇچلىرىمنى چەگكەن بولۇۋالدىم. قولىدا بىر خالتا كۆتۈرگەن پېتى ماڭا يېقىنلاشتى، يېقىنلىشىپ ماڭا لەپىدە قارىدى، خىجىل بولۇپ كەتتىم.

_ مەرھابا، _ دېدىم ۋە ئورنۇمدىن تۇردۇم.

_ مەرھابا ھەسەن، _ دېدى، _ قانداق ئەھۋالنىڭ؟ _ بىردەم جىم تۇرۇۋالدى، _ سېنى تۇنۇگۈن كەلگىچە يولدا كۆرگەن ئىدۇق، ئاكام تونۇۋالدى، چوڭ بولۇپ، بەك ئۆزگىرىپ كېتىپسەن. نېمە ئىش قىلىۋاتىسەن؟ _ بىردەم جىم بولدى، _ ھېلىمۇ يۇقىرى تەرەپتە ئىكەنلىكلەر، تاغلىق دەپ بەردى، داداڭ لاتارىيە سېتىۋېتىپتۇ، _ يەنە بىر دەم جىم تۇرۇۋالدى، _ سەنچۇ، نېمە ئىش بىلەن، گەپ قىلساڭچۇ، قانچىگە كۆچتۈك؟

_ مەنمۇ؟ _ دېدىم، _ مەن بۇ يىل ساقلاۋاتىمەن، _ دېيەلدىم ئاخىرىدا.

_ نېمىنى؟

_ سەن دېڭىزغا ماڭغانىمىنىڭ نىلگۈن؟

_ ياق، _ دېدى، _ دۇكاندىن كېلىشىم. مومامنى قەبرىستانغا ئاپاردۇق. ئىسسىقتا بىر ئاز ئۆزگىرىپ قالدى، كولونىيا ① ئالدىم.

_ دېمەك ساھىلغا بارمايسەن، شۇنداقمۇ؟

_ ئادەم بەك جىقكەن، _ دېدى، _ ئەتىگەندە ھېچكىم يوق چاغدا بېرىۋاتىمەن.

بىردەم ئۇن-تىنىسز تۇرۇشتۇق. كۈلۈمبىرىدى، مەنمۇ كۈلدۈم ۋە چىرايىنىڭ يىراقتىن باققانغا قارىغاندا باشقىچە ئىكەنلىكىنى خىيال قىلدىم. دۆتتەك تەرلەپ كېتىۋاتاتتىم. ئىسسىقتىن دەپ بىلەر. زۇۋان سۈرمەي تۇردۇم. بىر قەدەم ئالدى.

_ ماقۇل ئەمىسە، _ دېدى، _ داداڭغا سالام ئېيت، بولامدۇ؟

قولىنى ئۇراتتى، قول سىقىشتۇق. قولى يۇمشاق ۋە يېنىك ئىدى. مەن تەرلەپ كەتكەن قولۇمدىن خىجىل بولدۇم.

_ خوش، ئەمىسە، _ دېدىم.

كەتتى. كەينىدىن قارىدىم. بەك مۇھىم ئىشى بار ئادەملەرگە ئوخشاش، مەنمۇ بىر يەرگە قاراپ چۇڭقۇر خىياللار ئىچىدە ماڭدىم.

قەبرىستانلىقتىن قايتقاندىن كېيىن، مومام بىز بىلەن پەستە تاماق يېدى، ئاندىن تۇيۇقسىزلا ئۆزگىرىپ قالدى. لېكىن ئەنسىرىگۈدەك ئىش يوقتى. بىز نىلگۈن بىلەن كۈلۈشۋاناتتۇق، بىزگە سەت ئاللىپ قارىدى، بىردەمدىن كېيىن بېشى ئالدىغا ساڭگىلاپ قالدى. قولتۇقىدىن يۆلەپ ئۈستىگە ئېلىپ چىقتۇق، نىلگۈن ئېلىپ كەلگەن كولونىيانى بىلەكلىرىگە، چېكىلىرىگە سۈردۈق. ئاندىن مەن ھوجرامغا كىردىم، تاماقتىن كېيىنكى تۇنجى تاماكامنى چەكتم. مومامنىڭ ئەھۋالىنىڭ قورققۇدەك ئەمەسلىكىنى كۆرۈپ، ئاپتاپتا قالغان «ئانادول» نى ھەيدەپ يولغا چىقتىم. چوڭ يول بىلەن ماڭماي، دارىجا يولى بىلەن ماڭدىم، بۇ يولغا مىڭبىر مۇشەققەتتە ئاسفالىت يانتۇرۇشقاندى. گىلاس ۋە ئەنجۈر دەرەخلىرىنىڭ بەزىلىرى تېخىچە ئەسلى ئورۇنلىرىدا ئىدى. بالىلىق چاغلىرىمىزدا بۇ يەرلەرگە ئاتالمىش قاغا ئوۋلاش ئۈچۈن ياكى ئايلىنىشقا كېلەتتۇق. مەن كارۋانساراي دەپ قالغان يەر تېخىمۇ تۆۋەن تەرەپلەردە بولسا كېرەك. تۆپىلىكنىڭ ئۈستىگە يېڭى مەھەللىلەر بەرپا قىلىنىپتۇ، قىلىنىۋېتىپتۇ. دارىجادا يېڭى بىر نەرسە كۆرمىدىم: ئون يىللىق بىر ئانا تۈرك ھەيكىلى!

گەبىزەدە ئۇدۇل ناھىيەلىك ھۆكۈمەتكە كىردىم. چىق ئۆزگىرىش بوپتۇ. ئىككى يىل بۇرۇن، بۇ ئۈستەلدە ھاياتتىن زېرىككەن بىرى بار ئىدى، ئەمدى بولسا توختىماي قولىنى سىدىرلىتىپ تۇرىدىغان بىر ياش. ئۇنىڭغا ياخشى تەسىر قالدۇرۇش ئۈچۈن، ئالدىن پىلانلىۋالغىنىم بويىچە سومكامدىن فاكۇلتېتىمىز نەشر قىلغان دوتسېنتلىق ئىلمىي ماقالامنى چىقىرىپ كۆرسىتىشىمگە، ئارخىپىمنىڭ ئاللىبۇرۇن تىزىملىنىپ بولغانلىقىنى، ياكى دادامنىڭمۇ بۇرۇن ھاكىم بولغانلىقىنى دەپ ئولتۇرۇشىمغا كېرەك قالمىدى. بىر ئادەمنى چاقىرتىپ، مېنى ئۇنىڭ كەينىگە سېلىپ قويدى. ئۇنىڭ بىلەن بىرلىكتە ئالدىنقى قېتىم كەلگەندە تونۇشۇپ قالغان رىزانى ئىزدىدۇق، تاپالمىدۇق، دورا بۆلۈمىگە كېتىپتۇ. ئۇ كەلگۈچە بازاردا بىردەم ئايلىنماي دەپ يېنىپ چىقتىم.

كاشتان دەرەخىنىڭ شاخلىرى ساڭگىلاپ تۇرغان ئارىلىقتىن بازارغا چىقتىم. ئاۋۋال تۆۋەنگە قاراپ ماڭدىم. كوچىلاردا ئىنسى - جىن يوق. بىر ئىت ئاسفالىت يولدا لاغايلاپ يۈرەتتى، تۆمۈرچى دۇكىنىدا بىر ئادەم گاز تۇڭىنى كوچىلاپ ئولتۇراتتى. مەدەنىيەت بويۇملىرى دۇكىنىنىڭ دەرەزىسىگە قاراپمۇ قويماستىن قايتتىم، دۇكان ئالدىدىكى تار لەمپىلەرنىڭ ئاستىدا تاكى جامە كۆرۈنگىچە ماڭدىم. ئاندىن كەينىمگە ياندىم، بېرىپ كىچىك مەيداندىكى چىنار دەرەخىنىڭ ئاستىدا ئولتۇردۇم، ئۇيقۇم قاچسۇن دەپ چاي ئىچتىم، قەھۋەخانىدىن ئاڭلىنىپ تۇرغان رادىيوغا قۇلاق سالغۇچ ھاۋانىڭ ئىسسىقلىقىنى ئۇنتۇشقا تىرىشتىم ۋە ھېچكىم ماڭا دىققەت قىلمىغانلىقى ئۈچۈن تولىمۇ ئازادلىك ھېسى قىلدىم.

ناھىيىلىك ھۆكۈمەتكە قايتىپ كەلگەندە رىزا كەلگەنكەن، مېنى كۆرۈپلا تونۇدى، خۇش بولدى. ئۇ ئاچقۇچىنى تېپىپ بولغۇچە مەن بىر ئىلتىماس يېزىپ تاپشۇرۇۋەتتىم. بىللە پەسكە چۈشتۇق. ئىشىكىنى ئاچتى، توپا - چاڭ ۋە زەي ھىدى گۈپپىدە بۇرۇمغا ئۇرۇلدى. ئۈستەل - ئورۇندۇقلىرىنىڭ توپىسىنى سۈرتكىچە بىردەم گەپ سېتىشتۇق. رىزا مېنى يالغۇز قويۇپ چىقىپ كەتتى.

گەبىزە ئارخىپانسىدا ئانچە كۆپ بىر نەرسە يوق ئىدى. بار يوقى شۇ ناھىيىدە قېپقالغان ۋە

بىر قانچە كىشىلا بىلىدىغان قىسقا بىر مەزگىلگە ئائىت نەرسىلەر ئىدى. ئۇ چاغلاردىن قالغان ھۆججەتلەرنىڭ كۆپىنچىسى كېيىنچە شۇ دەۋردىكى ئىسمى ئىزىمىت بولغان يەرگە ئەۋەتىۋېتىلگەندى. بۇ يەردىكى ساندۇقلارنىڭ ئىچىدە ئۇنتۇپ كېتىلگەن پەرمانلار، ئۆي خېتى تىزىملىكلىرى، مەھكىمە خاتىرىلىرى، دەپتەرلەر ئارىلاش، ئۈست-ئۈستىگە تاشلانغان يېتى تۇراتتى. ئوتتۇز يىل بۇرۇن، كەسپىنى سۆيىدىغان ۋە جۇمھۇرىيەتنىڭ دەسلەپكى يىللىرىدىكى ئاشقۇن مىللەتچىلىكنىڭ ئوتىدا كۆيۈپ پىشقان بىر تارىخ ئوقۇتقۇچىسى بۇلارنى رەتلەپ چىقماقچى بولغان، لېكىن كېيىن زېرىكىپ تاشلاپ قويغان ئىكەن. ئىككى يىل بۇرۇن، مەن ئۇنىڭ چالا تاشلاپ قويغان ئىشىنى داۋاملاشتۇرماقچى بولغانىدىم، ئەمما بىر ھەپتىدىلا سالپىيىپ قالغان ئىدىم. ئارخىپچى بولۇش ئۈچۈن، تارىخچى بولۇش ئۈچۈن كېرەك بولغاندىنمۇ كۆپرەك كەمتەر بولۇشقا توغرا كېلەتتى. بۇ ئاي، بۇ كۈنلەردە ئازراق قەغەز - قەلەم بىلەن ھەپىلىشىپ قويۇپلا، بۇنداق كەمتەرلىككە كۆنەلەيدىغان كىشى كەمدىن كەم ئۇچرايتتى. مېنىڭ تولۇق ئوتتۇرىدىكى ئوقۇتقۇچىمۇ ئۇنداقلاردىن ئەمەس ئىدى؛ ئارخىپخانىدا ئۆتكۈزگەن قىسقىغىنە شۇ مەزگىلنى دەرھال بىر كىتاپ قىلىپ يېزىپ چىقىپ پايدىلىنىشقا ئالدىراپ كەتكەندى. ئوقۇتقۇچىم ئۆز ھايات سەرگۈزەشتىلىرى ۋە گەبىزەدىكى تونۇشلىرىدىن باشقا گەبىزەنىڭ تارىخىي قۇرۇلۇشلىرى، شۇنداقلا مەشھۇر كىشىلىرى ھەققىدە توختالغان بۇ كىتابىچىنى سەلما بىلەن جىدەللىشىپ قالغان كۈنلەردە پىۋا ئىچىپ كۆڭۈل ئاچماق ئوقۇغانلىقىم ئېسىمدە. كېيىن بۇ كىتاب توغۇرلۇق فاكۇلتېتتىكى بەزى ساۋاقداشلارغا سۆزلەپ بەرگەن ئىدىم ۋە ھەممىسى ماڭا خۇددى دېيىشىۋالغاندەك قىلىپ مۇنداق دېگەن ئىدى: ياق، گەبىزەدە بۇنداق ھۆججەتلەرنىڭ بولۇشى مۇمكىن ئەمەس! مەن لام-جىم دېمىگەن ئىدىم، ئۇلار بولسا ماڭا گەبىزەدە ئارخىپخانىنىڭمۇ بولمىغانلىقىنى ئىسپاتلاپ بېرىشكەن ئىدى.

مۇتەخەسسسلەر بۇنداق بىر يەر يوق دەپ ئىشەنگەن بىر يەردە ئىشلەش، ماڭا باش مىنىستىر ئارخىپخانىسىدىكى قىزغانچۇق خىزمەتداشلار بىلەن بىللە ئىشلەشتىن بەكرەك ھۇزۇرلۇق تۇيۇلاتتى. سارغىيىپ، كۆكرىپ كەتكەن، پۇرلىشىپ، يىرتىلىپ كەتكەن قەغەز پارچىلىرىنى پۇرىغاچ ھۇزۇرلىنىپ ۋاراقلاۋاتىمەن. ئوقۇغانسېرى، بۇ قەغەزلىكلەرنى يازغان، يازدۇرغان ۋە ھاياتى بۇ نەرسىلەرگە باغلىنىپ ئۆتكەن كىشىلەرنى كۆرگەندەك بولاتتىم. ئارخىپخانىغا بەلكىم ئۆتكەن يىلقى ۋايا كېسىلگە ئائىت ئۇچۇرلارنى كۆرۈش ئۈچۈن ئەمەس، بۇ ھۇزۇر ئۈچۈن كەلگەندىمەن. ئۆگۈپ كەتكەن قەغەز دۆۋىلىرى ئوقۇلغانسېرى ئاستا-ئاستا ئېچىلىشقا باشلايدۇ. ئۇزۇن بىر كېمە سەپىرىدىن كېيىن، يول بويى سىزنىڭ دېمىڭىزنى سىققان تۇمان سۈزۈلۈپ، قۇرۇقلۇق دەرەخلىرى، تاشلىرى ۋە قۇشلىرى بىلەن تۇيۇقسىزلا سىزنى ھەيران قالدۇرۇپ كۆز ئالدىڭىزدا نامايەن بولغىنىدەك، ئوقۇغانسېرى ئېچىلىۋاتقان قەغەزلەر ئارىسىدىن بىر-بىرىگە ئىرماش، چىرماش بولۇپ كەتكەن مىليونلىغان تۇرمۇش كارتىنىسى ۋە ھېكايىلەر بىردىنلا كۆز ئالدىمدا پەيدا بولۇشقا باشلايدۇ. شۇنىڭ بىلەن تېخىمۇ ھۇزۇرلىنىپ، تارىخنىڭ خىيالىمدا جانلىنىشقا باشلىغان بۇ رەڭگارەڭ، قىسمەتلەرگە باي نەرسىنىڭ نەق ئۆزىدىن باشقا بىر نەرسە ئەمەسلىكىگە جەزىم قىلىمەن. بۇنىڭ قانداق نەرسە ئىكەنلىكىنى سۆزلەپ بەر، دېسە سۆزلەپ بېرەلمەيمەن. ئۇزاققا قالماي، ئۇ نەرسە دېمىسىمۇ كەينىدە غەلتە بىر تەم قالدۇرۇپ كېتىپ قالىدۇ. بۇنداق چاغدا ئۈمىدسىزلىككە پېتىپ قېلىشتىن قورقمەن ۋە ئۇ كېتىپ قالغان نەرسىنى يېڭىباشتىن

خىيال قىلغۇم كېلىپ قالدۇ. تاماكا چەككەچ ئۇنى قايتىدىن تېپىۋالسام دەيمەن، لېكىن ئاللاھ جاجىسىنى بەرسۇن، بۇ يەردە تاماكا چېكىشمۇ چەكلەنگەن.

بىر مەھكىمە خاتىرىسىنى ئوقۇۋېتىپ، بۇ خىل تۇيغۇنى بەلكىم ئوقۇغانلىرىمنى خاتىرىلەپ ماڭسام تاپالارمەن، دەپ ئويلاپ قالدىم. سومكامدىن دەپتەر ئېلىپ يېزىشقا باشلىدىم. جالال ئىسىملىك بىرى، مەھمەتنىڭ ئۆزىنى تىللىغانلىقىنى داۋا قىلىپتۇ. «كالا كوشا قەلەندەر» دەپ تىللاپتۇدەك! قازنىڭ ئالدىغا كەلگەندە تىنۋالغانمىش. جالالنىڭ «ھەئە، تىللىدى!» دېگەن ھەسەن ۋە قاسىم ئىسىملىك گۇۋاھچىلىرى بار. قازى مەھمەتنى قەسەم ئىچىشكە بۇيرۇپتۇ. مەھمەت ئىچەلمەپتۇ. چېسلاسى ئۆچۈرۈپتۇ، يازماي قويدۇم. كېيىن ھەسەن ئىسىملىك بىرىنىڭ ئابدى ئىسىملىك بىرىنى ئۆزىگە ۋەسى قىلىپ بېكىتكەنلىكىنى ئوقۇپ يېزىۋالدىم. ئاندىن رۇس نەسلىدىن بولغان دىمىتىرى ئىسىملىك بىر قۇلنىڭ قولغا چۈشكەنلىكىنى خاتىرىلەۋالدىم. ئىگىسى تۇزلالىق ۋەلى بەي ئىسىملىك بىرى بولۇپ، دىمىتىرنىڭ ئۇنىڭغا قايتۇرۇپ بېرىلىشى توغرىسىدا ھۆكۈم چىقىرىلپتۇ. بىر سىيىرنى يوقىتىپ قويغانلىقى ئۈچۈن ھەپسىگە سولانغان يۈسۈپ ئىسىملىق بىر چوپاننىڭ بېشىغا كەلگەن كۈنلەرنى ئوقۇدۇم. سىيىرنى يا ساتقىنىنى، يا ئۆلتۈرۈپ يېگەنلىكىنى تىلغا ئالماپتۇ. يوقىتىپ قويۇپتۇ. ئاخىرىدا قېرىندىشى رامزان كېپىل بولۇپ ھەپسىدىن چىقىرىپتۇ. ئۇنىڭدىن كېيىن بىر پەرىماننى ئوقۇدۇم. نىمىشكىن بۇغداي قاچىلانغان بەزى كېمىلەرنىڭ گەبزە پورتلەردا، تۇزلا ياكى ئەسكەساردا توختىتىلماستىن ئۇدۇل ئىستانبۇلغا بېرىشقا بۇيرۇق چۈشۈرۈلگەندى. ئىبراھىم ئىسىملىك بىرى، «ئىستانبۇلغا بارمايدىغان بولسام، خوتۇنۇم ئۈچ تالاق بولۇپ كەتسۇن» دەپتۇدەك. ئىستانبۇلغا بارمىغانلىقى ئۈچۈن خوتۇنى فاتىمە ئۆزىنىڭ ئەمدى ئۇنىڭ ئەمرىدە ئەمەسلىكىنى داۋا قىلغانمىش، ئىبراھىم بولسا، ئىستانبۇلغا بارمىغانلىقىنى، لېكىن بارىدىغانلىقىنى، ئۇ گەپنى ئاغىزىدىن چىقارغان بىلەن ئېنىق بىر سۈرۈك بەرمىگەنلىكىنى دەپ تۇرىۋالغانمىش. كېيىن خاتىرىلەنگەن ئاقچا مىقدارىغا قاراپ، غوجىدارلارغا تۆلەنگەن ئىجارە ھەققىنىڭ قانچىلىك ئىكەنلىكىنى ھېسابلاپ باقاي دېۋىدىم، لېكىن ئېنىق بىر نەتىجىگە ئېرىشەلمىدىم. بۇ ئارىلىقتا بىر تۈگەننىڭ، باغنىڭ، قورۇنىڭ، زەيتۇنلۇقنىڭ يىللىق كىرىمىنى دەپتېرىمگە خاتىرىلەۋالدىم، بۇلارنى كۆچۈرگەچ ئۇ تۇپراقلارنى كۆرگەندەك بولدۇم، لېكىن، بەلكىم ئۆزۈمنى ئالداۋاتقاندىمەن. ئاندىن ئوغۇرلۇققا ئائىت يازمىلارنى ئوقۇدۇم ۋە ھېچنىمىنى چۈشەنەلمىگەنلىكىمنى ئويلاپ تالاغا چىقتىم.

كارىدوردا تاماكا چېكىۋېتىپ، ئۆتكەن يىلى بۇ يەردە خاتىرىلىرىنى ئوقۇغان ۋابا كېسىلى ھەققىدىكى ئالاقىدار مەلۇماتلارنى ئىزلەپ يۈرۈشنىڭ ئورنىغا، خالىغان باشقا ھېكايىلەرنى ئىزلىسەممۇ بولىدىغانلىقىنى ئويلاپ قالدىم. ئۆزۈمدىن مەن ئىزلىمەكچى بولغان ھېكايىنىڭ قانداقراق بىر نەرسە بولۇشى كېرەكلىكىنى سورىدىم. لېكىن بۇ سۇئال ئادەمنىڭ جېنىنى قىينايتتى، باشقا نەرسىنى خىيال قىلاي دېدىم، چۈنكى تارىخ، ھېكايە ئەمەس ئىدى. بىر تارىخ كىتابىنى ھېكايە ياكى روماندىن پەرقلەندۈرۈپ تۇرىدىغان نەرسە، پەقەت ئاستىدىكى ئىزاھاتلارلا ئەمەس ئىدى. ئۇنداق بولسا نېمە؟

كارىدورنىڭ بىر ئۆچىدىكى دەرىزىدىن ناھىيىلىك ھۆكۈمەت بىناسىنىڭ ئارقىسىدىكى بىر ئۆينىڭ تېمى كۆرۈنۈپ تۇرىدۇ. ئادەمنى كەينىدىكى نەرسىلەرگە قىزىقتۇرغان بۇ تامنىڭ ئالدىدا بىر يۈك ماشىنىسى تۇراتتى، كەينى چاقىلىرىنى كۆرۈپ تۇرماقتىمەن. تاماكامنى چېكىپ تۈگەتتىم،

كۆتىكىنى قىزىل رەڭلىك ئوت ئۆچۈرۈش چېلىكىنىڭ ئىچىدىكى قۇمغا تىقىۋېتىپ ئىچىگە كىردىم. ئەتھەم ئىسىملىك بىرىنىڭ قاسمىنىڭ ئۈستىدىن قىلغان ئەرزىنى ئوقۇدۇم: ئەتھەم قاسم يوق چاغدا ئۇنىڭ ئۆيىگە كىرىپتۇ ۋە ئۇنىڭ ئۆيىدىكىلەر بىلەن پاراڭلىشىپتۇ. قاسم ئۆزىنىڭ راستىنلا كىرگەنلىكىنى، لېكىن، پەقەت ئازراق تاتلىق - تۈرۈم ئۈچۈن كىرگەنلىكىنى ۋە ئاز مىقداردا ياغ ئېلىپ چىقىپ كەتكەنلىكىنى ئېيتىپ ئۆزىنى ئاقلايدۇ. يەنە باشقا ئىككى كىشى بولسا بىرىنىڭ يەنە بىرىنىڭ ساقلىنى تارتقانلىقىنى دەپتۇ. ئۇنىڭدىن باشقا جافەر بىلەن ئەخمەتكە ئۇرۇشتا كۆرسەتكەن تۆھپىلىرى ئۈچۈن تارتۇق قىلىنىپ بېرىلگەن گەبىزەدىكى يېزىلارنىڭ ئىسىملىرىنىمۇ يېزىۋالدىم. ئۇنىڭدىن كېيىن، كەۋسەر بىلەن كەزبان ئىسىملىك ئىككى ئايالنىڭ پاھىشلىك قىلغانلىقى ھەققىدە مەھەللىسىدىكىلەرنىڭ قىلغان ئەرزىنى ئوقۇدۇم. داۋاگەرلەر ئۇلارنىڭ مەھەللىدىن قوغلاپ چىقىرىلىشىنى تەلەپ قىلىشقانىدى. كەينىدىن كەۋسەرنىڭ بۇ ئىشنى بۇرۇنمۇ قىلغانلىقى ھەققىدە ئەلنىڭ بەرگەن گۇۋاھلىقىنىمۇ ئوقۇپ يېزىۋالدىم. ساتقۇن ئىسىملىك بىرىنىڭ بىر قەلەندەردىن يىگىرمە ئالتۇن ئېلىشى بار ئىكەن، لېكىن قەلەندەر قەرزىدىن تىنىۋاپتۇ. مەلەك ئىسىملىك بىر قىز ھۆر بولۇپ تۇرۇلۇقمۇ، رامىزان تەرىپىدىن ناھەق ھالدا باھاتتىن بەيگە سېتىۋېتىلگەنلىكىمۇ بار ئىدى.

ئاندىن بۇلارنىمۇ يېزىۋالدىم: مۇھەررەم ئىسىملىك بىر بالا ھەپتىيەك ئوقۇش ئۈچۈن ئۆيىدىن چىقىپ كېتىدۇ، دادىسى سىنان، ئۇنى رەسۇل بىلەن تۇتۇۋالىدۇ، بۇ دادا، رەسۇلنىڭ ئوغلىنى ئازدۇرغانلىقىنى ۋە بۇنىڭ سۈرۈشتۈرۈلىشىنى تەلەپ قىلىدۇ. رەسۇل، مۇھەررەمنىڭ ئۇنىڭ يېنىغا ئۆزى كەلگەنلىكىنى، بىللە تۈگمەنگە بارغانلىقىنى، قايتاشدا مۇھەررەمنىڭ ئەنجۈر يىغىمەن دەپ باغدا يوقاپ كەتكەنلىكىنى ئېيتىدۇ. چېسالارنىمۇ دەپتىرىمگە يېزىۋالغاندىن كېيىن، تەخمىنەن تۆت يۈز يىل بۇرۇن، بىر بالىنىڭ چۈشلىرىگە كىرگەن ئەنجۈرنىڭ ۋە ئەنجۈرلەرنى چۈشكەن بالىنى چۈشكەن رەسۇلنىڭ قانداقراق نېمىلەر ئىكەنلىكىنى خىيال قىلدىم. ئۇنىڭدىن كېيىن قاراقچىلىق قىلىشقا باشلىغان بىر ئاتلىق ئەسكەرنىڭ تۇتۇلىشى، مەيخانلارنىڭ دەرھال تاقىلىشى ۋە شاراپ ئىچكەنلەرنىڭ جازاغا تارتىلىشى ھەققىدىكى ئەمىرلەرنى ئوقۇپ يېزىۋالدىم، ئۇنىڭدىن باشقا بۇلارنىمۇ ئوقۇپ يېزىۋالدىم: ئوغۇرلۇقلار، تىجارەتتىكى كېلىشەلمەسلىكلەر، بۇلاڭچىلار، توي قىلىپ ئاجرىشىشلار... بۇ ھېكايىلەر نېمە ئىشقا يارار بولغىنىنى؟ لېكىن بۇ قېتىم تاماكا چېكىش ئۈچۈن كارىدورغا چىقىمىدىم. ھېكايىلەرنىڭ بىرەر ئىشقا يارايدىغانلىقىنى ئۇنتۇپ كېتىشكە تىرىشقاچ دەپتىرىمگە گۆش باھاسىغا ئالاقىدار بىر دۆۋە سان - سېپىلار ۋە گەپ - سۆزلەرنى يېزىۋالدىم. يېزىۋاتسام تاش كانلىرىنىڭ ئىچىدىن تېپىلغان بىر جەسەت توغۇرلۇق ئېلىپ بېرىلغان بىر سوراق كۆرۈمگە چېلىقتى. سوراق جەرياندا سوراققا تارتىلغان ئىشچىلار شۇ كۈنى نېمە قىلغانلىقىنى بىردىن، بىردىن بايان قىلىشىۋاتاتتى. دەسلەپ ئۇ كۈنى، يەنى 1028 يىلى رەجەب ئېيىنىڭ 23 - كۈنىنى كۆرىدىغاندەك ھېس قىلىپ يايىراپ كەتتىم. كۈنبويى نېمە قىلغانلىقىنى تەپسىلىي سۆزلەپ چىققان ئىشچىلارنىڭ دېگەنلىرىنى دېققەت بىلەن نەچچە قېتىم ئوقۇپ چىقتىم. بۇ ھۇزۇرغا قوشۇپ تاماكا چەككۈم كەلدى، لېكىن ئۆزۈمنى تۇتۇۋېلىپ، ئوقۇغانلىرىمنى ئۆز پېتى دەپتىرىمگە كۆچۈردۈم. بۇ ئىش ئۇزۇن داۋام قىلدى، تۈگىگەندە خۇشاللىقىمنى ئىپادىلىگۈدەك گەپ تېپىلمىدى. كۈنمۇ ئولتۇرغان بولۇپ، كەچكى شەپەق نۇرى يەر ئاستى ئۆيىنىڭ دەرئىزىسىنىڭ گىرۋەكلىرىگە يېنىك چۈشۈپ تۇراتتى. ئەگەر بىرى، مەن ئۈچۈن، ئىشكىنىڭ ئالدىغا كۈندە ئۈچ

ۋاخ تاماق، بىر قاپ تاماكا ۋە ئاشاملىرى ئازراق راكى قويۇپ قويسا، بۇ سالقىن يەر ئاستى ئۆيدە بىر ئۆمۈر تۇرۇشقا رازى بولىدىغاندەك قىلاتتىم. بۈگۈن ئېنىق كۆرەلمەيۋاتتىم، لېكىن مەۋجۇتلۇقىنى ھېس قىلىۋاتقاندا قىلاتتىم: بۇ قەغەز پارچىلىرىنىڭ ئارقىسىدا بىر ئۆمۈرنى سەرپ قىلىشقا يەتكۈدەك ھېكايە بار ئىدى، بۇ ھېكايىلەر ماڭا تۇماننىڭ كەينىدىكى قۇرۇقلۇقنى كۆرسىتەتتى. بۇلارنى ئويلىغاندا، ئۆزۈمگە ۋە قىلغان ئىشىمغا ئىشەنچىم تېخىمۇ ئاشاتتى. ئاخىرىدا ياخشى ۋە ئەدەپلىك بىر ئوقۇغۇچىدەك، دەپتىرىمگە قانچە بەت يازغانلىقىمنى سانسىم: نەق توققۇز بەت! ئۆيگە بېرىپ قانغۇدەك ئىچىشكە لايىق ئىش قىلغانلىقىمنى جەزىملەشتۈردۈم، ئورنۇمدىن تۇردۇم.

10

جەيلانلارنىڭ پىرىستاندا ئولتۇراتتۇق، دېڭىزغا سەكرەي دەپ تۇراتتىم، لەنەت بولسۇن، قۇلاقلىرىم يەنىلا ئۇلاردا ئىدى.

— بۈگۈن ئاشام نېمە ئىش قىلىمىز؟— دېدى گۈلنۇر.

— باشقىچىرەك بىرەر ئىش قىلايلى،— دېدى فاھا.

— ھەئە! سۇئادىيەگە بارايلى.

— نېمە بار ئۇ يەردە؟— دېدى تۇرگاي.

— مۇزىكا!— دەپ ۋارقىردى گۈلنۇر.

— مۇزىكا دېگەن بۇ يەردىمۇ بار.

— ئۇنداق بولسا سەن دەپ باقە نېمە قىلىمىز.

بىردىنلا دېڭىزغا سەكرىدىم ۋە تېز-تېز ئۈزگەچ كېلەر يىلى مۇشۇ ۋاقىتتا ئامېرىكىدا بولىدىغانلىقىمنى خىيال قىلدىم، قەبرىدە ياتقان بىچارە دادام ۋە ئانىمنى ئويلىدىم، نيۇيوركنىڭ ئەركىن كوچىلىرىنى، دوقمۇشلاردا مەن ئۈچۈن جاز مۇزىكىسى چالىدىغان قارا تەنلىكلەرنى، ھېچكىمنىڭ ھېچكىم بىلەن كارى بولمايدىغان ئۇزۇن ۋە چەكسىز مېترو دەھلىزلىرىنى ۋە ئايغى چىقماس **ئېزىشماقلارنى** كۆز ئالدىمغا كەلتۈردۈم ۋە يايىپ كەتتىم، لېكىن ئاكام بىلەن ئاچامنىڭ سەۋەبىدىن پۇلغا ئېرىشەلمىسەم ئۇ يەرلەرگە بارالمايدىغانلىقىمنى ئويلاپ نېرۋام ئۆرلۈپتى، ياق، ئەمدى سېنى ئويلاۋاتمەن جەيلان: پىرىستاندا ئولتۇرۇشىڭنى، پۇتلىرىڭنى سۇنۇشلىرىڭنى، سېنى ياخشى كۆرىدىغانلىقىمنى، ئۆزۈمنىمۇ ساڭا ياخشى كۆرگۈزىدىغانلىقىمنى.

بىر ئازدىن كېيىن بېشىمنى سۇدىن چىقىرىپ ئارقامغا قارىدىم. قىرغاقتىن بەك ئۇزاق كېتىپتىمەن، ئىچىمنى غەلىتە بىر خىل قورقۇنۇچ قاپلىۋالدى: ئۇلار قىرغاققا ئىدى؛ مەن بولسام باش-ئاخىرى يوق، تۈزلۈك، يوسۇن قاپلىغان سۇنىڭ ئىچىدە ئىدىم. بىردىنلا جىددىيلىشىپ كەتتىم، كەينىمدىن بىر ئىت بېلىقى قوغلاۋاتقاندا تېز ئۈزدۈم، دېڭىزدىن چىقتىم ۋە بېرىپ جەيلاننىڭ يېنىدا ئولتۇردۇم. ئاغزىنى كوچىلاي دەپ دېدىم:

— دېڭىز بەك گۈزەل.

— لېكىن تېزلا يېنىپ چىقتىڭ،— دېدى.

بۇرۇلۇپ ئاللىنىمىلەرنىدۇر سۆزلەۋاتقان فىكرەتكە قۇلاق سالدىم. مۇھىم شەخسلەرنىڭ بېشىدىن

ئۆتكەن ئىشلارنىڭ بىرىنى سۆزلەپ بېرىۋاتاتتى: بۇ يىل قىشتا تۇيۇقسىزلا دادىسىنىڭ يۈرەك كېسىلىنىڭ قوزغىلىپ قالغانلىقىنى، شۇنىڭ بىلەن ھەممە ئىشنىڭ ئۆزىگە، ھەئە، ئەمدى ئون سەككىزگە كىرگەن تۇرۇقلۇق، قاراشلىق بولۇپ قالغانلىقىنى، ئاكىسى گېرمانىيەدىن كەلگىچە ھەممە ئىشنى ۋە شۇنچە كۆپ ئادەملەرنى ئۆزى يالغۇز باشقۇرغانلىقىنى دېگەندەك ۋاھكازا. ئاندىن پات ئارىدا تېخىمۇ مۇھىم بىر شەخس بولۇپ قالىدىغانلىقىنى ئىسپاتلاش ئۈچۈن، دادىسىنىڭ ھەر ۋاقىت ئۆلۈپ كېتىشى ئىھتىمالنىڭ بارلىقىنى ئېيتىۋىدى، مەنمۇ بىزنىڭكىلەرنىڭ ئاللىقاچان ئۆلۈپ كەتكەنلىكىنى، بۈگۈن ئەتىگەن تۇپراق بېشىغا بارغانلىقىمنى دەپ بەردىم.

ۋايىجان بالىلار، ئادەمنىڭ كۆڭلىنى غەش قىلىۋەتتىڭلار، دېدى جەيلان. ئورنىدىن تۇرۇپ ماڭدى.

_بولۇڭلار، بىر ئىش قىلايلى!
_شۇنداق قىلايلى، بىر يەرگە بارايلى، بولۇڭلار.
فاقا قولىدىكى زورنالدىن بېشىنى كۆتۈردى، «نەگە؟»
كۆڭۈل ئاچقۇدەك بىر يەرگە، دېدى گۈلنۇر.
ھىسارنىڭكىگە! دېدى زەينەپ.
ئۇ يەرگە تۈنۈگۈن باردۇققۇ؟ دېدى ۋەدات.
يېلىق تۇتۇپ كېلەيلى ئۇنداق بولسا، دېدى جەيلان.
تۇران بىر يۈز مېيى قۇتىسىنى ئاچماقچى بولۇۋاتاتتى.
_بۇ چاغ بولغاندا بولمايدۇ.
_نېمىدەپ؟
_تۈزلەپ بارايلى.

بەك ئىسسىق، دېدى فىكرەت.
ساراڭ بولاي دېدىم، دېدى جەيلان ئاچچىقلىغان ۋە نائىلاج ھالدا.
سىلەر بىلەن بىر ئىش قىلغىلى بولمايدۇ زادى، دېدى گۈلنۇر.
بىر يەرگە بارمامدۇق؟ دەپ سورىدى جەيلان.
ھېچكىم جاۋاب بەرمىدى. بىر ھازا داۋام قىلغان جىمجىتلىقتىن كېيىن، تۇراننىڭ قولىدىكى يۈزمىي قۇتىسىنىڭ ئاغزى يەرگە چۈشۈپ كەتتى، ھالقىدەك دومىلاپ جەيلاننىڭ پۇتىنىڭ تۈۋىگە باردى.

جەيلان بىرنى تەپتى، ئېغىز دېڭىزغا چۈشۈپ كەتتى.
مېنىڭكى ئەمەس، ھۈلىيانىڭكى ئىدى، دېدى تۇران.
يېڭىسىنى ئېلىپ بېرىمەن، دېدى جەيلان ۋە يېنىمغا كېلىپ ئولتۇردى.
جەيلاننى ياخشى كۆرىدىغان-كۆرمەيدىغانلىقىمنى ئويلىدىم؛ ياخشى كۆرىدىغانلىقىمغا ئىشەندىم: دېمىق ئىسسىقتا پەيدا بولىدىغان قۇرۇق ۋە ئەخمىقانه خىياللار... تۇران ئورنىدىن تۇرۇپ كېتىپتۇ، ئېغىز چۈشۈپ كەتكەن يەردىن سۇغا قاراۋاتاتتى.
ياق! دېدى جەيلان، _سەن ئاللايمىسەن، تۇران!
_ئۇنداق بولسا سەن ئال.
مەنمۇ؟ دېدى جەيلان، _نېمىدەپ مەن ئالغۇدەكمەن، ھۈسەيىن ئالسۇن!

_جۆيلىمە، _ دېدى تۇران، _ مەن ئالمەن .
_ مەن ئالاي، _ دېدىم مەن، _ سۇدىن تېخى باياتىن چىقتىم . ئورنۇمدىن تۇرۇپ باردىم .
_ سەن بەك ياخشى جۇمۇ مەتنى، _ دېدى جەيلان، ئەقلى ھوشۇڭ جايدا، ياخشى بالىسەن .
_ ئالە بوپتۇ، _ دېدى تۇران، بارمىقىنىڭ ئۇچى بىلەن بۇيرۇق چۈشۈرۈۋاتقاندەك كۆرسىتىپ تۇرۇپ .

_ ئالمىمەن، _ دېدىم تۇيۇقسىزلا، _ سۇ بەك سوغۇق .
_ فافا قاقاھلاپ كۈلۈپ كەتتى . قايتىپ بېرىپ ئورنۇمدا ئولتۇردۇم .
_ ھۇليا، _ دېدى تۇران، _ مەن ساڭا يېڭىدىن بىر قۇتا ئېلىپ بېرى .
_ ياق، ئۇنىڭغا مەن يېڭى بىر قۇتا ئېلىپ بېرىمەن، _ دېدى جەيلان .
_ دېمىسىمۇ تۈگەي دەپ قالغان، _ دېدى ھۇليا .

_ كېرەك يوق، مەن ئېلىپ بېرىمەن، ماركىسى نېمىدى؟ _ دېدى جەيلان ۋە جاۋاب كۈتمەستىنلا يالۋۇرغاندەك قىلىپ قوشۇپ قويدى: « بولۇڭلار بالىلار، بىرەر ئىش قىلايلى. »
شۇ ئەسنادا مەھمەت ماريىنىڭ قارشى تەرەپتىكى ئارالغا بارغۇسى بارلىقىنى ئېيتتى ۋە ھەممەيلەندە، ئاشۇ پەسكەش تۇيغۇ، ياۋروپالىقنى خۇش قىلىش ئىستىكى ئويغاندى، كاتېرغا چىقتۇق . مەن جەيلان بىلەن بىر كاتېرغا چىققاندىم . ئۇ ئۆيىگە قاراپ چاپتى ۋە ئىككى شىشنى كۆتۈرگىنىچە قايتىپ كەلدى ۋە توۋلىدى:
_ جىن! ①

يەنە بىرى «مۇزىكا» دەپ توۋلىۋىدى جۈنەيتىمۇ چاپتى ۋە ئۆيىدىن غەلىتە بىر ساندۇقنى ۋە كانايلىرىنى ئېلىپ كەلدى . كاتېرلار گۈرۈلدەپ قوزغالدى، ئاۋۋال تۇمشۇقى كۆتۈرۈلدى، سەما يىقىلىپ چۈشكىلى تاس قالدى، سۈرئەت تېزلىگەنسېرى كاتېرلارنىڭ تۇمشۇقى پەسلىدى، يېرىم مىنۇتتىن كېيىن ئوچۇق دېڭىزنىڭ ئوتتۇرىسىغا بارغان چېغىمىزدا ئويلىدىم: بۇلار باي، بىر نەرسە سۇنۇپ كېتەمدۇ، سىزىلىپ كېتەمدۇ، كونىراپ كېتەمدۇ پەرۋايى پەلەك، باي بۇلار، كاتېرلىرى سائىتىگە قىرىق مىلدىن ماڭدۇ . ئىچىمگە يىرگىنىشلىك بىر قورقۇنۇچ كىرىۋالدى، پۇت - قولۇمنى تۈگۈلدۈرۈۋەتكەن بىر قورقۇنۇچ، جەيلان، مەن سېنى ياخشى كۆرىمەن: لېكىن قورقما مەتنى، قورقما، دەپ ئويلىدىم: سەن ئەقىللىقسەن . ئەقىلنىڭ كۈچىگە ئىشىنىمەن؛ شۇنداق ئىشىنىتتىم .
كاتېرلار خۇددى ئارالنىڭ قىيالىرىغا بېرىپ سوقۇلدىغاندەك تېز سۈرئەتتە يېقىنلىشىۋاتاتتى، بىردىنلا سۈرئىتى ئاستىلاپ ئايلىنىۋېدى توختاپ قالدى . ئارالنىڭ يەنە بىر تەرىپىدىكى ماپاكنىڭ پەقەت چوققىسىلا كۆرۈنەتتى . قەيەرلەردىندۇر بىر ئىت چىقىپ كەلدى، ئاندىن قارا رەڭلىك بىرى ۋە بوز رەڭلىك يەنە بىرى چىقتى؛ يۈگۈرۈشكىنىچە قىرغاق تەرەپكە چۈشۈشكە باشلىدى، قىيانىڭ ئىچىگە كىرىشتى؛ بىزگە قاراپ خىرىس قىلىپ قاۋاشتى . جىن شىشىسى قولدىن قولغا ئايلىنىۋاتاتتى، قوشۇپ يېگۈدەك ھېچنەمە يوق ئىدى، بېرىشتى، شىشىنىڭ ئاغزىدىن زەھەر ئىچكەندەك ۋە قېنىپ، قېنىپ ئىچتىم . ئىتلار تېخىچە قاۋىشىۋاتاتتى .
_ غالىجىرلىشىپتۇ بۇلار، _ دېدى گۈلنۇر .

_ مايدا باسە فىكرەت، قانداق قىلىدىكىن كۆرۈپ باقايلى! _ دېدى جەيلان .
فىكرەت مايدا بېسىۋېدى كاتېرلارغا ئەگىشىپ ئارالدا چېپىپ يۈرگەن ئىتلار تېخىمۇ غالىجىرلارچە يۈگۈرۈشكە باشلىدى . كاتېردىكىلەر ۋارقىرىشىپ، ناخشا توۋلىشىپ ئىتلارنى تېخىمۇ قۇتۇراتتى،

ئىتلار قۇتۇرغانسىمۇ ئەزۋەيلەپ، تېخىمۇ قاتتىق قاۋىشاتتى، ھۇۋىلشاتتى، مەن بۇلارنىڭ ھەممىسى كالۋا بىرنىمىلەرگەن دەپ قالدۇم، قاغىشتەگكۈر، لېكىن ھامامنىڭ ئىسسىق ۋە گۆردەك ئۆيىگە قارىغاندا بۇ يەردىكى ۋاراڭ-چۇرۇڭلار ماڭا تېخىمۇ قىزىقارلىق تۇيۇلۇۋاتاتتى، رادىيولارنىڭ ئۈستىگە كەشتىلەنگەن ياپقۇچلار يېپىلغان، توپا-چاڭ باسقان، كىچىك ئۆيلەردىن مىڭ ياخشى ۋە جانلىق ئىدى.

—مۇزىكا! مۇزىكا ئاۋازىنى قۇلاققىچە ئېچىڭلار قانداق قىلىدىكىن كۆرۈپ باقايلى!
مۇزىكىنى ئەڭ يۇقىرى ئاۋازدا قويغان پېتى كىچىك ئارالنى يەنە ئىككى قېتىم ئايلاندۇق. ئۈچىنچى قېتىم ئايلانغان چېغىمىزدا كۆزۈم تۇيۇقسىزلا كاتېرنىڭ كەينىدە كۆتۈرۈلگەن سۇ بۇرغۇنلىرىغا چۈشتى ۋە چۆچۈپ كەتتىم: بۇرغۇنلارنىڭ ئارىسىدا بىر يەردە جەيلاننىڭ بېشى كۆرۈندى، قورقۇنچلۇق بىر چۈش كۆرىۋاتقاندەك، ھېچنىمىنى ئويلىماستىن ئۆزۈمنى سۇغا ئاتتىم. سۇغا سەكرە-سەكرەمەي غەلىتە، قورقۇنچلۇق بىر تۇيغۇغا چۆمۈلدۈم: خۇددى جەيلان بىلەن ئىككىمىز بۇ يەردە ئۆلۈپ قالدىغاندەك، كاتېردىكىلەر بۇنى تۇيماي قالىدىغاندەك. ئىت پېلىقلىرى ياكى كاتېرنىڭ ئاۋازىمىزنى ئاڭلىماي ئۈستىمىزدىن يەنچىپ ئۆتۈپ كېتىدىغان گۈركىرەشلىرى تۈپەيلىدىن ياكى بولمىسا ئېچىرپا كەتكەن بۇرلەردەك ئىتلار تۈپەيلىدىن ئۆلۈپ كېتىدىغاندەك! قاغىشتەگكۈر! جەيلان ئەس-يادىمىدىن چىقىپ كەتكەندى. بىر ئازدىن كېيىن سۇدىن بېشىمنى چىقىرىپ ھەيران قالدۇم. كاتېردىن بىرسى سۇغا چۈشۈپ، جەيلاننى كاتېرغا چىقىرىۋاتاتتى. جەيلاننى چىقىرىپ بولۇپ مېنىمۇ ئالغىلى كېلىشتى.

—سېنى كىم ئىتتىرىۋەتتى؟— دېدى فىكرەت.

—ئۇنى ھېچكىم ئىتتىرىۋەتمىدى،— دېدى گۈلنۇر،— ئۆزى سەكرىدى.

—ئۆزۈڭ سەكرىدىڭمۇ؟ نېمىشقا سەكرىدىڭ؟

—مېنى كىم ئىتتىرىۋەتتى ئۇنداق بولسا؟— دېدى جەيلان.

تۇرگاي تەڭلىگەن پالاققا ئېسىلىپ كاتېرغا چىقىشقا تىرىشىۋاتاتتىم، لېكىن ئەمدى چىقاي دېگەندە تۇرگاي پالاقنى قويۇۋەتتى، يەنە سۇغا چۈشۈپ كەتتىم. بېشىمنى سۇدىن چىقىرىپ ھېچكىمنىڭ مەن بىلەن كارى بولمايۋاتقانلىقىنى كۆرۈپ ھەيران قالدۇم. كۈلۈشىۋاتاتتى، تاماشا كۆرۈشىۋاتاتتى، بۇ غەلىتە يالغۇزلۇق تۇيغۇسىدىن پاتراق قۇتۇلۇپ كېتىش ئۈچۈن ئۇلارغا قوشۇلغۇم كەلدى، كاتېرنىڭ تاللىق ئەينەكتىن ياسالغان گەۋدىسىگە بارماقلىرىم، تىرناقلىرىم بىلەن يامىشىپ چىقىۋاتقان چېغىمىمۇ قۇلقىم ئۇلاردا ئىدى.

—ئەجەپ ئىچىم سىقىلدى.

—قارىغىنە جەيلان، مەتنى كەينىڭدىن سۇغا سەكرەپتۇ.

—ئىتلار قېنى؟— دېدى جەيلان.

ئاخىرى كاتېرغا چىقىۋالدىم، ھاسىراپ كەتكەندىم.

—ئاللاھ جاجاڭلارنى بەرسۇن، ھېچقايسىڭلار كۆڭۈل ئېچىش قانداق بولىدۇ بىلمەيدىكەنسىلەر.

—سېنى ئىتقا تاشلاپ بېرىمىز!

—بىلىدىغان بولساڭ سەن بىزگە ئۆگەت،— دېدى تۇرگاي.

—لەقۇلار!— دەپ ۋارقىرىدى گۈلنۇر.

ئۇلارغا ئەگىشىپ يۈرگەن بىر ئىت ئەڭ يېقىن بىر قىيانىڭ ئۈستىگە چىقىپ ھۇۋىلدى.

_ ساراڭ، _ دېدى جەيلان. ئۇ ئاپئاق ئۇچلۇق چىشلىرى پارقراپ تۇرغان ئىتقا ئوقۇنۇۋېتىلگەندەك قاراپ تۇراتتى، _ ئۇ ھايۋانغا يەنە بىر ئاز يېقىنلاشتۇرغىنە فېكرەت. _ نېمىشقا؟

_ مۇشۇنىڭ ئۈچۈن.

_ نېمىنى كۆرمەكچىدىڭ؟ فېكرەت كاتېرنى ئىت تەرەپكە قاراپ ئاستا ھەيدىدى.

_ نېمە قىلاتتىڭ ئۇ ئىتنى؟ _ دېدى تۇرگاي.

_ ئەركەكمۇ ياكى چىشى بۇ؟ _ دېدى فېكرەت. كاتېرنىڭ ئوتىنى ئۆچۈردى.

_ نەس! _ دەپ ۋارقىرىدى جەيلان غەلىتە ھالدا.

تۇرۇپلا جەيلاننى قۇچاقلغۇم كەلدى، لېكىن قۇچاقلاشنىڭ ئورنىغا پەقەت ئۇنىڭغا قارىدىم ۋە ئۇنى مېنى ياخشى كۆرىدىغان قىلىش ئۈچۈن نېمە قىلىشىم كېرەكلىكىنى ئويلىدىم. كاللام ئېلىشىپ كەتكەندەك بولدى، كاتېرنىڭ ئىچىدە سەكرەپ، ۋارقىراپ - جارقىرىغىم كەلدى، غەلىتە تۇيغۇلاردا بولۇۋاتاتتىم، پەسكەش بىر نەرسە ئىكەنلىكىمگە بارغانسېرى ئىشىنىپ قېلىۋاتاتتىم، يەنە بىر تەرەپتىن بارلىق كىتابلار ۋە ناخشىلارنىڭ ئەخمىقانه تېكىستلىرىدە ئۇلۇغلىغان ئاتالمىش شۇ تۇيغۇغا پاتقىنىم ئۈچۈن، ئۆز قىممىتىم ئۆز نەزىرىمدە ئېشىپ بېرىۋاتاتتى، لېكىن بۇ سۈننىتى قىلىنغان بالىنىڭكىگە ئوخشاش قۇرۇق ۋە ئەخمىقانه بىر غۇرۇر ئىدى؛ بىلىپ تۇراتتىم، بۇ خىل تۇيغۇغا چۆمگەنسىڭىز تولىمۇ ئادەتتىكى بىرى بولاتتىم ۋە خۇشاللىققا چۆمۈلەتتىم، لېكىن ئويلىرىمدىن خىجىل بولۇشتىن قورققانلىقىم ئۈچۈن ئۆزۈمنى ئۇنتۇپ كەتكۈم كەلدى، ئاندىن ھەممەيلەننىڭ دېققىتىنى تارتقۇم كەلدى، ئەمما ئۆزۈمنىڭ ئۇلاردىن كەمبەغەل ئىكەنلىكىم ئېسىمگە كەلدى ۋە بىر ئىش قىلغۇدەك جاسارەت ۋە باھانە تاپالمىدىم. گويا پۇت-قولۇم باغلىنىپ قېلىپ، ئۈستۈمگە كىيىدۈرۈلگەن نامراتلىق كۆپىنكى ماڭا قىيىنچىلىق تۇغدۇرۇۋاتقانداك قىلاتتى: ئەقلىمگە تايىنىپ يىرتىۋېتىمەن سېنى! ئۇلار سەكرىشىۋاتاتتى، ۋارقىرىشىۋاتاتتى، يېنىمىزدىكى كاتېرنىڭ تۇمشۇقىدا بىر-بىرىنى سۇغا ئىتتىرمەكچى بولۇشىۋاتقان ئىككى كىشى بىر-بىرىنى بوغىشىۋاتاتتى. كېيىن ئۇ كاتېر بىزگە يېقىنلاشتى ۋە چىلەك بىلەن بىزگە سۇ چېچىشقا باشلىدى. بىزمۇ ئۇلارغا سۇ چاچتۇق. پالاقلار بىلەن قىلىچۈزلىق قىلىشقاندەك بىردەم ئويىنىشىشتى. سۇغا چۈشۈپ كەتكەنلەرمۇ بولدى. جىن شىشلىرى قۇرۇق قىلىپ قالغانىدى. فېكرەت بىر تال ئېلىپ ئىتقا ئاتتى. شىشە قىياغا تېگىپ چۆل-چۆل بولۇپ كەتتى.

_ نېمە بوپ كەتتى؟ _ دەپ توۋلىدى جەيلان.

_ بولدى، بولدى، ئەمدى قايتىمىز، _ دېدى فېكرەت.

دېڭىزغا چۈشۈپ كەتكەنلەرنى سالماي تۇرۇپلا كاتېرنى ئوت ئالدۇردى. دېڭىزدىكىلەر چىقىپ بولغاندا يەنە بىر كاتېر بىزگە يېتىشىۋالدى. ئۈستى-بېشىمىزغا بىر چىلەك سۇ چاچتى.

_ مۇسابىقىلىشەيلى ھايۋانلار، كېلىشە قېنى!

ئىككى كاتېر يانمۇ-يان ھالەتتە بىردەم ئوخشاش سۈرئەتتە ماڭغاندىن كېيىن گۈلنۇرنىڭ بىر ۋارقىرىشى بىلەن ئۇچقانداك مېڭىشقا باشلىدى. يەنە بىر كاتېرنىڭ بىزنىڭ ئالدىمىزغا ئۆتۈپ كېتىدىغانلىقى كۆرۈنۈپ تۇراتتى، لېكىن فېكرەت ئاغزىنى بۇزغىنىچە كاتېرنىڭ يەنىمۇ تېز ماڭالىشى ئۈچۈن ھەممىمىزنى ئالدىغىراق كېلىشكە چاقىردى. ئۇزۇن ئۆتمەي ئۇلار بىزدىن ئۆتۈپ كېتىشتى ۋە غەلبىسىنى قىقاس-چۇقان كۆتۈرۈپ تەبىرىكلىشىۋېدى غەزەپلەنگەن جەيلان ھۆل لۇڭگىسىنى

توپتەك قىلىپ يۆگەپ ئۇلارغا كۈچەپ ئاتتى، لېكىن لۆڭگە دېڭىزغا چۈشۈپ كەتتى. دەرھال كەينىگە بۇرۇلدۇق، لۆڭگە سۇغا چۆكۈپ كەتكۈچە يېتىشىۋالدۇق، ئەمما ھېچكىمۇ قولنى سۇنۇپ ئېلىۋالمىغاچقا، كاتېر لۆڭگىنىڭ ئۈستىدىن خۇددى دەزىمەت ئاستا ئۆتۈپ ئۇنى سۇغا تېخىمۇ چۆكۈرۈۋەتتى. ۋارقىرىشىشى. كېيىن دارىجادىن يالوۋاغا بارىدىغان يولۇچىلار كېمىسىنىڭ كەينىگە چۈشۈپ، ئۇنىڭ ئەتراپىنى ۋارقىراپ-جارقىرىغاچ ئىككى كاتېر يانمۇ-يان كەلدى، ئارىلىرىغا بالون، ھۆل لۆڭگىلەرنى ساڭگىلىتىپ قويۇشتى، ئاندىن خۇددى ياندىشىپ سوقۇلۇپ كېتىۋاتقان ماشىنىلاردەك يان تەرەپلىرى بىلەن بىر-بىرىگە سوقۇلۇشقاچ ئويۇننى باشلىدى. ئۇنىڭدىن كېيىن كاتېرلار تېز سۈرئەتتە ساھىلدا سۇ ئۈزۈۋاتقان كىشىلەرنىڭ ئارىسىغا بۆسۈپ كىردى. كاتېرلارنىڭ ئارىسىدا قورقۇپ ئاللا-كاللا توۋلاپ قېچىشىۋاتقان ئادەملەرگە قاراپ غۇدېرىدىم:

— بىرەر ئىش چىقىپ قالامسۇ؟

— ئوقۇتقۇچىمۇ سەن؟— دەپ ۋارقىردى فافا،— تولۇق ئوتتۇرىنىڭ ئوقۇتقۇچىسىمۇ سەن _ ھە؟

— ئوقۇتقۇچىمىكەن؟— دېدى گۈلنۇر.

— مەن ئوقۇتقۇچىلارغا بەك ئۆچ،— دېدى فافا.

— مەنمۇ!— دېدى جۈنەيت.

— ئۇ ھاراق ئىچمىدى،— دېدى تۇران،— بىزگە «كالىسى جايىدا» دېگەن نۇمۇرنى ئويىناپ بېرىۋاتىدۇ.

— ئىچتىم،— دېدىم،— سەندىن جىق ئىچتىم.

— كەرە جەدۋىلىنى يادلىۋالسىلا ئىش پۈتمەيدۇ.

— جەيلانغا قارىدىم، بۇ گەپلەر قۇلىقىغا كىرمەيۋاتاتتى، پەرۋا قىلمىدىم.

يەنە بىر ئاز ئايلىغاندىن كېيىن كاتېرلار بىلەن قايتتۇق، بىردەمدىن كېيىن جەيلانلارنىڭ پىرىستانغا باردۇق، يېقىنلىشىپ توختىدۇق. كاتېردىن چۈشكەندىن كېيىن پىرىستاندا قىرىق بەش ياش چامىسىدا بىر ئايالنى كۆردۈم، ئۈستىدە مۇنچا كىيىمى بار ئىدى: ئانىسى ئىكەن:

— چىلىق-چىلىق بولۇپ كېتىپسىلەر بالىلار،— دېدى،— نېمە ئىش بۇ؟ قوزام سېنىڭ لۆڭگەڭ قېنى؟

— يىتتىرىپ قويدۇم ئانا،— دېدى جەيلان.

— ئۇنداقتا قانداق بولىدۇ، سوغۇق تېگىپ قالىدۇ،— دېدى ئانىسى.

— جەيلان چۈشىنىكسىز بىر ئىشارەت قىلدى. ئاندىن:

— ھە! ئانا بۇ مەتنى بولىدۇ،— دېدى،— ئۇ كونا ئۆيدە تۇرىدىكەن. ھېلىقى غەلىتە، جىمجىت ئۆيدە.

— قايسى ئۆيدە؟— دېدى ئانىسى.

— قول ئېلىشىپ كۆرۈشتۈق، دادامنىڭ نېمە ئىش قىلىدىغانلىقىنى سورىدى، دەپ بەردىم ۋە ئۇنىۋېرسىتېتتا ئوقۇش ئۈچۈن ئامېرىكىغا بارىدىغانلىقىمنى ئېيتتىم.

— بىزمۇ ئامېرىكىدىن ئۆي ئالىمىز. بۇ يەردە نېمە بولىدۇ ئېنىق ئەمەس. ئامېرىكىدا ئەڭ ياخشى يەر قەيەردۇر؟

— ئۇنىڭغا بەزى جۇغراپىيىلىك ساۋاتلارنى سۆزلەپ بەردىم، ئىقلىمىنى، نوپۇس ئەھۋالىنى ۋە بەزى

سان-سىپىرلارنى سۆزلەپ بەردىم، لېكىن گەپلىرىمنى ئاڭلىدىمۇ-يوق بىلەلمىدىم، چۈنكى ماڭا ئەمەس، سۇ ئۈزۈش كىيىمىگە، چاچلىرىمغا، خۇددى ئۇلار مەندىن ئايرىم بىر نەرسىلەردەك قاراۋاتاتتى. كېيىن ھۆكۈمەتسىزلىك ۋە تۈركىيەنىڭ شۇئاندىكى ناچار ئەھۋالى توغرىلۇق گەپ ئېچىپ تۇرۇشىمغا جەيلان سۆزۈمنى بۆلدى.

_ئانا، بۇ مەمدان بالا ئەمدى كېلىپ سېنى تېپىۋاپتۇ-دە.

ئەدەپسىز، ھېلى سېنى! دېدى ئانىسى.

لېكىن سۆزۈمنىڭ ئاخىرىنى ئاڭلىمايلا كېتىپ قالدى. مەنمۇ بېرىپ قاتلانما كارىۋاتتا ئولتۇردۇم ۋە دېڭىزغا چۈشۈپ چىققان ۋە يەنە چۈشۈپ چىققان جەيلانغا ۋە باشقىلارغا قارىغاي خىيال سۈردۈم. كېيىن ھەممەيلەن قاتلانما كارىۋاتلاردا، ئورۇندۇقلاردا، بېتوندا ئولتۇرۇپ، ئاپتاپ سۇنۇشقا باشلىغاندا ئەتراپنى قاپلىغان ئىشەنگۈسىز جىمجىتلىقتا يەنە خىيال سۈردۈم. كۆز ئالدىمدا مۇنداق نەرسىلەر نامايەن بولۇشقا باشلىدى:

ئۇ يەردە، بىزنىڭ قاتلانما كارىۋاتلاردىن ساڭگىلاپ تۇرغان ئىپادىسىز ۋە يالنىڭچا پاقىلىرىمىزنىڭ ئوتتۇرىسىدىكى بېتوننىڭ ئۈستىگە تاشلاپ قويۇلغان بىر سائەتنى تەسەۋۋۇر قىلىدىم: ئارقىسىنى جانسىز بېتونغا تىرىگەن، نە بېشى، نە ئوتتۇرىسى، نە تېگى ۋە يۈزى بولمىغان جىمجىتلىقىمىز، گەپ-سۆزلىرىمىز، شۇنداقلا ھەسرەتلىك ۋە بىمەنە مۇزىكىنىڭ ئارىسىدا، قىمىرلىماي تۇرغان قۇياشقا يۈزىنى قىلىپ تۇرغان چېغدا، ئۇ سائەت، سائەت سىتىرىلىكىسى بىلەن مەنۇت سىتىرىلىكىسىنى بىر-بىرى بىلەن ئارىلاشتۇرۇپ قويۇۋاتاتتى ۋە بۇنىڭدىن كېيىن ئۆلچىمەيدىغانلىقىنى، بىر چاغلاردا نېمىنى ئۆلچىگەنلىكىنى ئۇنتۇپ قالغانلىقىنى ۋە ۋاقىتنى يىتتىرىپ قويغانلىقىنى ئىتىراپ قىلىشقا مەجبۇر بولۇۋاتاتتى، شۇنداق قىلىپ سائەتنىڭ ئىددىيىسىمۇ ئىددىيىسىنىڭ نېمە ئىكەنلىكىنى بىلىشكە تۇرۇنغان بىر ئىددىيەسىزنىڭ ئىددىيىلىرىگە ئوخشاپ قېلىۋاتاتتى.

كېيىن جەيلاننىمۇ مۇشۇنىڭغا ئوخشاپ قالىدىغان ئىددىيىدە ياخشى كۆرگەنلىكىمنى ئويلىدىم. ئۇنىڭدىن كېيىن، مۇشۇنىڭغا ئوخشاش نەرسىلەرنى تاكى يېرىم كېچىگىچە خىيال قىلىپ چىقتىم.

ھوجرامنىڭ ئىشىكى ئۇرۇلدى. كۆزلىرىمنى يۇمدۇم، ئاۋاز چىقارمىدىم، لېكىن ئىشىك ئېچىلدى. نىلگۈن ئىكەن.

_موما، خېلى ياخشى تۇرامسىز؟

بىر نېمە دېمىدىم. سولغۇن يۈزۈمنى، جانسىز گەۋدەمنى كۆرسۈن ۋە ئازاپ ئىچىدە قىلدەك تولغىشىۋاتقانلىقىمنى چۈشەنسۈن، دېدىم،

_خېلى ياخشى بوپ قاپسىز موما، يۈزىڭىزگە قان يۈگۈرۈپتۇ.

كۆزلىرىمنى ئاچتىم ۋە ئويلىدىم: ئۇلارنىڭ مېنى ھېچقاچان چۈشەنمەيدىغانلىقىنى، پەقەت يالتىراق كولونىيا شىشلىرىگە ئوخشاش ساختا تەبەسسۇملىرى بىلەن كۈلۈمسېرەيدىغانلىقىنى ۋە

ئۆزۈمنىڭ ئازاپلىرىم، كەچمىشىم ۋە خىياللىرىم بىلەن تىكەندەك يالغۇز قالىدىغانلىقىمنى. بوپتۇ، مېنى گۈزەل، ساپ خىياللىرىم بىلەن ئارامخۇدا قويۇڭلار.

_قانداقراق تۇرىسىز موما؟

لېكىن ئاراملىق بەرمەيتتى. مەنمۇ ھېچنە دېمەيمەن.

_ئوبدان ئۇخلىۋالدىڭىز، كۆڭلىڭىز بىر نەرسە تارتامدۇ؟

_لىمون سۈيى!

تۇيۇقسىز شۇنداق دەپ سالدىم ۋە نىلگۈن كەتكەندىن كېيىن، مەن يەنە گۈزەل ۋە ساپ خىياللىرىم بىلەن قالدىم: تاتلىق ئۇيقۇدىن كېيىنكى ھازارەتنى مەڭزىمدە ۋە كۆڭلۈمدە ھېس قىلىپ تۇرۇپتىمەن: چۈشنى خىيال قىلدىم؛ چۈشنىڭ خىيالىنى: كىچىكىمىشەن، ئىستانبۇلدىن قوزغالغان بىر پويىزنىڭ ئىچىدەمىشەن، پويىزدا كېتىۋېتىپ باغلارنى كۆرۈۋاتقۇدەكمىشەن، بىر-بىرىنىڭ ئىچىدە، گۈزەل، كونا باغلار: بىز ئۇ باغلار ئىچىدىكى باغلاردا تۇرغاندا، ئىستانبۇل يىراقتا قالغانمىش. شۇ زامان دەسلەپكى چاغلارنى خىيال قىلدىم: ئات ھارۋىسىنى، چىغرىقى غىچىرلايدىغان قۇدۇق چېلىكىنى، كىيىم تىكىش ماشىنىسىنى، ماشىنا پېدالىنىڭ ھۇزۇر بېغىشلىغۇچى تىرىق-تىرىق ئاۋازىنى؛ ئاندىن كۈلۈشنى خىيال قىلدىم، قۇياشنى، رەڭلەرنى، دائىم خۇشھال بولۇشنى، ھازىر بىلەن تولغان ھازىرنى، سالاھىدىن، ئۇ دەسلەپكى كۈنلەرنى ئويلىدىم: پويىزدا ئاغرىپ قېلىپ گەبىزەدە چۈشۈپ قالغىنىمىزنى... گەبىزەدىكى ساراي ھوجرىلىرىدا تولغىنىپ، ھاۋاسى ياخشىدۇر، دەپ جەننەتھىسارغا تۇنجى كەلگەن چاغلارنىمىزنى... تۆمۈر يولى ياسالغاندىن كېيىن تاشلىۋېتىلگەن پىرىستان، ئۇچ، تۆت كونا ئۆي، بىر قانچە قوتان، لېكىن ھاۋاسى نېمە دېگەن ياخشى، شۇنداقمۇ فاتىمە؟ يىراقلارغا كېتىشنىڭ ھاجىتى يوق! بۇ يەرگە يەرلىشەيلى! ھەم ئىستانبۇلغا، ئاتا-ئاناڭغا يېقىن تۇرىمىز، كۆڭلۈڭمۇ يېرىم بولمايدۇ، ھەم ھۆكۈمەت ئاغدۇرۇلغاندا دەرھال ئۆلگۈرۈپ بېرىشقا تەييار تۇرالايمىز! بۇ يەرگە بىر ئۆي سالدۇرايلى!

ئۇ چاغلاردا بىرلىكتە ئۇزۇن-ئۇزۇن سەيلى قىلاتتۇق: بۇ ھاياتتا قىلىدىغان شۇ قەدەر كۆپ ئىش باركى فاتىمە، دەيتتى سالاھىدىن، كەل، ساڭا دۇنيانى كۆرسىتەي، قارىڭىدىكى بالا قانداقراق، تېپىۋاتامدۇ، كۆڭلۈمگە ئايان، چوقۇم ئوغۇل، ئىسمىنى دوغان قويىمەن، يېڭى تۇغۇلغان بۇ دۇنيانى ھەمىشە بىزگە ئەسلىتىپ تۇرسۇن، زەپەر ۋە ئىشەنچ بىلەن ياشسۇن ۋە دۇنياغا كۈچىنىڭ يېتىدىغانلىقىغا ئىشەنسۇن دەپ! سالامەتلىكىڭگە دىققەت قىل فاتىمە، ھەر ئىككىمىز دىققەت قىلايلى، جىق ياشايلى، دۇنيا نېمە دېگەن ئاجايىپ _ ھە، شۇنداق ئەمەسمۇ، ئاۋۋ ئوتلار، ئۆزلىكىدىن يەر يېرىپ چىقىپ چوڭ بولغان جەسۇر دەرەخلەر: تەبىئەت ئالدىدا ھەيرانۇ-ھەس بولماسلىق ئىنساننىڭ ئىختىيارىدا ئەمەس، بىزمۇ رۇسوغا ئوخشاش، تەبىئەتنىڭ قوينىدا ياشايلى ۋە تەبىئى بولمىغان ئۇ ئەخمەق پادىشاھلاردىن، تەخىشكەش پاشالاردىن يىراق تۇرايلى، ھەممە نەرسىنى ئەقىل تارازىمىزدا يېڭىباشتىن ئۆلچەپ چىقايلى. بۇلارنى خىيال قىلىشمۇ نېمە دېگەن گۈزەل-ھە! چارچىدىڭمۇ جېنىم، كەل، قۇچاقلىۋالاي، يەر بىلەن ئاسماننىڭ گۈزەللىكىگە قارىغىنە، ئىستانبۇلنىڭ ئىككى يۈزلىمىچىلىكىدىن قۇتۇلغىنىمىدىن شۇنچىلىك سۆيۈنۈۋاتمەنكى، تەلەتكە رەھمەت خېتى يازايلىكىم دەيمەن! ئىستانبۇلدىكىلەرنى، جىنايەتلەرنى، ئازاپ ئوقۇبەتلەرنى ئۇنتۇپ كېتەيلى، ئۇلار بىر-بىرىگە زوق ئىشتىياق بىلەن سېلىشۋاتقان زۇلۇملار ئىچىدە چىرىپ كەتسۇن! بىز بۇ يەردە ساپ، ئاددى، ئەركىن، ھۇزۇرلۇق

ئىشلارنى خىيال قىلغاچ ياشايلى ۋە يېپىڭى بىر دۇنيا قۇرۇپ چىقايلى؛ شەرق تېخى ھېچ كۆرۈپ باقمىغان بىر ئەركىنلىك دۇنياسى، يەر يۈزىگە چۈشكەن ئەقىل جەننىتى، قەسەم قىلمەنكى فاتمە، بۇ چوقۇم بولىدۇ، ئۇنىڭ ئۈستىگە غەربلىكلەردىنمۇ ياخشى قىلىپ قۇرۇپ چىقىمىز، ئۇلارنىڭ خاتالىقلىرىنى كۆردۈق، يېتەرسىزلىكلىرىنى قوبۇل قىلمايمىز، ئوغۇللىرىمىز كۆرەلمەسلىكى مۇمكىن بۇ ئەقىل جەننىتىنى، لېكىن قەسەم قىلمەنكى نەۋرىلىرىمىز بۇ تۇپراق ئۈستىدە ئەمەلگە ئاشۇرىدۇ! ئاندىن قارىنىڭدىكى بۇ بالىنى چوقۇم ياخشى تەربىيەلەيلى، ئۇنى بىر قېتىممۇ يىغلاتمايمەن، قورقۇنچ، شەرقچە مەيۈسلۈك، يىغا-زارە، ئۈمىدسىزلىك، مەغلۇبىيەت ۋە قورقۇنچلۇق باش ئېگىپ تۇرۇشلارنى بالامغا ئەسلا ئۆگەتمەيمەن؛ ئۇنى بىللە تەربىيەلەيمىز، ئەركىن بىر ئىنسان قىلىپ يېتىشتۈرىمىز، بۇ نېمە دېمەك چۈشىنىۋاتامسەن، ئاپىرىن ساڭا فاتمە، ئەزەلدىن سەندىن پەخىرلىنىپ كېلىۋاتمەن، سېنى ھۆرمەتلەيمەن، سېنىمۇ ھۆر ئىنسان سۈپىتىدە كۆرۈپ كېلىۋاتمەن؛ مەن سېنى ئاياللىرىنى جارىيە(ئايال قۇل)، توقال ياكى قۇل ئورنىدا كۆرىدىغان باشقا كىشىلەردەك كۆرگىنىم يوق: سەن مەن بىلەن باراۋەر، چۈشىنىۋاتامسەن؟ ئەمدى قايتايلى، شۇنداق، ھايات چۈشتەكلا گۈزەل، لېكىن بۇ چۈشنى باشقىلارنىڭمۇ كۆرەلىشى ئۈچۈن تىرىششقا توغرا كېلىدۇ؛ قايتايلى.

_موما، لىمون سۈيىنى ئەكىردىم.

بېشىمنى ياستۇقتىن كۆتۈرۈپ قارىدىم: _ ئاۋۋ يەرگە قويۇپ قوي، _ دېدىم. قويۇپ قويغاندىن كېيىن، _ نېمىدەپ رەجەپ ئەكىرمىدى؟ _ دېدىم، _ سەن تەييارلىدىڭمۇ؟

_ مەن تەييارلىدىم، _ دېدى نىلگۈن، _ رەجەپنىڭ قوللىرى ياغ يۇقى ئىكەن، تاماق قىلىۋاتىدۇ. چىرايىمنى پۇرۇشتۇردۇم ۋە ساڭا ئىچىم ئاغرىدى قىزىم، ماڭا نېمە چارە، چۈنكى قارا، ئۇ پاپا سېنىمۇ ئاللىقاچان ئالداشقا ئۈلگۈرۈپتۇ؛ ئالدايدۇ، ھىيلىگەر بىر نېمە ئۇ. ئۇلار بىلەن قانداق قىلىپ ئاپاق_ جاپاق بولىۋالغانلىقىنى، باشلىرىنى قانداق قايدۇرغانلىقىنى، يىرگىنىشلىك ۋە سەت تەققى-تۇرقى بىلەن ئۇلارنى خىجىللىق ۋە گۇناھ تۇيغۇسىغا چۆمۈلدۈرۈپ، دوغان ئوغلىمىنى ئالدىغاندەك ئالدىغانلىقىنى ئويلىدىم. ئۇلارغا دەپ قويغانمىدۇر؟ بىزارلىق ئىچىدە بېشىمنى ياستۇققا قويۇۋالدىم، كېچىلىرى مېنى ئۇخلاتمايۋاتقان ئۇ قورقۇنچلۇق ۋە بىچارە خىياللارنى سۈرۈشكە باشلىدىم.

رەجەپ دېگەن پاپا دەپ قويۇۋاتقاندا ئەك ئويلىدىم: ھەئە چوڭ خانىم، دەپ بېرىۋاتمەن، دەۋاتقۇدەكمىش، ماڭا، بىچارە ئانامغا ۋە قېرىنداشلىرىمغا نېمىلەرنى قىلغانلىقىڭنى نەۋرىلىرىڭىزگە بىر-بىرلەپ سۆزلەپ بېرىۋاتمەن چوڭ خانىم؛ خەۋەر تاپسۇن، بىلسۇن: چۈنكى رەھمەتلىك دادامنىڭ، ئاغزىڭنى يۇم پاپا، ماقۇل، رەھمەتلىك سالاھىدىن بەينىڭ بىر ئوبدان يازغىنىغا ئوخشاش، مىڭ شۈكۈر، خۇدا يوق، بىلىم بار، ھەممە نەرسىنى بىلەلەيمىز، بىلىشىمىز كېرەك؛ ئۇلار بىلىپ بولدى، چۈنكى دەپ بەردىم، ماڭا ۋاي، بىچارە رەجەپ، دەپ كېتىشتى، دېمەك مومىمىز ساڭا كۆپ ئەزىيەت چەككۈزۈپتۇ، ھېلىھەم چەككۈزۈپتۇ؛ ساڭا بەك ئىچىمىز ئاغرىدى، ئالدىڭدا خىجىلمىز، شۇڭا سېنىڭ ئەمدى ياغ يۇقى قوللىرىڭنى يۇيۇشىڭغا، لىمون سۈيى تەييارلىشىڭغا كېرەك قالمىدى؛ سەن ئەمدى ئىش قىلما، پۇت-قولۇڭنى سۇنۇپ خاتىرجەم ئولتۇر، بۇ ئۆيدە سېنىڭمۇ ھەققىڭ باركەن، دېيىشىۋاتقاندىن تايىنلىق، چۈنكى رەجەپ ئۇلارغا دەپ قويغان گەپ، راستىنلا دېگەنمىدۇر: قاراڭلار بالىلار، داداڭلار دوغان بەي، موماڭلارنىڭ

ئاخىرقى ئالما سلىرىنى نېمە ئۈچۈن ساتتى ۋە پۇلنى بىزگە بەرمەكچى بولۇپ قالدى، دېگەنمىدۇر؟
بۇلارنى ئويلاپ بوغۇلۇپ قالدىمىكىن دەپ قالدىم. بېشىم غەزەپ بىلەن ياستۇقتىن كۆتۈرۈلۈپ
كېتىپتۇ!

_ نەدە ئۇ؟

_ كىم موما؟

_ رەجەپ! نەدە؟

_ پەستە، دېدىمغۇ موما، تاماق قىلىۋاتىدۇ.

_ ساڭا نېمە دېدى؟

_ ھېچنە موما! دېدى نىلگۈن.

ياق، ئېيتالمايدۇ، جۈرئەت قىلالمايدۇ فاتىمە، قورقما، ھىلىگەردۇر، ئەمما قورقۇنچاقتۇر. باش
تەرەپتىكى لىمون سۈيىنى ئالدىم ۋە ئىچتىم. لېكىن خىيالىمغا يەنە ئىشكاپ كىرىۋالدى. تۇيۇقسىز
سورىدىم:

_ سەن نېمە قىلىۋاتىسەن بۇ يەردە؟

_ سىز بىلەن ئولتۇرۇۋاتىمەنغۇ موما، دېدى نىلگۈن، بۇ يىل بۇ يەرنى سېغىنىپ قاپتىمەن.

_ بوپتۇ، دېدىم، ئولتۇر! لېكىن جايىڭدىن قىمىرلىما ئەمدى.

_ كارىۋېتىمىدىن ئاستا قوپتۇم، ياستۇق ئاستىدىن ئاچقۇچنى، بۇلۇڭدىن ھاسامنى ئېلىپ
ماڭدىم.

_ موما نەگە؟ دېدى نىلگۈن، ياردەم قىلايۇ؟

جاۋاب بەرمىدىم. ئىشكاپنىڭ يېنىدا توختاپ دېمىنى ئېلىۋالدىم، ئاچقۇچنى قۇلۇپقا
سېلىۋاتقاندا يەنە بىر قارىۋەتتىم: شۇنداق، نىلگۈن ئولتۇراتتى. ئىشكاپنى ئېچىپلا قارىدىم؛ بىكار
ئەنسىرەپتىمەن؛ قۇتا جايىدا، قۇيغۇرۇق، كېرەك يوق، ئىشقىلىپ تۇرۇپتۇ، بولسىلا بولدى. ئاندىن
ئىشكاپنى تاقاۋېتىپ ئېسىمگە كەلدى. ئاستىنقى كۆزىدىن قەنداننى ئالدىم، ئىشكاپنى تاقاپ،
نىلگۈننىڭ قېشىغا ئاپاردىم.

_ ۋاي جېنىم موما، سىزگە كۆپ رەھمەت، ئاتاين مېنى دەپ ئورنىڭىزدىن تۇردىڭىز، ئاۋارە
بولدىڭىز.

_ قىزىل كەمپۈتتىن بىرنى ئال!

_ نېمە دېگەن چىرايلىق كۈمۈش قەندان - بۇ! دېدى.

_ چىقىلما!

ئورنۇمغا چىقتىم، كالىمغا باشقا ئىشلارنى كەلتۈرەي دېدىم، لېكىن كەلتۈرەلمىدىم: ئىشكاپنىڭ
بېشىدىن ئايرىلماي تۇرۇۋالغان كۈنلەردىن بىرنى ئويلاشقا باشلىدىم: مانا: سەت ئەمەسمۇ فاتىمە،
دەۋاتاتتى سالاھىدىن ئۇ كۈنى؛ قارا، بۇ ئادەم تا ئىستانبۇلدىن بۇ يەرگە بىزنى كۆرگىلى كەپتۇ،
سەن بولساڭ ھوجراڭدىن چىقمايۋاتىسەن. ئۇنىڭ ئۈستىگە ياۋرۇپالىق، قانئەدە - يوسۇنلۇق بىر
ئادەم. ئەگەر يەھۇدى دەپ مۇشۇنداق قىلىۋاتقان بولساڭ تېخىمۇ سەت تۇرىدۇ فاتىمە، درىيغۇس^①
ۋەقەسىدىن كېيىن بۇنداق ئويلاشنىڭ نە قەدەر خاتا ئىكەنلىكىنى پۈتۈن ياۋرۇپا چۈشەندى.
كېيىن سالاھىدىن پەسكە چۈشۈپ كەتكەندى، مەن قاپقالارنىڭ ئارىسىدىن مارىغان ئىدىم.

_ جېنىم موما، لىمون سۈيىڭىزنى ئىچىڭە.

قايقاقلارنىڭ ئارىسىدىن كۆرۈپ تۇرۇۋاتتىم: سالاھىدىنىڭ يېنىدا تېخىمۇ ۋىجىك كۆرۈنىدىغان، سەت بىر ئادەم ئىدى: كاپالى چارشى² نىڭ زەرگىرى! سالاھىدىدىن ئۇ خۇددى كىچىك بىر سودىگەر ئەمەس، ئالىمدەك، ئۇنىڭ بىلەن پاراڭلىشىۋاتاتتى، ئاڭلاپ تۇراتتىم: خوش، ئاۋرام ئەپەندى، ئىستانبۇلدا نېمە يېڭىلىقلار بار، جۇمھۇرىيەتنىڭ قۇرۇلغىنىدىن خەلق مەنۇنمۇ؟ دەۋاتاتتى سالاھىدىدىن، يەھۇدى: ئىشلار كاسات ئەپەندىم، كاسات! دەۋاتاتتى، سالاھىدىدىن جاۋاب ئورنىدا: ئۇنداق ئەمەستۇر؟ دەۋاتاتتى، تىجارەتمۇ شۇنداقمۇ؟ ھالبۇكى جۇمھۇرىيەتنىڭ ھەممە ئىشقا ئوخشاش تىجارەتكىمۇ پايدىسى تېگەتتى. خەلقىمىزنى تىجارەت قۇتقۇزىدۇ. يالغۇز بىزنىڭ خەلقلا ئەمەس، پۈتۈن شەرق تىجارەت بىلەن ئويغىنىدۇ؛ ئاۋۋال تىجارەتنى، ھېساپ-كىتابنى ئۆگىنىشىمىز كېرەك: بۇ ماتېماتىكا دېگەنلىكتۇر، ئاندىن تىجارەت، ماتېماتىكا ۋە پۇل بىر يەرگە كەلسە زاۋۇت-فابرىكىلار قۇرۇلىدۇ. شۇ چاغدا بىزمۇ ئۇلاردەك پەقەت پۇل تېپىشنىلا ئەمەس، ئۇلاردەك ئويلاشنىمۇ ئۆگىنىمىز! سىزچە، ئۇلاردەك ياشاش ئۈچۈن، ئاۋۋال ئۇلاردەك ئويلاش كېرەكمۇ ياكى بولمىسا ئۇلاردەك پۇل تېپىش كېرەكمۇ؟ بۇ ۋاقىتتا يەھۇدى: "ئۇلار" دېگىنىڭىز كىم، دېدى ۋە سالاھىدىدىن: كىم بولاتتى، ياۋرۇپالىقلار، غەربلىكلەر، دېدى ۋە بىزدە، ھەم مۇسۇلمان، ھەم باي ھېچكىم يوقمۇ؟ دەپ سورىدى. شۇ چىراقچى جەۋدەت بەي دېگەن كىم ئىكەن، ئاڭلىدىڭىزمۇ؟ يەھۇدى: ئاڭلىدىم، كىشىلەر جەۋدەت بەينى ئۇرۇش مەزگىلىدە جىق پۇل تېپىپ كەتتى، دېيىشىۋاتىدۇ، دېدى ۋە سالاھىدىدىن: ئىستانبۇلدا باشقا نېمە يېڭىلىقلار بار، دەپ سورىدى، سېنىڭ بابىئەلى بىلەن ئاراڭ قانداقراق، ئۇ ئەخمەقلەر نېمە قىلىشىۋاتىدۇ، يازغۇچى، شائىر دەپ كىملىرىنى كۆتۈرۈپ چىقىۋاتىدۇ، تونۇمسەن؟ بۇ چاغدا يەھۇدى: بىلمەيمەن، ئەپەندىم، دېدى يەھۇدى. سىز ئۆزىڭىز كېلىپ كۆرۈپ باقماسىز! كېيىن سالاھىدىدىننىڭ ۋارقىرىغىنىنى ئاڭلىدىم: ياق! بارمايمەن! ئۇلارنىڭ يۈزىنى شەيتان كۆرسۇن، لەنەت بولسۇن! ئۇلارنىڭ قولىدىن ھېچ ئىش كەلمەيدۇ، ئابدۇللاھ جەۋدەتكە قاراپ باق، ئۇنىڭ يازغان ئەڭ ئاخىرقى كىتابى ئادەتتىكىچىلا چىقىپتۇ، ھەممىنى دەلەھايە¹دىن كۆچۈرۈپتۇ، لېكىن خۇددى ئۆز پىكىرلىرىدەك قىلىپ يېزىپتۇ، ئۇنىڭ ئۈستىگە چۈشەنمەي تۇرۇپ قارا-قويۇق كۆچۈرۈپتۇ، ھەم دىن ۋە سانائەت تېمىسىدا، بوئورگۇئىگنون² نىڭ كىتابلىرىنى ئوقۇماي تۇرۇپ بىر نەرسە دېگىلى بولمايدۇ: ئۇ ۋە زىيا بەي ئىككىسى ھەمىشە باشقىلاردىن كۆچۈرىدۇ: ئۇنىڭ ئۈستىگە چۈشەنمەي تۇرۇپ: زىيانىڭ فرانسۇزچىسىمۇ تايىنلىق، ئوقۇغانلىرىنى چۈشەنمەيدۇ، بۇلارنى يېزىپ چىقىپ رەسۋا قىلاي دەيمەن، لېكىن كىممۇ چۈشەنەر؛ ھەم بۇنداق ئۇششاق-چۈششەك نەرسىلەر ئۈچۈن ئوبزورچىلىق قىلىپ ئېنىسكلوپېدىيە ئۈچۈن سەرپ قىلىشىم كېرەك بولغان ۋاقىتىمى ئىسراپ قىلىشقا ئەرزىمدۇ؟ ئۇلار بىلەن كارىم يوق، ئىستانبۇلدا بىر-بىرىنىڭ قېنىنى ئىچىپ تۈگەشسۇن.

بېشىمنى ياستۇقتىن كۆتۈردۈم ۋە باش تەرىپىمدىكى لىمون سۈيىنى ئېلىپ بىر يۇتۇم ئىچتىم. ئاندىن سالاھىدىدىن: ئۇلار توغرىلۇق مۇشۇنداق ئويلايدىغانلىقىمنى بېرىپ ئۇلارغا سۆزلەپ بەر، دېگەندى يەھۇدىغا ۋە يەھۇدى، مەن ئۇلارنى تونۇمايدىغان تۇرسام، دېگەندى، ئۇنداق ئادەملەر دۇكىنىمغا كېلىپمۇ قويمايدۇ، دېۋىدى يەھۇدى، سالاھىدىدىن: بىلىمەن، بىلىمەن! دەپ ۋارقىراپ ئۇنىڭ سۆزىنى بۆلدى: سۆزلەپ يۈرىشىڭىزمۇ ھاجىتى يوق: مەن قىرىق سەككىز جىلتىلىق ئېنىسكلوپېدىيەنى پۈتتۈرسەملا شەرقتە دېيىلىشى كېرەك بولغان بارلىق ئاساسلىق چۈشەنچىلەر ۋە

گەپ-سۆزلەر دېيىلگەن بولىدۇ: بۇ يەردىكى ئىشەنگۈسىز پىكىر بوشلۇقىنى بىر قېتىمدا تولىدۇرمەن، ھەممىسى چەكچىيىپ قاراپ قېلىشىدۇ، گالاتا كۆۋرۈكىدىكى گېزىتچى بالىلار ئېنىسكلوپېدىيەنى سېتىشىدۇ، بانكا كوچىسى ئاستىن-ئۈستۈن بولۇپ كېتىدۇ، سىركىچلەر بىر-بىرىنى بوغۇشۇپ كېتىدۇ، ئوقۇغانلارنىڭ ئارىسىدىن ئۆزىنى ئۆلتۈرۈۋالدىغانلارمۇ چىقىدۇ ۋە ئەڭ مۇھىمى، خەلق مېنى تونۇيدۇ، مىللەت مېنى چۈشىنىدۇ! ئىستانبۇلغا شۇ چاغدا بارمەن، ئۇ ئۇلۇغ ئويغىنىش دەۋرىدە، قالايىمقانچىلىقلارنى ئوڭشاش ئۈچۈن بارمەن! دېگەندى سالاھىدىن ۋە يەھۇدى ئۇنىڭغا: شۇنداق ئەپەندىم، سىز بۇ يەردە تۇرۇڭ، ئىستانبۇلنىڭ، كاپالى چارشىنىڭ مەزىسى قالمىدى، دېدى. ھەممە ئادەم بىر-بىرىنىڭ كۆزىنى ئويۇۋاتىدۇ. باشقا زەرگەرلەرنىڭ ماللىرىڭىزنى ئەرزىن باھادا ئېلىۋالغۇسى كېلىدۇ. پەقەت ماڭلا ئىشىنىڭ. گەرچە ئىشلار، دېگىنىمدەك كاسات، لېكىن كېلىپ ماللىرىڭىزنى كۆرەي دېدىم. كەچ بولۇپ كېتىۋاتىدۇ، ئالماسىنى ماڭا كۆرسەتكەن بولسىڭىز. خېتىڭىزدە تىلغا ئالغان ھالقىلار قانداقراقىتى؟ ئاندىن ئارىنى جىمجىتلىق باستى؛ يۈرىكىم سالغاج ئۇ جىمجىتلىققا قۇلاق سالدىم؛ قولىمدا ئاچقۇچ.

— موما، لىمون سۈيىنى ياقتمىدىڭىزمۇ؟

يەنە بىر يۈتۈم ئىچتىم ۋە بېشىمنى ياستۇققا قويۇۋېتىپ، — ياقتۇردۇم، — دېدىم، — ئاپىرىن، قولىڭغا دەرت كەلمسۇن!

— شېكەرنى جىق سېلىپ تەييارلىدىم. نېمە ئويلاۋاتىسىز موما؟

ئۇ چاغدا يەھۇدىنىڭ قاتتىق ۋە ئاچچىق يۆتەلگىنىنى ۋە سالاھىدىنىڭ ئىچ ئاغرىتقاندەك ئاۋازدا: تاماق يەپ كەتمەمسىز؟ دېگىنىنى ۋە يەھۇدىنىڭ يەنە ھالقىلار توغرىلۇق گەپ قىلغىنىنى ئاڭلىدىم. ئاندىن سالاھىدىنى يۈگۈرگىنىچە پەلەمپەيلەردىن چىقىپ ھوجرامغا كىردى: فاتىمە، بول پەسكە چۈش، تاماق يەيمىز، سەت تۇرىدۇ! دېدى؛ لېكىن چۈشمەيدىغانلىقىمنى بىلەتتى. بىر ئازدىن كېيىن ئوغلۇم دوغان بىلەن بىللە پەسكە چۈشتى، ئاندىن يەھۇدىنىڭ: نېمە دېگەن **جانتى** بالا بۇ! دېگىنىنى ۋە ئانىسىنى سورىغانلىقىنى ۋە سالاھىدىنىڭ مېنىڭ ئاغرىپ قالغانلىقىمنى ئېيتقانلىقىنى ۋە ئۇ ئۈچەيلەن تاماق يەۋاتقان چاغدا ئۇ جالاپنىڭ ئۇلارغا مۇلازىملىق قىلغانلىقىنى ئاڭلاپ تۇردۇم ۋە ئىچىم ئېلىشتى. ئۇنىڭدىن كېيىنكى گەپ-سۆزلەرنى ئاڭلىدىم، ياكى قۇلقىمغا كىرمىدى، چۈنكى ئۇ يەھۇدىغا ئېنىسكلوپېدىيەسى توغرىلۇق گەپ قىلىشقا باشلىغان ئىدى.

— موما، نېمە ئويلاۋاتىسىز، دەپ بەرمەمسىز؟

ئېنىسكلوپېدىيە؛ تەبئىي پەن بىلىملىرى، بارلىق بىلىملەر، بىلىم ۋە ئاللاھ، غەرب ۋە قايتا گۈللىنىش، كېچە ۋە كۈندۈز، ئوت ۋە سۇ، شەرق ۋە دەۋر، ئۆلۈم ۋە ھايات: ھايات! ھايات! — سائەت قانچە بولدى؟ — دەپ سورىدىم.

چىكىلداپ ئۇنى بۆلگەن نەرسە: ۋاقىت: ئويلاپ قالمەن: شۈركۈنمەن.

— ئالتە يېرىم بولاي دېدى موما، — دېدى نىلگۈن. ئاندىن ئۈستىلىمگە يېقىنلىشىپ قارىدى، — قانچە يىللىق سائەت بۇ؟

داستىخاندا بولغان گەپ-سۆزلەرنى ئاڭلىدىم؛ ئىچىم ئېلىشىپ ئۈنتۈپ كەتكەن كەلگەن، ئۈنتۈپ كەتكەن بىر نەرسىگە ئوخشاش ئىدى: چۈنكى ئاخىرىدا، يەھۇدى مۇنداق دېگەن ئىدى: تاماق بەك گۈزەل بوپتۇ. لېكىن تاماق ئەتكەن بۇ ئايال ئۇنىڭدىنمۇ گۈزەلرەك! كىم بولىدۇ؟

شۇنىڭ بىلەن سالاھىدىنىمۇ، مەس ھالدا مۇنداق دېدى: بىچارە سەھرا ئايال! بۇ يەرلىك ئەمەس، ئېرى ئەسكەرلىككە ماڭغان چېغدا بۇ يەردىكى يىراق بىر تۇغقىننىڭ يېنىغا ئەكىلىپ قويۇپتۇ. ئۇ گۈي كېمىسى چۆكۈپ كېتىپ ئۆلدى. فاتىمە بەك چارچاپ كېتىپ باراتتى، بىزمۇ خىزمەتچى ئىزدەپ تۇراتتۇق، ئاچ-يالىڭاچ قالمىسۇن دەپ پەستىكى بىر كىچىك ئۆيگە ئورۇنلاشتۇردۇق. ئۆزى تىرىشچان. لېكىن ئۇ ئۆي كىچىك كېلىپ قالدى. كىچىك بىر ئۆي سالىدۇم. ئېرىمۇ ئەسكەرلىكتىن قايتىمىدى. يا ئەسكەرلىكتىن قاچقاندا تۇتۇلۇپ قېلىپ دارغا ئېسىلدى ياكى بولمىسا ئۇرۇشتا ئۆلۈپ كەتتى. مەن بەك قايىل: خەلقىمنىڭ تىرىشچانلىقى ۋە گۈزەللىكى بۇ ئايالدا ئىپادىسىنى تاپقان. ئېنىسكلوپېدىيىگە يېزىلاردىكى ئىقتىسادى تۇرمۇشنى يېزىش ئۈچۈن، ئۇنىڭدىن كۆپ نەرسىلەرنى ئۆگىنىۋالدىم! يەنە بىر قەدەر ئىچىك! ئاڭلىماي، ئىچىم ئېلىشىپ بوغۇلۇپ قالماي دەپ ئىشىكنى تاقىۋالغان ئىدىم.

— موما، بۇ كىمنىڭ سائىتى ئىدى، ئۆتكەن يىلى دەپ بەرگەنتىڭىز؟
— رەھمەتلىك مومامنىڭمىش، _ دېدىم ۋە نىلگۈننىڭ كۈلگىنىنى كۆرۈپ بىكاردىن دەپ يۈرۈپتەمەن دەپ ئويلىدىم.

ئاندىن بىر يەھۇدى ۋە بىر مەست بىلەن بىللە تاماق يېيىشكە مەجبۇر بولغان بىچارە ئوغۇلۇم دوغان ئۈستىگە چىقىپ يېنىمغا كەلدى، سۆيۈپ قويۇشتىن بۇرۇن قوللىرىنى يۇيغۇزدۇم، ئاندىن چۈشلۈك ئۇيقۇ ئۈچۈن ياتقۇزدۇم. سالاھىدىدىن پەستە تېخىچە سۆزلەۋاتاتتى، لېكىن ئۇزاققا سۈرمىدى. يەھۇدى ماڭماقچى بولغانلىقىنى ئېيتتى. سالاھىدىدىن ئۈستىگە چىقىپ كەلدى: ئاۋۇ بىر نېمە ماڭمەن دەيدۇ فاتىمە، دېدى. مېڭىشتىن بۇرۇن سېنىڭ ئۇزۇكلىرىڭدىن، ھالقىلىرىڭدىن بىرەرنى كۆرگۈسى باركەن! مەن ئۇنچىقمايتتىم. بۇ گۈپنىڭ ئىستانبۇلدىن مېنىڭ خېتىمدىكى گەپكە بىنائەن كەلگەنلىكىنى سەنمۇ بىلىسەن فاتىمە، ئەمدى ئۇنى قۇرۇق يولغا سېلىپ قويساق بولماس. لام-جىم دېمەي تۇراتتىم... سومكىسىدا لىق پۇل بار فاتىمە، دۇرۇست ئادەمدەك قىلىدۇ، مۇۋاپىق باھادا ئالىدۇ. ئۇن-تىنىسىز تۇراتتىم... شۇنچىۋېلا يول ماڭغۇزۇپ، تا ئىستانبۇلدىن چاقىرىپ كېلىپ ئاندىن قۇرۇق قول يولغا سېلىپ قويامدۇق؟

— موما، بۇ تامدىكى رەسىم بوۋىڭىزنىڭ رەسىمى، شۇنداقمۇ؟
مەن يەنە جىم تۇرۇۋالسام: ماقۇل فاتىمە، دېگەندى سالاھىدىدىن يىغلامسىراپ: قارا، ھېچكىم كېسەلخانغا كېسەل كۆرسەتكىلى كەلمەس بولۇپ قالدى، بۇ مېنىڭ خاتالىقىم ئەمەس، بۇ لەنەتتە ككۈر دۆلەتتىكى قاملاشمىغان ئىتتىقادنىڭ ئاقىۋىتى بولغانلىقى ئۈچۈن خىجىل بولماي دەۋاتىمەن: مېنىڭ كىرىمىم يوق، ئەگەر ساندۇقتا تولۇپ-تېشىپ تۇرغان ئالماسلاردىن، ئۇزۇكلەردىن، ھالقىلاردىن بىرەر تال بۈگۈن بۇ يەھۇدىغا ساتمىساق بۇ ئۇزۇن قىشنى، ياق، قىشنىلا ئەمەس بۇ ئۆمرۈمىزنى قانداق ئۆتكۈزۈشكەنلىقىمىزنى ئويلاپ كۆردۈڭمۇ؟ مەن ئون يىل مابەينىدە ساتقۇدەك نېمەم بولسا ساتتىم فاتىمە، بۇ ئۆي ئۈچۈن قانچىلىك چىقىم قىلغانلىقىمنى بىلىسەن، ساراچىخانىدىكى يەر ئۈچ يىلنىڭ ئالدىدا يوق بولدى، ئۆتكەن ئىككى يىلنى كاپالى چارشىدىكى دۇكاننى سېتىپ ئۆتكۈزدۈق، ۋەفادىكى ئۆينى، مەن، سېتىڭلار، دەپ قويغانغىلا، تاغامنىڭ ئوغلى بولمىش ئۇ نومۇسسۇزنىڭ ساتمايدىغانلىقىنى ۋە ئىجارىسىدىن مېنىڭ ھەققىمنى ئەۋەتىپ بەرمەيدىغانلىقىنى سەنمۇ بىلىسەن فاتىمە، ئەمدى شۇنىمۇ دەپ قوياي، بىلىپ قال، ئىككى يىلدىن بېرى نېمە يەپ، نېمە ئىچىپ كەلدۇق دەپ قالدىڭ؛ گەبزەدە كىشىلەر مېنى

زاڭلىق قىلىشىۋاتىدۇ: كونا چاپانلىرىمنى، كۆمۈش قەلەم جابدۇقلىرىمنى، رەھمەتلىك ئانامدىن قالغان ئۇ كىتاب ساندۇقۇمنى ۋە پەلەيلىرىمنى، دادامدىن قالغان سەدەپ تەسۋى ۋە بەيئوغلۇدىكى بايۋەچچىلەرگە يارىشىدىغان ئۇ كۈلكىلىك توننى گەبىزەدىكى ئۇ ياۋايى، ئۇششاق-چۈششەك سودىگەرلەرگە قانچىلىك ئەرزان باھادىلا سېتىۋەتتىم بىلەمسەن؟ بولار ئەمدى، كارنىيىمغىچە تويدۇم، كىتابلىرىمنى، تەجرىبە سايمانلىرىمنى، دوختۇرلۇق ئەسۋاپلىرىمنى ساتقۇم يوق. گەپنىڭ ئوچۇقىنى قىلاي: ھەممە نەرسىنى، شەرقتىكى پۈتۈن ھاياتلىقنى، بىر يوللا زىل-زىلىگە كەلتۈرىدىغان ئېنسىكلوپېدىيەمنى پۈتتۈرمەي، ئون بىر يىللىق قان-تەرىمنى بىر يانغا تاشلاپ قويۇپ، بوينۇمنى پۈكۈپ، سالپايغان ھالدا ئىستانبۇلغا قايتىپ بارغۇم تېخىمۇ يوق! يەھۇدى پەستە ساقلانغاندىن فائىمە! ساندۇقتىن پەقەت بىر تاللا ئالسەن! پەقەت شۇ گۈپنى كۆزىمىزدىن يوقالسۇن دەپلا ئەمەس، ئەسىرلەر بويى ئۇخلاۋاتقان شەرق ئويغانسۇن، ئوغللىرىمىز دوغان بۇ قىشنى بېرىم ئاچ، بېرىم توق، توڭلاپ، تىترەپ ئۆتكۈزمسۇن دەپ، بول فائىمە، ئاچ شۇ ئىشكاپنى!

— موما، بىلەمسىز، كىچىك چېغىمدا بوۋامنىڭ بۇ رەسىمىدىن قورقاتتىم!
ئاخىرى ئىشكاپنى ئاچقان چېغىمدا سالاھىدىدىن ئىككى قەدەم نېرىدا ساقلانغان تۇرۇۋاتتى.
— قورقاتتىڭ؟— دېدىم،— بوۋامنىڭ نېمىسىدىن قورقاتتىڭ؟

— بۇ بەك مۇدەھىش بىر رەسىم موما!— دېدى نىلگۈن،— ساقلىدىن، قاراشلىرىدىن قورقاتتىم.
ئاندىن ئىشكاپنىڭ بۇلۇڭىدىن ساندۇقنى چىقىرىپ، ئېچىپ، ئۇزۇنغىچە قايسىغا قىيىشنى بىلەلمەي قالغانىدىم: ئۈزۈكلەر، بىلەيزۈكلەر، **ئالماس يىڭىنلەر**، ئالماس كۆزلۈك ئىزناكلار، ئالماس ئۈزۈكلەر، ئالماسلار، ئاھ، خۇدا!

— بوۋامنىڭ رەسىمىدىن قورقاتتىم، دېدى دەپ ماڭا ئاچچىغىڭىز كەلمىگەندۇ— ھە، موما؟
ئاخىرىدا سالاھىدىدىن مەن لەنەت ئوقۇپ تۇرۇپ بەرگەن ياقۇت ھالقىنىڭ بىر تېلىنى ئېلىپ، كۆزلىرى پارقىرىغان ھالدا ھاپىلا-شاپىلا پەلەمپەيدىن چۈشۈپ كەتكەندى ۋە ئۇنىڭ پەسكە چۈشۈۋاتقان ئاۋازى قۇلقىمغا كىرە-كىرمەي تۇرۇپلا يەھۇدىنىڭ ئۇنى ئالداپ كېتىدىغانلىقىنى بىلىپ بولغان ئىدىم: بىردەمدىلا ئىش پۈتتى. قولىدا غەلىتە بىر سومكا، بېشىدا شىلەپە، ھويلىنىڭ ئىشىكىگە قاراپ كېتىۋاتقان يەھۇدى: سىز ئاۋارە بولۇپ ئىستانبۇلغا كېلىپ يۈرمەڭ، دەۋاتاتتى، خەت يازسىڭىز، ھەر قېتىمدا ئۆزۈم كېلىمەن.

ھەر قېتىمدا ئۆزى كەلدى: بىر يىلدىن كېيىن، قولىدا يەنە شۇ سومكىسىنى كۆتۈرگىنىچە، ھالقىنىڭ يەنە بىر پېيىنى ئالغىلى كەلگەندە يەھۇدىنىڭ بېشىدا ھېلىقى شىلەپە يەنە بار ئىدى. سەككىز ئايدىن كېيىن ئالماس كۆزلۈك بىلەيزۈكلىرىمنىڭ تۇنجىسىنى ئالغىلى كەلگەندە، مۇسۇلمانلارمۇ ئۇنىڭ بېشىدىكىدەك شىلەپە كېيىشكە مەجبۇر بولغانىدى. ئالماس كۆزلۈك بىلەيزۈكلىرىمنىڭ ئىككىنچىسىنى ئالغىلى كەلگەندە بولسا چېسلا 1345-يىلى دەپ ئەمەس، 1926-يىلى دەپ يېزىلىدىغان بولغان ئىدى. باشقا بىلەيزۈكلىرىمنى ئالغىلى كەلگەندە قولىدا يەنە شۇ سومكا بار ئىدى ۋە بۇ يەھۇدى ئىشلىرىدىن توختىماي قاخشايىتى، لېكىن گۈزەل خىزمەتچى خوتۇننى سورىماس بولۇپ قالغانىدى. بۇ بەلكىم بۇنىڭ ئاياللارنىڭ خېتى ئىككى ئېغىز گەپ بىلەن ئەمەس، سوت مەھكىمىسىنىڭ ۋاستىسى بىلەن بېرىلىدىغان بولغاچقىمىكىن دەپ ئويلىغان ئىدىم. شۇ قېتىمقى ۋە شۇندىن كېيىنكى نەچچە يىلدا ئۇلار بىللە ئولتۇرۇپ يېگەن تاماقلارنى سالاھىدىدىن ئۆزى ئېتىشكە مەجبۇر بولۇپ قالغانىدى: مەن ھەر قېتىمدا قىلغىنىمغا ئوخشاش

جايمىدىن مىدىرلىمىدىم، ھوجرامدا ئولتۇردۇم، بەلكى يەھۇدىغا ھەممە ئىشنى دەپ بەردىمىكىن دەيمەن. شۇنداق قىلىپ خىزمەتچى بىلەن ئۇنىڭ ھاراملىقلىرىدىن قۇتۇلدۇق ۋە دوغان بىرى پاپا، يەنە بىرى توكۇر ئۇ ھاراملىقلارنى يېزىدىن تېپىپ ئەكەلگەنگە قەدەر ئۆيدە يالغۇز قالدۇق. ئۇ ئەڭ ياخشى يىللار ئىدى. سالاھىدىدىن، يەھۇدى شۇ كېلىشىدە قالدۇرۇپ كەتكەن گېزىتنى ئاخشامغا يېقىن ئوقۇغانىدى: تۇرۇپلا گېزىتكە ھەممە ئىشلار، بارلىق جىنايەت ۋە گۇناھلار ۋە مەن بەرگەن جازالار يېزىلدىمىكىن دەپ قېلىپ، قورقۇنۇپ ئىچىدە قاراپ باققانىدىم: لېكىن گېزىتتە باشلىرىغا خىرىستىيانلارنىڭ شىلەپلىرىنى كېيىۋېلىشقان مۇسۇلمانلارنىڭ رەسىملىرىدىن باشقا بىر نەرسە يوق ئىدى، يەھۇدى يەنە بىر قېتىم كەلگەندە ئەكەلگەن گېزىتتە باشلىرىغا خىرىستىيانلارنىڭ شىلەپلىرىنى كېيىۋېلىشقان مۇسۇلمانلارنىڭ رەسىملىرىنىڭ ئاستىدا يەنە تېخى خىرىستىيانلارنىڭ يېزىقىمۇ بار ئىدى. بۇ، سالاھىدىدىن: ئېنىسكلوپېدىيەم بىر كۈندىلا ئوڭتەي-توڭتەي بولۇپ كەتتى، دېگەن ۋە يەھۇدىغا ئالماس ياقلىقىمنى بەرگەن چاغ ئىدى.

نېمە ئويلاۋاتىسىز موما، مىجەزىڭىز يوقمۇ؟

ئۇنىڭدىن كېيىنكى كېلىشىدە ساندۇقىمىدىن بىرلىيانت ئۈزۈكىمنى چىقارغان ئىدىم. موما تويۇق مېلىمغا قوشۇپ بەرگەن زۇمرەت ئۈزۈكىنى بەرگەن چېغىمدا قار يېغىۋاتاتتى ۋە يەھۇدى پويىز ئىستانسىسىدىن بۇ يەرگە قار- شۇرغاندا كەلگەنلىكىنى، ئۆزىگە بۆرلەرنىڭ ئېتىلىشىنى ۋە سومكىسى بىلەن ئۆزىنى قوغدىغانلىقىنى سۆزلەپ بەرگەنىدى: بۇ گەپلەرنى ئۈزۈكىنى يېرىم باھادا ئېلىۋېلىش ئۈچۈن دېگەنلىكىنى بىلىپ تۇراتتىم. يەنە بىر كېلىشىدە، كۈز پەسلى ئىدى؛ دوغان ئۇنىۋېرسىتېت دەپ، مەمۇرىيەت بۆلۈمىدە سىياسىي ئوڭىنىمەن، دەپ مېنى يىغلاتقان ئىدى. يەھۇدىنىڭ ئالتە ئاي كېيىنكى بىر كېلىشىدە ياقۇت ھالقام بىلەن ياقىلىق جابدۇقلىرىم يوق بولدى. ئۇ چاغدا سالاھىدىدىن فامىلىسىنى رويخەتكە ئالدۇرۇش ئۈچۈن گەبزەگە تېخى بارمىغان ئىدى. ئالتە ئايدىن كېيىن بارغان چېغىدا، نوپۇس كادىرى بىلەن جاڭجاللىشىپ قالغانلىقىنى دەپ بەرگەن ئىدى: پەخىرلىنىپ تۇرۇپ ماڭا ئۇزاتقان نوپۇس دەپتىرىدىكى فامىلىسىنى كۆرۈپ ئۇلارنىڭ مازاق قىلغانلىقىنى چۈشەندىم، يىرگىنىپ كەتتىم ۋە بىر كۈن كېلىپ، مېنىڭ قەبىرىمگە بۇ سەت ئىسمىنىڭ يېزىلغانلىقىنى ئويلاپ شۈركۈنۈپ كەتتىم. يەھۇدى بىر يىلدىن كېيىن يەنە بىر قېتىم كېلىپ ئالماس گۈللۈك ئۈزۈكىم بىلەن گۈللۈك ھالقىلىرىمنى كۆتۈرۈپ ماڭغان قىشتىن كېيىنكى يازدا، ئازاپ ئىچىدە ئۇياقتىن بۇياققا مېڭىپ يۈرگىنىنى كۆرۈپ، ھالەڭ مەرۋايىتلىرىمنى دادىسىغا كۆرسەتمەستىن دوغانغا بەرگەن ئىدىم. بۇلارنى سېتىپ ئىستانبۇلدا ئويۇن-تاماشا قىلىشنى ئېيتقان ئىدىم. ئۇنداق قىلمىدى: مېنى ئەيىلەش بۇنىڭدىن ئاسان بولسا كېرەك. ئۇنىڭ ئۈستىگە ئانىسى يېزىدا ئۆلۈپ كەتكەن ئۇ ھاراملىقلارنى تېپىپ ئەكەلدى، ئۆيىمىزگە ئورۇنلاشتۇردى.

نېمە ئويلاۋاتىسىز موما؟ يەنە ئۇلارنىمۇ؟

يەھۇدىنىڭ يەنە بىر كېلىشىدە، سالاھىدىدىن ساندۇقنىڭ قۇرۇقىدىلىق قېلىۋاتقانلىقىنى چۈشەندى: ياقۇت قويۇلغان ئاي _ يۇلتۇزلۇق چاچ قىسقىچىمنى ئالغاندا ئېنىسكلوپېدىيەم پۈتۈشكە ئاز قالدى دەۋاتاتتى؛ ئەمدى پۈتۈن كۈن مەست بولۇپ ئايلىنىپ يۈرەتتى؛ ھوجرامدىن چىقمايتتىم ۋە مەس بولغانلىقى ئۈچۈن چاچ قىسقىچىنىڭ ۋە ئۇنىڭدىن كېيىنكى يىلى بولسا سېرىق گۆھەردىن ياسالغان چاچ قىسقىچىمنىڭ يېرىم باھادىلا قولىدىن چىقىپ كەتكەنلىكىنى بىلەتتىم؛

لېكىن كىتاپ ئۈچۈن خەجلەۋاتقان پۇلنى ئازلىتاي دېمەيتتى. شەيتانغا پۈتۈنلەي تەسلىم بولۇپ كەتكەن سالاھىدىدىن، ياشىنىپ قالغان يەھۇدىنى يەنە بىر قېتىم چاقىرغان چېغدا، يەنە بىر ئۇرۇش پارتلىغانىدى. ئۇنىڭدىن كېيىن يەھۇدى يەنە ئىككى قېتىم كەلدى: بىرىنچى قېتىمدا، ياقۇت كۆزلۈك، ئاي-يۇلتۇزلۇق چاچ قىسقۇچىمنى، ئىككىنچى قېتىمدا ئالماس كۆزلۈك « بۇ كۈنلەرمۇ ئۆتۈپ كېتەر» دېگەن چاچ قىسقۇچىمنى بەردىم. شۇنىڭ بىلەن سالاھىدىدىن، ئۆز قەدىر-قىممىتى ۋە بەخت-تەلىپىنى ئۆز قولى بىلەن ساتقان بولدى ۋە ئۇزۇن ئۆتمەي، رويپاچقا چىقاردىم دېگەن ئۇ ئىشەنگۈسىز ئۇلۇغ بايقاشتىن كېيىن، يەھۇدىنى يەنە بىر قېتىم چاقىرىشنى ئويلاپ يۈرگەن مەزگىللەردە ئۆلدى. ناھايىتى ئىھتىياتچانلىق بىلەن يوشۇرۇپ قالغان بىردىنبىر بايلىق بولغان ئىككى ئالماس ئۈزۈكىنى، بىچارە، ساددا دوغان قايتۇرۇپ كەلگەن ھاراملىقلارغا تارقىتىپ بېرىش ئۈچۈن ئالغاندا، ساندۇق ئاخىرى قۇرۇق قالدى. شۇ تاپتا ساندۇقنىڭ ئىشكاپىنىڭ ئىچىدە قۇيۇرۇق تۇرغانلىقىنى خىيال قىلىپ تۇرۇپتىمەن.

_ نېمە ئويلاۋاتىسىز موما، دەپ بېرىڭە!

_ ھېچنېمە! دېدىم پەرۋاسىزلاچە، ھېچنىمنى ئويلىمايۋاتىمەن!

12

پۈتۈن كۈن كوچىلاردا ئايلىنىپ يۈرگەندىن كېيىن، كەچ بولغاندا ئۆيگە قايتىش، يازلىق تەتىلدىن كېيىن مەكتەپكە قايتقانغا ئوخشايدۇ. قەھۋەخانا تاقالغىچە ئولتۇردۇم، كىشىلەر بىر-بىرلەپ ئۆيگە قايتىۋاتقاندىمۇ بىللە بىرەر ئىش قىلغۇدەك بىرى چىقىپ قالار، دەپ ساقلىدىم، لېكىن ئۇلار ماڭا قاراپ نەچچە قېتىملاپ « چاكال، چاكال» دېيىشتىن باشقا بىر ئىش قىلىشىمىدى.

_ قوپە ھەسەن، چاكاللىق قىلىپ ئولتۇرماي ئۆيۈڭگە قايتىپ ماتېماتىكا دەرسىڭنى ئۆگەن ئوغلۇم! قايتتىم، دۆڭگە چىقىۋاتىمەن، ھېچكىمگە پەرۋا قىلمايتتىم، چۈنكى قاراڭغۇلۇقنى ياخشى كۆرەتتىم: جىمجىت قاراڭغۇلۇق، پەقەت تومۇزغىلارنىڭ ئاۋازىلا ئاڭلىنىدۇ، قۇلاق سالىمەن ۋە قاراڭغۇلۇقنىڭ ئىچىدە كەلگۈسىمنى كۆرىمەن: يىراقتىكى دۆلەتلەرگە قىلىدىغان سەپەرلەرنى، قانلىق ئۇرۇشلارنى، پىلىموتلارنىڭ تاتىلداشلىرىنى، ئۇرۇشلاردىكى شادلىقلارنى، قۇللار پالاق ئۇرۇۋاتقان كېمىلەر چىقىدىغان تارىخى فىلىملەرنى، مەھكۇملارنىڭ شاۋقۇن-سۈرەنلىرىنى بېسىقتۇرىدىغان قامچىلارنى، تەرتىپلىك قوشۇنلارنى، زاۋۇت-فابرىكىلارنى ۋە پاهىشەلەرنى: خىجىل بولدۇم، ئۆزۈمدىن قورقۇپ قالدۇم. مەن كاتتا ئادەم بولىمەن. دۆڭ ئاخىرلاشتى.

يۈرىكىم بىردىنلا "جىغ" قىلىپ قالدى: بىزنىڭ ئۆيىنىڭ چىراقلىرى! توختاپ سەپسالىدىم: بىزنىڭ ئۆي ئىچىگە چىراق يېقىپ قويۇلغان گۆرگە ئوخشايدۇ. دەرىزىدىن ھېچكىم كۆرۈنمەيتتى. ئىچىگە قاراپ باقتىم: ئانام يوق تۇراتتى، ئۇخلاپ قالغاندۇر؛ دادام دىۋاندا سوزۇلۇپ ئۇخلىغاچ مېنى ساقلاۋاتقاندىمۇ؛ مەيلى ساقلىسۇن، مەن دەرىزىدىن غىپىدە كېرىپ ئۇخلىۋالىمەن. بېرىپ قاراپ باقتىم: دەرىزەمنى تاقاپ قويۇپتۇ. بوپتۇ. بېرىپ يەنە بىر دەرىزىنى تېز-تېز چەكتىم، دادام ئويغاندى. كېلىپ ئىشكىنى ئاچماي دەرىزىنى ئاچتى.

_ نەگە كەتتىڭ؟_ دەپ ۋارقىرىدى.

بىر نېمە دېمىدىم، تومۇزغىلارنىڭ ئاۋازىغا قۇلاق سېلىۋاتاتتىم. بىردەم جىم تۇردۇق.
_ چاققان كىر، _ دېدى دادام، _ ئۇ يەردە تۇرما.

دەرىزىدىن كىردىم. ئالدىمدا ماڭا دادا نەزىرى بىلەن قاراپ تۇراتتى. ئاندىن يەنە باشلىدى:
ئوغلۇم، ئوغلۇم نېمىشقا ئوقۇمايسەن، ئەتىدىن كەچكىچە كوچىلاردا نېمە قىلىپ يۈرىدىغانسەن،
ۋاھكازا! توستاتتىن ئويلاپ قالدىم: بۇ يىغلاڭغۇ ئادەم بىلەن بىزنىڭ نېمە ئىشىمىز بار ئانا؟
ئانامنىڭ قېشىغا كېرىپ ئۇنى ئويغىتىپ مۇشۇنداق دەي، ئانام بىلەن بۇ ئادەمنىڭ ئۆيىدىن
كېتەيلى. بۇ چاغدا دادامنىڭ قانچىلىك كۆڭلى يېرىم بولىدىغانلىقىنى ئويلاپ ئىچىم سىقىلدى.
شۇنداق، مەندىمۇ گۇناھ بار، پۈتۈن كۈن كوچىلاردا كېزىپ يۈردۈم، لېكىن ئەنسىرىمە دادا، ئەتە
قانداق ئۆگىنىدىغانلىقىمنى كۆرۈپ قوي. دادام بۇنداق دېگىنىمگە ئىشەنمەيدۇ. دە. دادام لام-جىم
دېمەي، غەزەپ بىلەن قاراپ تۇراتتى. دەرھال ھوجراغا كىردىم، ئۈستىلىمگە كېلىپ ئولتۇردۇم،
ماتېماتىكا ئۆگىنەي، سەن كۆرۈپ قوي ۋە كۆڭلۈڭنى يېرىم قىلما دادا، ماقۇلمۇ؟ ئىشكىنى تاقىدىم.
چىراق يېنىق، ئىشكىنىڭ ئاستىدىن يورۇقى سىرتقا سىزىپ تۇرىدۇ، كۆرسەن؛ دېمەك مەن
دەرس ئۆگىنىۋاتىمەن. تېخىچە ئۆزىگە ئۆزى كوتۇلداۋاتاتتى.

بىردەمدىن كېيىن دادامنىڭ ئۇنى ئۆچتى، نېمە قىلىۋاتقاندۇ، دەپ ئىشكىنى ئاۋايلاپ ئېچىپ
قاراپ باقتىم، يوق تۇراتتى: يېتىپتۇ. ئۇلار ئۆزى خورۇلداپ ئۇخلاپ، مېنىڭ دەرس ئۆگىنىشىمنى
تەلەپ قىلىۋاتىدۇ. ماقۇل، تولۇق ئوتتۇرىنىڭ دېپلومى بۇنچىلىك مۇھىم بولىدىغان بولسا، مەن
ئۆگىنەي، كېچىچە ئۇخلىماي ئۆگىنەي، ئەتە ئەتىگەندە ئانام كۆرسە ئىچى ئاغرىغۇدەك بىر
ئۆگىنىۋېتەي، قاراپ قېلىڭلار، لېكىن مەن بۇ ھاياتتا بۇنىڭدىنمۇ مۇھىم ئىشلارنىڭ بارلىقىنى
بىلىمەن. خالىساڭلار سۆزلەپ بېرەي ئانا، كوممۇنىستلارنى، خىرىستىيانلارنى، زىيونسىتلارنى
بىلەمسىلەر، ئارىمىزغا سوقۇنىۋالغان ماسونلارنى بىلەمسىلەر، كارتېر ۋە پاپا، بىرېژنېۋ بىلەن نېمە
توغرۇلۇق سۆھبەتلەشتى، بىلەمسىلەر؟ سۆزلەپ بەرسەم ئۇلار ئاڭلىمايدۇ، ئاڭلىسىمۇ
چۈشەنمەيدۇ... بولىدىلا، ئىچىمنى پۇشۇرماي ماتېماتىكا ئۆگىنىشكە باشلايچۇ.

كىتابىنى ئاچتىم، قاغىشتەڭكۈر لوگارىفىمدىن ئۆتەلمىگەن ئىدىم. شۇنداق، \log دەپ يازىمىز،
ۋە $\log(A \cdot B) = \log A + \log B$ بولىدۇ دەيمىز. بۇ بىرىنچىسى، بۇنىڭدىن باشقا نەرسىلەرمۇ
بار؛ كىتابتا تېئورما دەپ بىر نەرسىمۇ بار. ھەممىسىنى دەپتىرىمگە رەتلىك قىلىپ يېزىپ چىقتىم.
كېيىن يازغانلىرىم ئۆزۈمگە بەك ياراپ كەتتى. تۆت بەت يېزىپتەمەن، مەن قانداق ئۆگىنىشنى
ئوبدان بىلىمەن. دېمەك، لوگارىفما دېگەن مۇشۇنچىلىك نەرسە مانا. ئەمدى بىر مەسىلە يېشىپ
باقاي، دەيمەن. بۇنىڭ لوگارىفىمىنى چىقىرىڭ، دەپتۇ:

ماقۇل، چىقىراي. قاراپ باقتىم. ئاندىن دەپتەرگە يازغانلىرىمنى يەنە بىر قېتىم ئوقۇپ چىقتىم،
ئارىدىن خېلى ۋاقىت ئۆتتى، لېكىن قايسىنى قايسىغا بۆلۈپ كۆپەيتىدىغانلىقىمنى ۋە نېمە بىلەن
نېمىنى قىسقارتىدىغانلىقىمنى ھەر قانچە قىلىپمۇ ئاڭقىرالدىم. يەنە بىر قېتىم ئوقۇپ چىقتىم،
ھەممىسىنى يادلىۋېتىشكە تاس قالدىم، مىسالدىكى مەسىلىلەرنىڭ قانداق يېشىلگەنلىكىگىمۇ
قارىدىم، لېكىن ھېچقايسىسىنىڭ ماڭا قىلچىلىك پايدىسى تەگمەيۋاتاتتى. بەك ئاچچىغىم

كەلدى، ئورنۇمدىن تۇرۇپ كېتىپتەن. شۇ تاپتا تاماكا بولغان بولسا بىر تال چېكىپ قويغان بولاتتىم. ئاندىن يەنە قولۇمغا قەلەم ئېلىپ يېشىشكە كىرىشتىم، لېكىن قولۇم پەقەت قەغەز ئۈستىنى بويلاپ قويغان بولدى-خالاس. بىر ئازدىن كېيىن، قارا، نىلگۈن، دەپتىرىمنىڭ بىر بۇرجىكىگە نېمە يېزىپ قويۇپتەن:

ئەمەستىم مەن ساڭا مايىل

سەن ئەتنىڭ ئەقلىمنى زايىل ①

يەنە بىردەم ھەپىلەشتىم، لېكىن پايدىسى بولمىدى. كېيىن يەنە بىر ئاز ئويلىنىۋېدىم ئەقلىمگە بۇ خىيال كەلدى: مۇشۇ \log ۋە ئارىسىدا قانداق مۇناسىۋەت بارلىقىنى بىلىشنىڭ نېمىگە پايدىسى تېگەر؟ ئالايۇق، بىر كۈنى پۇللىرىمنىڭ سانىنى پەقەت لوگارىفما ۋە يىلتىز بەلگىلىرى ئارقىلىقلا ھېسابلاپ چىققىلى بولغۇدەك بايغا ئايلىنارمەن، ياكى دۆلەت ئىشلىرىغا مەسئۇل بولارمەن: مەن ئۇ چاغدا بۇ ھېساپلاشلارنى ماڭا قىلىپ بەرگۈدەك بىرەر كاتىپ ئىشلىتىشنى ئويلىيالمىغۇدەك دەرىجىدە دۆتلىشىپ كېتەرەنمۇ؟

ماتېماتىكا كىتابىمنى بىر چەتكە تاشلاپ قويۇپ، ئىنگىلىزچىنى ئاچتىم. كاللام ئېلىشىپ كەتكەن ئىدى: ئاللاھ جاجىسىنى بەرسۇن بۇ Mrs. Brown and Mr. دېگەنلەرنىڭ، دەپ ئويلىدىم؛ ئوخشاش رەسىملەر، ھەممە ئىشنى بىلىدىغان ۋە جايىدا قىلىدىغان كىشىلەرنىڭ سوغۇق ۋە بەختلىك چىرايى، بۇلار ئىنگىلىزچىسى، ئۇچىسىدا دەماللانغان كاستۇم ۋە گىلاستۇك بار، كوچىلىرىمۇ پاك-پاكىز. بىرى ئولتۇرۇۋاتقان، يەنە بىرى قويۇۋاتقان، ئاندىن بىزنىڭ سەرەڭگە قاپلىرىغا ئوخشىمايدىغان سەرەڭگە قاپلىرىنى ئۈستەلنىڭ ئۈستىگە، ئاستىغا، ئىچىگە، يېنىغا بىر-بىرلەپ قويۇپ قويىشىدۇ. On, in, under ۋە يەنە ... مەن بۇ قاملاشمىغان نەرسىلەرنى يادلىشىم كېرەك، بولمىسا ئىچىدىكى ئۆيدە پۇشۇلداپ ئۇخلاپ ياتقان لاتارىيەچى، ئوغلۇم ياخشى ئوقۇمايۋاتىدۇ دەپ سالىپىيىپ كېتىدۇ. ئۈستىنى يېپىپ قويۇپ، تورۇسقا قاراپ يادلاشقا باشلىدىم، يادلاۋېتىپ بىردىنلا نېرۋام ئۆرلۈپىدى، كىتابنى ئالغان پېتىم يەرگە ئاتتىم: لەنەت بولسۇن! ئورنۇمدىن تۇردۇم، دەرىزىدىن تېشىغا چىقتىم. مەن بۇلارغا شۈكرى قىلىپ ئولتۇرىدىغان ئادەم ئەمەس. باغنىڭ بىر چېتىدىن قاراڭغۇ دېڭىزغا ۋە ئىتلىرى بار ئارالنىڭ قاراڭغۇلىقىدا يەككە-يېگانە ھالدا بىر يېنىپ، بىر ئۆچۈپ تۇرغان مايكاقا قاراپ سەل ئارام تېپىپ قالدىم: ئايان مەھەللىنىڭ ھەممە چىراقلىرى ئۆچكەن بولۇپ، پەقەت كوچا چىراقلىرى بىلەن يەرنىڭ نەچچە قات تېگىدە گۈرۈلدەۋاتقانداك ئاڭلىنىدىغان ئەينەك زاۋۇتىنىڭ چىراقلىرىلا يېنىپ تۇراتتى؛ ئاندىن جىمجىت تۇرغان بىر كېمىنىڭ قىزىل چىرىغى. باغ قۇرۇپ قالغان ئوت-چۆپ يۇرايتتى، بىلىنەر - بىلىنمەس توپا ۋە ياز ھېدىمۇ كېلىپ تۇراتتى: جىمجىت باغدا پەقەت تومۇزغىلارلا جىرىلداپ تۇرىدۇ؛ گىلاسلىق باغلار، يىراقتىكى تۆپىلىكلەر بىلەن تىمتاس خىلۋەت بۇلۇڭلارنىڭ، باغلار بىلەن زەيتۇنزارلىقلارنىڭ ۋە دەل-دەرەخلەرنىڭ ئاستىدىكى سۆرۈن ھاۋانىڭ گۆردەك قاراڭغۇلۇق ئىچىدىمۇ مەۋجۇت ئىكەنلىكىنى ئەسلىتىپ تۇرىدىغان بېزەك تومۇزغىلار. ئاندىن دىققەت قىلىپ قۇلاق سېلىۋېدىم، يەلكەنكاي يولى تەرەپتىكى لاي سۇدا كوركىراۋاتقان پاقىلارنىڭ ئاۋازىنىمۇ ئاڭلىغاندەك قىلدىم. مەن جىق ئىشلارنى قىلىۋېتىمەن! قىلىدىغان ئىشلارنى خىيال قىلدىم: ئۇرۇش، غەلبە، مەغلۇبىيەت ئەندىشىسى، ئۈمىد، مۇۋەپپەقىيەت، مەن شەپقەت قىلىدىغان

بىچارىلەر، قۇتقۇزۇش كېرەك بولغان باشقىلار ۋە بۇ رەھىمسىز دۇنيادا بىز ماڭماقچى بولغان يول. ئايغ مەھەللىنىڭ ھەممە چىراقلىرى ئۆچۈك: ھەممىسى ئۇيقۇدا؛ ئۇخلاۋاتىدۇ ھەممىسى: ئەخمىقانە، مەنسىز، بىچارە چۈشلەرنى كۆرۈپ يېتىشماقتا ۋە بۇ يەردە، ھەممىسىنىڭ بېشىدا بىر مەن ئويغاق. مەن ياشاشنى بەك ياخشى كۆرمەن، يېتىپ ئۇخلاشتىن نەپەرتلىنمەن: قىلىدىغان شۇنچىلىك كۆپ ئىش باركى: ئويلىدىم.

ئاندىن دەرىزىدىن ئۆيگە كىردىم، دەرس ئۆگەنمەيدىغانلىقىمنى بىلگەچكە كېيىملىرىمنى سالمايلا كارىۋاتقا ئۆزۈمنى تاشلىدىم. ئەتە ئەتىگەن قويۇپ باشلايمەن. ئەسلىدە ئىنگىلىزچە بىلەن ماتېماتىكىغا ئەڭ ئاخىرقى ئون كۈننىڭ يېتىدىغانلىقىنى ئويلىدىم، قۇشلار شاخلاردا سايراشقا باشلىغاندا سەن ھېچكىم يوق، دەپ ساھىلغا بارسەن، نىلگۈن. مەنمۇ بارمەن. ئىشىمغا كىم ئارىلىشالايتتى؟ دەسلەپتە ئۇيقۇم قېچىپ، يۈرىكىم مېنى يەنە قىينايدىغان بولدى-دە، دەپ ئويلاپ قالغاندىم، كېيىن تېزلا ئۇخلاپ قالدىغانلىقىمنى ھېس قىلدىم.

ئويغانغان چېغىمدا كۈن نۇرى قوللىرىمغا چۈشۈپ تۇراتتى ۋە ئىشتان، كۆينەكلىرىم تەردىن چىلىق-چىلىق بولۇپ كەتكەن ئىدى. ئورنۇمدىن چاچراپ تۇرۇپ قاراپ باقتىم: ئانام بىلەن دادام تېخى قويمىغان ئىدى. ئاشخانغا كىرىپ نانغا ئىرىمچىك سۈركەپ يەۋاتسام ئانام كىردى:

__ نەدە ئىدىڭ؟

__ نەدە بولاتتىم، بۇ يەردە ئىدىم، __ دېدىم، __ كېچىچە دەرس ئۆگەندىم.

__ قورسىقىڭ ئاچتىمۇ؟ __ دېدى، چاي دەملەپ بېرەيمۇ، ئوغلۇم؟

__ ياق، بولدى، __ دېدىم، __ مەن ماڭمەن ھازىر.

__ بۇنچە ئەتىگەندە نەگە، ئۇخلىۋالمامسەن؟

__ بىردەم ئايلىنىپ كېلەي، ئۇيقۇم ئېچىلار. ئاندىن كېلىپ يەنە دەرس تەكرار قىلىمەن. چىقاي دەپ تۇراتتىم، قارىسام ماڭا ئىچى ئاغرىشقا باشلاپتۇ.

__ ھە، راست ئانا، __ دېدىم، __ پۇل بولسا ماڭا 50 لىرا بېرەمسەن؟

بىردەم ئارىسالدى بولدى. ئاندىن،

__ ھە، __ دېدى، __ يەنە نېمە قىلسەن پۇلنى؟ ماقۇل، ماقۇل! داداڭغا دېمە!

ئىچكەركى ئۆيگە كىرىپ چىقتى: 20 لىرالقتىن ئىككى، 10 لىرالقتىن بىر. رەھمەت ئېيتتىم، ئىشتىننىڭ ئىچىگە سۇ ئۇزۇش كېيىمىنى كېيىدىم، تاراق-تۇرۇقتا دادام ئويغىنىپ كەتمسۇن، دەپ دەرىزىدىن چىقتىم. قايرىلىپ قارىدىم، ئانام يەنە بىر دەرىزىدىن ماڭا قاراپ تۇراتتى. ئەنسىرىمە ئانا، مەن بۇ ھاياتتا نېمە بولىدىغانلىقىمنى بىلمەن.

ئاسفالىت يولدا تۆۋەنگە قاراپ ماڭدىم. يېنىمدىن دۆڭ تەرەپكە غۇبۇلداپ ماشىنىلار ئۆتۈپ تۇراتتى. گىلاستۇكىلىرىنى تاقاپ، چاپانلىرىنى يېنىغا ئېسىپ قويغان بۇ خۇمپەرلەر، ساكتىگە 100 كىلومېتىرلىق سۈرئەت بىلەن ئىستانبۇلغا قاق سەھەردە قاقتى-سوقتى قىلىشقا ۋە بىر-بىرلىرىنى ئوڭدا قويۇشقا ئالدىراپ مېڭىۋاتقانلىقى ئۈچۈن، ماڭا قاراپمۇ قويۇشمايتتى. سىلەرگە پەرۋايىم يەلەك، ھەي گالاستۇكىلۇق، مۇڭگۈزلۈك ئەپەندىلەر!

ساھىلدا تېخى ھېچكىم كۆرۈنمەيتتى. بىلەتچى ۋە ئىشىك باقارلارمۇ تېخى كەلمىگەن بولغاچقا پۇل تۆلمەيلا كىردىم، رېزىنكە ئايغىمنىڭ ئىچىگە قۇم كىرىپ كەتمسۇن دەپ، قىيانىڭ تۈۋىگىچە، ساھىلنىڭ ئاخىرىغىچە ۋە بىر ئۆيىنىڭ تېمى باشلانغان يەرگىچە دىققەت بىلەن

ماڭدىم، تامنىڭ كۈن چۈشمەيدىغان بىر بۇلۇڭغا بېرىپ ئولتۇردۇم. نىلگۈنى ئىشكىتىن كىرىشىگە بۇ يەردە تۇرۇپلا كۆردۈم. تۇرغۇن دېڭىزنىڭ ئاستىنى تاماشا قىلىۋاتىمەن: چۇرچۇر ①لار يوسۇنلارنىڭ ئارىسىدا ئاستا ئۇزۇپ يۈرۈشەتتى. سەزگۈر كەفال بېلىقلىرى كىچىككەنە ئاۋازدىنمۇ ئۇرۇپ قېچىشاتتى. تىنماي تۇردۇم.

خېلى ئۇزۇن ۋاقىتتىن كېيىن؛ بىرسى غەۋۋاسلار كېيىمنى كېيىدى، ماسكىسىنى تاقىدى، سۇنىڭ ئاستىدا مىلتىقنى بەتلىدى ۋە كەفال بېلىقلىرىنىڭ كەينىدىن ئۇزۇپ كەتتى. مۇشۇنداق يارىماس گۇيلارنىڭ كەفال بېلىقلىرىنىڭ يېنىگە چۈشۈۋېلىشىغا بەك ئاچچىغىم كېلىدۇ! بىر ئازدىن كېيىن سۇ يەنە تىنجىدى، كەفال بېلىقلىرى ۋە باشقا قىيا بېلىقلىرى يەنە كۆرۈنىشكە باشلىدى. ئاندىن ئۈستۈمگە كۈن نۇرى چۈشۈشكە باشلىدى.

كىچىك چېغىمىزدا، بۇ يەردە ئۇلارنىڭ كونا ۋە غەلىتە ئۆيى بىلەن بىزنىڭ ئۆيىدىن باشقا ھېچقانداق ئۆي يوق ئىدى، مەتىن، نىلگۈن ۋە مەن بۇ يەرگە كېلەتتۇق، مەن تېزىمغىچە سۇغا كىرەتتىم ۋە چۇرچۇر ياكى خوروزبىنا بېلىقلىرىنى تۇتۇش ئۈچۈن كۈنۈپ تۇراتتۇق. لېكىن داۋاملىق قىيا بېلىقلىرى كېلەتتى، قويۇۋەت كەتسۇن، دەيتتى مەتىن، لېكىن يەمچۈكنى يەۋەتكەنلىكى ئۈچۈن قويۇپ بەرگۈم كەلمەيتتى، قۇتغا سېلىپ قوياتتىم؛ ئاندىن قۇتغا سۇ تولدۇرۇپ قويسام مەتىن مازاق قىلاتتى! مەن پىت كۆز ئەمەس، دەيتتىم مەن؛ نىلگۈن يا ئاڭلايتتى، يا ئاڭلىمايتتى؛ مەن پىت كۆز ئەمەس، مەن ئۇ يەمچۈكنىڭ ھېسابىنى ئۇ قىيا بېلىقىدىن ئالمەن، دەيتتىم. مەتىن، بېلىقنى تىقنىۋالدى، قارماقنىڭ ئۇچىغا ئوق چېگىشىنىڭ ئورنىغا ۋېنتا چېگىتتۇ، قارا بۇنىڭغا، نېمە دېگەن پىت كۆز! بالىلار، دەيتتى نىلگۈن، ئۇ بېلىقلارنى كېيىن دېڭىزغا قويۇپ بېرىڭلار، ئۇۋال بولىدۇ، بولامدۇ؟ ئۇلار بىلەن دوست بولۇش تەس، بىلىمەن. قىيا بېلىقىدىن شورپا قىلغىلى بولىدۇ، ياڭيۇ، پىياز سالساڭ بولىدۇ.

كېيىن بىر قىسقىچىقنى تاماشا قىلدىم. ھەمىشە بىر نەرسىلەر بىلەن ھەپلىشىپلا تۇرغاچقا، قىسقىچىقلار ئەنسىز ۋە خىيالچان كېلىدۇ. ئايانلىرىڭ بىلەن قىسقىچىقلىرىڭنى نېمىدەپ ئۇنداق مىدىرلىتىدىغانسەن سەن؟ بۇ قىسقىچىقلار گويا مەندىن كۆپ نەرسىلەرنى بىلىدىغاندەك قىلاتتى: ھەممىسى تۇغۇلۇشتىنلا قاقۇش ۋە پوچى. قورساقلىرى ئاپئاق ئاۋۇ يۇمشاق قىسقىچىقا باللىرىمۇ قاقۇش.

كېيىن سۇ يۈزى داۋالغۇشقا باشلىدى ۋە سۇنىڭ تېگى كۆرۈنمەي قالدى، سۇغا كىرىپ چىقىدىغانلار كۆپەيگەنسە سۇ تېخىمۇ لاي بولۇپ كەتتى. ئىشكىكە قاراپ كۆردۈم: قولۇڭدا سومكا، ئىچىگە كىرىپسەن نىلگۈن. ساھىلنىڭ بۇ تەرىپىگە كەلدىڭ، ماڭا ئۇدۇل ماڭدىڭ.

كەلدى ۋە بىردىنلا توختاپ، ئۈستىدىكى سېرىق كۆڭلەكنى سالىدى، مەن باغرىدىكى ھاۋارەڭكەن دەپ تۇرىۋېدىم، بىر ئەدىيال ئېلىپ سالىدى ۋە پۇت - قولىنى سۇنۇپ يېتىۋېدى كۆرۈنمەي قالدى. كېيىن سومكىسىدىن بىر كىتاپ ئېلىپ ئوقۇشقا باشلىدى. ھاۋادا كىتاپنى تۇتۇپ تۇرغان قولى بىلەن بېشىنىلا كۆرەلدىم. ئويلىدىم.

تەرلەپ كەتتىم. ئۇزۇن ۋاقىت ئۆتتى، تېخىچە ئوقۇۋاتىدۇ. سەگىدەي دەپ يۈرۈمگە سۇ چاچتىم. يەنە خېلى ئۇزۇن ۋاقىت ئۆتتى ۋە تېخىچە ئوقۇۋاتىدۇ.

يېنىغا بېرىپ، مەرھابا نىلگۈن، دەيمىكىن دەپ ئويلىدىم، مەن دېڭىزغا چۈشكىلى كېلىۋېدىم، قانداق ئەھۋالنىڭ؟ ئاچچىقلارمۇ دەپ ئويلىدىم: نېمىشكىكىن مەندىن بىر ياش چوڭ ئىكەنلىكى

يادىغا كەلدى. كېيىن بارارمەن، باشقا بىر كۈنى.

بىر چاغدا نىلگۈن ئورنىدىن تۇردى، دېڭىزغا قاراپ ماڭدى؛ چىرايلىق دەپ ئويلىدىم. بىردىنلا سۇغا سەكرىدى ۋە ئۈزۈشكە باشلىدى. ياخشى ئۈزۈتاتتى، نەرسە-كېرەكلىرىنىڭ ئاۋۇ يەردە قالغانلىقىغا پەرۋا قىلماي يىراقلاپ كېتىۋاتاتتى. ئەنسىپمە نىلگۈن، نەرسىلىرىڭگە مەن قاراپ قويۇۋاتمەن؛ چۈنكى تېخىچە كەينىگە قاراپمۇ قويماستىن ئۈزۈپ كېتىۋاتاتتى. بىرەرسى خالسا بېرىپ ئۇنىڭ نەرسە-كېرەكلىرىگە چېقىلىشى مۇمكىن، لېكىن مەن كۆز-قۇلاق بولمەن، ھېچكىم چېقىلالمايدۇ.

ئورنىۋىدىن تۇرۇپ، نىلگۈننىڭ نەرسە-كېرەكلىرىنىڭ قېشىغا باردىم. ھېچكىممۇ قاراپ سالمايتتى. نىلگۈن دېگەن مېنىڭ دوستۇم تۇرسا. ئىگىشىم، سومكىنىڭ ئۈستىدە تۇرغان كىتابنىڭ مۇقاۋىسىغا قارىدىم: خىرىستىيانلار قەبرىستانلىقى ۋە يىغلاپ تۇرغان ئىككى قېرى ئادەم، ئۈستىدە "ئاتلار ۋە ئوغۇللار" دەپ يېزىلىپتۇ. كىتابنىڭ ئاستىدا ھېلىقى سېرىق كۆڭلەك تۇراتتى، سومكىسىدا نېمە باردۇ؟ پەقەت بىلگۈم كەلگەنلىكى ئۈچۈن، باشقىلار كۆرۈپ باشقىچە چۈشىنىپ قالمىسۇن دەپ تېز-تېز ئاخشۇردۇم: يۈز ماي قۇتىسى، سەرەڭگە، ئاپتاپتا ئىسسىپ كەتكەن ئاچقۇچ، يەنە بىر كىتاب، پورتىمال، چاچ قىسقۇچلار، كىچىك بىر يېشىل تارغاق، قارا كۆزەينەكلەر، لۆڭگە، سامسۇن خالتىسى ۋە كىچىك بىر شىشە. قارىسام، نىلگۈن تېخىچە يىراقلاردا ئۈزۈپ يۈرۈپتۇ، ھېچكىم باشقىچە چۈشىنىپ قالمىسۇن دەپ ھەممە نەرسىنى ئۆز پېتى قويۇپ قويۇۋاتاتتىم، تۇرۇپلا كىچىك يېشىل تارغاققا كۆزۈم چۈشتى- دە يانچۇقۇمغا سالدىم. ھېچكىم كۆرمىدى.

قىيا تەرەپكە قايتىپ كېتىپ، ساقلىدىم. نىلگۈن دېڭىزدىن چىقتى ۋە ئىلدام-ئىلدام ماڭغاچ لۆڭگىگە ئوراندى. قارىماققا مەندىن بىر ياش چوڭ قىز ئەمەس، كىچىك بىر قىزدەك كۆرۈنەتتى. بەدىنىنى قۇرۇتتى، سومكىسىنى بىردەم ئاخشۇردى ۋە سېرىق كۆڭلىكىنى كېيىپ ئىتتىك يۈرۈپ كەتتى.

تۇرۇپلا قالدىم، مەندىن قېچىۋاتامدىكىن دەپ قالدىم. يۈگۈرۈپ بېرىپ ئارقىسىدىن قارىدىم: ئۆيىگە مېڭىپتۇ. يان تەرەپتىن ئالدىغا چىقاي دەپ يۈگۈرۈپ كېتىۋاتسام، بىردىنلا بۇرۇلۇپ مېڭىشقا باشلىدى، چۆچۈپ كەتتىم، چۈنكى ئەمدى ئۇ مېنىڭ كەينىمگە چۈشكەندى، مېنى ئىز قوغلاپ كېلىۋاتقاندا قىلاتتى. باققاننىڭ ئالدىدىن ئوڭغا بۇرۇلدۇم ۋە بىر ماشىنىنىڭ ئارقىسىغا يوشۇرۇنۇپ ئاياغ بوغۇقچىلىرىمنى چەگكەچ قارىدىم؛ باققاننىڭ دۈكىنىغا كىردى.

يولنىڭ يەنە بىر تەرەپىگە ئۆتتۈم. ئۆيىگە قايتقاندا ئۇچرىشىپ قالغان بولمىز. خىيالىمدىن كەچتى: يانچۇقۇمدىن چىقىرىپ بېرىمەن، نىلگۈن، بۇ تارغاق سېنىڭمۇ؟ دەيمەن. ھەئە، نەدىن تاپتىڭ؟ دەيدۇ. چۈشۈرۈپ قويۇپسەن، دەيمەن. مېنىڭ ئىكەنلىكىمنى قانداق بىلىدىڭ، دەيدۇ. ياق، ئۇنداق دېمەيمەن، يولدا چۈشۈرۈپ قويدۇڭ، كۆرۈپ قېلىپ ئالدىم، دەيمەن. دەرەخ ئاستىدا ساقلاۋاتاتتىم. تەرلەپ كەتكەن ئىدىم.

بىر ئازدىن كېيىن باققاننىڭ دۈكىنىدىن چىقتى، مەن تەرەپكە كېلىشكە باشلىدى. ھەجەپ ياخشى، مەنمۇ باققال دۈكىنىغا كېتىۋاتاتتىم. ئۇنىڭغا قارىماي، ئالدىمغا، باياتىن چەگكەن رېزىنكە ئايىغىمنىڭ بوغۇقچىلىرىغا قاراپ ماڭدىم. بېشىمنى كۆتۈردۈم. مەرھابا! _ دېدىم. نېمانچە چىرايلىق دەپ ئويلىدىم.

_ مەرھابا، _ دېدى، كۈلۈپمۇ قويمىدى.

مەن توختىدىم، لېكىن ئۇ مېڭىۋەردى.

_ ئۆيگە ماڭدىڭمۇ نىلگۈن؟ _ دېدىم. ئاۋازىم بۆلەكچىلا چىقىپ كەتتى.

_ ھەئە، _ دېدى ۋە ئارتۇق گەپ قىلماي كېتىپ قالدى.

_ خوش! _ دەپ ئارقىسىدىن توۋلىدىم. ئاندىن يەنە توۋلىدىم: _ رەجەپ تاغامغا سالام ئېيت!

ئوڭايىسىزلىنىپ قالدىم. قايرىلىپ، بىر، ماقۇل، دەپمۇ قويمىدى. تۇرغان جايىمدا ئارقىسىدىن قاراپ قالدىم. نېمىشقا بۇنداق قىلىدۇ؟ بەلكىم ھەممە ئىشنى بىلىپ قالغاندۇ، دەپ ئويلىدىم، لېكىن بىلىپ قالغۇدەك نېمە ئىش بولسۇن؟ يولدا ئۇچرىشىپ قالغاندا، ئادەم دېگەن كىچىك چېغىدىكى دوستىغا سالام قىلمايدۇ؟ قىزىق! ئويلىنماقچىم. كىشىلەر توغرا دېيىشىدۇ: ئادەملەر ھازىر غەلتە بولۇپ قېلىشتى، بىر-بىرىدىن سالام - سائەتنىمۇ ئاياپ كېتىشىدۇ. يانچۇقىمدا 50 لىرا بارلىقى ئېسىمگە كەلدى، نىلگۈن بۇ چاغقىچە ئۆيىگە بېرىپمۇ بولغاندۇر، نېمە ئويلاۋاتقاندۇ؟ بىر تېلېفون قىلىپ ھەممە گەپنى دەي، دەپ ئويلىدىم، مەن بىلەن بۇرۇنقىدەك كۆرۈشسۇن، باشقا بىر نەرسە تەلەپ قىلمايمەن. تېلېفوندا نېمە دېيىشنى ئويلاپ ماڭدىم. سېنى ياخشى كۆرمەن، دېسەممۇ بولىدۇ، نېمە بولماقچىدى؟ باشقا ئىشلارنىمۇ ئويلىدىم. كوچىلاردا ساھىلغا مېڭىشقان يىرگىنىشلىك كىشىلەر. بۇ دۇنيا نېمە دېگەن قالايمىقان!

پوچتىخانغا كىردىم، تېلېفون دەپتىرىنى ئېلىپ كۆز يۈگۈرتتۈم. دارۋىنىۋىغۇ، سالاھىدىدىن ئائىلىسى دەپ يېزىلىپتۇ. جەننەتھىسار، قىرغاق كوچىسى، 12 - نومۇر، بۇ ئادرېسنى ئارىلىشىپ كەتمسۇن دەپ قەغەزگە يېزىۋالدىم. 10 لىرا تۆلەپ تەڭگە سېتىۋالدىم، تېلېفون بونكىسىغا كىردىم، تېلېفون نومۇرلىرىنى ئايلاندۇردۇم، لېكىن ئەڭ ئاخىرقى نومۇرغا كەلگەندە 7 نىڭ ئورنىغا 9 نى ئايلاندۇرۇپ سالدىم. لېكىن تېلېفوننى ئۈزۈۋەتمىدىم. خاتا ئۇرۇلغان تېلېفون جىرىڭلىدى، مەن تېخىچە قويۇۋەتمىگەچكە، ئون لىراللىق تەڭگە تىرىقىشىپ ساندۇققا چۈشتى ۋە تېلېفون ئۇلاندى.

_ ۋەي، _ دېدى بىر ئايالنىڭ ئاۋازى.

_ ۋەي، قەيەر بۇ؟ _ دېدىم.

_ پەرھات بەينىڭ ئۆيى، _ دېدى، _ كىم بولسىز؟

_ بىر دوستى، _ دېدىم، _ پاراڭلىشاي دېگەن.

_ قېنى سۆزلەڭ، _ دېدى ئۇ ئاۋاز قىزىقسىنىپ، _ نېمە ئىشتى؟

_ مۇھىم بىر ئىشتى! _ دېدىم ۋە ئەمدى نېمە دەي دەپ ئويلىدىم. 10 لىرا پۇلۇم قۇدۇققا چۈشۈپ كەتكەن ئىدى.

_ سىز كىم بولسىز؟ _ دەۋاتاتتى ئۇ.

_ پەرھات بەيگە دەيمەن! _ دېدىم، _ تېلېفوننى ئېرىڭگە بەرگىنە.

_ پەرھاتقىمۇ؟ _ دېدى، _ سىز كىم بولسىز؟

_ ھەئە، ئۇنى چاقىرە سەن! _ دېدىم. بونكىنىڭ ئەينىكىدىن قارىدىم، پوچتىخانغا خادىمى

ئالدىراش ئىدى: بىرسىگە ماركا بېرىۋاتاتتى.

_ سىز كىم بولسىز، _ دەۋاتاتتى ھېلىقى ئاۋاز.

_ سېنى ياخشى كۆرمەن، _ دېدىم، _ سېنى ياخشى كۆرمەن!

_نېمە؟ سىز كىم بولىسىز؟

_ئاناڭنى ئاقسۆڭەك جالاپ! دۆلەت كوممۇنىستلارنىڭ قولغا چۈشۈپ كەتتى، سىلەر تېخىچە بېرىم يالڭاچ، جالاپ، مەن سېنى...

تېلېفوننى قويۇۋەتتى. مەنمۇ ئاستا قويۇپ قويدۇم. پوچتىخانا خادىمى ئاشقان پۇللارنى قايتۇرۇۋاتاتتى. ئالدىنقى سىرتقا چىقتىم. ماڭا قارايمۇ قويمىدى. ھېچبولمىسا 10 لىرا بىكاردىنلا يوق بولدى دەپ قارىنىم ئاغرىمايدىغان بولدى. پوچتىخانىدىن چىقىپ ماڭغاچ ئويلىدىم: يەنە 40 لىرا پۇلۇم بار؛ 10 لىراغا بۇنچىلىك كۆڭۈل ئاچقىلى بولسا، 40 لىراغا بۇنىڭدىن تۆت ھەسسە كۆپ كۆڭۈل ئاچقىلى بولىدۇ. ماتېماتىكا دېگەن مانا، مېنى بىلمەيدۇ، چۈشەنمەيدۇ دەپ قارىغاچقا، بىر يىلدىن بېرى سىنىپ قالدۇرۇپ ساقلىتىۋاتىدۇ، بوپتۇ، ئەپەندىلەر، مەن ساقلاشنى ئوبدان بىلمەن، ئاخىرىدا ئۆزۈڭلار پۇشايمان يەپ قالماڭلار.

13

نىلگۈن خانىم ساھىلدىن قايتىپ كەلدى، فارۇق بەي ئۇنى ساقلاۋاتاتتى. كېلىپ ئولتۇرۇشتى، ئاشتىلىقلىرىنى بەردىم. بىرى گېزىت ئوقۇۋاتاتتى، يەنە بىرى مۇگدەۋاتاتتى؛ پاراڭلىشىپ كۈلۈشكە چىقىشتى. ئاندىن فارۇق بەي يوغان سومكىسىنى ئېلىپ، گەبزەگە، ئارخىپخانغا ماڭدى؛ نىلگۈنمۇ قاشا تەرەپكە كىتاب ئوقۇغىلى كەتتى. مەن بولسا تېخىچە كىتاپ ئوقۇۋاتاتتى. ئۈستەلنى يىغىشتۇرماي تۇرۇپ ئۈستۈنكى قەۋەتكە چىقتىم. چوڭ خانىمنىڭ ئىشىكىنى چېكىپ ئىچىگە كىردىم.

_مەن بازارغا ماڭدىم چوڭ خانىم، _ دېدىم، _ بىرەر نەرسە لازىممۇ؟

_بازار؟ _ دېدى، _ بۇ يەردە بازار بارمۇ؟

_نەچچە يىلنىڭ ئالدىدا دۇكانلار ئېچىلغانتىغۇ، _ دېدىم، _ شۇ يەرگە بارمەن، نېمە ئالغاچ كېلەي؟

_ئۇلاردىن ھېچنەمە ئالمايمەن! _ دېدى.

_چۈشتە نېمە قىلساق بولار؟

_مەن نېمە بىلەي، _ دېدى، _ يېڭىلى بولغۇدەك بىر نەرسە قىل!

يەسكە چۈشتۈم، يەرتۇقنى يەشتىم، تور خالتىنى، قۇرۇق شىشىلەرنى، يۈگەتلەرنى ئېلىپ ماڭدىم. يېڭىلى بولغۇدەك نەرسىلەرنىڭ نېمە ئىكەنلىكىنى ئەمەس، نېمە ئەمەسلىكىنى دەپ بېرىدۇ. بۇرۇنقى چاغلاردا ئويلاپ تېپىش ماڭا قالاتتى، لېكىن قىرىق يىل بولدى، بىلىمەن بۇلارنىڭ نېمە يەيدىغانلىقىنى! ھاۋا ئىسسىپ كەتكەن بولۇپ، تەرلەۋاتاتتىم. كوچىلاردا ئادەملەر جىقلاپ قالغان بولۇپ، مۇشۇ ۋاقىتتىمۇ ئىستانبۇلغا ئىشقا چېپىپ كېتىۋاتقانلار بار ئىدى.

دۆڭگە قاراپ ماڭدىم، ئۆيلەر ئازلاشقا باشلىدى، باغلار ۋە گىلاس دەرەخلىرى كۆرۈنىشكە باشلىدى. دەل - دەرەخلەرنىڭ ئۈستىدە قۇشلار تېخىچە بار ئىدى. خۇشال ئىدىم، يولنى ئۇزاتماي دەپ توپا يول بىلەن ماڭدىم، بىر ئازدىن كېيىن ئۆيلەر، ئۆگزىلەردىكى تېلېۋىزور ئانتېنىلىرى

كۆرۈندى.

نەۋزاتنىڭ ئايالى بىلەن جەننەت ھامما كالا سېغۋاتتى.

قىشلىرى ھورى چىقىپ تۇرغاندا تاماشا قىلسا تېخىمۇ پەيزى بولىدۇ. نەۋزاتمۇ باركەن ئەنە. ئۆينىڭ بەنە بىر تېمىغا يۆلەپ قويغان موتوسكىلتقا ئېگىشىپ تۇرۇپتۇ. قېشىغا باردىم.

مەرھابا، _ دېدىم.

مەرھابا، _ دېدى، لېكىن قايرىلىپ قارىمدى. موتوسكىلتنىڭ بىر يەرلىرىگە بارمىقنى تىقىپ كوچىلاۋاتتى.

بىردەم گەپ- سۆز قىلماي تۇردۇق. ئاندىن ئېغىزىنى كوچىلاپ،

_ بۇزۇلۇپ قالدۇمۇ؟ _ دېدىم.

ياقەي! _ دېدى، _ بۇزۇلۇپ قالمىدۇ بۇ؟

موتوسكىلتنى بىلەن ماختىنىدۇ ۋە گۈرۈلدىتىپ مەھەللىنى بېشىغا كېيىدۇ. ئىككى يىل بۇرۇن باغۋەنلىك قىلىپ ۋە سۈت سېتىپ تاپقان پۇلغا ئالدى. ئەتىگەنلىرى ئۇنىڭغا مىنىپ سۈت تارقىتىدۇ، لېكىن مەن بىزگە ئەكەلمە، دېگەندىم، ئۆزۈم كېلىپ ئالمەن، بىردەم- يېرىم دەم مۇگدشسىمىز.

_ ئىككى شىشە ئەكەپسەنغۇ؟

_ ھە، _ دېدىم، _ فارۇق بەيلەر كەلگەندى.

_ ھە، مەيەرگە قوي!

قويۇپ قويدۇم. ئىچىدىن كاناي بىلەن كەمچەننى ئېلىپ چىقتى. ئاۋۋال كەمچەنگە قويۇپ، ئاندىن كاناي بىلەن شىشەگە تۆكۈدۇ.

_ ئىككى كۈن بولدى، قەھۋەخانغا كەلمىدىڭغۇ؟

ئۇندىمىدىم.

_ ھە، ئۇ نومۇسسىزلار بىلەن كارىڭ بولمىسۇن، تەربىيەسىزلەر.

ئويلىدىم.

_ ھە، راست، ئۇ گېزىتتە يېزىلغانلار راستمىدۇ؟ _ دېدى بىردەمدىن كېيىن، _ ئاشۇنداق پاپىلار

ساناتورىيەسى راستىنلا بولغىمىدى؟

گېزىتنى ھەممىسى ئوقۇشقان ئىدى.

_ سەنمۇ شۇ ھامان قېيىداپ كېتىپ قالدىڭ، _ دېدى، _ ئۇ نومۇسسىزلارغا ئاچچىقلىنىشقا

ئەرزىمدۇ! نەگە باردىڭ؟

_ كىنوخانىغا.

_ قايسى كىنونى قويۇپتىكەن؟ _ دېدى، _ سۆزلەپ بېرە.

سۆزلەپ بەردىم. گېپىم تۈگىگەندە شىشلەرنىڭ ھەممىسىنى تولدۇرۇپ بولۇپ، ئاغزىغا پۈگەت

قاپلاشقا باشلىغانىدى.

_ پۈگەت تاپماقمۇ تەس ھازىر، _ دېدى، _ قىممەتلەپ كەتتى. ناچار ھاراقلارغا رېزىنكە

ئىشلىتىۋاتىدۇ. مەنمۇ پۈگەتلەرنى يىتتىرىۋەتمەڭلار دەپ تۇرۇۋاتىمەن. يىتتىرىپ قويساڭلار ئون

لىرا. چۈنكى مەن پىنار سۈتچىلىكى ئەمەس. خالىمىساڭلار بالىلىرىڭلارغا دورا قېتىلغان سۈت

ئىچۈرۈڭلار.

بۇ گەپلەرنى دائىم قىلىپ تۇراتتى. يانچۇقۇمدىن فارۇق بەي بەرگەن پۈگەتلەرنى چىقىرىپ بېرىپ دەپ بولۇپ، ئاندىن نېمىشقىدۇر يالتيىپ قالدىم. پەقەت كۆڭلى خۇش بولسۇن دەپ: _ ھەممە نەرسە قىممەتلىشىپ كەتتى، _ دېدىم.

_ شۇ! _ دېدى شىشىلەرنى ئىتتىك، ئىتتىك تولدۇرغۇچ، ھاياجانلانغانىدى. قىممەتچىلىك، بۇرۇنقى ياخشى چاغلار ھەققىدە سۆزلەپ كەتتى، زېرىكىپ قۇلاق سالمىدىم. ھەممە شىشىلەرنى تولدۇرۇپ، سېۋەتكە جايلاشتۇرۇپ بولغاندىن كېيىن: _ مەن بۇلارنى تارقىتىمەن، _ دېدى، _ خالىساڭ سېنى ئۆيۈڭگىچە ئالغۇچ كېتەي. پېدالنى دەسسەپ موتوسىكىلتنى گۈرۈلدەتتىپ ئوت ئالدۇردى، مىندى. " بولە!" دەپ ئوۋلىدى.

_ بولدى، _ دېدىم مەن، _ ئايلىنغۇچ كېتىمەن.

_ مەيلى، _ دېدى ۋە موتۇرغا مىنىپ غۇيۇلداپ كېتىپ قالدى.

ئاسفالىت يولغا چىققانغا قەدەر ئارقىسىدىن كۆتۈرۈلگەن توپا - چاڭغا قاراپ تۇردۇم. ئۇنىڭدىن خىجىل بولۇپ قالغانىدىم. سۈت شىشىلىرىنى تور خالتىدا كۆتۈرگىنىمچە ماڭدىم. بىر ئازدىن كېيىن قايرىلىپ ئارقامغا قارىدىم. نەۋزاتنىڭ ئايالى بىلەن جەننەت ھامما تېخىچە سۈت سېغىۋاتتتى. جەننەت ھامما ۋابا مەزگىلىنى كۆرگەنكەن، دەيتتى ئانام، ۋابا تارقالغان چاغلارنى؛ سۆزلەپ بېرەتتى، قورقۇپ كېتەتتىم. باغلاردىن ئۆتتۈم، تومۇزغىلار ئارقامدا قالدى، ئۆيلەر كۆرۈنىشكە باشلىدى. ئۇزۇن يىللاردىن بېرى بۇ يەرلەر قىلچىلىك ئۆزگەرمىدى. كېيىنچە سېنتەبىر ئايلىرىدا ئوۋ ئوۋلاش ئۈچۈن كىشىلەر كېلىشىدىغان بولۇشتى، ماشىنىلىرىنىڭ ئىچىدە تەلۋىلەرچە ئۆزىنى ئېتىپ تۇرىدىغان، ئوبدان بېقىلغان ئىتلار بولاتتى، ئۇلارغا يېقىن كەلمەڭلار بالىلار، ئېتىپ تاشلايدۇ! بىر تامنىڭ چاڭ كەتكەن يېرىنىڭ تۈۋىدە بىر كەسلەنچۈك! قېچىپ كەتتى! قۇيرۇقنى قانداق تاشلايدۇ، بىلەمسەن ئوغلۇم، دەپ سورىغاندىن سالاھىدىن بەي، قايسى قائىدىگە كۆرە؟ ئۇنچىقماي قورقۇمسىراپ قارايتتىم: ھارغۇن، مۈكچەيگەن ۋە ھالىدىن كەتكەن بىر دادا. توختا، قەغەزگە يېزىپ بېرى، دېدى ۋە چارلېس دارۋىن دەپ يېزىپ بەردى، تېخىچە ساقلاۋاتمەن. ئۆمرىنىڭ ئاخىرقى كۈنلىرىدە يەنە بىر قەغەز بەرگەندى: بىزدە كەم ۋە ئارتۇق بولغان نەرسىلەرنىڭ تىزىملىكى بۇ ئوغلۇم، ساڭا پەقەت بۇنى قالدۇرىمەن، بەلكىم بىر كۈنلەردە چۈشىنىپ قالارسەن. قەغەزنى ئېلىپ قارىدىم: كونا يېزىق ئىدى. ھاراق ئىچىپ قىزىپ كەتكەن كۆزلىرى ماڭا تىكىلىپ تۇراتتى؛ كۈن بويى ھوجرىسىدىن چىقماي ئېنىسكلوپېدىيەسىگە ئىشلىگەندى، چارچىغانىدى. ئاخشاملىرى ھاراق ئىچەتتى، ئاندىن ھەپتەدە بىر قېتىم ئۆلگۈدەك ئىچەتتى، خۇددى يوقۇتاتتى؛ باغنىڭ بىر يېرىدە، ھوجرىسىدا ياكى دېڭىز بويىدا بېھوش بولۇپ يېتىپ قالغانغا قەدەر، بەزىدە كۈنلەپ مەست - ئەلەس كېزىپ يۈرەتتى. ئۇنداق كۈنلەردە چوڭ خانىم ھوجرىسىغا تېشىغا چىقمايدىغانغا كىرىۋالاتتى. قاسساپنىڭ يېنىغا باردىم، ئادەم كۆپ، لېكىن ئۇ چىرايلىق قارامتۇل ئايال يوق ئىدى.

_ بىردەم ساقلاپ قالسەن، رەجەپ، _ دېدى ماھمۇت.

شىشىلەرنى كۆتۈرۈپ ھېرىپ قايتىمەن، ئوتتۇرۇش خۇشياقتى. ئاندىن ئۇنى ھوشىدىن كەتكەن يەردە تاپقىنىدا چوڭ خانىم كۆرۈپ يەنە چاتاق تېرىمىسۇن، سوغۇقتا ئۇ يەردە قالمىسۇن دەپ يۈرىكىم پۈكۈلىدىغان ھالدا بېرىپ ئويغىتاتتىم: ئەپەندىم، نېمىشقا بۇ يەردە ياتىسىز، يامغۇر ياغىلىۋاتىدۇ، سوغۇق ئۆتۈپ قالىدۇ، يۈرۈڭ ئۆيگە، ھوجرىڭىزدا يېتىڭ، دەيتتىم. بىر نېمىلەرنى

دەپ غۇدۇرايتتى، قېرىلىق يەتكەن ئاۋازى بىلەن تىللايتتى: لەنەتتەگكۈر مەملىكەت! لەنەتتەگكۈر مەملىكەت! ھەممىسى بىكار! بۇ كىتابىمنى بىر پۈتتۈرۈلگەن بولسام، ھېچبولمىسا ھېلىقى رېسالنى ئىستەپانغا تېخىمۇ بالدۇرراق يوللىغان بولسام؛ سائەت قانچە بولدى، پۈتۈن بىر مىللەت ئۇخلاۋاتىدۇ، پۈتۈن شەرق ئۇخلاۋاتىدۇ، ياق، بىكارغا كەتمەيدۇ، لېكىن ھالىم يوق، ئاھ، كۆڭلۈمدىكىدەك بىر خوتۇنۇم بولغان بولسىدى، ئاناڭ قاچان ئۆلۈپ كەتتى، رەجەپ، ئوغلۇم! ئاندىن ئورنىدىن تۇراتتى ۋە ماڭا يۆلىنەتتى، ئېلىپ ماڭاتتىم. يولدا يەنە كوتۇلدايتتى: سېنىڭچە قاچان ئويغىنار؟ لەقۇلارچە بىر ھۇزۇر بىلەن ئۇخلاۋاتىدۇ ساراڭلار. يالغانچىلىقلارنىڭ ئادەمى دۆنلەشتۈرىدىغان ھۇزۇرلىرىغا كۆمۈلۈپ، دۇنيانىڭ كاللىلىرىدىكى سەپسەتە ۋە ئىپتىدائى ھېكايىلەرگە ماس كېلىدىغانلىقىغا ئىشىنىشنىڭ ئىپتىدائى شادلىقلىرى ئىچىدە ئۇخلىشىۋاتىدۇ. قولۇمغا تاياق ئېلىپ باشلىرىغا ئۇرا-ئۇرا ئويغىنىمەن ئۇلارنى! كالۋالار، بۇ يالغانچىلىقلاردىن ئېرىغدىلىڭلار، ئويغىنىپ كۆرۈپ بېقىڭلار! ئاندىن، مەن ئۇنى يۆلەپ ھوجرىسىغا چىقىۋاتقاندا، چوڭ خانىمنىڭ ھوجرىسىنىڭ ئىشىكى ئاستا ئېچىلىپ، يېرىم قاراڭغۇلۇقتا ئۇنىڭ يىرگەنگەن ۋە قىزىقىسىنى قارىغان كۆزلىرى پەيدا بولۇپلا يوقاپ كېتەتتى. ئۇ چاغدا، ئاھ، ئەخمەق خوتۇن، دەيتتى، بىچارە ئەخمەق، قورقۇنچاق خوتۇن، سەندىن پەقەت يىرگىنىمەن خالاس، مېنى كارىۋېتىمىغا ياتقۇز رەجەپ، ئويغىنغان چېغىمدا قەھۋە تەييار بولسۇن، دەرھال ئىشىمنى باشلاپ كەتكۈم بار، چاققان بولۇشىم كېرەك، ئېلىپبەنى ئۆزگەرتىشتى، ئېنىسكلوپېدىيە پىلانلىرىم ئاستىن-ئۈستۈن بولۇپ كەتتى، ئون بەش يىلدا تەرتىپكە سالالمدىم، دەيتتى ۋە سۆزلەپ-سۆزلەپ ئۇخلاپ قالاتتى. ئۇخلىشىغا بىردەم قاراپ تۇرغاندىن كېيىن، ھوجرىدىن شەپە چىقارماي چىقىپ كېتەتتىم.

ھاڭزۇقىپ ئولتۇرۇپ قاپتىمەن. ئەمدى ھېس قىلدىم، بىر ئايالنىڭ بالىسى ماڭا خۇددى ئەقلىدىن ئادىشىپ قالغاندەك قاراپ تۇراتتى. ئىچىم سىقىلدى. باشقا ئىشلارنى خىيال قىلاي، دېدىم، لېكىن ئاخىرى چىداپ بولالماي، ئورنۇمدىن تۇرۇپ، شىشىلەرنى ئېلىپ ماڭدىم. مەن سەل تۇرۇپ كېلىمەن.

ئۇ يەردىن چىقىپ باققالغا قاراپ ماڭدىم. بالىلارنىڭ قىزىقىسىنى قاراشلىرىغا چىدىغىلى بولمايدۇ. كىچىك چېغىمدا مەنمۇ شۇنداق ھەيران بولاتتىم، ئانام توي قىلمايلا بالىلىق بولغاچقىمىكىن، دەپ ئويلايتتىم، لېكىن بۇ كېيىنكى ئىشلار ئىدى، ئانام دادامنىڭ دادا ئەمەسلىكىنى دەپ بەرگەندىن كېيىنكى ئىشلار.

رەجەپ تاغا! دېدى بىرسى، مېنى كۆرمىدىڭمۇ؟

ھەسەن ئىكەن.

ۋاي توۋا، كۆرمەي قاپتىمەن، دېدىم، دىققەت قىلماپتىمەن. نېمە قىلىۋاتىسەن بۇ يەردە؟

ھېچنەمە، دېدى.

ماڭە ئۆيۈڭگە كەت، دەرسىڭنى ئۆگەن ھەسەن، دېدىم، نېمە بار ساڭا بۇ يەردە، بۇ سەن

كېلىدىغان يەر ئەمەس!

نېمىشقا؟

خاتا چۈشىنىپ قالما بالام، دېدىم، دەرسىڭنى تەكرار قىل دەپ شۇنداق دېدىم.

ئەتىگەندە تەكرار قىلالمايدىكەنمەن تاغا، دېدى، ھاۋا بەك ئىسسىق. ئاخشاملىرى تەكرار

قىلىۋاتىمەن.

ئاخشامدىمۇ تەكرار قىل، ئەتىگەندىمۇ، دېدىم، ئوقۇغۇڭ بار، شۇنداقمۇ؟
ئەلۋەتتە ئوقۇغۇم بار، دېدى، ئوقۇش سەن ئويلىغاندەك تەسمۇ ئەمەس. مەن ياخشى
ئوقۇيمەن.

خۇدايىم بۇيرۇسا! دېدىم، ماڭا ئەمدى ئويۇڭگە كەت.
فارۇق بەيلەر كەلدىمۇ؟ دېدى، ئاق «ئانادول» نى كۆردۈم، شۇڭا سورىشىم، قانداق
تۇرۇپتۇ؟ نىلگۈن بىلەن مەتنىمۇ كەلدىمۇ؟
كەلدى، دېدىم، ئوبدان تۇرۇپتۇ.
مەتنىگە، نىلگۈنگە سالام ئېيتىپ قوي، دېدى، باياتىن كۆردۈم، بۇرۇن دوستلاردىن
ئىدۇق.

ماقۇل، دېدىم، سەن ئەمدى ئويۇڭگە كەت.
ھازىر كېتىمەن، دېدى، لېكىن سەندىن بىر نەرسە سوۋاي دېگەن رەجەپ تاغا، ماڭا بىر
50 لىرا بەرسەڭ بوپتىكەن، دەپتەر ئالاتتىم، دەپتەر بەك قىممەت ھازىر.
تاماكى چەكمەيدىغانسەن؟ دېدىم.
دەپتىرىم تۈگەپ كەتتى دەيمەن...
شىشىلەرنى يەرگە قويدۇم، 20 لىرا چىقىرىپ بەردىم.
بۇ يەتمەيدۇ، دېدى.

ماڭا بولدى، دېدىم، ئاچچىغىم كېلىۋاتىدۇ-ھە!
ماقۇل، دېدى، قېرىنداش ئېلىپ تۇراي، قانداق قىلاتتىم. مېڭىپ بولۇپ بىردىنلا
توختاپ: دادامغا دەپ قويما، بولامدۇ؟ دېدى، بىكار خاپا بولىدۇ.
ئۇنداق بولسا، دېدىم، خاپا قىلما.

كەتتى. شىشىلىرىمنى ئالدىم، باققال نازىمنىڭ قېشىغا باردىم. ھېچكىم يوق ئىدى، لېكىن نازىمى
ئالدىراش. دەپتەرگە نېمىلەرنىندۇر يېزىۋاتتى. ماڭا قارىدى، بىردەم پاراڭلاشتۇق.
ئۇلارنى سورىدى. ياخشى دېدىم. فارۇق بەي؟ ئىچىپ يۈرگىنىنى دەپ نېمە قىلاي، دېمىسەممۇ
بىلىدۇ، ھەر ئاخشىمى كېلىپ شىشىلەپ ئېلىۋاتسا. باشقىلار؟ ئۇلارمۇ چوڭ بوپ كەتتى. قىزنى
كۆرۈپ تۇرۇۋاتىمەن، دېدى، ئىسمى نىمىدى؟ نىلگۈن. ئەتىگەنلىرى كېلىپ گېزىت ئېلىۋاتىدۇ.
چوڭ بوپ كېتىپتۇ. ھەئە، چوڭ بوپ كېتىپتۇ. يەنە بىرسى تېخىمۇ چوڭ بولۇپ كەتتى، دېدىم.
ھەئە، ئۇ مەتنى. ئۇنىمۇ كۆرۈپتۇ ۋە ئۇ توغۇرلۇق ئويلىغانلىرىنى سۆزلەپ بەردى: مانا، پاراڭلىشىش
ۋە بۇرادەرچىلىك دېگەن بۇ. بىر-بىرىمىزگە بىلىدىغان ئىشلىرىمىزنى سۆزلەپ بېرىۋاتىمىز ۋە
سۆيۈنۈپ كېتىۋاتىمەن: ھەممىسى قۇرۇق گەپ-سۆزلەر، بىلىمەن، لېكىن كۆڭلۈم ئېچىلىپ قالىدۇ.
ئالغان نەرسىلىرىمنى تارتىپ ئوراپ بەردى. ھېساباتنى بىر پارچە قەغەزگە يېزىپ بەرگەن، دېدىم.
ئۆيگە بېرىپ يېزىپ قويىمەن، ئاي ئاخىرىدا، قىشلىرى ئىككى، ئۈچ ئايدا بىر قېتىم فارۇق بەيگە
كۆرسىتىمەن. مانا بۇ ھېساباتلار فارۇق بەي، دەيمەن، ماۋۇلار مانچىلىك، ئاۋۇلار بۇنچىلىك بوپتۇ،
سىز بىر قاراپ بېقىڭ، خاتا بوپ قالمىسۇن. قاراپ قويايدۇ. ماقۇل رەجەپ، رەھمەت ساڭا،
دەيدۇ، ماۋۇ ئۆينىڭ چىقىملىرى، ماۋۇ بولسا سېنىڭ ئايلىقىڭ، پورتىمىدىن تېرە پۇراپ
تۇرىدىغان، پۇرلىشىپ نەم تارتىپ قالغان پۇللارنى ئېلىپ ئۇزىتىدۇ. ئالمەن، سانمايلا يانچۇقىمغا

سالامەن، رەھمەت ئېيتىپ بولۇپلا گەپنى دەرھال باشقا ياققا بۇراشقا ئالدىرايمەن.
نازىمى ھېساباتلارنى بىر قەغەزگە يېزىپ بەردى، پۇلنى تۈلدىم. دۇكاندىن چىقىۋاتسام
تۇيۇقسىزلا:

— راسم بارغۇ؟— دېدى.

— بېلىقچى راسم.

— ھەئە،— دېدى،— تۈنۈگۈن ئۆلۈپ كېتىپتۇ.

قاراپ تۇراتتى، بىر نەرسە دېمىدىم. ئاشقان پۇلنى، تور خالتىنى، ئورالمىلارنى ئالدىم.

— يۈرەك كېسىلى باركەنتۇق،— دېدى،— ئۆگۈنلۈككە چۈشتە، ئوغۇللىرى كەلگەندە يەرلىكىگە

قويدىكەن.

مانا مۇشۇنداق، ئىشلار گەپ-سۆزلىرىمىزدىن يىراق جايلاردا يۈز بېرىپ تۇرىدۇ.

14

گەبىزەگە كەلگەن چېغىمدا سائەت توققۇز يېرىم بولغانىدى، كوچا-كويلار ئىسسىپ،
ئەتىگەننىڭ سۆرۈنلىكىدىن ئەسەرمۇ قالمايغانىدى. دەرھال ناھىيەلىك ھۆكۈمەتكە كىردىم، بىر
ئىلتىماس يېزىپ ئىمزا قويدۇم. بىر مەمۇر يازغانلىرىمغا قارايمۇ قويماستىن نومۇر سېلىپ بېرىۋېدى،
بىر تارىخچىنىڭ مەندىن 300 يىل كېيىن، خارابىلەر ئارىسىدىن بۇ ئىلتىماسنى تېپىپ چىقىپ،
بۇنىڭدىن بىر مەنە ئىزدەۋاتقان ھالىتىنى خىيال قىلدىم. تارىخچى بولۇش بەك قىززىق بىر ئىش.
قىززىقلىغۇ قىززىق، لېكىن سەبىر-تاقەت تەلەپ قىلىدىغان بىر خىزمەت دەپ ئويلىدىم. شۇنىڭ
بىلەن سەبىر-تاقىتىمدىن پەخىرلىنىپ، ئىشىمنى ئىشەنچ بىلەن باشلىدىم. مۇشتىلىشىپ قېلىپ،
بىر-بىرىنى ئۆلتۈرۈۋەتكەن ئىككى ئادەمنىڭ ھېكايىسى دىققىتىمنى تارتتى. نامىزى چۈشۈرۈلۈپ،
ئاللىقاچان يەرلىكىگە قويۇلۇپ بولۇنغان جىدەل تېرىغۇچىلارنىڭ يېقىن-يورۇقلىرى، مەھكىمىدە
بىر-بىرلىرىنى ئەيىپلىشىۋاتاتتى. ئىككىسىنىڭ قوللىرىغا پىچاق ئېلىشىپ، بازارنىڭ قاق
ئوتتۇرىسىدا بىر-بىرلىرى بىلەن قانداق سوقۇشۇپ كەتكەنلىكى گۇۋاھچىلار تەرىپىدىن تەپسىلى
بايان قىلىنغان چېسلا، ھىجرىيە 998-يىلى جەمەزىيۈككە ئۆتۈلۈشنىڭ 17-كۈنى دەپ خاتىرىلەنگەن
ئىدى. ئەتىگەن ھىجرىيە تارىخىنى مىلادىيەگە ئايلاندۇرۇش قوللانمىسىنى ئېلىۋالغانلىقىم ئۈچۈن،
ئېچىپ قاراپ باقتىم. 1590-يىلى 24-مارت! دېمەك بۇ ۋەقە قىشقا توغرا كەلگەنىدى. ھالبۇكى
بۇ ۋەقەنى كۆچۈرۈۋېلىۋاتقان چېغىمدا كۆز ئالدىمغا پىر-پىر ياز كۈنلىرى كەلگەن ئىدى. بەلكىم
ھاۋا ئوچۇق بىر مارت كۈنى بولۇشى مۇمكىن. ئاندىن ئالتە مىڭ ئاقچىغا سېتىۋېلىنغان بىر ئەرەب
قۇلنىڭ، پۇنلىرىدا يارىسى بارلىقى بايقالغاندىن كېيىن، ئالغۇچىنىڭ ساتقۇچىغا قاينۇرۇپ بېرىشىنى
تەلەپ قىلىپ قىلغان دەۋاسىنىڭ خاتىرىسىنى ئوقۇدۇم. ساتقۇچىنىڭ گەپلىرىگە ئالدىنىپ
قالغانلىقىنى، قۇلنىڭ يارىسىنىڭ قانچىلىك ئېغىر ئىكەنلىكىنى، ئالغۇچى بەلكىم غەزەپلىك
ئىبارىلەر بىلەن يازدۇرغان بولسا كېرەك.

ئۇنىڭدىن كېيىن، روناق تاپقان، ئىستانبۇلدا ئىش-ئوقەت قىلىدىغان بىر زېمىندار

ھەققىدىكى يازمىلارنى ئوقۇدۇم. مەھكىمە خاتىرىلىرىنىڭ يەنى بىر يېرىدە، يەنە مۇشۇ ئادەمنىڭ يىگىرمە يىل بۇرۇن پىرىستاندا كۈزەتچىلىك قىلغان مەزگىلىدە قانۇنسىزلىق قىلغانلىقى ئۈچۈن، مەھكىمىدە دەۋا-دەستۇرغا چۈشكەنلىكى خاتىرىلەنگەنىدى. مەھكىمە پەرمانلىرى ئارىسىدىن، بۇداك ئىسىملىك بۇ ئادەمنىڭ، گەبىزەدە نېمە ئويۇنلارنى ئوينىغانلىقىنى ئېنىقلاپ چىقىشقا ئۇرۇنۇپ باقتىم. مەن ئەمدى ۋابا كېسىلى ئەمەس، بۇ كىشى ھەققىدە ئىزدىنىشكە چۈشۈپ كەتكەنىدىم. بىر قېتىم يوق بىر يەرنى دەپتەرگە تىزىملىتىپ بار قىلىپ كۆرسەتكەنلىكىنى، بۇ يەرنىڭ بېجىنى ئىككى يىل ئۆز يېنىدىن چىقىرىپ تۆلىگەندىن كېيىن، بىر باغ بىلەن تېگىشكەنلىكىنى، يوق يەرنىڭ يېڭى ئىگىسىنىڭ بېشىغا بىر قالپاق كىيدۈرۈپ، ئۆزىنىڭ بۇ ئىشتىن پاك-پاكىز قۇتۇلۇپ كەتكەنلىكىنى ئىلغا قىلغاندەك بولدۇم. ئۇنىڭ ئۈستىگە، مەھكىمە خاتىرىلىرى نەزىرىمدە بۇداكقا تولىمۇ ماس كەلگەن بۇ ھېكايىنىڭ ئەكسىگە ئىسپات كۆرسىتىپ بېرەلمەيۋاتاتتى. خاتىرىلەرنىڭ بەزى يەرلىرىنى ئىسپاتلاپ تۇرۇۋاتقان بۇ ھېكايىنىڭ راست ئىكەنلىكىنى كۆرسىتىپ بېرىش ئۈچۈن كۆپ تەر تۆكتۈم. باشقا خاتىرىلەرنىڭمۇ بۇنىڭ راستلىقىنى ئىسپاتلىشىدىن سۆيۈندۈم. بۇداك، باغدىن چىققان ئۈزۈملەردىن يەنە باشقا بىر ئادەمنىڭ ئېغىلىدا شاراپ ياساشقا ۋە مەخپىي ھالدا شاراپ تىجارىتى بىلەن شۇغۇللىنىشقىمۇ باشلىغان. تىجارەت جەريانىدا ئىشلەتكەن بەزى كىشىلەر مەھكىمىگە ئۇنى ئەرز قىلغان چاغدا، ئۇلارغا، ئۇلاردىنمۇ شىددەتلىك ھۇجۇم قىلغانلىقىنى ھۇزۇرلىنىپ ئوقۇدۇم. كېيىن ئۇنىڭ گەبىزەدە كىچىك بىر مەسچىت سالدۇرغانلىقىنى ئۇقتۇم. ئۇنىڭدىن كېيىن، گەبىزەدە ياشاپ ئۆتكەن مەشھۇر شەخسلەر ھەققىدىكى ئۇ كىتاپتا، تارىخ ئوقۇتقۇچىسىنىڭ، بۇ ئادەم ۋە ئۇ مەسچىتكە بىر نەچچە بەت ئاجراتقانلىقىنى كۆرۈپ ھەيران قالدىم. ئۇنىڭ نەزىرىدىكى بۇداك بىلەن مېنىڭ نەزىرىمدىكى بۇداك-باشقا ئادەم ئىدى: ئۇ كىتاپتا ئوتتۇرا مەكتەپ تارىخ دەرسلىرىگە كىرگۈزۈلۈشكە تېگىشلىك، ھۆرمەتكە سازاۋەر، ئېسىل بىر ئوسمانلى بار ئىدى. مېنىڭ نەزىرىمدىكى بۇداك بولسا ھىيلىگەر، قولىدىن ئىش كېلىدىغان بىر ساختىپەز ئىدى. بۇداك ھەققىدىكى خاتىرىلەرگە زىت كەلمەيدىغان، باشقا يېڭى ۋە تېخىمۇ رەڭدار بىر ھېكايە تېپىپ چىقالامەنمۇ دەپ ئويلاپ تۇرىۋېدىم، رىزا چۈشلۈك دەپ ئېلىش ۋاقتى بولغانلىقىنى خەۋەر قىلدى.

تېشىغا چىقتىم، يېڭى كوچىنىڭ ئىسسىقىدىن قېچىپ، **ئادىراسمان** دەرەخلىرى ساڭگىلاپ تۇرغان ئارىلىقتىن كونا بازارغا ئۆتتۈم. يۇقىرىغا، تاكى جامەنىڭ قېشىغىچە ماڭدىم. ھاۋا بەك ئىسسىق ئىدى، ھويلىدا ھېچكىم يوق ئىدى، بىر ئاز نېرىدىكى رېمونتخانىدىن بولغا ئاۋازلىرى ئاڭلىنىپ تۇراتتى. قايتتىم، ھازىرلا تاماق يېگۈم كەلمىگەچكە قەھۋەخانىغا قاراپ ماڭدىم. يان كوچىلارنىڭ بىرىنىڭ ئالدىدىن ئۆتۈپ كېتىۋاتقىنىدا، بالىلاردىن بىرى ئارقامدىن، "پور كۆتەك" دەپ توۋلىدى. باشقىلار كۈلۈشكەنمىدۇ، دەپ ئارقامغا قاراپ باقمىدىم. قەھۋەخانىغا كىرىپ ئولتۇردۇم.

چاي بۇيرۇدۇم، بىر تال تاماكا تۇتاشتۇردۇم، تارىخچىلىق قانداق بىر ئىشتۇ، دەپ ئويلاشقا باشلىدىم. مېنىڭچە يازمىلار يېزىپ، بىر توقاي ۋەقەلىكلەرنى بايان قىلىپ بېرىشتىن ئىبارەتلا بولۇپ قالماستىكى كېرەك ئىدى. بەلكىم مۇنداق: بىر تالاي ۋەقەلەرنىڭ سەۋەبىنى ئىزدەيتتۇق، ئاندىن ئۇ ۋەقەلەرنى باشقا ۋەقەلەر بىلەن ئىزاھلايتتۇق، ئۇ باشقا ۋەقەلەرنى يەنە باشقا ۋەقەلەر بىلەن ئىزاھلاشقا ئۆمرىمىز يەتمەيتتى. بىز بۇ ئىشنى مەلۇم بىر يەردە تاشلاپ قويۇشقا مەجبۇر

بولاتتۇق، باشقىلار بىز تاشلاپ قويغان يەردىن داۋاملاشتۇراتتى، لېكىن ئىشنى باشلىغان چېغدا، ئاۋۋال، بىزنىڭ ۋەقەلەرنى خاتا ۋەقەلەر بىلەن ئىزاھلىغانلىقىمىزنى دەپ ئۆتۈشەتتى. دوكتورلۇق ۋە دوختىپىتلىق ئىلمىي ماقالەمدە، مەندىن بۇرۇنقىلارنىڭ كىتابلىرىنى تىلغا ئالغان چېغىدا، مەنمۇ شۇنداق قىلغان ئىدىم. توغرا قىلغانلىقىمغۇ ئىشىنىمەن. ھەممە ئادەم، ھېكايىنىڭ بۇنداق ئەمەسلىكىنى، ياكى باشقا بىر ھېكايە بىلەن ئىزاھلىنىشى كېرەكلىكىنى ئېيتىپ تۇرىۋالدى. بۇ باشقا ۋە يېڭى ھېكايىدىن خېلى بۇرۇنلا خەۋەردار بولغان بولدى. ئەمەلىيەتتە قىلغان بىردىنبىر ئىشلىرى، ئارخىپخانلارغا بېرىپ ئىزدەپ تېپىپ چىققانلىقى بولدى. شۇنداق قىلىپ، ئىزاھاتلار ۋە ئارخىپ نومۇرلىرى بىلەن بېزەلگەن ھېكايىلىرىمىزنى كۆركەم قىلىپ يېزىپ چىقىپ، تەنتەنىلىك سورۇنلاردا، بىر-بىرىمىزگە كۆرسىتىپ، ھېكايىلىرىمىزنى ئۆز-ئارا قوللاپ-قۇۋۋەتلىشىپ، ئۆز ھېكايىلىرىمىزنىڭ تېخىمۇ ياخشى ئىكەنلىكىنى باشقىلارنى ئىنكار قىلغۇچ ئىسپاتلاشقا تىرىشىمىز.

ئىچىم سىقىلدى، چېيىمنى تېخىچە ئەكىلىپ بەرمىگەن بالغا قاتتىق تەگدىم. ئاندىن ئۆزۈمنى ئاۋۇتۇش ئۈچۈن مۇنداق ئويلىدىم: بىكاردىن ئۆزۈڭنى قىناۋاتسەن؛ تارىخچىلارنىڭ قىلغان-ئەتكەنلىرى توغرىسىدىكى بۇ چۈشەنچىلىرىڭمۇ قۇرۇق گەپتىن باشقا بىر نەرسە ئەمەس. باشقا كەسپتىكى بىر كىشىنىڭ تارىخچىلارنىڭ پۈتۈنلەي يېڭى ئىشلارنى قىلىۋاتقانلىقىنى دېيىشى بەك ئوڭاي. دېمىسىمۇ شۇنداق دېيىشىۋاتىدۇ: ئۆتمۈشنى تەتقىق قىلىپ، بۈگۈن نېمە قىلىشىمىز كېرەكلىكىنى كۆرسىتىپ بېرىۋاتىدۇ، دېيىشىۋاتىدۇ. ئىنسانلارنىڭ دىققەتلىرىنى بۇرۇتقانلىقىمىزنى، كۆڭلىنى ئېچىۋاتقانلىقىمىزنىمۇ دېيىش كېرەك دەپ ئويلىدىم. تارىخنىڭ كىشىنىڭ دىققىتىنى ئەڭ تارتىدىغان تەرىپىنىڭ كۆڭۈل ئېچىش ئىكەنلىكىگە ئىشىنىمەن. لېكىن كەسپداشلىرىم ئۆز ئېتىبار ۋە سالاھىيەتلىرىنى قوغداش ئۈچۈن، بۇ خىل كۆڭۈل ئېچىشنى بەردازلاپ كۆرسىتىپ، ئۆزىنى ئەۋلاتلىرىدىن ئايرىپ تۇرۇشنى ئىستەيدۇ. ئاخىرى چېيىم كەلدى، ئىچىگە قەنت سېلىپ، ئۇنىڭ ئېرىشىنى كۈزەتتىم. يەنە بىر تال تاماكا چېكىۋەتكەندىن كېيىن، ئاشخانغا ماڭدىم.

ئىككى يىلنىڭ ئالدىدىمۇ چۈشلۈك تاماقلارنى مۇشۇ ئاشخاندا يەيتتىم؛ جىمجىت، ئىسسىق، كۆڭۈللۈك بىر يەر ئىدى. ھوردىلىپ كەتكەن ئەينەكنىڭ ئارقىسىدىكى تەخسىلەرگە تىزىلغان ئولتۇرما ①، مۇساككا ②، سارما ③ ۋە خىلمۇ-خىل باشقا پېدىگەن تاماقلارنى ئوخشاش قويۇقلىقتىكى ياغنىڭ ئىچىدە تۇراتتى. دۈمبىسى بۇ ياغلارنىڭ ئۈستىگە چىقىپ قالغان بىر دۆۋە ھالسىز كۆفتە ④، يازنىڭ ئىسسىقىدا لاي سۇغا كىرىۋالغان سۇ كالىسىنى ئەسلىتىپ تۇراتتى. ئىشتىھايىم ئېچىلدى. پېدىگەن مۇساككادىن بىرنى، بىر پۇلۇ ۋە بىر تەخسە كۆكتات ئارىلاشمىسى بۇيرۇتۇپ ئولتۇردۇم. پايپاق كىيگەن پۇتلىرىغا ساپما كەش سېپىۋالغان مۇلازىم سورىۋېدى، پىۋىدىنىمۇ بىر شىشە بۇيرۇتتۇم.

نانلىرىمنى ياغقا مىلەپ، تولىمۇ ھۇزۇرلانغان ھالدا تامىقىمنى يېدىم، پىۋامنى ئىچتىم. ئاندىن تۇرۇپلا ئايالىم ئېسىمگە كېلىپ، كۆڭلۈم يېرىم بولدى. ئايالىمنىڭ يېڭى ئېرىدىن بالىلىق بولىدىغانلىقى جېنىمغا تەگدى. مۇشۇنداق بولىدىغانلىقىنى بىلەتتىم، سېزىپ تۇراتتىم، لېكىن شۇنداقتىمۇ چوقۇم شۇنداق بولىدىغانلىقىنى بىلىش ئىچىمنى ئېچىشتۇراتتى. يېڭى توي قىلغان دەسلەپكى ئايلىرىدا بويىدا قېلىپ قالمىسۇن دەپ دىققەت قىلاتتۇق. سەلما دورا ۋە باشقا ئالدىنى ئېلىش چارىلىرىنى ياقىتۇرمايدىغان بولغاچقا، بىز بۇ ئىشقا ھېچبىر كۆڭۈلسىزلىك چىقىمغۇدەك

دەرىجىدە دىققەت قىلاتتۇق. كېيىن، ۋاقىتنىڭ ئۆتۈشىگە ئەگىشىپ، ئانچە دىققەت قىلماس بولۇپ كەتتۇق. بىر يىلدىن كېيىن، بىر قېتىم بالا توغۇلۇق پاراڭلىشىپ، بالا ئېلىش قارارىغا كەلگەندۇق. شۇنىڭ بىلەن بويىدا قالسىكەن، دەپ ئالاھىدە دىققەت قىلىدىغان بولۇق، لېكىن نېمىشىدۇر قالمايۋاتاتتى. بىر كۈنى، سەلما يېنىمغا كېلىپ ماڭا دوختۇرغا كۆرۈنۈپ بېقىشىمىز كېرەكلىكىنى ئېيتتى، ماڭا ئىلھام بېرىش ئۈچۈن، ئاۋۋال ئۆزى بېرىپ تەكشۈرتىدىغان بولدى. مەن بۇنىڭغا قارشى چىقتىم، دوختۇر دېگەن ئۇ ھايۋانلارنى بۇ ئىشقا ئارىلاشتۇرمايدىغانلىقىمنى ئېيتتىم. سەلما دوختۇرغا كۆرۈندىمۇ، كۆرۈنمىدىمۇ ئۇقىمىدىم. بەلكىم مەندىن يوشۇرۇنچە بېرىپ كۆرۈنگەندۇر، لېكىن بۇ ھەقتە ئارتۇق ئويلىنىپ يۈرمىدىم، چۈنكى ئۇزۇن ئۆتمەي ئاجرىشىپ كەتتۇق.

مۇلازىم قۇرۇق تەخسىلەرنى يىغىشتۇرۇپ كەتتى. قانداق تاتلىق - تۈرۈملەر بار، دەپ سورىدىم. كادايىنى ① بار ئىكەن، كەلتۈردى. يەنە بىر شىشە پىۋا بۇيرۇتتۇم، كادايىنى بىلەن ئىچسە پەيزى بولىدۇ، شۇنداق ئەمەسمۇ، دەپ كۈلدۈم مۇلازىمغا قاراپ. ئۇ كۈلمىدى، مەن ئولتۇرۇپ خىيال سۈردۈم.

بۇ قېتىم خىيالىمغا دادام بىلەن ئانام كەلدى. شەرقىتىكى كەما دېگەن يەردە ئىدى. نىلگۈن ۋە مەتىن تېخى تۇغۇلمىغان چاغلار ئىدى. ئانامنىڭ سالامەتلىكى ياخشى ئىدى، ئۆي ئىشلىرىنى ئۆزى قىلىپ كېتەلەيتتى. ئىككى قەۋەتلىك بىر تاش ئۆيدە ئولتۇراتتۇق؛ پەلەمپەيلىرى مۇزدەك سوغۇق ئىدى، كېچىلىرى قورقۇپ ھۇجرامدىن چىقالمايتتىم، قورسىقىم ئېچىپ كەتسە، ئۈزۈم يالغۇز پەستىكى ئاشخانىغا چۈشەلمەي، ئاچپا قىلىقىمنىڭ دەردىنى ئاشخانىدىكى يېمەكلىكلەرنى خىيال قىلغاچ تارتاتتىم. بۇ تاش ئۆينىڭ كىچىك بىر بالكونىمۇ بار ئىدى؛ ھاۋا ئوچۇق، سوغۇق قىش كېچىلىرىدە ئۇ يەردىن تاغلارنىڭ ئارىسىدا قالغان ئاپئاق بىر ئويمانلىق كۆرۈنەتتى. سوغۇق بەك چۈشۈپ كەتكەن چاغلاردا بۆرىلەرنىڭ ھۇۋلاشلىرىنى ئاڭلايتتۇق، كىشىلەر بۆرىلەرنىڭ كېچىدە بازارغا چۈشىدىغانلىقىنى، بۇ جانىۋارلارنىڭ ئاچلىققا چىدىماي كېلىپ ئىشىكلەرنى چېكىدىغانلىقىنى سۆزلەپ بېرىشەتتى. ئىشىك چېكىلسە، كىم ئۇ، دېمەي تۇرۇپ ئىشىكىنى ئاچماڭلار، دەيتتى. بىر قېتىم شۇنداق بولدى، دادام ئىشىكىنى قولغا تاپانچا ئېلىپ ئاچتى. باھاردىمۇ، بىر قېتىم، قولىدا تاپانچا، چۆجە يەپ كۆنۈپ قالغان بىر تۈلكىنىڭ ئارقىسىدىن قوغلاپ كەتكەن ئىدى. لېكىن تۈلكىنى كۆرەلمەيتتۇق، پەقەت چىقارغان ئاۋازىنىلا ئاڭلايتتۇق. ئانام بۈركۈتلەرنىڭمۇ تۈلكىلەرگە ئوخشاش چۆجىلەرنى ئېلىپ قاچىدىغانلىقىنى سۆزلەپ بەرگەندى. ئاندىن ئۇنداق بۈركۈتنى ئەجەپ كۆرۈپ باقمىدىم، دەپ ئىچىم پۇشتى. بىر ئازدىن كېيىن، ئارخىپخانغا قايتىدىغان ۋاقىتنىڭ ئاللىقاچان توشۇپ كەتكەنلىكىنى ھېس قىلىپ ئورنۇمدىن تۇردۇم.

كۆكرىپ كەتكەن قەغەز دۆۋىلىرىنىڭ ئارىسىغا كىرىپ ئۇلارنى ۋارقلاشقا باشلىۋېدىم، كەيىپىياتىم كۆتۈرۈلۈپ قالدى. ئۇدۇل كەلگەن يەردىنلا ئوقۇشقا باشلىدىم. قەرز بولۇپ قالغان يۇسۇفنىڭ، ئالغان قەرزلىرىنى تۆلىگەندىن كېيىن، گۆرۈگە قويۇپ قويغان ئېشىكىنى ئېلىپ قايتىش يولىدا، ئېشەكنىڭ ئارقا ئوڭ پۈتىنىڭ ئاقساقاۋاتقانلىقىنى كۆرۈپ ئەرز قىلغانلىقىنى، شۇنداق قىلىپ ھۈسەيىن بىلەن دەۋاللىشىپ قالغانلىقىنى ئوقۇپ كۈلگۈم كەپ كەتتى. ئۈچ شىشە پىۋا ئىچىپ، چالا كەيىپ بولۇپ قالغاچقا كۈلگۈم كەلگەنلىكىنى بىلەتتىم، لېكىن ئۇنى يەنە بىر قېتىم ئوقۇپ، يەنە

كۈلدۈم. ئاندىن بۇرۇن ئوقۇغان-ئوقۇمىغانلىقىمغا دىققەت قىلماي، قولۇمغا چىققانلىكى نەرسىنى ئوقۇشقا باشلىدىم. دەپتەرگە ھېچنەمە يېزىۋالدىم. بىر قەغەزدىن يەنە بىرىگە، بىر بەتتىن باشقا بىر بەتكە ئۆتۈپ، ھۇزۇرلىنىپ ئوقۇۋاتتىم، كۈلۈۋاتتىم. بىردەمدىن كېيىن، ھاياجانلانغاندەك بولدۇم: بۇ سەل پەسكويغا چۈشكەندە، ياخشى كۆرىدىغان مۇزىكىدىن بىرنى ئاڭلىغانغا ئوخشايتتى. بىر ياندىن ئۆزۈمگە مۇناسىۋەتلىك قالايمىقان ئىشلارنى ئويلايتتىم، يەنە بىر ياندىن ئوقۇۋاتقان ۋەقەلىكلەرگە دىققىتىمنى مەركەزلەشتۈرۈشكە تىرىشاتتىم. بىر تۈگمەننىڭ كىرىمى توغرىلىق، ۋەخپە باشقۇرغۇچىسى بىلەن تۈگمەنچى كېلىشەلمەپتۇ، مەھكىمىگە كېلىپ، تۈگمەننىڭ كىرىم-چىقىملىرىغا ئائىت بىر تالاي سان-سېغىرلارنى ئوتتۇرىغا تۈكۈپتۇ. قازىنىڭ كاتىپىمۇ، بۇ سان-سېغىرلارنى، خۇددى مەن دەپتىرىمگە يېزىۋالغاندەك، رەتلىك قىلىپ خاتىرە قالدۇرغان ئىدى. تۈگمەننىڭ ئايلىق، پەسىللىك كىرىملىرىنى، تارتقان بۇغداي، ئارپىلارنىڭ مىقدارىنى، ئالدىنقى يىللاردىكى پايدىلارنى كۆرسىتىپ تۇرغان سان-سېغىرلارنى كۆچۈرۈپ بىر بەتنى توشقۇرغاندىن كېيىن، قولۇمدىكى تىزىملىككە بالىلارچە زوقمەنلىك بىلەن قاراپ ھاياجانلاندىم.

يەنە ئىشەنچ بىلەن ئوقۇشقا باشلىدىم: بۇغداي يۈكلەنگەن بىر كېمە ئەڭ ئاخىرقى قېتىم كارامۇرسەل پىرىستانغا بىر يولۇققاندىن كېيىن غايىپ بوپتۇ. ئىستانبۇلغا بارمىغىغا ئوخشاش، ھېچكىمدىن ھېچقانداق خەۋەر كەلمەپتۇ. كېمىنىڭ تۈزلا ئەتراپلىرىدا بىر يەردە، ئۇ قىيالىقلاردا يۈكلىرى بىلەن چۆكۈپ كەتكەنلىكىگە ۋە ئىچىدىكىلەرنىڭ سۇ ئۇزۇشىنى بىلمەيدىغانلىقىغا ھۆكۈم قىلدىم. ئۇنىڭدىن كېيىن، تۇرسۇن ئوغلى ئابدۇللاھنىڭ بوياقچى قەدرى ۋە مەھمەتكە بويتىشىغا بەرگەن تۆت ئەسنەرلىكنى قايتۇرۇۋېلىش تەلپىگە ئالاقىدار بىر دەۋا خاتىرىسىنى ئوقۇدۇم، لېكىن يېزىۋالدىم. ئابدۇللاھنىڭ ئەسنەرنى نېمىشقا قايتۇرۇۋالماقچى بولغانلىقىنى چۈشىنىۋالدىم. چىلىغان كۆكتات ساتقۇچى ئىبراھىم سوپى، 991 - يىلى شاھان ئېيىنىڭ 19 - كۈنى (1583 - يىلى 7 - سېنتەبىر)، ئۈچ تال تەرخەمەك چىلانمىسىنى بىر ئاقچىغا ساتقانمىش، ئەرز قىلىشىپتۇ، مەھكىمدە جىنايەت خاتىرىسى قالدۇرۇلۇپتۇ. بۇ ئىشتىن ئۈچ كۈن كېيىن بولسا، قاسساپ ماھمۇت تەرىپىدىن سېتىلغان 13 ئاقچىلىك كالا گۆشىنىڭ 140 دىرھەم ① كەم چىققانلىقىمۇ خاتىرىلىنىپتۇ، بۇلارنى خاتىرەمگە يېزىۋالدىم. كېيىن، بىزنىڭ فاكۇلتېتتىكىلەر بۇ دەپتىرىمنى كۆرۈپ قالسا قانداق ئويلار، دەپ قالدۇم. بۇلارنى مېنىڭ ئويدۇرۇپ چىقارمايدىغانلىقىمنى بىلىدىغان بولغاچقا، قاتتىق ھەيران قېلىشى ئېنىق ئىدى. راۋۇرۇس ھېكايىدىن بىرنى تاپالغان بولسام، ئۇ چاغدا ئاغزىنى كاماردەك ئېچىپ قېلىشقا بولاتتى. شاراپ تىجارىتى قىلغان، كېيىن قاقتى-سوقتى قىلىپ تازا روناق تاپقان ھېلىقى بۇداك، ئەسلىدە مۇشۇنداق ھېكايىلەرگە تازا ماس كېلىدىغان **قالپاق** ئىدى. مەن ئىزاھات ۋە ئارخىپ نومۇرلىرى بىلەن ئاجايىپ-غارايىپ بىر نەرسە قىلىپ چىقىدىغان مۇشۇنداق بىر ھېكايە ئۈچۈن تازا قىلماشقان بىر ئىسىم ئىزدەشكە باشلىدىم: ئەينەنلىك پىرىنسىپنىڭ پروتوتىپى: گەبىزەلىك بۇداك چوڭ! يامان ئەمەس بولدى! يالغۇز بۇداكلا دېمەي بۇداك پاشا بولغان بولسا، بەلكىم تېخىمۇ ياخشى بولاردى. ئەجىبا، كېيىنچە پاشا بولغانمىدۇ؟ بەلكىم قانداق قىلىپ پاشا بولغانلىقى ھەققىدە بىر نەرسە يازار بولغىتتىم، يازمىنىڭ بېشىغا 16 - ئەسىرنىڭ دەسلەپكى چارىكىدىن بىر كۆرۈنۈش سىزغانمۇ بولاتتىم. لېكىن ماقالىنىڭ ئادەمنىڭ ئىچىنى سىقىدىغان تەپسىلاتلىرىنى ئويلاپ كەيپىم ئۇچتى، ئاندىن يىغلاپ سالدىغاندەك ھېس

قىلدىم، پېۋنىڭ تەسىرىدىن دەي دېسەم، تەسىرى ئاللىقاچان قالمىغاندۇ. قانداق قىلاتتىم، ئوقۇۋاتىمەن.

قاراقچى بولۇپ كەتكەن مەھمەت ئوغلى تاھىر ئىسىملىك سىياھى^①غا چىقىرىلغان تۇتۇش بۇيرۇقىنى ئوقۇۋاتىمەن. ئەتھەم پاشاغا تەۋە بولغان باغنىڭ ئەتراپتىكى مەھەللىلەردىن كەلگەنلەرنىڭ ئۇلاغلىرى تەرىپىدىن دەسسەپ-چەينىۋېتىلگەنلىكىگە ۋە ۋابادىن ئۆلۈپ كەتتى دەپ تۇرغاندا، ئايالنىڭ دادىسىنىڭ تايىقىدا ئۆلتۈرۈلگەنلىكى ئىلگىرى سۈرۈلگەن، نۇرەتتىن ھەققىدىكى جازاغا تارتىلىش بۇيرۇقىنى ئوقۇۋاتىمەن، لېكىن خاتىرە قالدۇرمايۋاتىمەن. ئاندىن بازار باھاسىنى كۆرسىتىپ تۇرغان ئۇزۇن تىزىملىكنى ئۆز ئەينى دەپتىرىمگە كۆچۈرۋالدىم. ئاندىن ئۆمەر ئوغلى پىرئەخمەتتىڭ، ھامامچى مەھمەتتىن ئالغان قەرزىنى سەككىز كۈن ئىچىدە قايتۇرىدىغانلىقىغا ئورۇنباشار شەيىخ فەتھۇللاننىڭ ئالدىدا ۋەدە بەرگەنلىكىنى ئوقۇدۇم. ئۇنىڭدىن كېيىن، مۇسا ئوغلى خىزىرنىڭ ئاغزىنىڭ ھاراقى پۇرىغانلىقىغا ئائىت قالدۇرۇلغان خاتىرىنى ئوقۇدۇم. كۈلگۈم كەلدى، لېكىن بۇنىڭ ئۈچۈن يەنە ئازراق پىۋا ئىچىۋالغان بولۇشىم كېرەك ئىدى. خېلى ئۇزۇنغىچە ھېچنىمىنى ئويلىماستىن، يازماستىن مەھكىمە جىنايەت خاتىرىلىنى ئوقۇدۇم. بۇ يەردە ماڭا ياققان نەرسە، ھېچنەرسە ئىزدەنمەيۋاتقانلىقىمغا كۆزۈم يېتىپ بولغان تۇرۇقلۇقمۇ، خۇددى بىر نەرسە ئىزدەۋاتقاندەك، بىر نەرسىنىڭ تېگى-تەكتىنى ئېنىقلىماقچى بولۇۋاتقاندەك ھوشيار ھالەتتە ئوقۇپ كېتىشىلىرىم ئىدى. كېيىن كۆزلىرىم تالغاندا ئورنۇمدىن تۇردۇم ۋە يەر ئاستى ئۆينىڭ ئاپتاپ چۈشۈپ تۇرغان دەرىزىسىگە قارىدىم. خىيال ۋە ئەسلىمىلەر قايماقتىندۇر كېلىپ مېنى ئارامىدا قويمايتتى:

مەن نېمىدەپ تارىخچى بولدۇم؟ 17 ياش چېغىمىدىكى بىر مەزگىلدە قىزىقىپ قالغانىدىم، پۈتۈن سەۋەپ مۇشۇنچىلىك. ئەتىيازدا ئانام ئۆلۈپ كەتكەن ئىدى، ئاندىن دادام پىنسىيەگە چىقىشىنى كۈتۈپ ئولتۇرمايلا ھاكىملىقنى تاشلاپ، جەننەتھىسارغا كېلىپ يەرلەشكەن ئىدى. ئۇ يىلى يازنى مەن دادامنىڭ كىتابلىرىنى ۋارقىلاپ، باغلاردا، دېڭىز بويلىرىدا ئايلىنىپ، ئوقۇغانلىرىمنى ئويلىغانچا ئۆتكۈزگەن ئىدىم. سورىغانلارغا دوختۇر بولىدىغانلىقىمنى ئېيتاتتىم، شۇنداق، بوۋاممۇ دوختۇر ئىدى. كېيىن كۈزدە بېرىپ تارىخقا تىزىملايتتىم. تارىخنى ماڭا ئوخشاش ئۆزى خالاپ كەسىپ قىلىپ تاللىغان قانچە كىشى بولماقچىدى؟ تۇرۇپلا ئاچچىغىم كەلدى: سەلما كالىۋالىقلىرىم بىلەن ماختىنىش كېسىلىنىڭ، مېنىڭ كىشىلىك خاراكتېرىمنىڭ ئايرىلماس بىر قىسمى ئىكەنلىكىنى سۆزلەپ ھارمايتتى. لېكىن تارىخچى بولۇشىمنى ياقىۋاتتى. دادام ياقىۋاتقان بولسا كېرەك، تارىخ كەسىپكە تىزىملاشقانلىقىمىدىن خەۋەر تاپقاندا بولۇشىغا ئىچكەن ئىدى. لېكىن بەلكىم بۇ سەۋەپتىن ئىچمىگەن بولۇشى مۇمكىن، چۈنكى ئۇ بەربىر داۋاملىق ئىچىپ يۈرەتتى. موماممۇ ئىچمىسىكەن دەپ ھەمىشە ئۇنىڭغا ئازار بېرەتتى. مومام ئېسىمگە كېلىۋېدى، ئۆينى، نىلگۈننى ئويلىدىم ۋە سائەتكە قارىدىم: بەش بولاي دەپتۇ. پېۋنىڭ تەسىرى پۈتۈنلەي يوقالغان ئىدى. بىر ئازدىن كېيىن، ئوقۇشىنىمۇ رايىم قايتقاندا رىزانىمۇ ساقلىماستىن ئورنۇمدىن تۇردۇم، ماشىنىمىنى ھەيدەپ ئۆيگە قايتتىم. يولدا قاشا تەرەپتە كىتاب ئوقۇۋاتقان نىلگۈن بىلەن ھال-مۇڭ بولارمەن، دەپ ئويلىدىم. نىلگۈن خالىمسا، كارىۋىتىمىنىڭ بېشىدىكى ئەۋلىيا چەلەبىنىڭ كىتابىنى ئوقۇرمەن، ئۇنتۇپ قالارمەن، ئاندىن يەنە ئىچەرمەن، ئاندىن كەچلىك تاماق ۋاقتى بولغاندا تاماقنى يەپ بولۇپ يەنە ئىچەرمەن.

تاۋۇزنىڭ ئاخىرقى پارچىسىنى ئاغزىمغا سېلىۋېتىپ دەرھال داستىخاندىن تۇردۇم.
 تامىقىنى يەپ بولماي تۇرۇپ نەگە ماڭدى بۇ يەنە؟ دېدى مومام.
 ئەنسىرمەڭ موما، دېدى نىلگۈن، _مەتنى تامىقىنى يەپ بولدى.
 خالىساڭ ماشىنىنى ئال، دېدى فارۇق.
 لازىم بولسا كېلىپ ئالمەن، دېدىم.
 _مېنىڭ ئۇ قوتۇر «ئانادول» ماشىنىمى بۇ يەردە بەك نېمە كېلىپ قالدىكەن دېۋىدىڭ،
 شۇنداقمۇ؟

نىلگۈن قاقھىلاپ كۈلۈپ كەتتى. مەن ھېچنە دېمىدىم. ئۈستۈنكى قەۋەتكە چىقتىم، ئىچىدە،
 يازنىڭ ئىسسىقىدا بىر ئاي ئىشلەپ تاپقان ئون تۆت مىڭ لىرا پۇل بولغانلىقى ئۈچۈن ماڭا بىر
 خىل ئۈستۈنلۈك تۇيغۇسى ۋە ئىشەنچ ئاتا قىلىۋاتقان پورتالمىنى، ئاچقۇچىمنى ئالدىم، ئۆزۈم بەك
 ياخشى كۆرىدىغان ئامبىرىكان خۇرۇم ئايغىمىنى ئاخىرقى قېتىم بىر پارقىرتىۋەتتىم ۋە ئەنشىتەم
 لوندوندىن ئالغۇچ كىلىپ ماڭا سوۋغا قىلغاندا قانداق سېتىۋالغانلىقىنى ئۇزۇندىن _ئۇزۇن سۆزلەپ
 كەتكەن مايكىنى مۇرەمگە ئارتىپ بەسكە چۈشتۈم. ئاشخانىنىڭ ئىشىكىدىن چىقىۋېتىپ رەجەپنى
 كۆردۈم.

_يېدىگەنلىرىڭىزنى يېمەي تۇرۇپلا نەگە ماڭدىڭىز بەگزادە؟
 _ھەممىسىنى يېدىم، تاۋۇزنىمۇ.
 _ماشائاللاھ!

ماڭدىم، ئويلىدىم: باغنىڭ ئىشىكىدىن چىقىۋاتمەن ۋە نىلگۈن بىلەن فارۇقنىڭ كۈلكە ئاۋازى
 تېخىچە ئاڭلىنىپ تۇراتتى. بۇلارنىڭ كېچىچە قىلىدىغىنى شۇ: بىرى يەنە بىرىنىڭ ھەممە ئىشىنى
 كۈلكىلىك ھېس قىلىشى ئۈچۈن ئېڭىكىنى سۇنۇپ تۇرۇپ بېرىدۇ ۋە بىر ئازدىن كېيىن، يەنە
 بىرى ئاۋۇ بىرىنىڭ يەنە بىر ئىشىنى قىزىق ھېس قىلىشى ئۈچۈن ھە-ھۇ دېيىشىپ بېرىدۇ ۋە
 شۇنىڭ بىلەن ئۇلار لامپىنىڭ خىرە نۇرى ئاستىدا سائەتلەپ ئولتۇرۇپ، پۈتۈن دۇنيانىڭ ئۆزلىرىگە
 قارىغاندا ئادالەتسىز، ئەخمەق ۋە ئالغۇچقا ئىكەنلىكىگە ھۆكۈم قىلىپ، ئۆز بىمەنلىكلىرىنى
 ئوتتۇپ قېلىشىدۇ ۋە بۇ ئارىلىقتا فارۇق بىرەر شىشىنى قۇرۇقداپ بولغان بولىدۇ ۋە نىلگۈن تېخى
 ياتىمىغان بولسا، بەلكى فارۇق ئۇنىڭغا قولىدىن چىقىرىپ قويغان ئايالى توغرۇلۇق سۆزلەپ بېرەر
 ۋە ھەر ھالدا مەن تاڭ ئاتارغا يېقىن قايتىپ كەلگەندە ئۇنى يەنە ئۈستەلنىڭ تۈۋىدە مەست
 ھالەتتە كۆرەرمەن ۋە مۇشۇنداق بىر گۇپىنىڭ، ئۇ قوتۇر ماشىنىسىنى ھەر قېتىم ماڭا بېرىپ
 تۇرغىنىدا، ماڭا زەھىرىنى تىقىشقا نېمە ھەققى باردۇر، دەپ ھەيران قالارمەن. مادامكى شۇنچىلىك
 ئەقىللىق ۋە زېرەكسەن، ئۇنداق بولسا ئۇ ھوش-كالىسى جايىدا چىرايلىق ئايالىڭنى نېمىدەپ
 قولۇڭدىن چىقىرىپ قويسەن؟ ساتسا ئەڭ ئاز بولغاندىمۇ بەش مىليونغا يارايدىغان بىر زېمىننىڭ
 ئۈستىدە تۇرىشىدۇ، لېكىن تاماق يېگەن تەخسىلىرىنىڭ گىرۋەكلىرى پۇچۇق، ۋېلكا-پىچاقلرى
 ھەررەڭ-سەررەڭ، بىر خىل ئەمەس، پاپا داتلاشقان مىخلار بىلەن تۇۋىقىنى ياسىغان بىر دورا

كومزىكىنى تۇزلۇق دەپ ئىشلىتىشىدۇ ۋە توقسان ياشلىق بىر بىچارە موماينىڭ تاماقلارنى ھەممە يەرگە چېچىپ بېيىشلىرىگە لام-جىم دېمەستىن چىداپ ئولتۇرىشىدۇ. ماڭا-ماڭا جەيلاننىڭ ئۆيى ئالدىغا كېلىپ قاپتىمەن. ئۇنىڭ ئانىسى بىلەن دادىسىمۇ باشقا قەدىر ئەھۋال بايلار ۋە باشقا ھېچقانداق بىر ئويۇن-تاماشاسى بولمىغان بىچارە كەمبەغەللەرگە ئوخشاش تېلېۋىزور كۆرۈۋاتاتتى. قەدىر ئەھۋال بايلار ئويۇن-تاماشا قىلىشنى نېمە بىلىدۇ! قىرغاققا چۈشتۈم، ھەممەيىلەن كەلگەندى، پەقەت ئەتىگەندىن كەچكىچە شىلانكىنىڭ ئۇچىغا ئامبۇر بىلەن قىسىپ قويۇلغاندەك باغ سۇغۇرىدىغان باغۋەنلا كۆرۈنمەيتتى. ئولتۇردۇم، قۇلاق سالدۇم:

نېمە ئىش قىلىمىز، بالىلار؟

بىردەمدىن كېيىن ئانام بىلەن دادام ئۇخلىغاندىن كېيىن فىلىم كۆرىمىز.

ۋايىجان، پۈتۈن بىر ئاخشام مۇشۇ يەردىلا ئولتۇرامدۇق؟

مېنىڭ ئۇسسۇل ئوينىغىم كېلىۋاتىدۇ، دېدى گۈلنۇر خىيالىي بىر مۇزىكىغا كەلتۈرۈپ سىدىرلىغاچ.

بىز قەرت ئوينايىمىز، دېدى فىكرەت.

مەن ئوينىمايمەن.

چالماغا چاي ئىچكىلى بارايلى.

50 كىلومېتىر يەرگە!

مېنىڭمۇ ئۇسسۇل ئوينىغىم بار، دېدى زەينەپ.

تۈرك كىنو خانىسىغا بېرىپ ئەخمەت قىلىپ كېلەيلى.

بولۇڭلار، چاققان گەپ قىلىڭلار، نەگە بارىمىز.

يىراقتىكى ئارالدا بىر يېنىپ، بىر ئۆچۈپ تۇرغان مايكانىڭ دېڭىزدىكى ئەكسىنى تاماشا قىلىۋاتتىم ۋە ھاۋادا لەيلەپ تارقىلىۋاتقان ئۇچقات، قىزلار ۋە ئەتىر ھىدىلىرىنى ھىدىلغاچ ئويلىنىۋاتتىم.

جەيلاننى ياخشى كۆرىدىغانلىقىمنى ئويلىدىم؛ لېكىن مەن تېگىگە يېتەلمىگەن بىر خىل تۇيغۇ ئۇنى مەندىن يىراقلاشتۇرۇۋاتاتتى: تاڭ ئاتقۇچە كارىۋاتتا يېتىپ ئويلىغىنىمغا ئوخشاش، ئۇنىڭغا ئۆزۈمنى چۈشەندۈرىشىم كېرەكلىكىنى بىلەتتىم، لېكىن ئويلىغانسىرى، مەن چۈشەندۈرمەكچى بولۇۋاتقان "مەن" نىڭ ئەسلا مەۋجۇت ئەمەسلىكى كاللامغا كىرىۋاتاتتى. "مەن" دېگەن بۇ نەرسە قۇتىلارنىڭ ئىچىدىكى قۇتىلارغا ئوخشايتتى: ئىچىمدە ھەمىشە باشقا بىر نەرسە باردەك قىلاتتى؛ بەلكىم ئۇ نەرسىلەردىن كېيىن ئاندىن ئۆزۈمنى تاپالارمەن، ھەر قۇتىنىڭ ئىچىدىن مەن نىلگۈنگە ئۆز يېتى كۆرسىتەلەيدىغان ھەقىقىي ۋە ئەسلىدىكى مەتنى ئەمەس، ئۇنى يوشۇرۇپ تۇرغان باشقا بىر قۇتا چىقىۋاتاتتى. مۇنداق ئويلىدىم: مۇھەببەت ئادەمنى ئىككى يۈزلىمىچىلىككە دەۋەت قىلىدۇ، ھالبۇكى، مەن ئاشىق بولغانلىقىمغا ئىشەنگەنلىكىم ئۈچۈن، بۇ تۈگىمەس ئىككى يۈزلىمىچىلىك تۇيغۇسىدىن قۇتۇلۇپ كېتىمەن، دەپ قالغانىدىم. ئاھ، بۇ كۈتۈش بىر ئاخىرلاشسا! لېكىن نېمىنى كۈتۈۋاتقانلىقىمنى بىلمەيدىغانلىقىمنى بىلەتتىم. كۆڭلۈمنى تەسكىن تاپقۇزۇش ئۈچۈن ئۈستۈنلىكلىرىمنى ئەسلەپ بىر-بىرلەپ ساناپ چىقتىم، لېكىن بۇمۇ مېنى ئاۋۇندۇرالمىدى.

كېيىن بىر قارارغا كەلگەن باشقىلار بىلەن بىللە ماڭدىم. ماشىنىلارغا چىقىپ، گۈلدۈرلىشىپ مېھمانخانىنىڭ دېسكو خانىسىغا باردۇق. بىر قانچە ئەخمەت ساياھەتچىدىن باشقا ھېچكىم يوق

ئىدى. شۇنچە كەڭرى دۇنيادا، تەتىل قىلىش ئۈچۈن كېلە-كېلە مۇشۇ خارامۇش ۋە روھسىز يەرگە كەلگەن ساياھەتچىلەرنى مازاق قىلىشتى.

كالىسى ئىشلىمەيدىغان گېرمان تومپايلىرى!

كۆڭۈل ئاچقۇم بار بالىلار، نېمە قىلايلى؟

ئاندىن بىردەم ئۇسسۇل ئويناشتى، مەنمۇ نىلگۈن بىلەن ئوينىدىم، لېكىن ھېچ ئىش يۈز بەرمىدى. مەندىن 27×13 ۋە 79×81 نىڭ قانچە بولىدىغانلىقىنى سورىدى ۋە مەن دەپ بەردىم، پەرۋا قىلمىغاندەك كۈلدى ۋە ئاندىن تېز رېتىملىق مۇزىكا باشلىنىۋېدى ئىچىم يۇشۇپ كەتتى، دەپ بېرىپ ئولتۇردى. مەن ئۈستىگە چىقتىم، جىمجىت ۋە گىلەم سېلىنغان كارىدوردىن ئۆتۈپ، ھەيران قالغۇدەك پاكىز سۇخانىغا كىردىم ۋە ئەينەكتە ئۆزۈمنى كۆرۈپ، بۇلارنىڭ ھەممىسى، ئاللاھ جاجىسىنى بەرسۇن، بىر قىزنى ياخشى كۆرۈپ قالغانلىقىمغا ئىشەنگەنلىكىم ئۈچۈن بولۇۋاتىدۇ، دەپ ئويلىدىم ۋە ئۆزۈمدىن يىرگىنىپ كەتتىم. ئېنىقلىدىم ھەر ھالدا ئون سەككىز يېشىدا بۇنداق بولمىغىتتى. دادا روكتېللىرىمۇ مېنىڭ يېشىمدىكى چىغدا بۇنداق ئەمەس بولغىتتى. ئاندىن ئۇزۇنغىچە باي بولۇش خىيالىغا چۆكۈپ كەتتىم: ئاخىرى بىر كۈنى ئامېرىكىدا تاپقان پۇللىرىمغا تۈركىيەدە بىر گېزىتخانىنى سېتىۋالسىمەن، لېكىن ئۇنى بىزنىڭ ئەخمەق بايلىرىمىزدەك ۋەيران قىلىۋەتمەيمەن؛ گېزىتخانا خوجايىنلىقىنىمۇ ئۈستۈمگە ئالىمەن، ھاياتىم ئادەتتىكى يۇرتداشلاردەك ئۆتىدۇ، لېكىن مەن ھايات ياشاۋاتقان بىر ئەپسانىۋىي ئادەمەن، ئاللاھ لەنەت قىلسۇن، خىيالىمدا فەنەر باغچە كۈلۈپىنىڭ خوجايىنى بولۇشىمۇ بار ئىدى. ئاندىن باي بولغان چىغىمدا بۇ تېتىقسىزلىقنى ۋە تېتىقسىز خىياللارنى ئۇنتۇپ كېتىدىغانلىقىمنى ئويلىدىم ۋە بايلاردىن نەپەرنەلەندىم، لېكىن نىلگۈن خىياللىرىمنى قالايمىقان قىلىۋەتتى. ئاندىن تانسا ئوينىغىچە قولىنى قويغان يەرنى، كۆڭلىكىمنىڭ ئۈستىنى يۇرىدىم ۋە سۇخانىدىن چىقتىم. پەلەمپەيدە ئۇلارنى ئۇچراتتىم، باشقا يەرگە بارىدىكەنمىز، ماشىنىغا چىقتۇق.

فىكرەتنىڭ «ئالفا رومبىو» ماركىلىق ماشىنىسىنىڭ ئايروپىلاننىڭ ئۇچقۇچىلار بۆلۈمىنى ئەسلىتىدىغان ئالدى تەرىپىدە كۈنۈپىكىلار، ئىستىرىلكىلار، بەلگىلەر، كۆرسەتكۈچلەر، لاپىلداپ تۇرغان لامپىلار بار ئىدى. پەرۋاسىزلاشچە بىر دەم قارىدىم. ئىستانبۇل _ ئەنقەرە يولىغا چىقىشتىن بۇرۇن تۇرگىنىڭ ماشىنىسى بىزنى بىردەم قىستىدى. كېيىن ئۈچ ماشىنا بىلەن گۈزەپە دوقمۇشىغىچە مۇسابىقىلىشىشنى قارار قىلىشتى. يۈك ماشىنىلىرى، ئاپتوبۇسلارنىڭ يېنىدىن، پىيادىلەر كۆۋرۈكىنىڭ ئاستىدىن، ماي قاچىلاش پونكىتلىرىنىڭ، زاۋۇت-فابرىكىلارنىڭ، يولنىڭ چېتىدە قاراپ تۇرغانلارنىڭ، قەھۋەخانىلارنىڭ، بالكوندا تاماشا كۆرۈپ تۇرغانلارنىڭ، تاۋۇزچىلارنىڭ ۋە تېز تاماقخانا ۋە ئاشخانىلارنىڭ ئارىسىدىن بەسلەشكەچ ئۆتۈپ كەتتۇق. فىكرەت توختىماي كاناي چالاتتى، تۇرۇپ-تۇرۇپ ھاياجانلىنىپ ۋارقىرىشىپ، كۈلۈشۋاتاتتى. بىر دوقمۇشتا قىزىل چىراق يېنىۋېدى، فىكرەت تورمۇزغا دەسسەمدى، يان يولغا قايرىلدى، پۈتۈن سۈرئەت بىلەن «ئانادول» ماركىلىق بىر ماشىنىغا قاراپ ماڭدى، ئاخىرى «ئانادول» يولىنىڭ بىر چېتىگە ئۆتۈۋالدى ۋە بىر بالا-قازادىن قۇتۇلۇپ قالدۇق.

ئۆتى يېرىلدى ئۇ گۈينىڭ، ئاغزىغا قوقاق چىقىپ كەتتى ھەقىچان!

ئۇلاردىن ئۆتۈپ كەتتۇق، _ دەپ توۋلىدى جەيلان، _ ھەممىسىدىن ئۆتۈپ كەتتۇق، مايغا باس فىكرەت!

باللار، مېنىڭ ئۆلگۈم ئەمەس، كۆڭۈل ئاچقۇم بار، دېدى زەينەپ.

_توي قىلغۇڭ بار ئوخشىمامدۇ؟

_مانا بۇ «ئالغا رومبئو»، شۇنىڭغا لايىق ئىش قىلىش كېرەك!

_يارايىسەن ئاكا، تېخىمۇ تېز ھەيدە، ھەرقانداق ئىشقا پەرۋايىم پەلەك مېنىڭ!

_«ئانادول» دېگەن بىچارىلەرنىڭ ماشىنىسىدۇر!

ئاخىرى قانداق بولار، دەپ ئويلاۋاتاتتىم، لېكىن بىر ئىش بولمىدى. مۇسابىقىدە بىز يەڭدۇق، ئاندىن سۇئادىيە تەرەپكە بۇرۇلدۇق، باغدات كوچىسىغا چىقتۇق. يىرگىنىشلىكلىكىنى يوشۇرمىغانلىقى، ساختىپەزلىكلىرىنى ئوچۇقتىن ئوچۇق ئاشكارىلاپ تۇرىدىغانلىقى ئۈچۈن بۇ كوچىنى بەك ياخشى كۆرىمەن. ھاياتنىڭ ھەمىشە ئىككى يۈزلىمىچىلىكتىن باشقا بىر نەرسە ئەمەسلىكىنى دېمەكچىدەكلا تۇرىدىغان كوچىدۇر بۇ: گويا ھەممە نەرسىنىڭ ئۈستىگە ساختا ئىكەنلىكى ئوچۇق يېزىقلىق! بىنالارنىڭ كۆڭۈلىسىز مەرەپ تاشلىرى! كىشىنى بىزار قىلىدىغان پلاستىك ئېكىرانلار! تورۇسلاردىن ساڭگىلاپ تۇرغان كۆرۈمىسىز ئاسما چىراقلار! يوپۇرۇق يورۇنۇلغان لەنەتتەگكۈر تورخانلار! ئۆزىنى يوشۇرمايدىغان بارلىق رەزىللىكلەرنى ياخشى كۆرىمەن. مەنمۇ ساختا، نېمە دېگەن ياخشى، ھەممىسىز ساختا! بىرەرسى كۆزۈمگە چىرايلىق كۆرۈنۈپ قالسا ئۆزگىرىپ قالماي دەپ كوچىدا كېتىپ بارغان قىزلارغىمۇ قارىمىدىم. بىر مېرىسېدىزىم بولغان بولسىدى، پىيادىلەر يولغا چىقىپ بۇ قىزلاردىن بىرەرنى كەلتۈرۈۋالغان بولاتتىم. سېنى ياخشى كۆرىمەن جەيلان، ھاياتنىمۇ بەزىدە ياخشى كۆرىمەن! ماشىنىلارنى توختاتتۇق، بىر دېسكوخانغا كىردۇق. ئىشىكىدە ئۇنداق يېزىلمىغان ئىدى، كۈلۈپ دەپ يېزىلغانىدى، لېكىن 250 لىرا تۆلىگەن ھەرقانداق ئادەم كىرىۋېرەتتى.

دەمىس روسوسىنىڭ ناخشىسى چىقۇۋاتاتتى ۋە جەيلان بىلەن تانسا ئوينىدۇق، لېكىن ئانچە پاراڭلىشىپ كەتمىدۇق ۋە قاملاشمىدى! ئىچى بەك سىقىلىپ كەتكەندەك، كۆڭلى جايىدا ئەمەستەك، يېرىمدەك ۋە كاللىسىدا مەندىن باشقا بىر نەرسىلەر باردەك كۆزلىرىنى يىراقلاردىكى كۆرۈنمەس ئۇيۇق سىزىقلىرىغا ھارغىن ھالدا تىكەتتى، شۇنىڭ بىلەن مېنىڭ، نېمىشقىكىن ئۇنىڭغا ئىچىم ئاغرىدى ۋە ئۇنى ئىنتايىن ياخشى كۆرەلەيدىغانلىقىم ئېسىمگە كەلدى.

نېمە ئويلاۋاتىسەن؟ دېدىم.

_ھە؟ مەنمۇ؟ ھېچنەم!

يەنە بىردەم تانسا ئوينىدۇق. گويا ئارىمىزدا مەخپىي تۇتۇشقا تېگىشلىك بىر خىل ياتلىشىش باردەك، بىر-بىرىمىزنى قۇچاقلاپ تۇرۇپ ئۇنى يوشۇرۇۋالغىمىز كەلگەندەك قىلاتتى. لېكىن پۈتۈن بۇ خىياللارنىڭ پەقەت بىر توقۇلما ئىكەنلىكىنىمۇ سېزىپ تۇراتتىم. بىردەمدىن كېيىن ھەسرەت ئەمەس پەقەت يىغا دېيىشكە بولىدىغان بۇ مۇزىكىمۇ ئاخىرلاشتى، تېز رېتىملىق بىر مۇزىكا باشلاندى ۋە سەھنە ئويۇن-تاماشا ھەۋىسىدە كۆيۈپ يانغان، قىن-قىنىغا پاتماي قالغان بىر توپ كىشىلەر بىلەن تولدى. جەيلان ئۇلارنىڭ ئارىسىدا قالدى، مەن بېرىپ ئولتۇردۇم، رەڭگارەڭ چىراق نۇرلىرى ئاستىدا تېز رېتىمدا ئۇسسۇل ئوينىۋاتقانلارنى تاماشا قىلغاچ ئويلاندىم: تىزلىرىنى پۈكۈپ تىتىرىشۋاتاتتى ۋە ساراڭ توخۇدەك باشلىرىنى سىلكىشۋاتاتتى! ئەخمەقلەر! بۇلارنى زوق ئالغانلىقى ئۈچۈن ئەمەس، باشقىلارمۇ شۇنداق قىلىۋاتىدۇ، دەپلا قىلىۋاتقانلىقىغا قەسەم ئىچىپ بېرىمەن! ئۇسسۇل ئوينىۋاتقان چېغىدا، ئەجىبا مەن ھازىر ئۇسسۇل ئوينىۋاتىمەن،

دەپ ئويلايمۇ قويامدىغاندۇ؟ چۈنكى غەلىتە ھەرىكەتلەر، مۇزىكىنى ئاڭلىمىسىمۇ غەلىتە! مەن ئۇسسۇل ئويناۋاتقان چېغىمدا، قىلىۋاتقان ھەرىكىتىمنىڭ قاملاشمىغانلىقىنى ئويلايمەن ۋە مۇشۇنداق ئويلىغانلىقىم ئۈچۈن سىقىلغان ئىچىمنى بۇ قىزغا ئۈزۈمنى ياخشى كۆرسىتىش ئۈچۈن، ئامالسىز مۇشۇنداق قاملاشمىغان ھەرىكەتلەرنى قىلىشقا مەجبۇرمەن، دەپ بەزلەيمەن ۋە شۇنىڭ بىلەن تۇيغۇلىرىمۇ بۇ ئەخمەقلەرگە قېتىلغاندەك ھېس قىلىدۇ، لېكىن قېتىلمايدۇ ۋە نەتىجىدە ھەم باشقىلاردەك، ھەم ئۆزۈمدەك بولالايمەن، بۇنداق قىلالايدىغان ئادەم بەك ئاز چىقىدۇ! سۆيۈندۈم! بىر ئازدىن كېيىن، بۇ يەردە يالغۇز، خىيالغا چۆككەن بىر نوچى قىياپىتىگە كىرىۋالدى، دېمىسۇن دەپ، بېرىپ ئۇ لەقۋا ئۇسسۇلغا قېتىلدىم.

نېمە دېگەن بىلەن بەك تەرلەپ كېتىشىمگە كېرەك قالمىدى. بىردەمدىن كېيىن قايتىپ بېرىپ ئولتۇردۇق ۋە يەنە كۈنۈلداشقا باشلاشتى، بەك ئىسسىق، ئادەم بەك جىق، بەك تەرلەپ كەتتىم، ئىچىم پۇشۇپ كەتتى، تازا ئويىنىدىم، ئۇنداق ياخشى، بۇنداق ناچار... لېكىن شاۋقۇن-سۈرەن بەك يۇقىرى بولغاچقا گەپ قىلىشتىنمۇ زېرىكىشتى. ئېغىزلىرىنى ئۇپراتقانغا چۈشلۈك گەپ-سۆزنىڭ بولمىغانلىقىنى كېچىكىپ ھېس قىلىشتاتتى. كېيىن بۇ يەردىمۇ تۈزۈك بىر ئىش يوقكەن، دېيىشتى، ماڭايلى، ماڭايلى ئىچىم پۇشۇپ كەتتى، باشقا بىر يەرگە بارايلى، بولۇڭلار!

ئورنىمىزدىن تۇردۇق. پۇلنى فىكىرەت تۆلىدى. ۋەدات بىلەن ئىككىمىز پۇلنى تەڭ تۆلەيدىغاندەك، ياكى ھېچبولمىسا بىر قىسمىنى تۆلىگىمىز باردەك قىلىپ قويدۇق، لېكىن كۈتكىنىمىزدەك فىكىرەت پۇلنىڭ گېپىنى قىلغۇزمىدى. بۇ ئارىلىقتا، قالغانلارنىڭ، تۇرگايىنىڭ BMW سىنىڭ ئەينىكىنى چېكىۋاتقانلىقىنى، كۈلۈشۋاتقانلىقىنى كۆردۈم، بېرىپ قارىدىم: ھۇليا بىلەن تۇران ماشىنىنىڭ ئارقا ئورۇندۇقىدا بىر-بىرىنى قۇچاقلاشقىنىچە ئۇخلاپ قالغان ئىدى! زەينەپ خۇددى ئۆزى ھېس قىلغان بىر سۆيگۈنىڭ كۈچى بىلەن ھاياجانلىنىپ كەتكەندەك، خۇشاللىق ۋە ھەيرانلىق ئىچىدە قاقاھلاپ كۈلدى.

_ دېمىسىمۇ ماشىنىدىن چۈشۈپمۇ قويىمىغان ئىدى! _ دېدى ئاندىن.

مېنىڭ يېشىمدىكى بىر ئوغۇل بالا بىلەن بىر قىزنىڭ " ھەقىقىي ئاشىق-مەشۇقلار" دەك بىر-بىرىنى قۇچاقلىشىپ ئۇخلىيالىشىنى خىيال قىلدىم.

ماشىنىغا چىقىپ ماڭدۇق. ئەنقەرە يولىغا چىققاندا، تۇرگايلىرىنىڭ ماشىنىسى دوقمۇشتىكى تاۋۇزچىنىڭ قېشىدا توختىدى. تۇرگاي ماشىنىدىن چۈشتى، گاز لامپىسىنىڭ ئاستىدا تاۋۇزچى بىلەن بىر نېمىلەرنى دېيىشتى. تاۋۇزچى ساقلاپ تۇرغان ئۈچ ماشىنىغا قايرىلىپ قاراۋاتاتتى. بىردەمدىن كېيىن تۇرگاي كەلدى، ماشىنىنىڭ ئەينىكىدىن فىكىرەتكە قاراپ:

_ بەرمىدى، يوق دەيدۇ، _ دېدى.

_ گۇناھ بىزدە، _ دېدى فىكىرەت، _ ھەممەيلى تەڭ كەلدۇق.

_ يوقمىكەن؟ _ دېدى گۈلنۇر، _ قانداق قىلىمەن ئەمدى؟

_ ھاراق ئىچكۈڭلار بولسا، بىر يەردىن ئالىمىز.

_ بولمايدۇ، ھاراق ئىچكۈم يوق. بىرەر دورىخانغا بارايلى.

_ دورىخاندىن نېمە ئالسىن؟

_ ئاۋۇلار نېمە دەيدۇ؟ _ دەپ سورىدى فىكىرەت.

تۇرگاي يەنە بىر ماشىنىنىڭ يېنىغا كەتتى. ھايالسىمايلا قايتىپ كەلدى: _ ھاراق ئالايلى،

دەۋاتىدۇ، مېڭىپ بولۇپ توختىدى، _ يولنىڭ ئىككى تەرىپىنى تېخىچە تىندۇرماپتۇ، _ دېدى. _ ماقۇل، _ دېدى فىكرەت، _ چۈشەندىم!

يولغا چىقتۇق. مالتەپەگە كېلىشتىن بۇرۇن گېرمانىيە نومۇر تاختىسى ئاسقان بىر ماشىنا كۆزىگە چىرايلىق كۆرۈندى، ئۈستى چامادانلار بىلەن تولغان بولۇپ، كەينى سەل بېسىلىپ كەتكەن ئىدى.

_ ئۇنىڭ ئۈستىگە مېرسېدز ئىكەن! _ دەپ ۋارقىرىدى فىكرەت، _ قېنى ئەمەس ئەمەس ئاغىنلەر! يوللۇق چىراقلىرىنى ياندۇرۇپ، تۇرگاينىڭ ماشىنىسىغا سىگنال بەردى، ئاندىن ماشىنىسىنىڭ سۈرئىتىنى ئاستىلىتىپ بىر ئاز كەينىدە قالدى. قاراپ تۇردۇق: تۇرگاينىڭ BMW سى ئاۋۋال مېرسېدزنى ياندىدى، ئاندىن ياندىغان ماشىنىدەك سۈرئىتىنى ئاشۇرۇپ، يانداپ ئۆتۈپ كېتىشنىڭ ئورنىغا، ماشىنىنى ئازراق ئوڭ تەرەپكە بۇراپ مېرسېدزنى يولنىڭ ئوڭ چېتىگە قىستىدى، مېرسېدز بولسا بولۇشىغا لايا باسقاچ بىردەم ئىككى تەرەپكە ئېغىپ باقتى، كېيىن تۇرگاينىڭ ماشىنىسىغا سوقۇلۇپ كەتمەسلىك ئۈچۈن، ئامالسىز بىر چاقىنى يولنىڭ چېتىدىكى تىندۇرۇلمىغان يان يولغا چۈشۈردى. ھەممەيلىپ كۈلۈپ كېتىشتى. ئۇ ماشىنىنى يۈگۈرۈپ كېتىۋاتقان بىر بىچارە، توكۇر ئىتقا ئوخشىتىشتى. ئاندىن تۇرگاينىڭ ماشىنىسى سۈرئىتىنى تېزلىتىپ كېتىپ قالدى. مېرسېدز يولغا چىقىشىغا:

_ يولە فىكرەت، ساڭا نۆۋەت كەلدى!

_ سەل تۇرۇپ، ئازراق دېمىنى ئېلىۋالسۇن!

مېرسېدزدا بىرلا ئادەم بار ئىدى: گېرمانىيەدىن قايتقان ئىشچى بولسا كېرەك دەپ ئويلىدىم ۋە ئاخىرىنى ئويلىغىم كەلمىدى.

_ ھەرگىز ئۇ تەرەپكە قارىماڭلار، بالىلار! _ دېدى فىكرەت.

ئۇمۇ تۇرگاينىڭ ئوخشاش ئاۋۋال ياندىدى، ئاندىن ئاستا، ئاستا ئوڭغا قىستىدى. مېرسېدز كۈچەپ كاناي بېسىشقا باشلىۋېدى، قىزلار پىخىلداپ كۈلۈپ كېتىشتى، لېكىن ئازراق قورققانداق قىلىشتى. فىكرەت ئوڭغا تېخىمۇ بەكرەك قىستىۋېدى، گېرمانىيەدىن كەلگەن ماشىنىنىڭ چاقى يەنە يان تەرەپكە چۈشتى ۋە يەنە ئاقساشقا باشلىۋېدى، پارتلىغانداق قاقاھلاپ كۈلۈشلەر ئەۋجىگە چىقتى.

_ ئاۋۋ گۈيىنىڭ چىرايىنى كۆرەلدىڭلارمۇ؟

سۈرئەتنى تېزلىتىپ كېتىپ قالدۇق. بىردەمدىن كېيىن، ۋەداتنىڭ ماشىنىسىمۇ بۇ ئىشنى مۇۋەپپەقىيەتلىك تاماملىغان بولسا كېرەك، چۈنكى مېرسېدزنىڭ غەزەپ بىلەن بېسىلغان ئۈمىدىسىز كاناي ئاۋازىنى ئاڭلىدۇق. كېيىن بىر ماي قاچىلاش پونكىتىدا ئۇچراشتۇق. ماشىنىلارنىڭ چىراقلىرىنى ئۆچۈرۈپ، يوشۇرۇنۇۋېلىشتى، مېرسېدزنىڭ ئالدىمىزدىن ئاستا ئۆتۈپ كېتىشىگە قاراپ يەرنى تېپىشكىنچە كۈلۈشتى.

_ بىچارە ئادەمگە ئىچىم ئاغرىپ قالدى، _ دېدى زەينەپ.

ئاندىن بولغان ئىشلارنى بىر-بىرىگە ھاياجان بىلەن دەپ بېرىشكە باشلاشتى، يەنە بىر قېتىم دېيىشتى، يەنە بىر قېتىم دېيىشۋاتتى، ئىچىم سىقىلدى. ئۇ يەردىكى بىر ئاشپۇزۇلغا بېرىپ بىر شىشە شاراپ ئالدىم، ئېغىزىنى ئاچقۇزدۇم.

_ سەن ئىستانبۇللۇقمۇ؟ _ دېدى ئاشپۇزۇل خوجايىنى.

ئاشپۇزۇلنىڭ ئىچى خۇددى بىر زەرگەر خانىدەك يوپۇرۇق ئىدى. نېمىشكىن، ئۇ يەردە بىردەم ئولتۇرغۇم، ئاشپۇزۇلدىكى كىچىك رادىيودىن بىر ئايال ئېيتىۋاتقان تۈرك خەلق ناخشىسىنى ئاڭلىغۇم، باشقا ئىشلارنى ئۇنتۇپ كەتكۈم كەپ قالدى. كالىمغا مۇھەببەت، ناچارلىق، سۆيگۈ ۋە مۇۋەپپەقىيەتكە ئالاقىدار ھەر خىل قالايمىقان خىياللار كېلىشكە باشلىدى.

__ ھەئە، مەن ئىستانبۇلغۇم.

__ نەگە مېڭىشىڭلار؟

__ ئايلىنىپ يۈردۈققۇ مانا!

ئاشپۇزۇل خوجايىنى چۈشەنگەندەك قىلىپ ھارغۇن ۋە ئۇيغۇ باسقان بېشىنى لىڭشىتتى: __ ھە! قىزلار بىلەن...

بىر نېمە دېمەكچى ئىدىم، گويا دېمەكچى بولغانلىرىم مۇھىم گەپلەر ئىدى ۋە ئۇمۇ مېنى سۆزلىسۇن دەپ زورغا كۈتۈپ تۇراتتى، لېكىن ماشىنىلارنىڭ كانايلىرى چېلىنىشقا باشلىدى. يۈگۈرۈپ بېرىپ ماشىنىغا چىقتىم. ۋاي نەگە كەتتىڭ، دېيىشتى، سېنىڭ سەۋەبىڭدىن يېتىشەلمەيمىز. ھالبۇكى، مەن ئەمدى ئاخىرلاشتى دەپ قالغانىدىم؛ ئاخىرلاشماپتۇ. تېز ماڭدۇق ۋە پەندىكتىن ئۆتكەندىن كېيىن ئۇنى كۆردۈق، ھارغۇن بىر يۈك ماشىنىسىدەك ئاستا دۆڭگە چىقىۋاتتى. بۇ قېتىم ئاۋۋال تۈرگاي سول تەرەپتىن كىردى ۋە مېرىسېدىنى ئوڭغا قىستىدى، ۋەدات ئوڭ تەرىپىگە، كەينىدىنلا بىز كەينىگە كىردۈق، بىخەتەرلىك توسۇقغا تەگكۈدەك يېقىنلاشتۇق. شۇنداق قىلىپ ئۇنى پەقەت بىزدىن تېز ماڭسىلا ئىچىدىن چىقىپ كېتەلەيدىغان شەكىلدە قىسماققا ئېلىۋالدىق. بىردەمدىن كېيىن، سۈرئىتىنى ئاشۇرۇپ بىزدىن قۇتۇلماقچى بولدى، لېكىن بىزدىن ئېشىپ كېتەلمىدى. كانايىنى قۇلاققىچە بېسىپ، يوللۇق چىراقلارنى گەجگىسىگە چۈشۈرۈپ سۈرۈپ كېتىپ باراتتۇق. كېيىن دەرىزىلەرنى ۋە مۇزىكىنى ئەڭ يۇقىرى چەكتە ئېچىشتى، قوللىرىنى ئۈزۈپ ماشىنىنىڭ ئىشىكىنى ئورۇشتى، ۋارقىراپ-جارقىراپ، دەرىزىدىن بېشىنى چىقىرىپ ناخشا توۋلاشتى. ئارىمىزغا قايسىلىپ گاڭگىراپ قالغان مېرىسېدىمۇ بىز بىلەن تەڭ لاپا بېسىپ مېڭىۋاتقان بولغاچقا، تېخىمۇ كۆتۈرۈلۈۋاتقان شاقۇن - سۈرەننىڭ ئىچىدە ئۆيلەر، مەھەللىلەر، زاۋۇت-فابرىكىلارنىڭ ئارىسىدا قانچىلىك ماڭغانلىقىمىزنى بىلمەيتتىم. ئاخىرى، ئۇ گېرمانىيەدىن قايتىپ كەلگەن ئىشچى سۈرئىتىنى ئاستىلىتتۇ، كەينىمىزدە ئاپتوبۇسلار ۋە يۈك ماشىنىلىرى يىغىلىپ قېلىشقا باشلىدى، شۇنىڭ بىلەن ئۇنىڭغا ئاخىرقى قېتىم بىر سالام بېرىۋېتىپ كېتىپ قېلىشقا مەجبۇر بولدۇق. ئۆتۈپ كېتىۋېتىپ بۇرۇلۇپ، ئۇ ئىشچىنىڭ چىراق نۇرلىرى ئىچىدە سايە تاشلاپ تۇرغان چىرايىغا قارىدىم: بىزنى خۇددى پەقەتلا كۆرمەيۋاتقاندەك قىلاتتى. بىز ئۇنىڭ ھاياتىنى، خاتىرىلىرىنى ۋە كەلگۈسىنى ئۇنتۇتۇرغان ئىدۇق. ئويلىمىدىم، شاراپ ئىچتىم.

جەننەتھېسارغا قايرىلىدىغان يەردىن توختىماي ئۆتۈپ كەتتۇق. كېيىن ئىچىدە كۈلكىلىك ۋە قېرى بىر جۈپ ئەر-خوتۇن ئولتۇرغان بىر «ئانادول»نى قىستىماقچى بولۇشتى، لېكىن بىر ئازدىن كېيىن ۋاز كېچىشتى. ماي قاچىلاش پونكىتىدىن كېيىنكى پاهىشە خانىنىڭ ئالدىدىن ئۆتكۈچە، فىكرەت كاناي باشتى، چىراقلارنى ئۆچۈرۈپ ياقىتى، لېكىن ھېچكىم بىر نېمە دېمىدى. بىردەم ماڭغاندىن كېيىن،

__ قاراڭلار، مەن نېمە قىلىمەن! _ دېدى.

كەينىمگە بۇرۇلۇپ، جەيلاننىڭ يالڭىچ پاچاقلىرىنى ماشىنىنىڭ كەينى ئەينىكىدىن تېشىغا چىقارغانلىقىنى كۆردۈم. ئۇزۇن ۋە ئاپتاپتا كۆيگەن پاچاقلارنىڭ، كەينى تەرەپتىن كېلىۋاتقان ماشىنىلارنىڭ چىراق نۇرلىرى ئاستىدا، خۇددى ئۈستىگە سەھنە چىراقلىرى نۇر چېچىپ تۇرۇۋاتقان، ئېھتىياتچان، ئويچان كەسىپى پاچاقلار كەينى ۋە بوشلۇقتا ئۈمىدسىزلىك ئىچىدە ئاللىنىمىلەرنىدۇر ئىزدەۋاتقاندەك ئاستا، ئاستا مەدەنلەشۋانلىقىنى كۆردۈم. يالاڭغايىق پۇتلىرى ئاپئاق بولۇپ، شامالغا قارشى قويۇش ئۈچۈن بىر ئاستىغا، بىر ئۈستىگە لىڭشىپ تۇراتتى. كېيىن گۈلنۇر جەيلاننىڭ مۇرىسىدىن ئىچىگە تارتتى.

مەست بوپ قاپسەن!

مەست ئەمەس مەن، دېدى جەيلان، خۇشال ھالدا قاقاھلاپ كۈلدى: جىق ئىچمىگەن تۇرسام! بەك خوش بولدۇم. ھەممە نەرسە شۇنچىلىك گۈزەل!

كېيىن ھەممەيلىن جىمىپ قالدۇق. بىز خۇددى ئىستانبۇلدىن ئەنقەرەگە مۇھىم بىر ۋەزىپە ئۈچۈن كېتىۋاتقاندەك، شەھەر-بازارلار، زاۋۇت-فابرىكىلار، زەيتۇن ۋە گىلاس باغلىرى ئارىسىدىن، لام-جىم دېمەستىن ۋە تېخىچە چىقىپ تۇرغان ناخشىغا قۇلاق سالماستىن، ئاپتوبۇس ۋە يۈك ماشىنىلىرىدىن يانداپ ئۆتكىچە بىكاردىن بىكارغا ۋە تۇيغۇسىزلاشچە كاناي باسقاچ ماڭدۇق، ئۇزۇن ماڭدۇق. مەن جەيلاننى ئويلىدىم، پەقەت ۋە پەقەت ئاشۇنداق قىلغانلىقى ئۈچۈن، ئۇنى ھاياتىمنىڭ ئاخىرىغىچە ياخشى كۆرەلەيدىغانلىقىمنى ئويلىدىم.

ھەرەكەتتىن ئۆتكەندىن كېيىن بىر ماي قاچىلاش پونكىتىدا توختىدۇق، ماشىنىدىن چۈشتۇق. ئاشپۇزۇلدىن ناچار شاراپ ۋە ساندۇبىچ ئالدىق. بىر ئاپتوبۇستىن چۈشكەن ھارغۇن ۋە ئەنسىز بولۇچىلارنىڭ ئارىسىغا قېتىلىپ قوللىرىمىزدىكى نەرسىلەرنى يېدۇق. جەيلاننىڭ يولنىڭ چېتىگە بېرىۋالغانلىقىنى ۋە ئېقىن سۇغا قاراپ ئولتۇرۇپ قورسىقىنى تويدۇرۇۋاتقانلارغا ئوخشاش، يولدىن ئۆتكەن-كەچكەن ماشىنىلارغا نەزەر سالغاچ ساندۇبىچ يەۋاتقانلىقىنى كۆردۈم ۋە ئۇنى كۈزەتكەچ كەلگۈسىمنى خىيال قىلدىم.

بىردەمدىن كېيىن فىكرەتنى كۆردۈم، قاراڭغۇدا ئاستا، ئاستا جەيلانغا يېقىنلاشتى. ئۇنىڭغا بىر تال تاماكا سۇنۇپ تۇتاشتۇردى. پاراڭغا چۈشۈشتى: مەندىن بەك يىراقتا ئەمەس ئىدى، لېكىن يولدىن ئۆتكەن-كەچكەن ماشىنىلارنىڭ شاۋقۇنلىرىدا ئاڭلىيالمىۋاتاتتىم، نېمە دېيىشىۋاتقانلىقىغا بەك قىزىقىۋاتاتتىم. بىر ئازدىن كېيىن بۇ غەلىتە قىزىقىش قورقۇنچقا ئايلاندى. بۇ قورقۇنچنى يېڭىش ئۈچۈن يانلىرىغا بېرىشىم كېرەكلىكىنى شۇ ھامان چۈشەندىم؛ لېكىن قاراڭغۇلۇقتا، خۇددى چۈشنىكىگە ئوخشاش، ھېچ ئىش قىلالماي پەسكەشلەرچە، رەزىللەرچە تۇرۇپ قالدۇم. لېكىن بۇ مەغلۇبىيەت تۇيغۇسىمۇ، ھەممە ئىشقا ئوخشاش ئۇزۇن داۋاملاشمىدى. بىر ئازدىن كېيىن يېڭىباشتىن ماشىنىلارغا چىقتۇق، ھېچنەمنى خىيال قىلماستىن كېچىنىڭ ئىچىگە قاراپ يۈرۈپ كەتتۇق.

بارلىق شاۋقۇن-سۈرەنلەر بېسىققاندا، پۈتۈن كۈن بېشىمنى ئوچاق قىلغان ساھىل، كاتىپلار، بالىلار، ناخشا-مۇزىكا، مەستلەر، تىل-ھاقارەتلەر، تېلېۋىزور ۋە ماشىنىلارنىڭ ۋاراڭ-چۇرۇڭلىرى بېسىققان چاغدا ۋە ئەڭ ئاخىرقى ماشىنا باغنىڭ ئىشىكى ئالدىدىن قىيا-چىيا كۆتۈرگىنىچە ئۆتۈپ كەتكەن چاغدا، مەن ئاستا كارىۋېتىمىدىن قوپۇپ، دەرىزە قاپقىنىڭ ئارقىسىدا ئۆزۈمچە تۇرۇپ سىرتقا قۇلاق سالغۇن: ھېچكىم يوق، ھەممىسى ھېرىپ ئۇخلاپ قالغاندۇر. پەقەت شامال، دېڭىزدا داۋالغۇش، شالدىرىغان دەرەخلەر، بەزىدە بۇلارمۇ بولمىغاندا يېقىن ئەتراپلاردا تومۇزغىلار، ئەنسىز قاغا، بەلكىم يۈزسىز بىر ئىت بولىدۇ. ئۇنداق چاغلاردا قاپقانى ئاۋايلاپ ئىتتىرىپ، ئۇلارغا قۇلاق سالغۇن، ئۇزاققىچە جىمجىتلىقنى تىگىشايەن. ئاندىن توقسان يىلدىن بېرى ياشاپ كېلىۋاتقانلىقىمنى ئويلاپ، تېنىم شۈركىنىپ كېتىدۇ. سايەم چۈشۈپ تۇرغان ئوت-چۆپلەرنىڭ ئىچىدىن ئۇرۇلغان سوغۇق بىر شامال، خۇددى پاچاقلىرىمنى مۇزلىتىۋاتقانداك مېنى قورقىتىدۇ: قايتىپ بېرىپ ئىسسىق يوتقىنىمنىڭ قاراڭغۇلىقىغا كىرىۋالايىمۇ؟ لېكىن جىمجىتلىقنىڭ ئاخىرىنى تىگىشاش ئۈچۈن ئۇ يەردە يەنە بىردەم تۇردۇم: خۇددى بىر ئىش بولىدىغانداك، خۇددى بىرى بىلەن دېيىشىپ قويغانداك، خۇددى دۇنيا ماڭا يېڭى بىر نەرسە كۆرسىتىپ قويىدىغانداك، كۈتتۈم، كۈتتۈم ۋە ئاخىرى قاپقانى تاقاپ، كارىۋېتىمغا قايتىپ، بىر بۇرجىكىدە ئولتۇردۇم ۋە سائەتنىڭ بىردىن يىگىرمە مىنۇت ئۆتكەنلىكىگە قارىغىچە ئويلىدىم: بۇنىڭدۇمۇ يېڭىلىشىپتۇ سالاھىدىدىن، شۇنداق، يېڭى ھېچ نەرسە يوق!

ھەر كۈن يېڭى بىر دۇنيادۇر، فاتىمە، دەپتتى سالاھىدىدىن سەھەرلەردە، دۇنيا بىزگە ئوخشاش ھەر سەھەر يېڭىدىن تۇغۇلىدۇ، بۇ مېنى شۇنچىلىك ھاياجانلاندىرىدۇكى، بەزىدە كۈن چىقماستىن بۇرۇن ئويغىنىمەن ۋە بىر ئازدىن كېيىن كۈننىڭ چىقىدىغانلىقىنى ۋە ھەممە نەرسىنىڭ يېپيېڭى بولىدىغانلىقىنى ۋە ئۇ يېڭىلىقلار بىلەن بىرلىكتە ئۆزۈمنىڭمۇ يېڭىلىنىدىغانلىقىمنى ۋە پەقەتلا بىلمەيدىغان نەرسىلەرنى كۆرۈپ، ئوقۇپ خەۋەردار بولىدىغانلىقىمنى ۋە خەۋەردار بولغاندىن كېيىنمۇ بىلىۋالغانلىرىمنى يېڭىباشتىن كۆرىدىغانلىقىمنى خىيال قىلىمەن ۋە شۇنچىلىك ھاياجانلىنىمەنكى فاتىمە، دەرھال ئورنىدىن تۇرۇپ باغقا چىققۇم، كۈننىڭ قانداق چىقىدىغانلىقىنى كۆرگۈم كېلىدۇ، كۈن چىقىۋاتقاندا، بارلىق ئۆسۈملۈكلەرنىڭ ۋە قۇرت-قوڭغۇزلارنىڭ قىمىرلىشىپ قانداق ئۆزگىرىدىغانلىقىنى كۆرگۈم كېلىدۇ، ئاندىن دەرھال يۇقىرىغا يۈگۈرۈپ چىقىپ، بۇ كۆرگەنلىرىمنى يېزىۋالغۇم كېلىدۇ، فاتىمە، سەن نېمە دەپ بۇلارنى ھېس قىلمايدىغانسەن، نېمە ئۈچۈن گەپ قىلمايسەن، نېمە ئويلاۋاتىسەن؟ قارا، قارا فاتىمە، كۆردۈڭمۇ غوزا قۇرتى، قانداق قىلدى، بىر كۈنى كېيىنەك بولۇپ ئۇچىدۇ! ئاھ، كىشى پەقەت كۆرگەنلىرىنى ۋە كۆرۈپ سىناپ باققان نەرسىلەرنى يېزىشى كېرەك، ئۇ چاغدا، ئۇ ياۋروپالىقلارغا ئوخشاش، مەسىلەن دارۋىنغا ئوخشاش، نېمە دېگەن قالتىس ئادەم، ھەقىقىي بىر ئالىم بولالمىشىم مۇمكىن، لېكىن بەختكە قارشى ئادەم بۇ غەپلەتتە قالغان شەرقىي ھېچنەمە بولالمايدۇ، بولالماسمۇ؟ نېمە دەپ، كۈزىتىش ۋە تەجرىبە قىلىش ئۈچۈن مېنىڭمۇ كۆزلىرىم، قوللىرىم ۋە خۇداغا مىڭ شۈكرى بۇ دۆلەتتىكى ھەممە كىشىنىڭكىدىن ياخشىراق ئىشلەيدىغان كاللامنىڭ بولغانلىقىغا قارىغاندا، بولالايدۇ: فاتىمە، كۆردۈڭمۇ شاپتۇللار قانداق چېچەكلەيتۇ، نېمە ئۈچۈن مۇشۇنداق پۇرىقى بولىدۇ، پۇراق دېگەن نېمىدۇ ئەجىبا، بىزگە بۇ خىل تۇيغۇنى بېرىۋاتقان نېمىدۇ، فاتىمە، ئەنجۈرنىڭ ھاياسزلىقىنى كۆردۈڭمۇ، چۆمۈلىلەر بىر-بىرى بىلەن قانداق ئىشارەت قىلىشىدىغاندۇ،

فاتىمە، سەن دىققەت قىلدىڭمۇ، لودوس① تىن ئاۋۋال دېڭىز يۈزى كۆتۈرىلىدۇ ۋە پويىز@دىن ئاۋۋال پەسلەيدۇ، ئادەم ھەمىشە دىققەت قىلىشى، كۈزىتىشى كېرەك، چۈنكى ئىلىم-پەن مۇشۇنداق ئىلگىرلەيدۇ ۋە كالىمىزنىمۇ مۇشۇنداق قىلغاندا بىلىم بىلەن قوراللاندىرالايمىز؛ بولمىسا، قەھۋەخانلاردا سولشىپ ئولتۇرۇشقا كىشىلەرگە ئوخشاش، قويلارغا ئوخشاش ئاھ، دەپتىنى ۋە يامغۇر يېغىشتىن بۇرۇن ھاۋا گۈلدۈرلەشكە باشلىغاندا خوشلۇقىدىن ساراڭ بولغىنىچە شەيتان ئۇۋىسى بولمىش ھوجرىسىدىن ئېتىلىپ چىقاتتى، پەلەمپەيلەردىن ئىككى تاقلاپلا چۈشۈپ باغقا كىرەتتى، يەردە ئوڭدىسىغا ياتاتتى، چىلىق-چىلىق بولۇپ كەتكىچە بۇلۇتلارغا قارايتتى. بۇلۇتلار ھەققىدىمۇ يازماقچى بولۇۋاتقانلىقىنى ۋە يېزىش ئۈچۈن بىر سەۋەپ ئىزدەۋاتقانلىقىنى ھېس قىلاتتىم، چۈنكى مۇنداق دەيتتى: ھەممە ئادەم ھەر بىر نەرسىنىڭ ئۆزىگە چۈشۈلۈك بىر سەۋەبىنىڭ بارلىقىنى بىلگەن چاغدا، كالىسىدا خۇداغا بىر ئورۇن قالمايدۇ، چۈنكى ئېچىلغان گۈل-چېچەكلەرنىڭ، كاكىلىغان توخۇلارنىڭ ۋە كۆتۈرۈلۈپ پەسلىگەن دېڭىزنىڭ ۋە گۈلدۈرلەنگەن ئاسمان بىلەن يامغۇرنىڭ سەۋەبى، ئۇلار ئويلىغاندەك خۇدانىڭ ھېكمىتى ئەمەس، بەلكى مېنىڭ ئېنىسكلوپېدىيەمدە يازغانلىرىم بولىدۇ. شۇ چاغدا شەيئەلەرنى پەقەت باشقا شەيئەلەرنىڭ پەيدا قىلىدىغانلىقىنى ۋە ئۇلارنىڭ خۇداسىنىڭ قولىدىن ھېچبىر ئىشنىڭ كەلمەيدىغانلىقىنى تونۇپ يېتىدۇ. خۇدا بار بولغان تەقدىردىمۇ، ئولتۇرۇپ قاراپ تۇرۇشتىن باشقا بارلىق ئىشلىرىنى بىزنىڭ بىلىملىرىمىزنىڭ ئۇنىڭ قولىدىن تارتىۋالغانلىقىنى كۆرۈپ قالىدۇ، ئەمدى سەن دەپ باق فاتىمە، بۇ دۇنيادا يۈز بېرىۋاتقان ئىشلارغا قاراپ تۇرۇشتىن باشقا ھېچبىر ئىشقا كۈچى يەتمەيدىغان بىر كىمىنى، مەيلى كىم بولمىشىدىن قەتئىنەزەر، ئۇنى خۇدا دەپ قاراشقا بولامدۇ؟ قانداق، ئۇنىڭ چىقماي قالدغۇ، چۈنكى سەنمۇ چۈشىنىپ يەتتىڭ، دېمەك خۇدا يوقتۇر. ساڭا ئوخشاش، ئۇلارمۇ بىر كۈنى مېنىڭ يازغانلىرىمنى ئازراق ئوقۇپ بۇنى چۈشىنىپ يەتكەندە نېمە بولۇپ كېتەر، كۆرىمىز، دېگەنلىرىمنى ئاڭلاۋاتامسەن؟

ياق، مەن سېنىڭ گەپلىرىڭنى ئاڭلىمايۋاتىمەن سالاھىدىدىن، لېكىن ئۇ مېنى دەپ دېمەيۋاتاتتى: خۇدانىڭ قولىدىن ھېچنەم كەلمەيدىغانلىقىنى چۈشەنگەن چاغلىرىدا، ھەممە ئىشنىڭ ئۆز ئىلكىدە ئىكەنلىكىنى تونۇپ يېتىشىدۇ؛ قورقۇنچ بىلەن جاسارەت، گۇناھ بىلەن جازا، غەپلەت بىلەن ھەرىكەت، ياخشى بىلەن ياماننىڭ ئۆز قوللىرىدا ئىكەنلىكىنى كۆرگەن چاغلىرىدا نېمە بولۇپ كېتىشىدۇ، ھە فاتىمە؟ بۇلارنى دەپ بولغاندىن كېيىن داستىخاندا، ئىشلىرىنىڭ قېشىدا ئەمەس، خۇددى يېزىقچىلىق ئۈستىلىدە ئولتۇرۇۋاتقاندا بىردىنلا ئورنىدىن چاچراپ تۇرۇپ، ئۇياق-بۇياققا ماڭغىچ ۋارقىراپ-جارقىراشقا باشلايدۇ: ئۇ چاغدا مېنىڭ دەسلەپكى يىللىرىمدا كىدەك بولۇپ كېتىشىدۇ؛ قورقۇنچتىن پۇت-قوللىرى كارغا كەلمەي قالىدۇ؛ ئويلىغانلىرىغا ئىشەنمەي قېلىشىدۇ؛ خىيالغا كەلگەن نەرسىلەردىن ئۆتلىرى يېرىلىدۇ؛ كالىسىغا كەلگەن خىياللار سەۋەبىدىن دەھشەتكە چۈشۈپ، باشقىلارنىڭمۇ بۇ ئىشلارنى ئويلىيالايدىغانلىقىنى تونۇپ، ھازىرلا بوغۇزلىنىدىغاندەك تىترىشىپ، خاتالىقلىرىدىن قورقۇپ كېتىشىدۇ ۋە شۇ چاغدا ئۇلارنى بۇ ھالغا چۈشۈرۈپ قويغان ماڭا غەزەپلىنىشىدۇ، لېكىن باشقا چارىلىرى قالمىغانلىقى ۋە بۇ دەھشەتتىن بالدۇرراق قۇتۇلۇش ئۈچۈن، پالاقلىشىپ مېنىڭ، ھە، مېنىڭ قېشىمغا كېلىشىدۇ، مېنىڭ كىتابلىرىمىنىڭ، 48 جىلتىلىق ئېنىسكلوپېدىيەمنىڭ قېشىغا كېلىشىدۇ ۋە ئىلاھىي نەرسىنىڭ ئەسلىدە بۇ ئېنىسكلوپېدىيە ئىكەنلىكىنى، مەن ئىكەنلىكىمنى تونۇپ يېتىشىدۇ فاتىمە.

شۇنداق، مەن دوختۇر سالاھىدىدىن، 20 - ئەسىردە ئۇنىڭ ئورنىدا مەن نېمىشقا پۈتۈن مۇسۇلمانلارنىڭ يېڭى تەڭرىسى بولمىغۇدەكمەن؟ چۈنكى بۇنىڭدىن كېيىن بىزنىڭ تەڭرىمىز بىلىمدۇر، ئاڭلاۋاتامسەن، فاتىمە؟

ياق! چۈنكى سېنىڭ گەپلىرىڭنى ئاڭلاشنىڭمۇ گۇناھ بولىدىغانلىقىنى ئويلىغاندىمەن، چۈنكى رەجەپ پىشۇرغان قىيىملىق بەرەڭگەمنى ۋە تەمسىز پىراسا يېمىنى يەپ بولۇپ، قاچامغا ئاشۇرە ① ئېلىپ ياندىكى كىچىك، سوغۇق ھوجرىغا چىقىپ كەتكەندىمەن. ئۇ يەردە ئولتۇرۇپ، مۇزلاپ كەتمىسۇن دەپ پۇتلىرىمنى يىغىپ، كىچىك قوشۇقم بىلەن ئاشۇرەمنى يەيمەن. بىر تال ئانار، پۇرچاق، نوقۇت، ئەنجۈر قېقى، قوناق، قۇرۇق قارا ئۇزۇم ۋە فىستىقلار ۋە ھەممىسىنىڭ ئۈستىگە ئازراقلا گۈل سۈيى سېپىلگەن، نېمە دېگەن لەززەتلىك، نېمە دېگەن گۈزەل!

ئۇيغۇ كەلمەيتتى. كارىۋاتنىڭ بۇرچىكىدىن قوپتۇم. ئاشۇرە يېگۈم كەلدى. ئۈستەلگە بېرىپ ئولتۇردۇم: ئۈستىدە بىر شىشە كولونىيا، ئەينەك شىشلىك ئەمەس ئىدى، لېكىن ئىچى كۆرۈنۈپ تۇراتتى. تۈنۈگۈن كۆرگەن چېغىمدا ئەينەك شىشەدەك قىلغان ئىدى، لېكىن تۇتۇپ بېقىپلا بىلگەن ئىدىم، سەسكەندىم، نېمە بۇ، دېگەندىم، ئەينەك شىشلىكى يوقكەن جېنىم موما، دېگەندى نىلگۈن ۋە گەپلىرىمگە پەرۋا قىلماستىن بىلەكلىرىمگە سۈركەپ كېتىشتى. يالتىراق نەرسىنىڭ ئىچىدىن چىققان نەرسە سىلەرگە پايدا قىلىدۇ، ماڭا ئەمەس. دېمىدىم، چۈنكى چۈشەنمەيدۇ. يالتىراق دېگەن سىلەرنىڭ ئۆلۈك تۇغۇلغان روھىڭلاردۇر! مۇشۇنداق دېگەن بولسام بەلكى كۈلۈشەر بولغىتتى.

كۈلىشىدۇ: قېرىلار ئەجەپ بولىدىكەن، كۈلىشىدۇ؛ موما قانداقراق تۇرىسىز، كۈلىشىدۇ؛ تېلېۋىزورنى بىلەمسىز، كۈلىشىدۇ؛ نېمىشقا پەسكە چۈشۈپ بىز بىلەن بىللە ئولتۇرمايسىز، كۈلىشىدۇ؛ كىيىم تىكىش ماشىنىڭىز ئەجەپ چىرايلىقكەن، كۈلىشىدۇ؛ پېدالىمۇ باركەن، تېخى، كۈلىشىدۇ؛ ياتقان چېغىڭىزدا ھاسىڭىزنى نېمىشقا كارىۋېتىڭىزغا ئېلىۋالسىز، كۈلىشىدۇ؛ سىزنى ماشىنا بىلەن ئايلاندۇرايلىمۇ موما، كۈلىشىدۇ؛ يېپىنچىڭىزنىڭ رەشلىيەسى ئەجەپ چىرايلىقكەن، كۈلىشىدۇ؛ سايلامدا نېمىشقا ئاۋاز بەرمىدىڭىز، كۈلىشىدۇ؛ نېمىشقا ھە دېسىلا ئىشكەبىڭىزنى ئاخشۇرىسىز، كۈلىشىدۇ؛ نېمىدەپ ماڭا قاراپ كۈلۈپىرسىلەر، دېسەم، يەنە كۈلىشىدۇ، كۈلىشىدۇ ۋە نەدە كۈلدۈك موما دېيىشىپ يەنە كۈلىشىدۇ. بەلكىم دادىلىرى بىلەن بوۋىلىرى بىر ئۆمۈر يىغلىغانلىقى ئۈچۈن. ئىچىم سىقىلدى.

پاينى ئويغىتىپ ئاشۇرە ئەتكۈزەيمىكىن؟ ھاسام بىلەن بەرگە ئۇرۇپ، ئويغان پاپا دېسەم، چوڭ خانىم، بۇ چاغ بولغاندا بولامدۇ، ئۇنىڭ ئۈستىگە بۇ پەسىلدە، بۇنى ئويلىماي ئوبدان بىر ئۇخلىۋېلىڭ، ئەتە ئەنگەندە مەن سىزنى... ئىشىمنى قىلمايدىغان ئادەم نېمە ئىش قىلسەن بۇ يەردە؟ يوقال! شۇ ھامان بېرىپ ئۇلارغا يەتكۈزىدۇ: مەن دەردىنى بەك تارتتىم بالىلار، بۇ موماڭلارنىڭ، بەك! ئۇنداق بولسا نېمىدەپ تېخىچە بۇ يەردە تۇرسەن، بۇ يەردە نېمە ئىش قىلىدۇ بۇ پاپا، ئۇمۇ نېمىشقا قېرىندىشىدەك كۆزىمىزدىن يوقالمايدۇ؟ مۇنداق دەيمىش: چۈنكى چوڭ خانىم، سىزمۇ بىلىسىز، رەھمەتلىك دوغان بەي، بىزگە، بۇ پۇلنى ئېلىڭلار، رەجەپ، ئىسمايىل ئېلىڭلار، خالىغىنىڭلارچە ياشاڭلار، مەن دادام بىلەن ئانامنىڭ گۇناھى تۈپەيلى ۋىجدان ئازابى تارتىشتىن جاق تويدۇم، بۇ پۇلنى ئېلىڭلار، دېگەن چاغدا، ئەقىللىق ئىسمايىل، رەھمەت قېرىندىشىم، ماقۇل، دەپ پۇلنى ئالدى ۋە دۆڭدىكى يەرنى ئېلىپ ئۆزىگە ئۆي سالدى، تۈنۈگۈن

قەبرىستانغا ماڭغۇچە ئالدىدىن ئۆتتۈڭلارغۇ، نېمىشقا ئەمدى بىلمەسكە سېلىۋالسىز چوڭ خانىم، بىرىمىزنى توڭقۇر، مېنى پاپا قىلىپ قويغان خۇددى سىز ئەمەستەك گەپ قىلىسىزغۇ؟ ئاغزىڭنى يۇم! بىردىنلا قورقتۇم! ھەممە ئادەمنى ئالدايدۇ. ھەممىسى، دوغانىمۇ پەرىشتىدەك بولغاچقا؛ نېمە دېگەن بولغىيىتىڭلار ئۇنىڭغا، قوزامنىڭ قولىدىكى پۇللارنى ئالداپ ئېلىۋالدىڭلار ھاراملىقلار؛ ساڭجۇ ئوغلۇم، ھېچنەمە قالمىدى. ئىشەنمىسەڭ كېلىپ ساندۇقۇمغا قاراپ باق، مەست داداڭ تۈپەيلىدىن ھېچنەمە قالمىدى؛ ئانا، ئۆتۈنەي، دادامنىڭ يامان گېپىنى قىلما، پۇللارنىڭ، ئالماسلارنىڭ ئاللاھ جاجىسىنى بەرسۇن، پۈتۈن ئەسكىلىكلەر پۇلنىڭ سەۋەبىدىن؛ ئەكەل شۇ ساندۇقنى دېڭىزغا تاشلىۋېتەي، ياق، ئۇنى پايدىلىق ئىشلارغا ئىشلىتىمەن ئانا، بىلمەسەن ئانا، خەت يېزىۋاتىمەن، يېزا-ئىگىلىك مىنىستىرىنى تونۇيمەن، مەكتەپتە مەندىن بىر يىللىق تۆۋەندە ئىدى، قانۇن لايىھەسى تەييارلاۋاتىمەن، بۇ قېتىم بىر ئىشقا يارايدىغانلىقىغا قەسەم قىلىپ بېرەي ئانا، ماقۇل، ماقۇل، ساندۇقۇڭ سېنىڭ بولسۇن، ئالمدىم بولدى، لېكىن ھېچبولمىسا ئىچىشىمگە ئارىلىشىۋالما. ئۈستەلدىن قويۇپ كەتتىم، ئىشكايىمنىڭ قېشىغا باردىم، ئاچقۇچنى چىقىرىپ ئىشكىنى ئاچتىم، ئىشكايىنىڭ پۇرىقىنى سەزدىم. ئىككىنچى تارتىمغا قويغان ئىدىم. ئىككىنچى تارتىمنى ئاچتىم: مانا، تۇرۇپتۇ. ئاچماي تۇرۇپ پۇرىدىم ۋە ئاچقاندىن كېيىن ئىچى قۇرۇق ساندۇقنى يەنە پۇرىدىم ۋە باللىقىمنى ئەسلىدىم.

ئىستانبۇلدا باھار پەسلى ئىدى ۋە مەن ئون تۆت ياشلىق بىر قىز ئىدىم ۋە بىز ئەتە چۈشتىن كېيىن سەيلىگە چىقاتتۇق. نەگە بارسىلەر؟ شۈكۈر پاشالارنىڭكىگە بارىمىز دادا. قىزلىرى تۇرگان، شۈكران ۋە نىگانلار بارغۇ، ئۇلار بىلەن بەك كۆڭۈللۈك ئوينايمەن، كۈلۈپلا يۈرىمىز؛ پىيانىنو چېلىشىدۇ، باشقىلارنى دوراپ بېرىشىدۇ، ماڭا شېئىر، بەزىدە تەرجىمە رومان ئوقۇپ بېرىدۇ؛ مەن ئۇلارنى بەك ياخشى كۆرىمەن. ماقۇل، ئايپىرىن، لېكىن ھازىر بەك كەچ بوپ كەتتى، سەن ئەمدى ئۇخلا فاتىمە. ماقۇل، مەن ئۇخلاي، ئەتە ئۇ يەرگە بارىدىغانلىقىمنى خىيال قىلىپ ئۇخلاپ قالاي. دادام ئىشكىنى ياپىدۇ، يېپىلغان ئىشكىنىڭ شامىلى ماڭا دادامنىڭ ھىدىنى ئېلىپ كېلىدۇ، مەن كارىۋېتىمدا ئۇلارنى خىيال قىلىپ ئۇخلاپ قالغىمەن ۋە ئەتىسى ئويغانغاندا گۈزەل بىر كۈن مېنى بېشىمدا تۇرۇپ قارشى ئالىدۇ: ساندۇقنىڭ پۇرىقىدەك، لېكىن تۇرۇپلا ئەندىكىپ كەتتىم: بەس، كالۋا ساندۇق؛ مەن ھاياتنىڭ نېمە ئىكەنلىكىنى بىلمەن. ھايات سېنىڭ ئىچىڭگە كىرىدۇ، ھەممە يېرىنى كۆيدۈرۈپ، كۆيدۈرۈپ، ۋاي خۇدايىم، سېنى چېقىۋېتىدىغان بولدى بۇ كالۋا قىز! تۇرۇپلا شۇنداق ئاچچىغىم كەلدىكى، تاس قالدۇم ساندۇقنى پىرقىرتىپ تاشلىۋەتكىلى، لېكىن ئۈزۈمنى تۇتۇۋالدىم: كېيىن ۋاقتىنى قانداق ئۆتكۈزەلەيمەن. تىقىپ قوي، يوشۇرۇپ قوي، كېيىن ۋاقتى - سائىتى كەپ قالار. بۇ قېتىم ئۈچىنچى كۆزىگە يوشۇرۇپ قويدۇم، ئىشكايىنى تاقىدىم، قۇلۇپ سالدۇم دەپ يەنە بىر قارىدىم، ھەئە، قۇلۇپ ساپتىمەن. بېرىپ كارىۋېتىمغا ئۇزاندۇم. كارىۋېتىمنىڭ ئۈستىدە تورۇس، نېمىشقا ئۇخلىيالمايدىغانلىقىمنى بىلمەن. تورۇسنىڭ رەڭگى يېشىل. ئەڭ ئاخىرقى ماشىنىدىن كېيىنكى ماشىنا تېخى كەلمىگەنلىكى ئۈچۈن. لېكىن يېشىل سىر تۆكۈلۈپ كېتىپتۇ. ئۇ كەلگەندە ئايغ تۇنۇشلىرىنى ئاڭلاپ، ياتقانلىقىنى بىلمەن. ئاستىدىن سېرىق كۆرۈنۈپ تۇرىدۇ. بىلگەندىن كېيىن پۈتۈن دۇنيانىڭ ماڭا قالغانلىقىغا ئىشىنىپ، يېشىل سىرنىڭ تېگىدىكى سېرىق رەڭنىڭ ئاستىدا مىلىق-مىلىق ئۇخلاپ كېتىمەن. لېكىن ئۇخلىيالمىدىم، رەڭلەرنى ئويلىدىم، رەڭلەرنىڭ سىرنى بايقىغان كۈنى.

بوياق ۋە رەڭلەرنىڭ سىرى بەك ئاددىدۇر، فاتىمە، دېگەندى بىر كۈنى سالاھىدىن. دۈم كۆمۈرۈپ تاماق ئۈستىلىنىڭ ئۈستىگە قويغان دوغانىمنىڭ ۋەلىسىپتىنىڭ ئارقا چاقىغا تاقاپ قويغان يەتتە رەڭلىك چەمبەرنى ماڭا كۆرسەتكەندى: كۆرۈۋاتامسەن فاتىمە، بۇ يەردە يەتتە خىل رەڭ بار، لېكىن قاراپ تۇر، نېمە بولىدىكىن سېنىڭ يەتتە رەڭنىڭ. ۋەلىسىپتىنىڭ پېدالنى مۇغەمبەرلەرچە بىر خىل خۇشاللىق بىلەن تېز ئايلاندۇرغاندا يەتتە رەڭنىڭ بىر-بىرىگە ئارىلىشىپ ئاققا ئۆزگەرگەنلىكىنى ھاڭ-تاڭ بولغان ھالدا كۆرۈپ قورقۇپ كەتكەندىم ۋە ئۇ ئۆينىڭ ئىچىدە قاقاھلاپ كۈلگىنىچە ئۇياقتىن بۇياققا چېپىشقا باشلىغانىدى. كەچلىك تاماق ۋاقتىدا، قىسقا بىر مەزگىلدىن كېيىن بىر بۇلۇڭغا چۆرۈۋېتىدىغان ئۇ پىرىنسىپنى ئىزاھلاپ بەرگەندى: فاتىمە، مەن پەقەت كۆزۈم بىلەن كۆرگەنلىرىمنى يازمەن، پىرىنسىپىم بۇدۇر، تەجرىبە ئارقىلىق ئىسپاتلانمىغان ھېچقانداق بىلىم ئېنىسكلوپېدىيەگە كىرەلمەيدۇ! لېكىن كېيىن بۇ گەپنى قانچىلىك كۆپ تەكرارلىغانلىقىنى ئۇنتۇدى؛ چۈنكى ئۆمۈرنىڭ قىسقا، ئېنىسكلوپېدىيەنىڭ ئۇزۇن ئىكەنلىكىگە ئۆلۈمنى بايقاشتىن سەل بۇرۇنقى يىللاردىلا چىنپۈتكەن ئىدى: ھەممە نەرسىنى تەجرىبە قىلىشقا ھېچكىمنىڭ ۋاقتى يېتىشمەيدۇ فاتىمە، دېگەندى، ئۇ كىرخانىغا قۇرغان لابوراتورىيە، ياشلىقتىكى بىر ھەۋەستىن باشقا نەرسە ئەمەس ئىكەن، غەربلىكلەر تېپىپ چىققان بارلىق بىلىم غەزىنىسىنى يەنە بىر قېتىم تەجرىبىدىن ئۆتكۈزۈپ ئىسپاتلاشقا ئۇرۇنغان كىشى يا ئەخمەق ياكى بولمىسا مەنەنچى، دەيتتى؛ خۇددى مېنىڭ، سەن ھەر ئىككىسىمەن سالاھىدىن، دەپ ئويلىغانلىقىمنى بىلىۋالغاندەك. ئاندىن غەزەپ بىلەن، ئۆزىگە ئۆزى ئاچچىقلىنىپ ۋارقىرايتتى. دېدەرتو چېغىدا ئېنىسكلوپېدىيەنى ئون يەتتە يىلدا يۇتتۇرەلمىدى، فاتىمە، چۈنكى مەنەنچى ئىدى، ۋولتەر ۋە رۇسو بىلەن جاڭجاللىشىپ نېمە قىلىدۇ، كالۋا گۇي، ئۇلارمۇ ھېچبولمىغاندا سەنچىلىك كاتتا ئىنسانلار ۋە بىر ئادەم باشقا كاتتا ئىنسانلارنىڭ، بەزى نەرسىلەرنى ئۆزىدىن بالدۇر بايقىيالايدىغانلىقىنى قۇبۇل قىلمىسا، ھەممە نەرسە چالا قالىدۇ. مەن كەمتەر، ياۋرۇپادىكىلەرنىڭ ھەممە نەرسىنى بىزدىن بۇرۇن بايقاپ، ئەڭ ئىنچىكە تەپسىلاتلىرىغىچە تەتقىق قىلغانلىقىنى قۇبۇل قىلمەن. ئوخشاش نەرسىلەرنى يەنە بىر قېتىم تەتقىق قىلىپ بايقاپ چىقىش ئەخمەقلىق ئەمەسمۇ؟ ئالتۇننىڭ بىر كۇپ سانتىمېتىرنىڭ 19.3 گىرام كېلىدىغانلىقىنى ۋە ئادەملەرنى ئۆز ئىچىگە ئالغان ھەممە نەرسىلەرنى سېتىۋالالايدىغانلىقىنى تونۇپ يېتىش ئۈچۈن مېنىڭمۇ قولۇمغا تارازا ئېلىپ يېڭىباشتىن تارتىپ چىقىشىمنىڭ ۋە يانچۇقلىرىمغا ئالتۇن قاچىلاپ ئىستانبۇلدىكى ئۇ نومۇسسۇزلارنىڭ ئارىسىغا كېرىشىمنىڭ ھاجىتى يوق، فاتىمە! ھەقىقەت بىر قېتىم تېپىلىدۇ: ئاسمان فرانسىيەدىمۇ كۆكتۈر، ئەنجۈر دەرىخى نيۇيوركتىمۇ ئاۋغۇست ئېيىدا مېۋە بېرىدۇ ۋە توخۇ تۇخۇمدىن بىزنىڭ كاتەكتە چۆچە چىققىنىغا ئوخشاش، قەسەم قىلىمەنكى فاتىمە، بۈگۈن جۇڭگودىمۇ چىقماقتىدۇر ۋە ھور لوندوندا ماشىنىلارنى ھەرىكەتلەندۈرىۋاتقان بولسا، بۇ يەردىمۇ ھەرىكەتلەندۈرىدۇ ۋە خۇدا پارتىدا يوق بولسا، بۇ يەردىمۇ يوقتۇر ۋە ئىنسان ھەممە يەردە ئوخشاش ۋە باراۋەردۇر ۋە جۇمھۇرىيەت ئەڭ ياخشىسى ۋە ئېلىم-پەن ھەممە ئىشىنىڭ بېشىدۇر.

سالاھىدىن بۇ گەپلەرنى قىلغاندىن كېيىن گەزەپتىكى تۆمۈرچى ۋە مەشچىلەرگە غەلىتە ئۈسكەنە ۋە ماشىنىلارنى ياستىشتىن ۋە بۇلارغا پۇل تۆلەش ئۈچۈن ماڭا يالۋۇرۇشتىن ۋە يەھۇدىنى چاقىرىپ كېلىشتىن قول ئۈزگەندى؛ فونتاننىڭ قانداق ئېتىلىپ چىقىدىغانلىقىنى چۈشەندۈرۈش

ئۈچۈن مەشنىڭ كانايلىرىدىن قۇراشتۇرۇپ ياسىغان قۇتىلارغا چېپەكلەپ سۇ قۇيۇپ، ساراڭلار ساناتورىيەسىدىكى كۆلگە قاراپ ئولتۇرۇپ كۆڭلىنى خۇش قىلىۋاتقان ساراڭلاردەك ۋاقىت ئىسرەپ قىلمايدىغان بولغانىدى ۋە توكنىڭ زادى نېمىلىكىنى تېپىپ چىقىش ئۈچۈن پەقەت يامغۇردا خېمىردەك ھۆل بولۇپ چۈشىدىغان لەڭگەكلەرنى ئۇچۇرمايدىغان ۋە لوپا، ئەينەك، كونۇس، ئۈچىدىن پۇرقىراپ ئىس چىقىدىغان كانايىلار، رەڭلىك شىشلەر ۋە دۇرىۋىنلار بىلەن ھەپلىشىشتىن ۋاز كەچكەندى: كىرخانىدىكى كېرەكسىز نەرسىلەر ئۈچۈن ساڭا كۆپ زىيان سالدىم فاتىمە، دەيتتى، ھەممىسىنىڭ ساددىلىق ئىكەنلىكىنى دەپ توغرا دەپتىكەنمەن، مەن ناماقۇل، ئۆيىمىزگە قۇرماقچى بولغان ئۇ ناباب لايىھىسى ئارقىلىق ئىلىم-پەنگە تۆھپە قوشالايمىز دەپ قاراش پەقەت ياشلىقتىكى بىر خىل ھەۋەسلا ئەمەس، شۇنىڭ بىلەن بىر ۋاقىتتا، ئىلىم-پەننىڭ نەقەدەر ئۇلۇغ نەرسە ئىكەنلىكىنى چۈشىنىپ يېتەلمىگەنلىكىمىزدىن كېلىپ چىققان گۈدەكلىك ئىكەن، مە بۇ ئاچقۇچنى، رەجەپ بىلەن ئۇلارنى ئاپىرىپ دېڭىزغا تاشلىۋېتىڭلار، خالساڭلار سېتىۋېتىڭلار، قانداق قىلساڭلار قىلىڭلار. ھە، ئاۋۇ ۋېبوسكىلارنىمۇ ئېلىڭلار، قۇرت-قوڭغۇز ئەۋرىشىكىلىرىمىمۇ، بېلىق ئىسكىلىتىلىرىنى، مەن ئەخمەقلەرچە قۇرۇتقان گۈل-چىچەكلەرنى ۋە يوپۇرماقلارنى، دورىغا چىلاپ قويۇلغان ئاۋۇ چاشقاننى، شەپەرەڭ ۋە يىلانلارنى، پاقا ئۆلۈكلىرىنى؛ ئالە ماۋۇ لوڭقىلارنى فاتىمە، ۋاي خۇدايىم، بۇنىڭ كۆڭلۈك ئېلىشقۇدەك، قورققۇدەك نېمىسى بار، ماقۇل، ماقۇل، رەجەپنى چاقىر، بۇ بىمەنلىكلەردىن بالدۇرراق قۇتۇلاي، ئۇنىڭ ئۈستىگە كىتاب قويغۇدەك يەرمۇ قالمىغان ئىدى، ئوبدان بولدى، چۈنكى دېمىسىمۇ بىزنىڭ شەرقتە ياشاپ تۇرۇپ، يېڭى بىر نەرسىلەرنى بايقاپ چىقىشىمىز، ئۇ توغرىلۇق سۆز ئېچىشىمىز ۋە بۇلارنى قاملاشتۇرالايمىز دەپ ئويلىشىمىز دۆنلۈكتىن باشقا بىر نەرسە ئەمەس ئىدى. خەقلەر ھەممە نەرسىنى بايقاپ بوپتۇ، دېگۈدەك گەپمۇ قالماپتۇ: ماۋۇ گەپكە قارا: قۇياشنىڭ ئاستىدا يېڭى بىر نەرسە يوق! فاتىمە، قارا، كۆردۈڭمۇ، بۇمۇ يېڭى گەپ ئەمەس، بۇنىمۇ، ئاللاھ جاجىسىنى بەرسۇن، ئاشۇ خەقتىن ئۇقتۇق، چۈشىنىۋاتامسەن، ۋاقتىمۇ قالمايدى، ئېنىسكىلوپېدىيەمنى 48 جىلتقا سىغدۇرالمىدىغانلىقىمنى بىلىپ تۇرۇپتىمەن، بۇنچە كۆپ ماتېرىياللارنى 54 جىلت قىلىپ يازغان تۈزۈكتەك قىلىدۇ، لېكىن يەنە بىر تەرەپتىن، بۇ ئەسەر خەلققە مەنسۇپ بولسۇن دەپ ئالدىراپ كېتىۋاتمەن، ھەقىقىي بىر ئەسەر يېزىش نېمە دېگەن جاپالىق، قىسقىراق قىلىشقا ھەقىقىي يوقلۇقنى بىلىمەن فاتىمە، چۈنكى مەن ھەقىقەتنىڭ بىر پۇچىقىنى، بىر ئۈچىنى 100 بەتلىك كىتابچە قىلىپ كۆرسىتىپ، ئاندىن ئۇزۇنغىچە بۇنىڭ بىلەن مەغرۇرلىنىدىغان كالتۇلاردەك روھىنىڭ تايىنى يوق بىر ئادەم بولۇشقا رازى بولالمايمەن فاتىمە، ئاۋۇ ئابدۇللا جەۋدەتنىڭ رېئالىسىگە قاراپ باق، قارا قورساق، لاتا گۇي، ھەقىقەت مۇشۇنچىلىك بولامدۇ ئەمدى، ئاندىن دە پائىسەت^①نى چۈشەنمەپتۇ، بونېپسانجە^②نى ئوقۇپمۇ باقماپتۇ، ئۇنى ئاز دەپ فراتەرنىتە^③ دېگەن سۆزنى خاتا ئىشلىتىپتۇ، لېكىن بۇ گۇيلارنىڭ نېمىسىنى تۈزىتىسەن، ئۇنىڭ ئۈستىگە تۈزەتسەڭ كىم چۈشىنىدۇ، كالتۇلار، بۇ ئەخمەق خەلققە ھەممە نەرسىنى ئاددى قىلىپ دەپ بەرسەڭ، چۈشىنىشى مۇمكىن، ھېلىمۇ شۇنداق بولغاچقا ئۇ ئىلمىي بايقاشلارنى چۈشەندۈرمەن دەپ كالىماننىڭ قېتىقى چىقىپ كېتىۋاتىدۇ، بۇ ھاياتلارنى چۈشەنسۇن دەپ يازمىلىرىمنىڭ ئۇ يەر، بۇ يەرلىرىگە ماقال-تەمسىل ۋە ئىدىيىمىلارنى قىستۇرۇۋاتمەن، دەپ ساللاھىدىنىڭ ۋارقىرىغانلىقىنى ئەسلەۋاتسام، ئاخىرقى ماشىنىنىڭ كەينىدىن كەلگەن ماشىنىنىڭ گۈرۈلىدىگەن

ئاۋازنى ئاڭلىدىم.

باغنىڭ ئىشىكى ئالدىدا توختىدى. موتورنىڭ گۈرۈلىدىگەن ئاۋازلىرى ئىچىدە ئىشىكى ئېچىلغاندا ئاڭلىدىم، نېمە دېگەن قاملاشمىغان مۇزىكا ئۇ! ئاندىن ئۇلار پاراڭلاشتى، قۇلاق سالىدىم.

ئەتە ئەتىگەن جەيلانلارنىڭكىدە، ماقۇلمۇ! _ دەپ توۋلىدى بىرى.

ماقۇل! _ دەپ ۋارقىرىدى مەتن.

ئاندىن ماشىنا چىڭقىلىپ گۈرۈلىدىگىنىچە ھەرىكەتلىنىپ، قىيا-چىيا ئىچىدە غايىپ بولدى. ئاندىن مەتن باغدىن ئۆتتى، تىرىقشىتىپ ئاشخانا ئىشىكىنى ئاچتى ۋە ئىچىگە كىردى، پەلەمپەيدىن بەش قەدەم چىقتى ۋە ئاشخانا دەيىتى سالاھىدىدىن، ئۇ يەردىن ئۆتۈپ يۇقىرىغا چىقىدىغان پەلەمپەيلەردىن، ئون توققۇز پەلەمپەيدۇر، ئۈستىگە چىقتى ۋە ھوجرامنىڭ ئالدىدىن ئۆتۈۋاتقان چىغدا تۇرۇپلا ئويلاپ قالدىم: مەتن، مەتن دەپ چاقىراي، بۇ يەرگە كەل قوزام، ماڭا سۆزلەپ بەر، نەگە بارغانىدىڭ، تېشىدا نېمە باركەن، كېچىنىڭ بۇ ۋاقتىدا جاھاندا نېمىلەر باركەن، سۆزلەپ بەرگىنە، نەگە باردىڭلار، نېمىلەرنى كۆردۈڭلار، قىزىقتۇر، ھاياجانلاندىر، كۆڭلۈمنى كۆتۈرۈپ قوي، دەي، لېكىن ھوجرىسىغا كىرىپ بولغانىدى. مەن بەشنى ساناپ بولغىچە بېشىنىپ كارىۋېتىشقا ئۆزىنى شۇنداق بىر تاشلايدۇكى، ئۆي تەۋرەپ كېتىدۇ، تەۋرەپ كەتتى ۋە مەن يەنە بىر قېتىم بەشنى سانغىچە، قەسەم قىلىمەنكى ئۇخلاپ قالدۇ، ئۈچ، تۆت، بەش، مانا ئۇخلاپ بولدى بەگلىدەك، چۈنكى ياش ۋاقتىڭدا ئەنە شۇنداق تاتلىق ئۇخلايسەن، شۇنداق ئەمەسمۇ فاتىمە؟

لېكىن ئون بەش ياش ۋاقتىمدىمۇ بۇنداق ئۇخلىيالمىتتىم مەن. نېمىنىدۇر كۈتەتتىم، ئات ھارۋىسىدا سىلىكىنىپ سەيلە قىلىدىغانلىقىمىزنى، پىيانىنو چالىدىغانلىقىمىزنى، ھامامنىڭ قىزلىرىنىڭ كېلىدىغانلىقىنى، ئاندىن كەلگەنلەرنىڭ كېتىدىغانلىقىنى، تاماق يەيدىغانلىقىمىزنى ۋە تاماق يەپ بولۇپ ئورنىمىزدىن تۇرىدىغانلىقىمىزنى ۋە پۈتۈن بۇ كۈتۈشلەرنى ئاخىرلاشتۇرىدىغان تېخىمۇ تېرەن يەنە بىر كۈتۈشنى ۋە ئۇ كۈتۈشنىڭ ئىچىدە كۈتىدىغانلىقىمىزنى، ئادەم زادى نېمە ئىكەنلىكىنى ھېچبىر زامان بىلەلمەيدۇ. ئاندىن ئارىدىن توقسان يىل ئۆتكەندىن كېيىن، يۈزلىگەن جۈمەكتىن بىر مەرمەر تاش ياتقۇرۇلغان كۆلچەككە ئېقىپ تولغان سۇغا ئوخشاش، ھەممە نەرسىنىڭ كاللامغا لىق تولغانلىقىنى ھېس قىلىمەن ۋە ئىسسىق ۋە تۇرغۇن ياز كېچىلىرىنىڭ جىمجىتلىقىدا كۆلچەكنىڭ سۆرۈنلىكىگە گەۋدەمنى يېقىنلاشتۇرغاندا، ئىچىدە ئۆرۈمنى كۆرىمەن ۋە بۇلغىنىپ كەتمىسۇن، پاكىز سۇنىڭ ئۈستىگە توپا-چاڭ چۈشمىسۇن دەپ ئۆرۈمنى ھاۋاغا پۇۋلەپ ئۇچۇرئۆتۈم كەلگەندەك ھېس قىلىمەن. يېنىك، كىچىك، نازۇك بىر قىز ئىدىمەن.

بەزىدە ئادەم ئۆمۈر بويى كىچىك بىر قىز پېتى تۇرالامۇ دەپ ئويلاپ كېتىمەن: ماڭا ئوخشاش بىر قىز ئەگەر چوڭ بولۇشنى ۋە گۇناھلارغا پېتىشنى خالىمىسا ۋە پۈتۈن ئارزۇسى مۇشۇنىڭدىن ئىبارەت بولسا، ئاشۇنداق تۇرۇشقا ھەققى بولۇشى كېرەك ۋە قانداق قىلسا شۇنداق قىلغىلى بولىدىغاندۇ ئەجىبا؟ ئىستانبۇلدىكى كىچىك ۋاقىتلىرىمدا، ئۇلارنىڭ ئۆيىگە مېھمان بولۇپ بارغان چېغىمدا، نىگان، تۈركان ۋە شۇكىرانلار نۆۋەتلىشىپ ئوقۇيدىغان، تۈركچىگە تەرجىمە قىلىنغان بىر فرانسۇز رومانىنى ئاڭلىغان ئىدىم: خىرىستىيانلارنىڭ مۇناستىرىلىرى بولىدىكەن؛ بۇلغىنىپ كەتكۈڭ يوق ۋە تۆپىلىككە چىقىپ ئىچىگە كىرىپ كۈتسەن؛ لېكىن غەلىتە ۋە مەينەت، دەپ ئويلىغانىدىم

نىنگان ئوقۇپ بېرىۋاتقان ئۇ كىتابنى تىگىشاۋىتىپ؛ ئۇلار ئۇ يەردە خۇددى كاكىلىغۇسى يوق
مىسكىن توخۇلاردەك يانمۇ-يان تۇرۇشاتتى. كېيىن چوڭ بولۇپ، ئۇلارنىڭ قېرىپ كەتكەن
ھالىتىنى ئويلاپ سەسكىنىپ كەتكەندىم: خىرىستىيانلارنىڭ نەرسىلىرىنى، كىرىست، ھەيكەل،
بەلگىلەر؛ قارا ساقاللىق، قىزىل كۆزلۈك پوپلار سوغۇق تاش تاملارنىڭ ئىچىدە چىرىپ كېتىشىدۇ!
مەن ئۇنداق بولۇشنى خالىمايمەن. مەن ھېچكىمگە كۆرۈنمەي قېلىشنى خالايمەن.
ياق، ئۇخلىيالمايۋاتىمەن! تورۇسقا قارىساممۇ بىكار. ئۆرۈلدۈم، ئاستا-ئاستا ئورنۇمدىن تۇردۇم،
ئۈستەلگە قاراپ ماڭدىم، تەخسىگە خۇددى تۇنجى قېتىم كۆرۈۋاتقان دەك نەزەر سالدىم: پاپا بۈگۈن
ئاخشام شاپتۇل قويۇپ قويۇپتۇ. گىلاستىن بىر تال ئېلىپ ئاغزىمغا سالدىم، بىر پارچە چوڭ ياقۇت
پارچىسىدەك، بىردەم ئاغزىمدا تۇرغۇزدۇم، ئاندىن چىشلىدىم، سۈيى ۋە تەمىنىڭ مېنى
ئاللىقاياقلارغا ئېلىپ كېتىشىنى ئۈمىد قىلغاچ ئاستا-ئاستا چاينىدىم، لېكىن بەربىر ئىدى. يەنىلا
بۇ يەردە تۇرۇپتەمەن. ئۇرۇقنى چىقاردىم ۋە يەنە بىر تال يېدىم، ئاندىن يەنە بىر تال ۋە ئاندىن
يەنە ئۈچ تال يېدىم، ئۇرۇقلىرىنى چىقارغان چېغىدا مەن يەنىلا بۇ يەردە ئىدىم. بۇ كېچە بەلكىم
تەستە ئۆتەر...

17

ئويغىنىپ قارىدىم، قۇياش مۇرەمگىچە كۆتۈرۈلگەندى. قۇشلار دەرەخلەردە، ئانام بىلەن دادام
ئىچكىرىكى ئۆيدە يەنە باشلىغانىدى.
_ ھەسەن تۈنۈگۈن قانچىدە ياتتى؟ _ دەۋاتاتتى دادام.
_ بىلىمىدىم، _ دەۋاتاتتى ئانام، _ مەن ئۇخلاپ قاپتىمەن. ئاندىن يەنە ئازراق بېرىمۇ؟
_ بولدى، _ دېدى دادام، _ چۈشتە ئۇ ئۆيدە بارمۇ-يوقمۇ كۆرگىلى كېلىمەن.
ئۇلار جىم بولۇشتى، لېكىن قۇشلار تىنجىشىمىدى: ئورنۇمدا ياتقىنىمچە قۇشلارنىڭ ۋە ئىستانبۇلغا
كېتىۋاتقان ماشىنىلارنىڭ ئاۋازلىرىغا قۇلاق سالدىم. ئاندىن قوپتۇم، ئىشتىنىمنىڭ يانچۇقىدىن
نىلگۈننىڭ تارغىنىنى ئېلىپ يەنە ياتتىم. دەرزىدىن چۈشۈپ تۇرغان كۈن نۇرىدا تارغاققا قارىغاچ
بىردەم ياتتىم ۋە ئويلىنىدىم. قولىمىدىكى نەرسىنىڭ نىلگۈننىڭ چاچ ئورمانلىرىنىڭ ئەڭ ئارامبەخش
بۇلۇڭ - پۇچقاقلرىدا كەزگەنلىكى ئېسىمگە كېلىپ بىر قىسما بولۇپ قالدىم.
دەرزىدىن غىيىپدە چىقتىم، قۇدۇقتىن ئۈستۈمگە سۇ چاچتىم ۋە ئۆزۈمنى يېنىك ھېس قىلدىم:
ئەمدى ھەرگىزمۇ يېرىم كېچىدىكىدەك، نىلگۈن بىلەن بىللە بولمايمەن، بىز بىر-بىرىمىزگە ماس
كەلمەيمىز دەپ ئويلىمايمەن. ئىچىگە كىردىم، سۇ ئۈزۈش كېيىمىمنى، ئىشتىنىمنى ۋە كاۋچۇك
ئايغىمنى كىيىدىم، تارغاقتىن يانچۇقۇمغا سالدىم، چىقاي دەپ تۇراتتىم، ئىشىك تەرەپتىن
تاراقشىغان ئاۋاز كەلدى. ئەجەپ ياخشى، دادام مېڭىپتۇ، ئەمدى ئاشتىدا شوخلا، ئېرىمچىك ۋە
زەيتۇن بىلەن بىرلىكتە ھاياتنىڭ نەقەدەر تەس ئىكەنلىكى، تولۇق ئوتتۇرا دېپلومىنىڭ قانچىلىك
مۇھىم نەرسە ئىكەنلىكى ھەققىدە ۋەز-نەسەھەت ئاڭلىمايدىغان بولدىم. ئىشىك تۈۋىدە
پاراڭلىشىۋاتاتتى.
_ ئۇنىڭغا دەپ قوي، بۈگۈنمۇ جىم ئولتۇرۇپ دەرس تەكرارلىمايدىغان بولسا... _ دەۋاتاتتى دادام.

_ تۈنۈگۈن كەچتە تەكرار قىلدىغۇ، _ دېدى ئانام.
_ مەن باغقا چىقتىم، دەرىزىسىدىن ئىچىگە قارىدىم، _ دېدى دادام، _ ئۈستەلنىڭ ئالدىدا
ئولتۇراتتى، لېكىن دەرس تەكرار قىلمايۋاتاتتى. خىيالىنىڭ تالادا پالاز قېقىۋاتقانلىقى ئېنىق.
_ تەكرار قىلدىمۇ، تەكرار قىلدىمۇ! _ دېدى ئانام.
_ قالغىنىنى ئۆزى بىلسۇن، _ دېدى توكۇر لاتارىيەچى، _ بولمىسا يەنە ساتساقچا شاگىرتلىققا
تۇتۇپ بېرىمەن.

بىرى كۈچلۈك، يەنە بىرى ئاجىز ئاياغ تېۋىشىنىڭ يىراقلاپ كېتىۋاتقان ئاۋازىنى ئاڭلىدىم.
شىپ- شىپ قىلىپ ئاۋاز چىقىرىپ كېتىپ قالغاندىن كېيىن ھوجرامدىن چىقتىم، ئاشخانغا
كىردىم، ناشتا قىلىشقا باشلىدىم.

_ ئولتۇر، _ دېدى ئانام، _ نېمىشقا ئۆرە تۇرۇپ يەيسەن؟
_ ھازىرلا ماڭمەن، _ دېدىم، _ مىڭ قىلغان بىلەن قانچىلىك تىرىشىۋاتقانلىقىمنى بىلمەيدىكەن،
دادامنىڭ گەپلىرىنى ئاڭلىدىم.

_ كارىڭ بولمىسۇن، _ دېدى، _ ئولتۇرۇپ قورسىقىڭنى راۋۇرۇس تويغۇز! چاي دەملەپ بېرىمۇ؟
ماڭا مەھربانلىق نەزىرىدە قاراپ تۇراتتى. تۇيۇقسىزلا ئانامنى نەقەدەر ياخشى كۆرىدىغانلىقىمنى،
دادامنى ياخشى كۆرمەيدىغانلىقىمنى ئويلىدىم. ئانامغا ئىچىم ئاغرىدى ۋە دادام ئۇنى بىر چاغلاردا
ئۇرغانلىقى ئۈچۈن باشقا قېرىندىشىمنىڭ بولمىغانلىقى ئېسىمگە كەلدى. نېمە قىلغان گۇناھنىڭ
جازاسى بۇ؟ لېكىن مېنىڭ قېرىندىشىم ئانامدۇر: ئويلىدىم: بىز ئانا-بالا ئەمەس، گويىكى
قېرىنداشلاردىن ئىدۇق ۋە بىزنى جازالاش ئۈچۈن بۇ توكۇر ئادەمنىڭ ئۆيىگە ئەكىلىپ
قويۇشقاندى ۋە ئۇنىڭ لاتارىيە سېتىپ تاپقان پۇلى بىلەن، قېنى ياشاپ بېقىڭلار كۆرەيلى،
ياشىيالامسىلەر كىن، دېيىشكەندەك قىلاتتى. شۇنداق، ھال- ئەھۋالىمىز بەكمۇ ناچار ئەمەس،
بىزنىڭ سىنىپتا بىزدىن بەتتەر يوقسۇللارمۇ بار، لېكىن بىزنىڭ بىرەر دۈكىنىمىزمۇ يوق.
بېغىمىزدىكى شوخلا، پۇرچاق، لازا، پىيازلىرىمىز بولمىغان بولسا، قازانغا سېلىپ قايناتقۇدەك بىر
نەرسە ئۈچۈن چىرايلىق ئانام لاتارىيەچى بولاتتى ۋە ئۇ پىخسىقتىن پۇلمۇ ئالمايتتى ۋە بەلكىم بىز
ئاچ قالار بولغىنىتتۇق. بۇلار خىيالىمغا كېلىۋېدى، تۇرۇپلا ئانامغا ھەممىنى سۆزلەپ بەرگۈم كەلدى:
دۇنيانى، چوڭ دۆلەتلەرنىڭ ئويۇنچۇقى بولۇپ قالغانلىقىمىزنى، كومۇنىستلارنى،
ماتېرىيالىستلارنى، جاھانگىرلىكلەرنى، ۋە باشقا ئىشلارنى، شۇنداقلا بۇرۇنلاردا بىزگە قارام بولغان
مىللەتلەرگە قول تەڭلەشكە مەجبۇر بولۇپ قالغانلىقىمىزنى. لېكىن چۈشەنمەيدىغان تۇرسا: پەقەت
بەختسىزلىكىدىن ئۆرتىنىدۇ، لېكىن نېمە ئۈچۈن شۇنداق بولۇپ قالغانلىقىنى ئويلاپ يېتەلمەيدۇ.
تېخىچە قاراپ تۇراتتى، ئىچىم سىقىلدى.

_ ياق ئانا، _ دېدىم، _ مەن ھازىرلا ماڭمەن، ئىشىم بار.
_ ماقۇل بالام، _ دېدى، _ ئۆزۈڭ بىل.
ئوبدان، چىرايلىق ئانام! لېكىن كەينىدىنلا...
_ ھېچبولمىسا بالدۇراق قايتىپ كېلىپ دەرىزىنىڭ تەكرار قىل، داداڭ چۈشتە كېلىشتىن
بۇرۇن، _ دېدى. ماقۇل، شۇنداق قىلاي.

پۇل سورايىمۇ دەپ بىردەم تۇرۇپ قالدىم، لېكىن سورىدىم، چىقتىم، دۆڭدىن چۈشۈشكە
باشلىدىم. تۈنۈگۈن 50 لىرا بەرگەندى. رەجەپ تاغامۇ 20 لىرا بەرگەندى، ئىككى قېتىم

تېلېفون قىلدىم، 20 ۋە لاھماجۇن ① 15، ئاشقىنى 35 لىرا. يانچۇقۇمدىن ئېلىپ قاراپ باقتىم؛ شۇنداق، 35 لىرام بار ۋە بۇ ھېسابنى قىلىش ئۈچۈن نە لوگارىفىمغا، نە يىلتىزدىن چىقىرىشقا ھاجىتىم چۈشمىدى، لېكىن مېنى سىنىپ قالدۇرۇپ قويغانلارنىڭ ۋە بارلىق مۇئەللىملەرنىڭ ۋە ئەپەندىلەرنىڭ نىيىتى باشقا: مېنى يامان ئاتلىق قىلىشماقچى، ئوسال قىلىپ ئاخىرىدا بويۇن ئېگىشىنى ئۆگەتمەكچى بولۇشۇۋاتىدۇ، شۇنداق قىلىپ مېنى ئازغا شۈكۈر قىلىشقا كۆندۈرمەكچى، مەن كۆنۈپ قالغان كۈنى سىلەرنىڭ ئاغزىڭلارنىڭ قۇلىقىڭلارغا يېتىپ، خۇشال ھالدا، بۇ ھاياتنى ئۆگىنىپتۇ، دەيدىغانلىقىڭلارنى بىلىمەن، لېكىن مەن سىلەرنىڭ ھاياتىڭلارنى ئۆگەنمەيمەن ئەپەندىلەر؛ قولۇمغا تاپانچا ئېلىپ سىلەرگە مەن ئۆگىتىمەن: ئۇ چاغدا نېمە ئىش قىلىدىغانلىقىمنى مەن سىلەرگە دەپ بېرىمەن. ماشىنىلىرىدا ئولتۇرۇشۇپ، دۆڭدىن پەسكە، يېنىمدىن غۇيۇلداپ ئۆتۈشەتتى. قارىسام ئۇدۇلدىكى زاۋۇتىمۇ ئىش تاشلاپتۇ. نېرۋام ئۆزلىدى ۋە بىر ئىش قىلغۇم كەلدى، پەقەت بولمىغاندا ئۇيۇشمىغا بارغۇم كەلدى، لېكىن ئۇ يەردە يالغۇز قېلىشتىن قورقۇم: مۇستافا بىلەن سەردار بولمىسىمۇ بارسام قانداق بولار؟ ئويلىدىم: ئۆرۈم يالغۇز ئۆسكۈدارغىمۇ بارالايەن. ماڭا تۈزۈك بىر ۋەزىپە بېرىڭلار، تاملارغا خەت يېزىش، تەكلىپنامە سېتىش دېگەندەك ئىشلار ماڭا كىچىك كېلىپ قېلىۋاتىدۇ، چوڭراق بىر ئىش بېرىڭلار، دەيمەن. تېلېفونلار، گېزىتلەر، بىر كۈنى مېنى خەۋەر قىلىشىدۇ. ئويلىنىدىم.

ساھىلغا كەلگەندە سىم توساقلارنىڭ ئارىسىدىن قارىدىم، نىلگۈن يوق. بىردەم ماڭدىم ۋە يەنە ئويلىنىدىم، كېيىن كوچا ئايلىنغىچە يەنە ئويلىنىدىم. كىشىلەر بالكونلاردا، كىچىك گۈللۈكلىرىدە ئولتۇرۇشاتتى، ناشتىلىق قىلىشۇۋاتاتتى؛ ئانىلار، قىزلار، ئوغۇللار: بەزىلەرنىڭ گۈللۈكلىرى شۇنچىلىك كىچىك، ئۈستىلى كوچىغا شۇنچىلىك يېقىن ئىدىكى، تەخسىلىرىدىكى زەيتۇنلارنى سانغىلى بولاتتى. ھەممىسىنى ساھىلغا يىغسام، تىزىلىڭلار ھورۇن مەخلۇقلار دېسەم ۋە ئېگىز بىر يەرگە چىقىپ ئۇلارغا ھەممە ئەھۋالنى چۈشەندۈرسەم: نومۇس قىلىشمامسەن، نومۇس قىلىشمامسەن، جەھەننەمدىن، ماقۇل، قورقمايسىلەر، لېكىن ۋىجدانىڭلارمۇ يوقمۇ، ئەبگا، زەيپانە، ئەخلاقسىز مەخلۇقلار، قانداقسىگە ئۆز راھەت-پاراغىڭلار، دۇكان ۋە زاۋۇت-فابرىكاڭلارنىڭ كىرىمىدىن باشقا ھېچنەم بىلەن كارىڭلار بولماي ياشىيالاۋاتىسىلەر، ھېچ ئەقىل يەتمەيدۇ، لېكىن مەن ئەمدى سىلەرگە كۆرسىتىپ قويىمەن. ئوقلار ۋە پېلىموتلار! تارىخى كىنولارنىمۇ قويماس بولۇپ كەتتى. بىر ئىش قىلىمەن، ھەممىسىنى بىر-بىرىگە قېتىۋېتىمەن، مېنى ئۇنۇتمايدىغان بولىدۇ. نىلگۈنلەرنىڭ ئۆيىنىڭ ئالدىغا كەلدىم، قارىدىم، ھېچكىم يوق. تېلېفون قىلسام، بۇلارنى ئۇنىڭغا سۆزلەپ بەرسەم: خامخىيال! ساھىلغا قايتتىم، قارىدىم يەنە يوق. بىردەمدىن كېيىن رەجەپ تاغامنى كۆردۈم، مېنى كۆرۈپ يولىنى ئۆزگەرتتى، كەلدى.

سەن بۇ يەردە يەنە نېمە قىلىۋاتىسەن؟ _ دېدى.

ھېچنەم! _ دېدىم، _ تۈنۈگۈن دەرسنى بەك ئۆگىنىۋەتتىم، ئەمدى بىردەم ئايلىنىۋاتىمەن.

ماڭ، ئۆيۈڭگە كەت قوزام، _ دېدى، _ بۇ يەردە ساڭا ئىش يوق.

ھە راست، _ دېدىم، _ سەن تۈنۈگۈن بەرگەن 20 لىرانى خەجلىدىم تاغا. 20 لىراغا دەپتەر كەلمەيدىكەن. قېرىندىشىم بار، يەنە ئالغۇم يوق. بىر دەپتەر 50 لىرا ئىكەن. قولۇمنى يانچۇقۇمغا سالدىم، 20 لىرانى تېپىپ چىقاردىم، ئۇنىڭغا تەڭلىدىم.

_ ئالمايمەن، _ دېدى، _ مەن سېنى دەرس ئۆگەنسۇن دەپ بەردىم. ئوقۇپ كاتتا ئادەم بولسۇن

دەپ .

— بىكارغا كاتتا ئادەم بولغىلى بولمايدىكەن، _ دېدىم، _ چۈنكى بىر دەپتەرمۇ 50 لىرا ئىكەن .
_ ماقۇل، _ دېدى، يانچۇقىدىن يەنە 30 لىرا چىقىرىپ بەردى، _ لېكىن بېرىپ تاماكا چەكمە،
جۇمۇ!

— تاماكا چېكىدۇ دەپ قالغان بولساڭ ئالماي بولدى، _ دېدىم . بىردەم ساقلىدىم، ئاندىن ئالدىم، _
ماقۇل، _ دېدىم، _ رەھمەت ساڭا . مەتن، نىلگۈنلەرگە سالام ئېيتقىن، ئۇلار كەلدى، شۇنداقمۇ؟
مەن قايتىپ دەرس تەكرارلاي . ئىنگىلىزچە بەك تەسكەن .

— تەس بولىدۇ-دە! _ دېدى، _ سەن ھاياتنى ئاسان دەپ قالغانىدىڭ؟

ئەمدى ئۆتۈپ - تېشىپ بۇمۇ دادامدەك ۋەز-نەسەھەتنى باشلىمىسۇن دەپ بىردەم ماڭدىم . بىر
ئازدىن كېيىن قايرىلىپ قارىدىم: ئاستا ۋە ئىغاڭلىغىنىچە كېتىپ باراتتى . ئىچىم ئاغرىدى . ھەممە
ئادەم تور سومكىنىڭ ئۈچىدىن تۇتىدۇ، بۇ يەرگە تېگىپ قالمىسۇن دەپ تورىدىن
كۆتۈرۈۋالغانىدى . بىچارە پاپا . لېكىن ماڭا بۇ يەردە نېمە ئىشىڭ بار، دېدى . ھەممە ئادەم شۇنداق
دەيدۇ . خۇددى ئۇلارنى بۇ يەردە ئارامخۇدا گۇناھ قىلىۋالسۇن ۋە مېنى كۆرۈپ ئىچى پۇشۇپ
قالمىسۇن، دېگەندەك . ئۇ پاپا بىلەن يەنە ئۇچرىشىپ قالماي دەپ يەنە بىردەم ماڭدىم، ئاندىن
توختىدىم، بىردەم ساقلىغاندىن كېيىن ساھىلغا قايتىپ كەلگىنىمدە يۈرىكىم «قارت» قىلىپ
قالدى: نىلگۈن ئاللىقاچان كەپ بوپتۇ، قۇمدا سوزۇلۇپ ياتاتتى . قاچان كەلگەندۇ؟ يەنە
تۈنۈگۈنىكىدەك ياتاتتى ۋە قولىدىكى كىتابنى بېشىنى مەت قىلماستىن ئوقۇۋاتاتتى . ھاڭۋېقىپ
قاراپ تۇراتتىم،

— ھوي، _ دەپ توۋلىدى بىرى، _ دۈم چۈشىسەن ھېلى!

قورقۇپ كەتتىم! قايرىلىپ قارىدىم، بىزنىڭ سەردار ئىكەن .

— ھە نوچى، _ دېدى، _ نېمە ئىش قىلىۋاتىسەن بۇ يەردە؟

— ھېچنەمە .

— مارا قچىلىك قىلىۋاتقان ئوخشىمامسەن؟

— ياق! _ دېدىم، _ ئىشىم بارتى .

— يالغان گەپ قىلما، _ دېدى، _ يەيدىغاندەك قاراپ كېتىپسەن، سەت ئەمەسمۇ؟ ئاخشاملىققا
مۇستافاغا بىر دەپ قويماي، قاراپ تۇر!

— ياق، _ دېدىم يەنە، _ بىر تونۇشۇمنى ساقلاۋاتقان . سەن نېمە ئىش قىلىۋاتىسەن؟

— ماۋۋىنى ئوڭشىتىپ كېلەي دەپ، _ دېدى قولىدىكى سومكىنى كۆرسىتىپ، _ كىم ئۇ تونۇشۇڭ؟

— سەن تونۇمايسەن، _ دېدىم .

— سەن بۇ يەردە ھېچكىمنى تونۇمايسەن، _ دېدى، _ نومۇس قىلماي قىزلارنى ماراپ يۈرۈپسەن .
تونۇشۇڭ قايسىكىن قېنى؟

— بوپتۇ، _ دېدىم، _ كۆرسىتىپ قويماي، لېكىن چاندۇرماي قارا .

بۇرۇنۇمنىڭ ئۈچى بىلەن كۆرسەتتىم، قارىدى .

— كىتاب ئوقۇۋېتىپتۇ، _ دېدى، _ سەن قانداق تونۇيسەن ئۇنى؟

— مۇشۇ يەرلىك، شۇڭا تونۇيمەن، _ دېدىم ۋە سۆزلەپ بەردىم:

ئۇزۇن يىللار ئىلگىرى، بۇ يەردە بىرمۇ بېتون ئۆي يوق چاغلاردا، بىزنىڭ دۆڭدىكى تاش

ئۆيىمىز ۋە ئۇلارنىڭ غەلىتە ۋە كونا ئۆيى بار ئىدى، يەنە ھازىرقى بازاردىكى كىچىك يېشىل دۇكانمۇ بولىدىغان. باشقا ھېچكىم يوق ئىدى. يۇقارقى مەھەللىمۇ يوقتى، زاۋۇت-فابرىكىلار، يېڭى مەھەللە ۋە ئەسەنتەپەمۇ يوقتى. بۇ يازلىق ①لار ۋە ساھىلنى دېمەيلا قويماي. ئۇ چاغلاردا پويىز زاۋۇت ۋە ئىسكىلاتلارنىڭ ئارىسىدىن ئەمەس، ھويلا ۋە باغلارنىڭ ئارىسىدىن ئۆتەتتى. قانداق!

— ئۇ چاغلاردا بۇ يەرلەر چىرايلىقمىدى؟ _ دېدى خوشياقمىغاندەك قىلىپ.
_ بەك چىرايلىق ئىدى، _ دېدىم، _ ئەتىيازلىرى گىلاسار ئاجايىپ چىرايلىق چېچەكلەيتتى.
دېڭىزغا قولۇڭنى تىنقىساڭ، كەفال بولمىسا قاراڭ، لەر ئۆزى كېلىپ ئالقىنىڭغا كىرەتتى.
_ يالغان دېگەننى قۇيىدىكەنەن! _ دېدى، _ ئۇ قىزنى نېمىشقا ساقلانغانلىقىنى بىر ئاڭلايلى.
_ ئۇنىڭغا بىر نەرسە بېرەتتىم، _ دېدىم، _ بىر نەرسىسى مەندە قالغانىدى.
_ نېمىسى؟

چىقىرىپ كۆرسەتتىم، _ بۇ تارغاق ئۇنىڭ! _ دېدىم.
_ ئەرزان تارغاقكەن، _ دېدى، _ ئۇلار بۇنداق تارغاق ئىشلەتمەيدۇ. ئەكىلە قېنى!
ئېلىپ كۆرۈپ باقسۇن، بىلسۇن ۋە ئىچى ئادىسۇن دەپ بەردىم. ئالدى ۋە ئاللاھ جاجىسىنى بەرسۇن، ئىگىپ قايرىشقا باشلىدى.

_ سەن بۇ قىزغا ئاشىق بولۇپ قالدىڭمۇ ئەمدى؟
_ ياق، _ دېدىم، _ دىققەت قىل، سۇنۇپ كەتمىسۇن.
_ قىزىرىپ كەتتىڭ، دېمەك سەن بۇ باي قىزغا ئاشىق بويسەن.
_ ئىگىۋەتمە! _ دېدىم، _ بىر ئوبدان تارغاقنى نېمە قىلسەن بۇزۇپ.
_ نېمىشقا؟ _ دېدى ۋە تارغاقنى يانچۇقىغا سېلىپلا كېتىپ قالدى.
ئارقىسىدىن يۈگۈردۈم.

_ ئۇنداق قىلما سەردار، _ دېدىم، _ چاقچاق دېگەنمۇ لايىقىدا بولىدۇ. جاۋاپ بەرمىدى، _ ئىچىمنى پۇشۇرماي ئەكەل تارغاقنى. يەنە جاۋاپ بەرمىدى.
_ نېماندەك قىلسەن دەيمەن، سەت ئەمەسمۇ؟

دەل ساھىلغا كىرىدىغان ئىشىك ئالدىدىكى كىشىلەر توپىنىڭ ئارىسىدىن ئۆتۈۋاتقان چاغدا: _
سەن ماڭا ھېچنەمە بەرمىگەن تۇرساڭ قېرىندىشىم، _ دېدى ۋارقىراپ تۇرۇپ، _ نېمە ئارقامغا كىرئالسىن، سەت ئەمەسمۇ؟

ھەممە ئادەم قاراشتى. بىر نەرسە دېمىدىم. ئازراق كەينىدە قالدىم ۋە جىمىدە ئەگىشىپ ماڭدىم. بىر چاغدا قارىسام ئەتراپىمىزدا ھېچكىم يوق، يۈگۈرۈپ بېرىپ قولىدىن تۇتۇۋالدىم، قايرىدىم. تولغىنىشقا باشلىدى. تازا بىر ئاغرىسۇن دەپ قولىنى ئۈستىگە كۈچەپ قايرىدىم.

_ ۋاي ھايۋان! _ دەپ توۋلىدى، سايمان سومكىسى يەرگە چۈشۈپ كەتتى، _ توختا، بېرەي!
يانچۇقىدىن چىقىرىپ تارغاقنى يەرگە تاشلىدى.
_ چاقچاق قىلغاننى بىلمەيدىغان كالا گۈي، _ دەۋاتاتتى.

تارغاقنى ئالدىم، ھەر نېمە بولسا بىر نەرسە بولماپتۇ، يانچۇقۇمغا سالدىم.
يوقنى بىلمەيسەن. دۆت چاكال!
تۇمشۇقىغا بىرنى سالسام نېمە بولۇپ كېتەر؟ قايتتىم، ساھىلغا قاراپ ماڭدىم. ئارقامدىن تىللاپ

قالدى، بىر باينىڭ قىزىغا ئاشىق بولۇپ قالغانلىقىمنى ئارقىراپ تۇرۇپ سۆزلىدى. ئۆتكەن - كەچكەنلەر ئاڭلىدىمۇ - يوق بىلمەيتتىم. خىجىل بولدۇم. ساھىلغا كېلىپ قارىدىم، نىلگۈن كېتىپتۇ. ھودۇقۇپ كېتىۋاتتىم، كۆردۈم: ياق، كەتمەپتۇ، سومكىسى ئۇ يەردە تۇراتتى. يانچۇقۇمدىن تارغاقنى چىقاردىم، دېڭىزدىن چىقسۇن دەپ ساقلاۋاتىمەن.

سەن دېڭىزدىن چىققاندا يېنىڭغا بارىمەن، بۇ تارغاقنى چۈشۈرۈپ قويۇپسەن نىلگۈن، دەيمەن، يولدىن تېپىۋېلىپ ئەكەلدىم، ئالماسەن، سېنىڭ ئەمەسمۇ يا؟ ئالدىمۇ، رەھمەت ئېيتىدۇ. كېرەك يوق، دەيمەن، رەھمەت ئېيتىشىڭنىڭمۇ ھاجىتى يوق، ھازىرغۇ رەھمەت ئېيتىۋاتىمەن، لېكىن تۈنۈگۈن سالام قىلىشتىنمۇ ئېرىنگەندىڭ، دەيمەن. ئۆزرە قويدۇ. ئۆزرە ئېيتىشىڭنىڭمۇ ھاجىتى يوق، دەيمەن، سېنىڭ ياخشى بىر ئادەم ئىكەنلىكىڭنى بىلمەن، قەبرىستاندا موماڭ بىلەن قانداق دۇئا قىلغانلىقىڭنى كۆردۈم. مۇشۇنداق دەيمەن، باشقا نېمە ئىش قىلغانلىقىمنى سۈپ قالىسا، ئىنگىلىزچە ۋە ماتىماتىكىدىن قىيىنلىق قىلغانلىقىمنى ئېيتىمەن. سەن ئالىي مەكتەپكە چىقتىڭمۇ، بۇلارنى ياخشى بىلسەن، ماڭا ئۆگىتىپ قويالامسەن، دەيمەن. ئەلۋەتتە بولىدۇ، بىزنىڭ ئۆيگە كەل. شۇنىڭ بىلەن ئۆيىڭمۇ بارمەن ۋە بىزنىڭ بىر ئۈستەلدە ئولتۇرۇپ دەرس تەكرارلىغىنىمىزنى كۆرگەن ھەرقانداق ئادەم بىزنى بىر - بىرىگە ماس كەلمەيدىغان ئىككى دۇنيانىڭ ئادىمى دەپ ئويلىمايدۇ. بىز بىللە بىر ئۈستەلدە ئولتۇرمىز، ئولتۇرمىز. خىيالغا يېتىپ كېتىپتەمەن.

ئۇنى كىشىلەر توپىنىڭ ئىچىدە كۆردۈم: دېڭىزدىن چىقىپتۇ، بەدىنىنى قۇرۇتۇۋېتىپتۇ. شۇ ھامان ئېتىلىپ يېنىغا بارغۇم كەلدى! سېرىق كېيىمنى كىيىپ، سومكىسىنى ئېلىپ ئىشىككە قاراپ ماڭدى، مەنمۇ شۇ ھامان ساھىلدىن چىقىپ باققال تەرەپكە قاراپ تېز - تېز ماڭدىم. بىر ئازدىن كېيىن قايرىلىپ قارىدىم، نىلگۈننىڭ ئارقامدىن باققال تەرەپكە كېلىۋاتقانلىقىنى كۆردۈم. ياخشى. باققالنىڭ دۈكىنىغا كىرىپ،

_ كوكا كولا دىن بىرنى! _ دېدىم.

_ مانا ھازىر، _ دېدى باققال.

لېكىن باققال خۇددى نىلگۈن مېنى بۇ يەردە بىكاردىن - بىكار قاراپ تۇرغان چېغىمدا كۆرسۇن، دېگەندەك ئاۋۇ تەرەپتىكى ياشانغان ئايالنىڭ يېنىغا بېرىپ ھېسابقا كىتاب قىلىشقا باشلىدى. بىر چاغدا ياشانغان ئايالنى يولغا سالدى، شىشەمنى ئېچىپ ماڭا غەلىتە بىر نەزەردە قارىۋېتىپ بەردى. شىشەمنى قولىدىن بۇلۇپلا ئالدىم، بېرىپ دۈكاننىڭ بىر بۇلۇڭىدا تۇردۇم، ساقلاۋاتىمەن. سەن ئىچىگە كىرسەن، مەن شىشەمدىكىنى ئىچىۋاتقان بولمەن، تاساددىپى باققالدا ئۇچرىشىپ قالدۇق، مەرھابا، دەيمەن، قانداق ئەھۋالنىڭ، ماڭا ئىنگىلىزچە ئۆگىتىپ قويامسەن، دەيمەن. ساقلىدىم، ساقلىدىم ۋە سەن ئىچىگە كىرگەن چاغدا مەن شىشەمگە قاراۋاتقانلىقىم ئۈچۈن سېنى كۆرمىدىم ۋە شۇڭا ساڭا تېخى مەرھابا دېمىدىم. سەنمۇ مېنى كۆرمىدىڭمۇ تېخىچە، ياكى بولمىسا كۆرۈپ تۇرۇپ سالام بەرگۈڭ كەلمىدىمۇ؟ لېكىن قارىمايۋاتتىم.

_ تارغاق بارمۇ؟ _ دېدىڭ سەن نىلگۈن بىردىنلا.

_ قانداق تارغاق؟ _ دېدى باققال.

يۈزۈم قىزىرىپ كەتتى.

تارغىقىم يوقاپ كېتىپتۇ، دېدىڭ سەن،_ قانداق تارغاق بولسا بولىۋېرىدۇ.
پەقەت مۇشۇ بىر خىللا بار! دېدى باققال،_ سىزگە يارارمۇ؟
كۆرۈپ باقاي! دېدىڭ سەن.

ئارىنى جىمجىتلىق باستى ۋە مەن تاقەت قىلىپ تۇرالماي بۇرۇلۇپ ساڭا قارىدىم نىلگۈن.
چىرايىڭنى ياندىن كۆردۈم: سەن نېمە دېگەن چىرايلىق! تېرەڭ بالىلارنىڭ تېرىسىدەك، بۇرۇڭمۇ
كىچىك.

بولدى، دېدىڭ،_ مۇشۇنىڭدىن بىرنى ئالاي!
لېكىن باققال جاۋاپ بەرمىدى، شۇ ئارىلىقتا دۇكانغا كىرگەن بىر ئايالنىڭ يېنىغا كەتتى،
سەنمۇ ئەتراپقا قاراشقا باشلىدىڭ ۋە مەن قورقۇپ كەتتىم: مېنى سېنى كۆرمەسكە سېلىۋالدى دەپ
قالما دەپ ئاۋال مەن ساڭا،
مەرھابا، دېدىم ۋە،
مەرھابا، دېدىڭ سەنمۇ ماڭا.

يۈرىكىم جىغ قىلىپ قالدى، چۈنكى مېنى كۆرۈپ چىرايىڭ خۇشال بولغاندەك ئەمەس، ئىچىڭ
پۇشقاندەك بولدى؛ كۆردۈم ۋە دېمەك مەن بىلەن خوشى يوقكەن دەپ ئويلىدىم، دېمەك ئىچىڭنى
پۇشۇرۇۋېتىپتەن. شۇنداق قىلىپ قولىمدا كوكا كولا شىشىسى تۇرۇپلا قالدىم. بىز خۇددى
ئاتونۇش ئىككى كىشىدەك باققالنىڭ دۇكىنىدا تۇراتتۇق.

قىلغىنى توغرا دەپ ئويلىدىم، مەن بىلەن ئۇچرىشىپ قېلىشىمنى خالىمىغىنى توغرا، چۈنكى
كېلىپ چىقىشىمىز ئوخشىمايدۇ! لېكىن ھەيران قالغان يېرىم، بىر ئادەم سالام قىلىشقىمۇ
ئېرىنەمدۇ، بىكاردىن بىكار نېمىدەپ دۈشمەندەك قارايدۇ، دەپ ھەيران قېلىۋاتتۇم: ھەممە
نەرسە پۇل، ھەممە نەرسە مەرەز، ھەممە نەرسە نىجىس! لەنەت بولسۇن! ماتېماتىكا دەرسىمنى
تەكرار قىلاي دەپ ئويلىدىم، ماقۇل دادا، بېرىپ قىسىپ ئوتتۇرۇپ ماتېماتىكا ئۆگىنىمەن، تولۇق
ئوتتۇرا مەكتەپنىڭ دېلومىنى ئېلىپ يۈرۈڭگە ئاتىمەن!
نىلگۈن قىزىل بىر تارغاق ئالدى ۋە ئاندىن مەن يىغلاپ سالدىغاندەك قىلدىم، ئۇنىڭدىن
كېيىن تېخىمۇ ھەيران قالدىم. چۈنكى مۇنداق دېگەندى:

_گېزىتتىن بىرنى ئالاي، جۇمھۇرىيەت!

ھاڭ-تاڭ قالدىم. ھاڭۋاقتىلارچە قاراپ قالدىم: گېزىتنى ئېلىپ خۇددى جىنايەت ۋە گۇناھنىڭ
نېمە ئىكەنلىكىنى ھېچ ئاڭلاپ باقمىغان بىر كىچىك بالىدەك خاتىرجەم ئىشىكتىن چىقىپ
كېتىشىگە قاراپ تۇراتتىم، تويۇقسىز قولىمدىكى نەرسىنى كۆتۈرگەن پېتىم يۈگۈردۈم.
_دېمەك سەن كوممۇنىستلارنىڭ گېزىتىنى ئوقۇيدىكەن سەن _ ھە؟_ دېدىم.

نېمە؟ دېدى نىلگۈن ۋە بىردەم بولسىمۇ ماڭا دۈشمەندەك قارىمىدى. پەقەت بىر نەرسىنى
چۈشىنىۋالغۇسى باردەك قارىدى، كېيىن مېنىڭ نېمە دېمەكچى بولغىنىمنى چۈشەندى،
ئەندىكىدەك قارىدى ۋە ھېچنەمە دېمەستىن كېتىپ قالدى.

لېكىن مەن بۇنداقلا بولدى قىلمايمەن دەپ ئويلىدىم. نېمە گېپى بولسا دېسۇن، مەنمۇ
دەيمەن. ئەمدى چىقىپ كەينىدىن ماڭماقچى بولۇپ تۇرۇۋېدىم، قولىمدىكى كالكۇلا كوكا كولا
شىشىسىگە كۆزۈم چۈشتى. ئاللاھنىڭ قەھرىگە قالسۇن! قايتتىم، پۇلىنى تۈلدىم، ئاشقان پۇلىنى
قايتۇرسۇن، باشقىچە چۈشىنىپ قالمىسۇن دەپ لەقۇادەك ساقلاپ تۇردۇم، لېكىن ئۇ مەينەت گوي،

بەلكىم مېنى ساڭا يېتىشەلمىسۇن دەپ قەستەن ساقلاتتىمۇ بىلمەيتتىم. باققاننىڭ دۇكىنىدىن چىققان چېغىمدا نىلگۈن كېتىپ بولغان ئىدى، ئاللىبۇرۇن دوقمۇشتىن قايرىلىپ بولغانىدى. ئارقىسىدىن يۈگۈرگەن بولسام يېتىشەلمەيتتىم، لېكىن يۈگۈرمەي تېز-تېز كېتىپ باراتتىم، چۈنكى ماڭا قاراۋاتقانلار بار ئىدى، ساھىلغا كېتىۋاتقانلار، بازارغا ماڭغانلار، مارۋىزنا يەۋاتقان كالاۋا كىشىلەر. تېز-تېز مېڭىپ دۆڭگە چىقتىم، يەسكە چۈشتۈم، سەل يۈگۈرگەندەك ماڭدىم، ئاندىن يەنە ماڭدىم، ھېچكىم يوق يەردە يۈگۈردۈم، لېكىن دوقمۇشتىن قايرىلىپ كۆردۈم: ئەمدى بار كۈچۈم بىلەن يۈگۈرسەممۇ يېتىشەلمەيتتىم. شۇنداق بولسىمۇ يەنىلا مېڭىۋەردىم، ئىشىكىنىڭ ئالدىغىچە باردىم، تۆمۈر رىشاتكىلارنىڭ ئارىسىدىن قارىدىم: باغدىن ئۆتۈپ ئۆيىگە كىرىپ كەتتى.

شۇ يەردە، قارشى تەرەپتىكى كاشتان دەرىخىنىڭ ئاستىدا ئولتۇرۇپ بىردەم ئويلىدىم. كوممۇنىستلارنى ۋە ئۇلارنىڭ كىيىپ چىقىدىغان تون-نەقپىلىرىنى، كىملىرىنى قانداق ئالداپ كېتەلەيدىغانلىقىنى قورقۇنچ ئىچىدە ئويلىدىم. بىر ئازدىن كېيىن ئورنۇمدىن تۇردۇم، قوللىرىمنى يانچۇقۇمغا سالدىم، قايتىۋاتاتتىم: يانچۇقۇمدا ھېلىقى تارغاق تېخىچە يانچۇقۇمدا تۇراتتى! قولۇمغا ئېلىپ قارىدىم، سۇندۇرئۆتەيمۇ دېدىم، ياق، سۇندۇرۇپ ئۆرۈمنى ئاۋارە قىلمايمەن. پىيادىلەر يولىنىڭ بېشىدا بىر ئەخلەت چېلىكى تۇراتتى. سېنىڭ ئۇ يېشىل تارغىقىڭنى ئۇنىڭ ئىچىگە تاشلىۋەتتىم نىلگۈن. كەينىمگە قاراپ قويماستىن ماڭدىم. تاكى باققاننىڭ دۇكىنىغا بارغۇچە ئېسىمگە كەلدى.

خوش، باققال ئەپەندى، سەن بىلەنمۇ بىر پاراڭلىشىپ باقساق بولغۇدەك. بىز ساڭا، ئۇ گېزىتنى ساتما دېمىدۇقۇمۇ؟ قانداق جازا بېرىلى، ئۆزۈڭ دەپ باق قېنى! بەلكىم يۈزىمىزگىلا مەن كوممۇنىست، ئۇ قىزمۇ كوممۇنىست، ئۇ گېزىتنى ئىشەنگەنلىكىم ئۈچۈن ئۇنىڭغا سېتىۋاتمەن! دەپ كېتەر. نىلگۈن ئۈچۈن كۆڭلۈم يېرىم بولدى؛ چۈنكى كىچىك چېغىدا بىر ئوبدان قىز ئىدى. غەزەپ بىلەن باققاننىڭ دۇكىنىغا كىردىم.

— يەنە سەنغۇ؟ — دېدى باققال، — نېمە لازىم؟

باشقا خېرىدارلىرى بولغاچقا بىردەم ساقلدىم. لېكىن باققال يەنە سورىدى، خېرىدارلارمۇ ماڭا قاراشتى.

— مەنمۇ؟ — دېدىم، — ھېلىقى نېمە ئالاتتىم... تارغاق، چاچ تارايدىغان.

— ئوبدان، — دېدى، — سەن لاتارىيەچى ئىسمىڭنىڭ ئوغلى، شۇنداقمۇ؟ قۇتۇننى ئېلىپ كۆرسەتتى.

— ئۇ قىز باياتىن قىزىلىدىن ئالدى، — دېدى.

— قايسى قىز؟ — دېدىم، — ماڭا قانداق تاغاق بولسا بولىۋېرىدۇ.

— ئوبدان، ئوبدان، — دېدى، — سەن خالىغىنىڭنى تاللا.

— قانچە پۇلدىن بېرىۋاتىسەن؟

باشقا خېرىدارلار كېتىپ مەن ئارامخۇدا قالغانلىقىم ئۈچۈن، تاغاقلارنى بىر-بىرلەپ كۆرۈپ چىقتىم. ئاندىن سېنىڭكى بىلەن ئوخشاش قىزىل بىر تاغاق ئالدىم نىلگۈن. 25 لىرا ئىكەن. بەردىم. ئەمدى ئىككىمىزنىڭ تاغاقلىرىمىزمۇ ئوخشاش دەپ ئويلىدىم. ئاندىن ماڭا-ماڭا پىيادىلەر يولىنىڭ ئاخىرىغا كەلدىم. دېمەك ئەخلەت چېلىكى بۇ يەردە، قاراۋاتقانلارمۇ يوق ئىدى. قولۇمنى

ئىچىگە تىقىپ، يېشىل تاغاقنى ئالدىم، مەينەت بولمىغان ئىدى. ھېچكىم كۆرمىدى؛ كۆرسە نېمە بوپتۇ! ھازىر يانچۇقۇمدا ئىككى تاغاق بار نىلگۈن، بىرى سېنىڭكى، يەنە بىرى سېنىڭكىنىڭ جۈپتى! بۇ خىياللىرىمدىن سۆيۈندۈم. ئاندىن، بۇ قىلغانلىرىمنى بۇ گۇپىلارنىڭ بىرەرسى كۆرۈپ قالغان بولسا، خالىغان بىرى كۆرۈپ قالغان بولسىدى، ھەم ماڭا ئىچ ئاغرىتقان بولاتتى، ھەمدە تازا كۈلگەن بولاتتى ئۇ كالۋا دەپ ئويلىدىم. لېكىن ئۇ روھسىز، ئەخمەق، كالۋالار مېنى مازاق قىلىدۇ دەپلا خالىغان ئىشىمنى قىلالمايدىغان ئادەم ئەمەسمەن! مەن دېگەن ئەركىن ئادەم، سېنى خىيال قىلغۇچ كۈچىلاردا ئايلانماقتىمەن.

18

سائەت بەش بولاي دېگەندى. چىرىك ۋە زەي يەر ئاستى ئۆيىنىڭ دەرىزىسىدىن كۈن نۇرى چۈشۈشكە باشلىغانغا خېلى بولغانىدى. بىردەمدىن كېيىن سومكىمنى يىغىشتۇرۇپ تالاغا چىقىپ ۋابانى ئىزدەيمەن. كاللام قالايمىقان. سەل ئاۋۋال، ھۆججەتلەرنىڭ ئارىسىدا مەقسەتسىز كېزەلەيمەن، ھېچنىمىنى ھېس قىلماستىن ئوقۇپ چىقالايمەن دەپ ئويلىغانىدىم. ئەمدى شۇنداق قىلالغانلىقىمدىن گۇمانلىنىشقا باشلىدىم... تېخى باياتىن، تارىخ، بىر-بىرى بىلەن قىلچىلىك ئالاقىسى بولمىغان، مىلىيارتلىغان ھادىسىلەر كاللامدا شەكىللەندۈرگەن تۇمانسىمان بىر دۆۋە نەرسە ئىدى... دەپتەرنى ئېچىپ، يېزىۋالغانلىرىمنى يېڭىباشتىن، تېز بىر رەت ئوقۇپ چىقسام بەلكىم بۇ تۇيغۇنى يەنە بىر قېتىم ھېس قىلالارمەن! مانا:

ۋەزىر ئىسمايىل پاشاغا قاراشلىق خاس جايلاردىن، چايرىئوۋا، ئەسكەھسار ۋە تۇزلا رايونىدا ۋە گەبزە قازىلىقىغا قاراشلىق ئالتە يېزىدا ئېلىپ بېرىلغان پەۋقۇلئاددە بىر نوپۇس تەكشۈرۈشنىڭ نەتىجىلىرىنى ئوقۇۋاتىمەن؛ ئۆيىگە ئوت قويۇپ، مال-مۈلۈكلىرىنى بۇلاڭ-تالاڭ قىلغانلىقى ئۈچۈن خىزىرنىڭ ئىبراھىم، ئابدۇلقادىر ۋە ئوغۇللىرىنىڭ ئۈستىدىن قىلغان ئەرز-شىكايىتىنى ئوقۇۋاتىمەن؛ ئەسكەھسار ساھىلىغا بىر پىرىستان قۇرۇش ئۈچۈن يوللانغان پەرماننى ئوقۇۋاتىمەن؛ ئەسلىدە سپاھى ① ئەلىگە تەۋە بولغان، ئۇرۇشتىن قاچقانلىقى ئۈچۈن ئۇنىڭدىن تارتىۋېلىنىپ ھابىبىكە بېرىلگەن، گەبزە ئۆيچۈرىسىدىكى ئون يەتتە مىڭ تەڭگىلىك بىر يېزىنىڭ باشقا بىرىگە تەقسىم قىلىنىشى كېرەكلىكىنى، چۈنكى ھابىبىنىڭمۇ ئۇرۇشتىن قاچقانلىقىنىڭ مەلۇم بولغانلىقىنى ئوقۇۋاتىمەن؛ خىزمەتكار ئەيسانىڭ خوجايىنى ئەخمەتنىڭ ئوتتۇزىمىڭ تەڭگىسىنى، بىر ئىگەرنى، بىر ئېتىنى، ئىككى قىلچىنى، بىر قالىقنى ئېلىپ رامازان ئىسىملىك بىرىدىن پاناھلىق تىلىگەنلىكىنى، رامازاننىڭمۇ ئۇنى قانات ئاستىغا ئالغانلىقىنى، ئەخمەتنىڭ ئەرز قىلغانلىقىنى ئوقۇۋاتىمەن؛ سىنان ئىسىملىك بىرنىڭ ئۆلگەنلىكىنى، مىراس تۈپەيلى، دەۋاگەرلەردىن چەلەبى ئوغلى ئوسماننىڭ مال-مۈلۈكلەرنى مەھكىمدە تىزىمغا ئالدۇرغانلىقىنى ئوقۇۋاتىمەن؛ تۇنۇلغان ئوغرىلارنىڭ قولىدىن ئېلىنىپ قىمارغا تىكىلگەن ئانىنىڭ گەبزەلىك تۇرسۇن ئوغلى سۇلايماننىڭ ئوغۇرلانغان ئېتى ئىكەنلىكىگە ئائىت مۇستافا، ياقۇپ ۋە خۇدا بەردىلەرنىڭ تەپسىلى گۇۋاھلىق بەرگەنلىكىنى ئوقۇۋاتىمەن ۋە ئۇ كىشىنى خۇشال قىلىدىغان تۇيغۇنى ئىچىمدە يەنە ئويغانغاندەك ھېس قىلىۋاتىمەن: 16 - ئەسىرنىڭ ئاخىرقى چارىكى كاللامنىڭ ئىچىدە مىغىلداۋاتىدۇ؛ چارەك

ئەسلىرىنىڭ بارلىق ھادىسىلىرى، بىر-بىرى بىلەن ھېچقانداق بىر سەۋەپ- نەتىجىلىك مۇناسىۋەت قۇرالماي، مېگەمدىكى چىگىشلەرنىڭ ئارىسىدا ئۆز پىتى تۇرماقتا. چۈشۈك تاماق يېگەچ، ئۇلارنى، ئېغىرلىق كۈچى بولمىغان بىر بوشلۇقتا سوزۇلۇپ تۇرغان چەكسىز بىر سازاڭلار پىلانېتىغا ئوخشاتقان ئىدىم؛ ھادىسە سازاڭلىرى مېگەمنىڭ ئىچىدە كېزىۋاتقان دەك بوشلۇقتا مىغىلدىشىۋاتاتتى، لېكىن بىر-بىرىگە تېگىپ باغلىنمايتتى. كاللامنىڭ ئىچىدە قۇرتلار لۆمىشىپ تۇرغان بىر ياڭاقنىڭ بارلىقىنى ئويلىدىم. باش سۆڭىكىمنى چىقىپ، ئىچىگە قاراپ باقسا، مېگەمنىڭ ئىچىدە كېزىپ يۈرگەن قۇرتلارنى گويا كۆرەلەيتتى!

لېكىن بۇ ھاياجان ئۇزۇن داۋاملاشمىدى. تۇمانسىمان پىلانېت تارقىلىپ كەتتى! مانا، جاھىل ئەقىلم، بۇرۇنقى ئادىتى بويىچە، مەندىن يەنە شۇ ئوخشاش نەرسىلەرنى تاما قىلىۋاتاتتى ھازىر: پۈتۈن ھادىسىلەرنى خۇلاسىلىگەن قىسقا بىر ھېكايە تېپىپ چىقىشىم، قايىل قىلارلىق بىر چۆچەك توقۇپ چىقىشىم كېرەك ئىدى گويا! يالغۇز تارىخنىلا ئەمەس، دۇنيا ۋە ھاياتنىمۇ راۋرۇس چۈشىنىش، بىلىش ئۈچۈن، بەلكىم، مېڭىمىزنىڭ قۇرۇلمىسىمۇ ئۆزگىرىشى شەرتتۇ! ئاھ... بۇ ھېكايە ئاڭلاش خۇمارى، ھەممەيلەننى ئالداپ كېتىۋاتىدۇ، بىزنى چۈشىنىش بىر دۇنيا قوينىغا سۆرەپ كەتمەكتە. ئۇنىڭ ئۈستىگە، ھەممەيلەن، قېنى بار، جېنى بار بىر ھەقىقىي دۇنيادا ياشاۋاتساقمۇ...

چۈشۈك تاماق يەۋىتىپ، بىر چاغدا بۇ مەسىلىگىمۇ بىر چارە تاپقانلىقىمنى ئويلىغانىدىم. تۈنۈگۈندىن بېرى كاللامنى قوچىغان، ھېلىقى بۇداكىنىڭ ھېكايىسىنى ئويلاۋاتاتتىم. بۈگۈن ئەتىگەن بەزى يازمىلارنى ئوقۇغاندىن كېيىن، بۇ ھېكايىگە يەنە بىر مەزمۇن قوشۇلغانىدى: بۇداكىنى، بىر ئامال- چارىلەر بىلەن، ئىستاتىستىكىدا بىرەر پائىلانىڭ ھېكايىسىگە كىرگەنمىكىن دەيمەن. كاللامدا تولۇق ئوتتۇرا مەكتەپ تارىخ ئوقۇتقۇچىسى يازغان كىتابتىن تېپىپ چىققان يەنە باشقا تەپسىلاتلارمۇ بار ئىدى: ھەممىسى، ھېكايە خۇمارلارنى، دۇنيانى ھېكايىلەر بىلەن چۈشىنىشكە ئۇرۇنغانلارنى رام قىلىدىغان خىلدا ئىدى.

شۇڭلاشقا، بۇداكىنىڭ سەرگۈزەشتىلىرىدىن 16 - ئەسىردىكى گەبىزە توغرىلۇق باش-ئاخىرى يوق بىر كىتاب يېزىپ چىقىشىنى پىلانلىدىم. كىتابنىڭ بىرلا پىرىنسىپى بولاتتى: گەبىزە ۋە بۇ رايونغا ئالاقىدار مەن ئېرىشەلىگەن بارلىق ئۇچۇرلارنى ئۇلارنىڭ مۇھىملىق دەرىجىسى ۋە قىممىتىگە ئاساسەن ئورۇنلاشتۇرۇلغان ئاساستا كىتابقا كىرگۈزەتتىم. شۇنىڭ بىلەن گۆش باھاسى بىلەن ئىقتىسادى ماجرالار، قىز ئېلىپ قېچىش ۋەقەلىرى بىلەن ئىسيانلار، ئۇرۇش بىلەن توپىلار، پاشالار بىلەن جىنايەتلەر كىتابتا، بىر-بىرىگە باغلىنماستىن، يانمۇيان، خۇددى ئارخىپخاندا تۇرغاندەك جىمجىتلىق ۋە كەمتەر ھالدا تىزىلىپ تۇرۇشاتتى. بۇداكىنىڭ ھېكايىسىنىمۇ بۇلارنى ئىچىگە ئورۇنلاشتۇراتتىم؛ لېكىن بۇنى باشقىلىرىدىن مۇھىم دەپ قارىغانلىقىم ئۈچۈن ئەمەس، تارىخ كىتابلىرىدىن ھېكايە ئىزدىگەنلەرگە بىرەر ھېكايە بولسىمۇ تەييارلاپ قويماي دېگەنلىكىم ئۈچۈن. شۇنداق بولغاندا كىتابىم چەكسىز بىر "تەسۋىر" دىن شەكىللەنگەن بولاتتى. چۈشۈك تاماقنى يەپ بولۇپ ئىچىۋالغان ئازراق پېۋىنىڭ تەسىرىدە، بۇ پىلاننىڭ تۇمانلىرىغا باشچىلاپ چۆكۈپ كەتكەن ئىدىم؛ ياشلىق چاغلىرىمدىكى بالىلارچە ئىشلەش ھاياجانلىرىمنى ھېس قىلغاندەك بولدۇم. زۇڭلى مەھكىمىسىنىڭ ئارخىپخانسىغىمۇ كىرىمەن دەپ ئويلايتتىم، ھېچقانداق بىر ئۇچۇرنى كۆرۈمدىن قانچۇرمايمەن، پۈتۈن ھادىسىلەر بىر-بىرلەپ ئۆز ئورنىنى تاپاتتى. كىتابىمنى،

باشتىن ئاخىرىغىچە، ھەپتىلەپ، ئايلاپ ئوقۇپ چىققان بىرى، ئاخىرى كېلىپ، مەن بۇ يەردە ئىشلەۋاتقان چاغدا ھېس قىلغان ئۇ بۇلۇتسىمان پىرىنسىپنى كۆرگەندەك بولاتتى ۋە ماڭا ئوخشاش ھاياجانلىنىپ سۆزلەپ كېتەتتى: تارىخ دېگەن مانا؛ تارىخ ۋە ھايات دېگەن مۇنداق بولىدۇ مانا... ئوتتۇز يىل، ياق، ئۆمرۈمنىڭ ئاخىرىغىچە داۋام قىلىدىغان بۇ تېتىقسىز پىلان، ئەخمەقلىق ۋە يېڭىلىق، كۆز ئىششىقى ۋە نېرۋا كېسىلى شەكىلدە كۆز ئالدىمدا يەنە بىردەم گەۋدىلەندى. يازماقچى بولغان كىتابىمنىڭ بەت سانىنى ئەندىكىش ئىچىدە ئويلىدىم. كېيىن پۈتۈن بۇ مۇقەددەس مەنزىرە ۋە شۇنداق كۆرۈنگەنلىكى ئۈچۈن ئالدىنقى ۋە ئەخمەقلىق پۇراپ تۇرغان پىلاننىڭ ئاستا-ئاستا سۇغا چىلاشقانلىقىنى ھېس قىلدىم.

ئۇنىڭ ئۈستىگە، يېزىشنى ئويلىغان نەرسىنى، تېخى قەغەزگە يېزىشنى باشلا-باشلىماي تۇرۇپلا تۇنجى مەسىلىگە دۇچ كېلەتتىم. نېيىتىمنىڭ قانداق بولۇشىدىن قەتئىينەزەر، يازغانلىرىمنىڭ بىر باشلىنىشى بولۇشى كېرەك ئىدى. ئاندىن ھادىسىلەرنىمۇ، مەيلى قانداق يازماي، بىر تەرتىپ بىلەن تىزىش كېرەك ئىدى. مۇشۇلارنىڭ ھەممىسى، ئىختىيارسىز ھالدا، ئوقۇرمەنلەرگە بىر مەنا ۋە تەرتىپتىن دېرەك بېرەتتى. بۇنىڭدىن ئۆزۈمنى قاچۇرغانىمىز، ئىشنى قەيەردىن باشلاش ۋە ئاندىن قايسى قەدەمنى بېسىش كېرەكلىكىنى پەقەت بىلەلمەيتتىم. چۈنكى بۇرۇنقى ئادەتلىرىگە كۆنۈپ قالغان ئىنسان ئەقلى، ھەر رەت-تەرتىپتىن بىر قانداق، ھەر ھادىسىدىن بىر سىمۋول تېپىپ چىقىدۇ، مەن قۇتۇلماقچى بولغان ھېكايىنى، ھادىسىلەرنىڭ ئارىسىغا ئۆزلىرى ئارىلاشتۇرۇۋالدى. شۇنىڭ بىلەن ئۈمىدىسىزلىك ئىچىدە مۇنداق ئويلىدىم: تارىخنى، ھەتتا ھاياتنى ئۆز يېتى سۆز-كەلىمىلەرگە ئايلاندۇرۇشنىڭ بىر يولى يوق! ئاندىن، بۇ يولنى تېپىش ئۈچۈن قىلىشىمىز كېرەك بولغان ئىشنىڭ مېڭىمىزنىڭ قۇرۇلمىسىنى ئۆزگەرتىش ئىكەنلىكىنى ئويلىدىم: ھاياتنى ئۆز ئەينى كۆرۈپ يېتەلىشىمىز ئۈچۈن ھاياتىمىزنى ئۆزگەرتىشىمىز كېرەك! بۇنى تېخىمۇ ياخشىراق چۈشەندۈرەلمەس دەيمەن، لېكىن يولنى تاپالمايۋاتاتتىم. ئاشخانىدىن چىقىپ بۇ يەرگە كەلدىم.

پۈتۈن چۈشتىن كېيىنمۇ، يەنە شۇ ئىشنى ئويلىدىم: ئۇ كىتابنى يېزىشنىڭ، مەن ئارزۇ قىلغان تەسىرنى كىشىلەردە قوزغاشنىڭ بىر يولى يوقمىدۇ؛ ئارىلىقتا، ھېچكىمگە چۈشەندۈرەلمەيمەن دەپ قارىغان تۇيغۇنى ئىچىمدە يېڭىدىن پەيدا قىلىش ئۈچۈن، دەپتىرىمگە يازغانلىرىمنى تېز-تېز ئوقۇدۇم.

ئوقۇۋاتقان چېغىمدا، كىتابىمدا قىلماقچى بولغاندەك ھېچقانداق بىر ھېكايىگە غەرق بولۇپ كەتمەي ئوقۇي دەيتتىم، مەقسەت-مۇددىئاسىز بىر سەيلى-سايھەت بولسۇن بۇ ئوقۇش... باياتىن تېخى بۇ ئىشتا غەلبە قىلالىدىم دەپ قارىغانىدىم، ئەمدى بۇ غەلبە غەلبىدىن گۇمانلىنىپ تۇرۇپتىمەن. كۈن تېخىمۇ ئولتۇرۇشقا باشلىدى، سائەت بەشتىن ئاشتى، رىزانى ساقلىمايلا بۇ چىرىك ۋە زەي يەر ئاستى ئۆيىدىن چىقىۋاتىمەن، تالغا چىقىپ ۋابانى ئىزدەيمەن. "ئانادول" غا چىقتىم. ئۈچ كۈندىن بېرى ئارخىپخانسىدا باش چۆكۈرۈپ ئىشلىگەن بۇ ناھىيە بازىرىدىن، نەچچە يىل ياشاپ ئىچىمنى كولا-كولا قۇيقۇرۇق قىلىپ قويغان بىر شەھەردىن ئايرىلىۋاتقاندەك سالىيىپ چىقتىم. بىر ئازدىن كېيىن، ئىستانبۇل-ئەنقەرە يولىدىن، گەبىزە پويىز ئىستانسىسى تەرەپكە قايرىلدىم: زەيتۇن باغلىرى، ئەنجۈر ۋە گىلاس دەرەخلىرىنىڭ ئارىسىدىن مارمارا تەرەپكە چۈشۈۋاتاتتىم. جۇمھۇرىيەت ۋە بىيوكراتلىق ئىزنالىرى كۆرۈنۈپ تۇرغان بۇ ئىستانسا

تا تۇرلاغا قەدەر ئېقىپ بارىدىغان بىر ئۆستەڭنىڭ بۇ ئۇچىدا ئىدى. بۇ تۈزلەڭلىكنىڭ بىر يېرىدە بىر كارۋانساراي خارابىسىنىڭ بار بولۇشى كېرەكلىكىنى ئويلاۋاتىمەن. ماشىنىمىنى توختاتتىم، پەلەمپەيلەردىن ئىستانسىغا چۈشتۈم.

ئۆيىگە قايتىشقا ئىشچىلار، پادىچىلار شىمى كېيىۋېلىشقان ياشلار، روماللىق ھاممىلار، ئورۇندۇقتا مۈگىدەۋاتقان بىر ياشانغان كىشى، ئوغلىنى سىلكىشلەۋاتقان بىر ئايال، ئىستانبۇلدىن كېلىپ قايتىدىغان پويىزنى ساقلاپ تۇرۇش ئىشچىسى. ۋاگننىڭ يەنە بىر ئۇچىغا باردىم، يەرگە چۈشتۈم. تۆمۈر يول بويىدا، توك سىملىرىنىڭ گىزىلداشلىرىغا قۇلاق سالغۇچى، ئاچالاردىن ئۆتۈپ ماڭدىم. كىچىك چېغىمىمۇ تۆمۈر يولى بويلاپ مېڭىشقا ئامراق ئىدىم. خارابىنىمۇ، تۇنجى قېتىم كىچىك چېغىمدا، تەخمىنەن يىگىرمە بەش يىل بۇرۇن كۆرگەن ئىدىم. سەككىز-توققۇز ياش چاغلىرىم ئىدى، رەجەپ مېنى ئاتالمىش ئوۋ-ئوۋلىتىش ئۈچۈن ئايلاندۇرۇۋاتتى. قولۇمدا ئەنئەنىۋىي گېرمانىيەدىن ئالغان كەلگەن گاز مىللىتى بار ئىدى، يېقىن كېلىپ ئاتسا، قاغىنى يارالاندۇرالايتتى، لېكىن مەن ئەسلا بىر ياخشى مەرگەن ئەمەس ئىدىم! رەجەپ بىلەن تا مۇشۇ يەرلەرگىچە كەلگەندۇق، بۆلجۈرگەن يىغىچا، بىر دەريانى بويلاپ ماڭغاندۇق. تۇيۇقسىزلا كىچىك بىر تامنىڭ ئالدىغا چىقىپ قالغاندۇق، ئاندىن كەڭرى بىر مەيداندا چېچىلىپ ياتقان، چىرايلىق يونۇلغان يوغان تاشلارنى كۆرگەن ئىدۇق. بەش يىلدىن كېيىن، رەجەپ بولمىسىمۇ قورقۇمغۇدەك بولغان چېغىمدا، بىر ياز كۈنى يەنە كېلىپ كۆرگەندىم: تاشلارنىڭ ۋە تامنىڭ پارچىلىرىنى ئەسلى ھالىتىنى كۆز ئالدىمغا كەلتۈرۈشكە ئۇرۇنماستىن، كۆرگەنلىرىمدىن باشقا ھېچبىر نەرسىنى تەسەۋۋۇر قىلماستىن، پەقەت تاشلارغا ۋە تامغا قاراپ تاماشا قىلغانىدىم. بىر دەريا بولىدىغان، تۆمۈر يولىغا يېقىن بىر يەردە، يەنە پاقىلار، بىر ئوچۇقچىلىق، ئۆستەڭ... قانچىلىكى قالغاندۇ؟ سەپسالغۇچى كېتىپ بارمەن.

ئۆتكەن يىلى ئارخېپخاندا ماتېرىياللارنى مالتىلاپ يۈرگەن چېغىمدا قولۇمغا چىقىپ قالغان ۋە مەھكىمە خاتىرىلىرى ۋە يازما دەپتەرلىرىدىن كۆپ كېيىنكى بىر چېسلا سېلىنغان بىر خەتتە، بۇ يەر، يەنى خارابىنىڭ ئورنىدىكى بىر كارۋانساراي تىلغا ئېلىنغاندەك قىلغانىدى. 19 - ئەسىرنىڭ ئاخىرلىرىدا، ھەتتا 20 - ئەسىرنىڭ باشلىرىدا يېزىلغان بولۇش مۇمكىنچىلىكى مەن ھازىر تەخمىن قىلغان خەتتە، ھەيران قالارلىق دەرىجىدىكى سوغۇققانلىق بىلەن، بۇ يەرلەردە بىر يەردە ئوتتۇرىغا چىققان بەزى بۆلۈملەر ۋە بۇلارنىڭ بىر يۇقۇملۇق كېسەل بىلەن باغلىنىشلىق ئىكەنلىكى تىلغا ئېلىنغان ئىدى. كىشىنى تېخىمۇ ھەيران قالدۇرىدىغىنى، خەتنىڭ، گويا بۇ مەملىكەتتىن ئەمەس، باشقا بىر مەملىكەتتىن، شۇنداق، باشقا بىر دۆلەتتىن ئەۋەتىلگەندەك تۇيغۇ بېرىشى ئىدى. بۇ تۇيغۇغا، خەتكە سېلىنغان چېسلانىڭ يېنىدىكى غەلتە بىر دۆلەت نامىنى ۋە يەنە ئاشۇنداق غەلتە نامىنى كۆرۈپ كېلىپ قالغانىدىم. شۇ چاغدا بۇ خەتنى تېز ۋە ئانچە ئېپرەڭشىپ كەتمەي ئوقۇيالا، نە چېسلاسىنى، نە ئارخېپ نومۇرىنى يېزىۋالماي، ئادىتىم بويىچە باشقا قەغەزلىرنىڭ ئارىسىغا چۆرۈۋېتىپتەنمەن. ئەلۋەتتە، كېيىن پۇشايمان قىلدىم، خەتنى يەنە بىر ئوقۇي دەپ، بىر سائەت ھەممە نەرسىنى ئاستىن-ئۈستۈن قىلىپمۇ تاپالمىغان ئىدىم. ئىستانبۇلغا قايتىپ كەلگەندە، بۇ قىزىقىش تېخىمۇ كۈچىيىپ كەتكەن ئىدى. راست ئىكەنلىكىدىن مەن گۇمانلىنىشقا تاس قالغان بۇ خەتكە ئالاقىدار بىر تالاي سۇئال كىللىمىنى توختىماي قوچۇپتتى. باشقا ھۆججەت ۋە خاتىرىلەر بىلەن ھېچبىر ئالاقىسى بولمىغان بۇ بىر پارچە قەغەزنى بۇ يەرگە

كىم قويۇپ قويغان بولغىنىنى؟ خەتتە ئۆلۈم-يېتىم ۋە تاجاۋۇزچىلىق ۋە ۋابا كېسىلى ھەققىدە گەپ بولۇۋاتاتتى. مەن راستلا ۋابا ياكى بالايىناپەت دېگەندەك گەپلەرنى ئوقۇغان بولغىمىدىم؟ ياكى مەن شۇنداق ئويلىۋالغان بولغىمىدىم؟ ئۇ دۆلەتچى؟ مۇشۇنداق بىر ئىش راستلا بولغان بولغىمىدى؟ ئاندىن خىيالغا تۇيۇقسىزلا بۇ خارابە كەلگەنىدى. بۇ بەلكىم مېنىڭ ئۇلارنىڭ بىر يەرگە قاپسىلىپ قالغانلىقىنى ئوقۇغانلىقىمدىن، بەلكىم بىر كارۋانساراي تىلغا ئېلىنغانلىقتىن، ۋە بەلكىم ھەر ئىككىسىنىڭ تىلغا ئېلىنغانلىقىدىن بولسا كېرەك، ئۆزۈمۈ بىلەلمەي قالغانىدىم،

ئاخىرى دەريانى تاپتىم: مەينەت ۋە چىرىك پۇراق تارقىلىپ تۇراتتى، لېكىن ئىچىدە تېخىچە ياشاپ تۇرغان پاقىلار بار ئىدى؛ زەھەر ۋە مەينەتچىلىك دەستىدىن ئۇخلاپ قالغاندەك كۆرۈنەتتى، ئوت-چۆپلەر ۋە ياپراقلارنىڭ ئۈستىگە يېپىشىپ قالغان قارا داغدەك تۇراتتى. سەل جېنى بارلىرى مېنىڭ ئايغ تىۋىشىمنى ئاڭلاپ، مۇغەمبەرلەرچە بىر خىل ھورۇنلۇق بىلەن ئۆزىنى سۇغا ئېتىشتى. دەريا بۇ يەردە شەكىللەندۈرگەن بىر قولىتۇقنى كۆردۈم ۋە ئېسىمگە ئالدىم. ئەنجۈر دەرەخلىرىمىنىمۇ. لېكىن بۇرۇن بۇنىڭدىنمۇ جىق ئەمەسمىدى؟ توساتتىن كۆزۈمگە چېلىققان بىر زاۋۇتنىڭ ئارقا تېمى، خاتىرىلىرىمنى قالايمىغان قىلىۋەتتى ۋە مېنى ھازىرقى زامانغا قايتۇرۇپ كەلدى. لېكىن، ئۆتكەن يىلى مۇشۇنداق بىر خەتنى ئوقۇغانلىقىمدىن گۇمانلانغۇم يوق.

ئۇ خەتتە ئوقۇغانلىرىم، ئەگەر بىر زامانلاردا يۈز بەرگەن مەلۇم ئىشلاردىن دېرەك بېرىۋاتقان بولسا، تارىخ دېگەن نەرسىگە بولغان ئىشەنچىمنى يۇتۇنلەي يوقىتىپ قويماي پۇت دەسسەپ تۇرغۇدەك يەنە بىر قانچە يىلنى قولغا كەلتۈرۈش ئۈمىدىم بار دېگەنلىك بولاتتى. بەلكىم تېخىمۇ كۆپرەكىنى. بۇ ۋابانىڭ سەۋەبى بىلەن بىر مۇنچە ھېكايىلەرنى ئىنكار قىلالايدىغاندەك قىلىمەن.

19 - ئەسىردە ئانادولۇدا ۋابا تارقىمىغانلىقى ھەققىدىكى ئىشەنچىمنى بىر ياققا قايرىپ قويۇۋاتىمەن؛ پەقەت بۇ يەرلەردە قۇرۇلغان بىر دۆلەتنىڭ مەۋجۇتلۇقى بىلەن، مەن، ئىشەنگۈسىز دەرىجىدىكى ئاجايىپ بىر "تارىخىي پاكىت"نى بىردەمدىلا ئەمەلىيەتكە ئايلاندۇرالايمەن. شۇنىڭ بىلەن، خۇددى توقۇپ چىقىرىلغان نەرسە ئەمەس بەلكى بىر ئىستاكان سۇ ياكى بىر تەشتەككە ئوخشاش رېئال بىر نەرسىدەك، مەۋجۇتلۇقىدىن قىلچىلىك گۇمان قىلىنماستىن ئەھمىيەت بېرىلگەن ھېكايىلەرنىڭ ھەممىسى ھاۋدا لەيلەپ قالاتتى. شۇنداق بولغاندا، بىر تۈركۈم ئىشەنچكە تولغان تارىخچىلار، قىلغان ئىشلىرىنىڭ ھېكايىچىلىك بولغانلىقىنى ئۈزۈل-كېسىل تونۇپ يېتىپ، مەندىن گۇمان پاتقىقىغا يېتىپ قالاتتى. مېنىڭ ئوتتۇرىغا چىقىدىغان ئىلمىي ئەندىشىلەرگە قارىتا تەييارلىق پۇختا بولغاچقا، شۇ چاغدا يازمىلىرىم ۋە ھۇجۇملىرىم بىلەن بۇ ئۈرۈككە كەلەرنى بىر-بىرلەپ ئوۋلايمەن. تۆمۈر يولىنىڭ بويىدا تۇرۇپ، چۈشكە ئوخشايدىغان ئۇ زەپەر كۈنىنى تەپسىلىي تەسەۋۋۇر قىلىشقا تىرىشتىم، لېكىن ئانچە بەك ھاياجانلىنىپمۇ كېتەلمىدىم. ئىشىمنىڭ ھېكايىچىلىك بولۇپ قالغانلىقىنى ئىسپاتلاشتىن بەكرەك، يىپ ئۇچلىرىنى بويلاپ، بىر ھادىسىنىڭ يېپىگە چۈشۈش ماڭا تېخىمۇ بەكرەك كۆڭۈللۈكتەك تۇيۇلاتتى. كىشىلەرنى ئىشەندۈرەلگۈدەك بىر قانچە يىپ ئۇچى تاپالغان بولسام، ئوسمانلى ئېمپىراتورىيەسىنىڭ كېيىنكى تۆت يۈز يىلدىكى مەركىزىنىڭ، ئىستانبۇل ئەمەس، باشقا بىر يەر بولغانلىقىنى ئىسپاتلىغۇدەك بىر تەتقىقاتقا پۈتۈن ئۆمرۈمنى خۇشاللىق بىلەن ئاتىغان بولاتتىم. فەترەت ① دەۋرىدە، كىمنىڭ، قەيەردە، قايسى ۋاقىتتا پادىشاھلىقنى ئېلان قىلغانلىقىنى، پۇل باستۇرغانلىقىنى خۇددى بىر رازۋىتچىككە ئوخشاش تەتقىق قىلىپ ئۆمرىنىڭ يىگىرمە يىلنى سەرپ

قىلغان ئىبراھىم ئەپەندىگە ھەمىشە ھەسەت قىلىپ كەلگەندىم.
تۆمۈر يولىنىڭ يىراق ئۇچىدىن كۆرۈنگەن توكلۇق پويىز ئاستا-ئاستا چوڭىيىپ يېنىمىدىن ئۆتۈپ كەتتى. ۋاباغا دۇچار بولغانلارنى ئويلىغاچ دەريا بويىدا ماڭدىم. خەتنى ئوقۇغاندىن كېيىن، بۇ يەرلەرنىڭ خىيالىمغا كېلىشى، بەلكىم، ۋاباغا دۇچار بولغان كىشىلەرنىڭ بىر مەزگىل بىر كارۋانسارايغا بەنت قىلىنغانلىقىنى ئۇ يەردە كۆرگەندەك قىلغانلىقىمىدىن ئۇچىمدا پەيدا بولغان غەلىتە ۋە روشەن بىر تۇيغۇ، ئۇ تامنى ۋە تاش دۆۋىلىرىنى تاپسام، ئۇلارنى بىر كارۋانسارايغا ئوخشىتالايدىغانلىقىمنى، كارۋانسارايىنى تاپسام ۋابانىڭ ئىزىغا چۈشەلەيدىغانلىقىمنى، ۋابانىڭ ئىزىدىن مېڭىپ ھېلىقى دۆلەتنى تاپالايدىغانلىقىمنى ئىما قىلىۋاتاتتى. تارىخقا بولغان ئىشەنچىم، گويا شۇ تاشلارغا باغلىقتەك قىلاتتى. پۈتۈن بۇلارنىڭ ئازاپلىق بىر خىل جىددىچىلىك كەيپىياتى يارىتىپ، ئاندىن بۇ جىددىچىلىكنى پەسكويغا چۈشۈرۈشتىن ھۇزۇرلىنىۋاتقان ئەقلىمنىڭ بىر ئويۇنى ياكى ئەمەسلىكىنىمۇ بىلمەيتتىم.

فابرىكىلار ۋە كىچىك زاۋۇتلارنىڭ پويىزدىكى يولۇچىلار ئوقۇسۇن دەپ ئۈستىگە چوڭ ھەرپلەر بىلەن سىياسىي شۇئارلار يېزىلغان ئارقا تاملىرىنى بويلاپ كېتىپ بارمەن. دەريانىڭ تۆمۈر يولىدىن ئۇزاقلاشقىغا قارىغاندا، ئېسىمگە كەلدى، تاشلار ۋە تام قالدۇقلىرىنى بۇ يەرلەردە بىردە تاپالسام كېرەك. جەننەتھىساغا بارىدىغان يولنىڭ بۇ قاسنىقىدىكى سىگان چېدىرلىرىدىن بۇرۇن، ئاۋۇ كەپىلەر، ئوت-چۆپ دۆۋىلىرى، قەلەي تۇڭلار ۋە ئەنجۈر دەرەخلىرىنىڭ ئارىسىدا، ئارىلىقلىرىدا بىر يەردە بولۇشى كېرەك ئىدى تارىخ. ئوت-چۆپ دۆۋىسىنىڭ ئۈستىدە تۇرۇپ مېنى كۈزىتىۋاتقان چايكىلار، يېقىنلاۋاتقانلىقىمنى كۆرۈپ، شامال ئۇچۇرۇپ كەتكەن كۈنلۈكتەك جىمغىنە ھاۋاغا كۆتۈرۈلۈپ، دېڭىز تەرەپكە قاراپ يېپىلىپ ئۇچۇپ كېتىشتى. ئالدىمىزدىكى زاۋۇتنىڭ يان ھويلىسىغا تىزىپ قويۇلغان ئاپتوبۇسلارنىڭ گۈرۈلدىگەن ئاۋازىنى ئاڭلاۋاتمەن: بۇلار ئىستانبۇلغا قايتىدىغان ئىشچىلار بولۇپ، ئالدىرىماي ئاپتوبۇسقا چىقىشىۋاتاتتى. ئالدى تەرەپتە، دەريا ۋە تۆمۈر يولىنىڭ ئۈستىدە بىر كۆۋرۈك بار؛ تاشلىۋېتىلىپ داتلىشىپ كەتكەن تۆمۈر _ تەسەكلەر دۆۋىسى، قەلەيلەر، بۇ قەلەيلەردىن ئۈستى يېپىلغان كەپىلەر، توپ ئويناۋاتقان بالىلار، بىر ئات ۋە تايچىقى كۆرگە تاشلىنىپ تۇرىدۇ؛ ئات سىگانلارنىڭ بولسا كېرەك. مەن ئىزدىگەن نەرسە بۇلار ئەمەس.

كەينىمگە ياندىم، لېكىن پۈتلىرىم مېنى بىر يەردىلا ئايلىنىۋاتاتتى. نېمىنى ئىزدەۋاتقانلىقىمنى ئۇنتۇپ قالغان مۇشۇككە ئوخشاش مەقسەتسىز ھالدا، تام تۈۋىدىن، تۆمۈر يولى بىلەن دەريانىڭ ئارىسىدىن، چىرىپ كەتكەن، زەھەرلىك سۇيۇقلۇقلار تۆكۈلگەنلىكى ئۈچۈن قۇرۇپ كەتكەن ئوت-چۆپلەرنىڭ ئۈستىدىن، تېخى قۇرۇپ قالمىغان يانتاقلارنىڭ، قوينىڭ كىچىك بىر باش سۆڭىكىنىڭ يېنىدىن ئۆتۈپ، بىر سۆڭەك ۋە داتلىشىپ كەتكەن كونسېرۋا قۇتىسىنى تەپكەچ، بىر سىم توساقتى بويلاپ كېتىپ بارمەن. يوق. يوق.

بەلكىم بولۇپ باقمىغان نەرسىلەرنى ئۇلارغا مەن توقۇپ چىقىرامەن دەپ سومكامدا قالغان يازمىلاردا ۋە زەي يەرئاستى ئۆيىدىكى ھۆججەتلەردە تىلغا ئېلىنغان كىشىلەرنىڭ بۇ يەرلەردە ياشىغانلىقىنى خىيال قىلىۋاتمەن، لېكىن ئۇ چاغلاردا دەريانىڭ بۇنداق سېسىق ئەمەسلىكىنى ئۈمىدلىرىمنىڭ يوققا چىقىش خۇشاللىقى ئىچىدە ئويلىدىم. ئاندىن دەريانىڭ تېخىمۇ يۇقىرى تەرىپىدىن ماڭا قاراپ تۇرغان، ئېڭىز بىر بىنا چوڭلۇقىدىكى كالۋا توخۇنى كۆردۈم: تاخ توخ! بىر

توخۇ فىرمىسىنىڭ پولات تىرەكلەر بىلەن مەزمۇنلاشتۇرۇلغان يوغان ئېلان تاختىسىدىن ماڭا قاراپ تۇرىدۇ. چەتئەل ژورناللىرىدىن ئېلىنغانلىقى كۆرۈنۈپ تۇرىدىغان، قىسقا ئاسما ئىشتان كىيىدۈرۈلگەن، ئوماق كۆرسىتىلىشكە تىرىشىلغان، كالۋا، بەرلىك، تەقلىدىي ۋە پەرىشان تاخ توخۇ فىرمىسى. مۇغەمبەرىلىك ئىچىدىكى ئەخمىقانە بېقىش. قايتقۇم كەلدى، لېكىن تېخى بالدۇر ئىدى. مەن كارۋانساىراي خارابىلىرىدىن سۆكۈلگەن تاشلاردىن پايدىلىنىپ ياسالغان بولۇشى مۇمكىن دەپ قارىغان كەپىلەرنىڭ بىرىگە يېقىنلاشتىم. ئارقا ھويلا: پىياز، كىر-قاتلار ۋە بىر تۈپ كۆچەت، لېكىن تاملىرى زەئىپ، زاۋۇت-فايرىكىلاردىن قالغان چىرىك ۋە جانسىز كېسەك كۆمۈرلەردىن قوپۇرۇلغان، مەن ئىزدىگەن قاتتىق، يۈنۈلغان تاشلاردىن ئەمەس. كەپىلەرنىڭ تاملىرىغا ئېرىشمەي قارىغۇچ ۋە مەن ئىزدەۋاتقان نەرسىلەر بىلەن زامانىنىڭ يوشۇنۇلغانلىقىنى ھېس قىلغۇچ ئۇ يەردە بىر ھازا تۇردۇم، بىر تال تاماكا ياقىتىم، سەرەڭگە تېلىنىڭ بوش يەرگە چۈشىشىگە قاراپ تۇردۇم، پۈتلىرىمنىڭ تۈۋىگە، قۇرۇق ئوتلارنىڭ، شاخلارنىڭ ۋە ئىككى پارچە بولۇپ كەتكەن يالتىراق ماندارىننىڭ يېنىغا.

كېتىپ بارمەن، شىشە سۇنۇقلىرى، ئانىسىنىڭ كەينىدىن كېتىۋاتقان كۈچۈكلەر، چىرىپ كەتكەن ئارغامچا پارچىلىرى، شىشە ئېغىزلىرى، چەينەلگەن ۋە ئېزىلگەن ئوت-چۆپلەر، يوپۇرماقلار. تۆمۈر يولنىڭ بىر ياقىسىدىكى بەلگە تاختىسىنى قارىغا ئېلىش تاختىسى سۈپىتىدە ئىشلىتىشىپتۇ. ئاندىن ئەنجۈر دەرىخىنى كۆردۈم، ئېسىمگە بىرەر نەرسە سالسا ئەجەپ ئەمەس دەپ توختاپ قاراپ تۇردۇم، لېكىن ساڭگىلاپ تۇرۇشتىن باشقا بىر ئىشقا يارىمىدى. سايىسى چۈشكەن يەردە پىشماي تۇرۇپلا تۆكۈلۈپ كەتكەن ئەنجۈرلەر تۇرۇپتۇ، چېۋىلەر ئۇچۇشۇپ يۈرىدۇ. يان تەرەپتە ئىككى كالا، تۇمشۇقلىرىنى ئوت-چۆپ ئۈستىدە كەزدۈرمەكتە. سىگانلارنىڭ بىر بايتىلى چېپىۋېتىپ، كەينىدىن ھەيرانلىق ئىلكىدە باقتىم، لېكىن بايتال شۇ ھامانلا توختىدى، تايچىقى توختىماي چېپىپ كەتتى، كېيىن ئېسىگە كېلىپ ياندى. دەريانىڭ گىرۋەكلىرىدە بالون پارچىلىرى، شىشىلەر، سىر قۇتىلىرى ئارىسىدا قەغەز، تۇراتتى؛ ئىچى قۇرۇق بىر يالتىراق خالتا! ھېچبىر نەرسىنىڭ ئۆزى يوق. بىر نەرسە ئىچكۈم كەلدى، بىلىمەن بىردەمدىن كېيىن قايتىمەن. ئىككى قاغا مېنى قېتىنغۇم ئېلىپ قويماستىن باش ئۈستۈمدىن ئۇچۇپ كەتتى. يەنە بىر تەرەپىدە فاتىخ ئۆلگەن دەريا مۇشۇ يەر شۇ. يېزا-ئىگىلىك مەكتىپىنىڭ قېشىدا ئۆلگەنكەن. بىر زاۋۇتنىڭ ئارقا ھويلىسىدا يوغان ساندۇقلار تۇرىدۇ، ئىچىگە قاچىلانغان مېتاللار چىقىرىلىپ، توپلىنىپ، بازارغا ئاپىرىلىپتۇ. ئۆيگە بېرىپ ئەۋلىيا چەلبىنىڭ كىتابىنى ئوقۇيمەن. كالۋا بىر پاقا مېنى ھەمراھلىرىدىن خېلى كېيىن بايقىدى. ۋاي! چىرىك سۇنىڭ لېيى! نىلگۈن پاراڭلىشامەن. تارىخ؛ تارىخ دېگەن بىر... كاھىش پارچىلىرى يەرنى قىزىلغا بويىۋېتىپتۇ. بىر ئايال كەپىسىنىڭ ھويلىسىدا كىر-قات يىغىۋېتىپتۇ. ھېكايىدۇ دەيمەن. نەدىن تاپىدىغانسەن دەپ قالار. توختاپ ئاسمانغا قارايمەن. ئۇ كالۋا توخۇنىڭ كۆزى تېخىچە مەندە: تاخ توخۇ. تاخ توخۇ! ئۈستىگە سىياسىي شۇئارلار يېزىلغان كۆمۈر كېسەكلەر، خىشلار، تۆكۈلۈپ تۇرغان تاملار. تاش تام يوق! بۇرۇن مەن كىچىك چېغىمدا. توختىدىم؛ يەنە بىر پويىز كېلىپ ئۆتۈپ كەتتى، ئېشىپ قالغان قۇرۇلۇش ماتېرىياللىرىغا، ياغاچ-تاشلارغا، قېلىپ تاختىلىرىغا باقتىم، ياق، يوق، دەل-دەرەخلەرنىڭ قېشىدىمۇ، ئۆيلەرنىڭ ھويلىلىرىدىمۇ، داتلاشقان تۆمۈر-تەسەكلەرنىڭ، يالتىراقلارنىڭ، ئۇستىخانلارنىڭ، بېتوننىڭ، سىم توساقلارنىڭ ئارىسىدىمۇ. شۇنداقتىمۇ كېتىپ

بارمەن، چۈنكى نېمە ئىزدەۋاتقانلىقىمنى بىلمەن.

19

ئۇلار ئۈستەلنى چۆرىدەپ ئولتۇرۇپ، چىراقنىڭ غۇۋا نۇرى ئاستىدا لام-جىم دېمەستىن تاماق يەۋاتىدۇ. جىمجىت كەچلىك تاماق: دەسلەپ نىلگۈن بىلەن فارۇق بەي پاراڭ سېلىشىدۇ، كۈلىشىدۇ، ئاندىن مەتنى بەي ئاغزىدىكى لوقمىنى تۈگەتمەي تۇرۇپلا ئورنىدىن تۇرۇپ ماڭىدۇ ۋە ئۇنىڭدىن نەگە ماڭغانلىقىنى سورىشىدۇ، بىر ئېغىز بولسىمۇ بىر جاۋاب ئالالمىغان چوڭ خانىم بىلەن قالغان ئىككىيلەن بىردەم پاراڭلاشماقچى بولىدۇ: قانداقراق تۇرىسىز موما، قانداقراق تۇرىسىز دېيىشىدۇ ۋە دەيدىغان باشقا گەپ قالغانلىقى ئۈچۈن، ئەتە سىزنى ماشىنىلىق ئايلاندۇرۇپ كېلەيلى، دېيىشىدۇ، ھەممە يەرگە بىنا ئۆيلەر سېلىندى، يېڭى ئۆيلەر، بېتوندىن سېلىنغان، يوللار، كۆۋرۈكلەر، ماقۇل دەڭ سىرگە كۆرسىتىپ كېلەيلى موما، دېيىشىدۇ، لېكىن چوڭ خانىم جىم تۇرۇۋالىدۇ، بەزىدە غۇدۇڭشىپ قويدۇ، لېكىن ئۇلار غۇدۇڭشىشلارنىڭ ئىچىدىن بىرەر سۆز تاپالمايدۇ؛ چۈنكى چوڭ خانىم، چايناۋاتقان نەرسىسىنى ئەيىپلەۋاتقانداك ئالدىغا قاراپ ۋە سۆز تاللاپ ئولتۇرماستىن غۇدۇڭشىيدۇ، بېشىنى قاچىسىدىن كۆتۈرگەن تەقدىردىمۇ، بۇ ھەيران قالغانلىقى ئۈچۈندۇر؛ مومىلىرىنىڭ قولىدىن يىرگىنىشتىن باشقا بىر ئىشنىڭ كەلمەيدىغانلىقىنى ئۇلارنىڭ قانداقسىگە تېخىچە چۈشەنمەيدىغانلىقىغا ھەيران قالغانلىقى ئۈچۈندۇر. شۇ چاغدا ئۇلارمۇ مەن بىلەن تەڭ بىردەم جىم تۇرۇشنىڭ كېرەكلىكىنى چۈشىنىدۇ، لېكىن يەنە بىردەمدىلا ئۇنتۇپ قېلىپ مومىسىنىڭ ئاچچىغىنى كەلتۈرىدۇ، ئاچچىغىنى كەلتۈرمەسلىك كېرەكلىكى ئېسىگە كەلگەندە بولسا، مانا پىچىرلىشىشقا باشلايدۇ.

يەنە تازا ئىچكىلى تۇردۇڭ ئاكا! _ دېدى نىلگۈن.

_ نېمە دەپ كۈسۈلدۈشۋاتسىلەر ئۇ يەردە؟ _ دېدى چوڭ خانىم.

_ ھېچنەم، _ دېدى نىلگۈن، _ پېدىگەننى نېمىشقا يېمەيسىز موما؟ رەجەپ تېخى ئاخشام قورۇغان، شۇنداققۇ رەجەپ؟

_ شۇنداق، كىچىك خانىم، _ دېدىم.

چوڭ خانىم ئالدىنىش بىلەن خوشى يوقلۇقى ۋە يىرگىنىدىغانلىقىنى كۆرسىتىپ قويۇش ئۈچۈن چىرايىنى پۇرۇشتۇردى، كېيىن چىرايى، كۆنۈپ قالغانلىقى ئۈچۈن شۇ پېتى قېلىۋەردى؛ نېمە ئۈچۈن يىرگىنىدىغانلىقىنى ئۇنتۇپ قالغان، لېكىن سەسكىنىشى كېرەكلىكىنى ھېچبىر ۋاقىتتا ئۇنتۇپ قالماسلىققا قارار قىلغان قېرى بىر چىراي... لام-جىم دېمەي تۇرۇشاتتى ۋە مەن ئۈستەلدىن ئىككى، ئۈچ قەدەم كەينىدىرەك كۈتۈپ تۇراتتىم. يەنە شۇ ئوخشاش ئىشلار: ئەتراپىدا كالتا پەرۋانلەر ئۇچۇشۇپ يۈرگەن چىراقنىڭ غۇۋا نۇرى ئاستىدا ۋېلىكا-پىچاقلارنىڭ تىرىقىشىغان ئاۋازىدىن باشقا ھېچبىر ئاۋاز ئاڭلانمايدىغان كەچلىك تاماق: باغۇ تىمىتاس بولۇپ قالىدۇ، بەزىدە تومۇزغىلارنىڭ جىزىلداشلىرى، بەزىدە دەل-دەرەخلەرنىڭ شىلدىرلاشلىرى ۋە يىراقلاردا، يېزىنچە تاملارنىڭ ئۇ تەرىپىدە ياشىغان كىشىلەرنىڭ، دەرەخلەرگە ئېسىلغان رەڭلىك چىراقلىرى،

ماشىنىلىرى، مارۇزىلىرى ۋە سالاملىشىشلىرى... ئاڭلىنىپ قالىدۇ. قىشلىرى ئۇلارمۇ بولمايدۇ ۋە تاملارنىڭ ئۇ تەرىپىدىكى دەل - دەرەخلەرنىڭ جىمجىت قاراڭغۇلىقى مېنى ئەنسىزلىككە سالىدۇ، ئۇنداق چاغلاردا مېنىڭ ۋارقىرىغۇم كېلىدۇ، ۋارقىرىيالمايمەن، چوڭ خانىم بىلەن پاراڭلاشقۇم كېلىدۇ، لېكىن پاراڭلاشمايدۇ، مەن ئۈنۈمنى چىقارمايمەن ۋە ئادەملەرنىڭ قانداق قىلىپ مۇشۇنداق ئۇن - تىنىسىز تۇرالايدىغانلىقىغا قاراپ قالمەن ۋە ئۈستەلنىڭ ئۈستىدە ئاستا مەدەلەپ تۇرغان قوللىرىدىن قورقۇپ كېتىمەن: ئىچ - ئىچىمدىن كۈچۈمنىڭ بارىچە ۋارقىراپ - جارقىرىغۇم كېلىدۇ: قوللىرىڭىز قېرى ۋە خائىن ئۆمۈچۈكلەرگە ئوخشايدىكەن چوڭ خانىم! بۇرۇن دوغان بەينىڭ جىمجىتلىقى بار ئىدى، بوينى پۈكۈلگەن، سالىپايغان، كىچىك بالدەك: ئۇنىڭغا ئازار بېرەتتى. ئۇنىڭدىنمۇ بۇرۇنقى چاغلاردا سالاھىدىن بەينىڭ، ۋاراڭ - چۇرۇڭلارنى خىجىل قىلىۋەتكۈدەك قېرى ۋاراڭ - چۇرۇڭلىرى، ئۆپكەسىگە ھاۋا ئاران - ئاران يېتىشىپ تۇرسىمۇ لەنەت ئوقۇيتتى، بۇ مەلىكەت، لەنەتتە كىگۈر مەلىكەت! ..

رەجەپ!

مېۋە - چېۋە يېمەكچىكەن. مەينەت تەخسىلەرنى ئېلىۋەتتىم، پىچىپ تەييار قىلىپ قويغان تاۋۇزنى ئەكىردىم، قوبۇپ قويدۇم. جىممىدە ئولتۇرۇپ يېيىشتى، مەن ئاشخانغا چۈشۈپ كەتتىم، قاچا - قۇچىلارنى بۇيۇش ئۈچۈن سۇ قويدۇم، ئۈستىگە چىققان چېغىمدا، تېخىچە زۇۋان سۈرمەستىن يېيىشۋاتاتتى. بەلكىم سۆزلەرنىڭ كارغا كەلمەس بولۇپ قالغانلىقىنى چۈشەنگەنلىكى ئۈچۈن، قەھۋە خانىدىكىلەرگە ئوخشاش ئاغزىنىڭ ھورنى بىكاردىن - بىكار ئىسراپ قىلغۇسى كەلمىگەنلىكى ئۈچۈن بەلكىم. لېكىن سۆزلەرنىڭ ئادەمنى ھايانغا سالىدىغان چاغلىرىمۇ بولىدۇ، بىلىمەن. بىرى مەرھابا، دەيدۇ، گەپ - سۆزلىرىڭگە، كەچۈرمىشلىرىڭگە قۇلاق سالىدۇ، ئاندىن ئۆزىنىڭ بېشىدىن ئۆتكەنلەرنى سۆزلەپ بېرىدۇ، مەن قۇلاق سالىمەن ۋە شۇنداق قىلىپ بىر - بىرىمىزنىڭ كۆزىمىزدىن بىر - بىرىمىزنىڭ ھاياتىنى كۆرۈپ چىقىمىز. نىلگۈن، ئانىسىغا ئوخشاش تاۋۇزنىڭ ئۇرۇقلىرىنى يەۋاتاتتى. چوڭ خانىم بېشىنى ماڭا تەڭلىدى:

يەش!

بىردەم ئولتۇرمامسىز موما، دېدى فارۇق بەي.

مەن ئېيىچىقىپ قويمەن رەجەپ، سەن نېمە قىلما... دەۋاتاتتى نىلگۈن، چوڭ خانىم شالدىرۇقى يېشىلگەن ھامان ئورنىدىن تۇردى ۋە ماڭا يۆلەندى.

پەلەمپەيلەردىن چىقۇۋاتىمىز، توققۇزىنچى باسماقتا توختىدۇق.

فارۇق يەنە ئىچىۋاتاتتى، شۇنداقمۇ؟ دېدى.

ياق چوڭ خانىم، دېدىم، نەدە ئۇنداق قىلىدۇ؟

سەن ئۇلارغا يان باسما، دېدى ۋە ھاسا تۇتقان قولى خۇددى بىر كىچىك بالىنى ئۇرىدىغاندەك ئۆزلىكىدىن ھاۋاغا كۆتۈرۈلدى، لېكىن مەن تەرەپكە ئەمەس. ئاندىن يەنە چىقىشقا باشلىدۇق.

ئون توققۇز، مىڭ شۈكرى! دېدى، ھوجرىسىغا كىردى، ياتقۇزدۇم، سورىدىم.

مېۋە يېگۈسى يوقكەن.

ئىشىكىنى تاقا!

تاقىدىم، پەسكە چۈشتۈم، فارۇق بەي يوشۇرۇپ قويغان شىشىنى ئۈستەلنىڭ ئۈستىگە قويۇپتۇ،

پاراڭلىشىۋاتاتتى.

_ كاللامغا ئاجايىپ خىياللار كېلىۋاتىدۇ، _ دېدى.

_ ھەر ئاخشىمى سۆزلەپ بېرىۋاتقانلىرىڭمۇ؟ _ دېدى نىلگۈن.

_ ھەئە، لېكىن تېخى ھەممىسىنى سۆزلەپ بەرمىدىم، _ دېدى فارۇق بەي.

_ ماقۇل، ئويناپ قېنى گەپلىرىڭنى، _ دېدى نىلگۈن.

فارۇق بەي كۆڭلىگە كەلگەندەك ئۇنىڭغا قارىدى، _ كاللام، ئىچىدە قۇرتلار مىغىلداپ يۈرگەن ياڭاققا ئوخشاپ قالدى! _ دېدى.

_ نېمە؟ _ دېدى نىلگۈن.

_ شۇنداق، _ دېدى فارۇق بەي، _ مېڭەمنىڭ ئىچىدە قۇرتلار لۆمۈلدەپ يۈرگەندەك قىلىدۇ.

مەن قاچا - قۇچىلارنى يىغىشتۇرۇپ ئاشخانىغا چۈشۈپ كەتتىم، ئۇلارنى يۇيۇۋاتىمەن. بۇ قۇرتلار ئۇچىيىڭلارنىڭ ئىچىدە يۈرىشىدۇ، دەيتتى سالاھىدىن بەي، خام گۆش بېسەڭلار، يالاڭىيلىق يۈرسەڭلار، قۇرتلار، چۈشەندىڭلارمۇ؟ بىز يېڭىلا يېزىدىن كەلدۇق، چۈشەنمىدۇق. ئانام ئۆلۈپ كەتتى، دوغان بەينىڭ بىزگە ئىچى ئاغرىپ بۇ يەرگە ئەكەلدى: رەجەپ سەن ئانامنىڭ ئۆي ئىشلىرىغا ياردەملەش، ئىسمايلىمۇ سەن بىلەن بىرگە تۇرسۇن، تۆۋەنكى قەۋەتتە، سىلەر بۇ ھوجرىدا تۇرۇڭلار، كېيىن مەن سىلەرگە بىر ئىش قىلىپ بېرىمەن، ئۇ ئىككىسىنىڭ گۇناھلىرىنىڭ كەفارىتىلىرىنى نېمىشقا سىز ئۆتەيسىز، نېمىشقا؟ مەن ئۇن چىقارمىدىم... دادامغىمۇ كۆز قۇلاق بولۇپ قويارسەن، بەك ئىچىدىغان بولۇپ كېتىپتۇ، ماقۇلمۇ رەجەپ؟ مەن يەنە ئۇنچىقىمدىم. ماقۇل دوغان بەي دېگەن گەپنىمۇ دېيەلمىدىم. ئاندىن بىزنى بۇ يەردە قالدۇرۇپ ئەسكەرلىككە كەتتى. چوڭ خانىم كوتۇلدايىتى، مەن ئاشخانا ئىشلىرىنى ئۆگىنىۋاتاتتىم، سالاھىدىن بەي تۇرۇپ - تۇرۇپ يېنىمغا كېلىپ سوراپ قويايتتى: رەجەپ، يېزىدا ھايات قانداقراق ئىدى؟ سۆزلە قېنى، كىشىلەر ئۇ يەردە نېمە ئىش قىلىۋاتىدۇ؟ ئۇ يەردە مەسچىت بارمىدى، سەن بارامتىڭ؟ سېنىڭچە يەر نېمە ئۈچۈن تەۋرەيدۇ؟ پەسىللەرنى پەيدا قىلغان نەرسە نېمە؟ مەندىن قورقۇۋاتامسەن، ئوغلۇم، قورقما، مەن سېنىڭ داداڭ، قانچىگە كىردىڭ، بىلەمسەن، يېشىڭنىمۇ بىلمەيسەن - ھە، بوپتۇ، سەن ئون ئۈچكە كىردىڭ، ئوكاڭ ئىسمايىل ئون ئىككىگە كىردى، مەندىن يېتىرقىشىڭنى چۈشىنىشكە بولىدۇ، سىلەرگە قارىيالىمىدىم، شۇنداق، سىلەرنى يېزىغا، ئۇ كالتۇلارنىڭ يېنىغا ئەۋەتىۋېتىشكە مەجبۇر بولۇپ قالدىم، لېكىن مېنىڭمۇ مەجبۇرىيەتلىرىم بار ئىدى، غايەت زور ھەجىملىك بىر ئەسەر يېزىۋاتىمەن، ئىچىدە پۈتۈن بىلىملەر بار، سەن ئېنىسكىلوپېدىيە دەپ ئاڭلاپ باقتىڭمۇ؟ ئاھ، ئېست، سەن نەدىن ئاڭلايتتىڭ، بوپتۇ، بوپتۇ، قورقما، دېگىنە، ئاناڭ قانداق ئۆلۈپ كەتتى، ئەجەپ ئوبدان خوتۇن ئىدى، مىللىتىمىزنىڭ گۈزەللىكى بارتى ئۇنىڭدا، ساڭا ھەممە ئىشنى دەپ بەردىمۇ، سۆزلەپ بەرمىدىمۇ؟ بوپتۇ، سەن قاچا - قۇچىلارنى يۇغىن، فاتىمە سىلەرگە بىرەر يامانلىق قىلىپ قالسا دەرھال ئۈستىدىكى ئىشخانىغا چىق، ماڭا دە، بولامدۇ، قورقما! قورقىمىدىم، قاچا - قۇچىلارنى يۇدۇم، ئىشلىدىم، قىرىق يىل! خىيالغا پېتىپ كېتىپتەن. قاچا - قۇچىلارنى يۇيۇپ بولۇپ، جاي - جايغا قويدۇم، ھېرىپ كېتىپتەن، پەرتۇقۇمنى سېلىۋېتىپ ئولتۇردۇم، دېمىمنى ئېلىۋالاي دېدىم، ئېسىمگە قەھۋە كېلىپ، ئورنۇمدىن تۇردۇم، تېشىغا، ئۇلارنىڭ يېنىغا چىقتىم. تېخىچە پاراڭلىشىۋاتاتتى.

_ ئارخىپخانىدا شۇنچە كۆپ يازمىنى ۋە ھۆججەتلەرنى ئوقۇغاندىن كېيىن، كەچتە ئۆيگە قايتىپ

كېلىپ يەنە كاللاڭدىكى نەرسىلەر بىلەن ھەپلىشىپ كېتىشىڭنى پەقەتلا چۈشىنىۋالدىم، _ دېدى نىلگۈن.

_ نېمە بىلەن ھەپلىشەمسەن بولاتتى ئەمەس؟ _ دېدى فارۇق بەي.

_ ھادىسىلەرچۇ مەسلەن، _ دېدى نىلگۈن، _ يۈز بەرگەن ئىشلار، سەۋەپلىرى...

_ ئۇلار قەغەز يۈزىدىكى گەپلەر...

_ شۇنداق، لېكىن ئۇلارنىڭ سىرتقى دۇنيادا بىرەر ئىزى، نەتىجىسى، تەسىرى چوقۇم بار، يوقمۇ _

يا؟

_ بار.

_ ھە، شۇلارنى ياز!

_ لېكىن ئوقۇپ چىققاندىن كېيىن ئۇلار سىرتقى دۇنيادا ئەمەس، كاللامدا مەۋجۇت بولىدۇ.

كاللامدىكىلەرنى يېزىشقا مەجبۇر بولۇپ قېلىۋاتمەن. كاللامدا بولسا غىچىدە قۇرتلار .

_ قۇرۇق گەپ! _ دېدى نىلگۈن.

گەپلىرى بىر يەردىن چىقىمىدى. جىمىدە باغقا قاراپ ئولتۇرۇشاتتى. كۆڭلى يېرىمدەك، غەم بېسىۋالغاندەك قىلىنىپ، لېكىن كۈچلۈك ھەيرانلىق ۋە قىزىقىش ئىچىدە تۇرغاندەك قىلاتتى. كۆزلىرى تىكىپ تۇرغان يەرلەرنى كۆرمەستىن، باغنى، ئەنجۈر دەرەخلىرىنى ۋە تومۇزغىلارنى قوينغا ئېلىپ تۇرغان ئوت - چۆپلەرنى كۆرمەستىن ئۆز خىياللىرىغا بەنت بولۇپ كەتكەندەك قىلاتتى: خىياللىقلاردا نېمىلەرنى كۆرۈۋاتىسىلەر؟ ئازاپ، غەم - قايغۇ، ئۈمىد، قىزىقىشى، كۈتۈش، ئاخىرىدا يەنە شۇ ئوخشاش نەرسىلەر قالىدۇ ۋە سەن ئىچىگە بىر نەرسە قۇيىمىساڭ، قەيەردىن ئاڭلىغان بولغىنىتىم، قۇرۇق ئايلىنىۋاتقان تۈگمەن تېشىدەك ئەقلىڭلار ئۆز - ئۆزىنى يەپ تۈگىتىدۇ. ئۇ چاغدا، ئېلىشىپ قاپتۇ! سالاھىدىن دوختۇر، شۇ ھالدا تېخى دوختۇرمىش، سىياسىغا ئارلىشىپتىكەن، ئىستانبۇلدىن قوغلىنىپتۇ، كىتابلارغا كۆمۈلۈپ ئېلىشىپ قاپتۇ. يالغانچىلار، غەيۋەتچى خوتۇنلار؛ ياق، ساراڭ ئەمەس، ئۆز كۆزۈم بىلەن كۆردۈم، كەچلىك تاماقتىن كېيىن ئولتۇرۇپ ئىچىشتىن ۋە بەزىدە نورمىدىن كۆپرەك ئىچىپ قويۇشتىن باشقا نېمە گۇناھى بار؛ كۈنلەپ ئۈستەل ئالدىدا ئولتۇرۇپ يازىدۇ. ئاندىن گاھدا يېنىغا كېلىپ مەن بىلەن پاراڭلىشىپ قوياتتى. دۇنيا ھېلىقى چەكلەنگەن دەرەختكى ئالمىغا ئوخشاش، دېگەندى بىر كۈنى، ئۇنى ئۇزۇپ يېمەيۋاتىسىلەر؛ چۈنكى قۇرۇق يالغانلارغا ئىشىنىپ قورقۇۋاتىسىلەر؛ ئۆز شېخىدىن بىلىم ئالمىسىنى، قورقما ئوغلۇم رەجەپ، قارا، مەن ئۇزۇدۇم ۋە ئەركىنلىككە چىقتىم، قېنى ئەمەس، دۇنيانى قولۇڭغا ئالالايسەن؛ جاۋاب بەرسەڭگىچۇ؟ مەن قورقتۇم ۋە جىم تۇردۇم. مەن ئۆزۈمنى سوراڭنى بىلمەن. مەن شەيتاندىن قورقمەن. ئۇلارنىڭ ئۇ قورقۇنچى قانداق يەڭگەنلىكىنى ۋە نېمە ئۈچۈن يەڭگەنلىكىنى بىلەلمەيمەن. سىرتقا چىقىپ بىردەم ئايلىنىپ كېلەي، قەھۋە خانىغا بارايمۇ - يا؟

_ قانداق قۇرتچاقلاردۇ ئۇلار؟ _ دېدى نىلگۈن ئاچچىقلانغاندەك.

_ ئادەتتىكى، _ دېدى فارۇق بەي، سەۋەبىسىز بىر توقاي نەرسىلەر. تازا ئوقۇپ ئويلىغاندىن

كېيىن كاللامنىڭ ئىچىدە قىمىر - قىمىر قىمىرلىشىپ كېتىدۇ.

_ سەۋەبىسىزمىش، _ دېدى نىلگۈن.

_ ئىشەنچ بىلەن مۇناسىۋەتلىشتۈرۈلمەيۋاتمەن، _ دېدى فارۇق بەي، _ ئىش ماڭا قېلىشتىن

بۇرۇن، مۇناسىۋەتلەرنى ھادىسىلەرنىڭ ئۆزى قۇرۇپ چىقسەن دەيمەن، لېكىن ئۇنداق بولمايۋاتىدۇ. بىرەر سەۋەب - نەتىجە مۇناسىۋىتى تېپىلغاندا، بۇ خىل مۇناسىۋەتنى ئەقلىمنىڭ قۇرۇپ قويغانلىقىنى دەرھال ھېس قىلىۋاتىمەن. شۇ چاغدا ھادىسىلەر قورقۇنچلۇق قۇرتلارغا ئوخشاپ قالىدۇ. بوشلۇقتا ساڭگىلاپ قالغاندەك، مېڭەمنىڭ ئىچىدە قىمىرلىشىپ كېتىدۇ...
_ سېنىڭچە نېمىشقا مۇشۇنداق بولۇۋاتقاندا؟ _ دېدى نىلگۈن.

_ گېپىمگە قۇلاق سال، _ دېدى فارۇق بەي، _ بۈگۈن چۈشەنگەندەك قىلمەن: ھاياتنىمۇ، تارىخنىمۇ ئۆز پېتى كۆرەلەش ئۈچۈن مېڭىلىرىمىزنىڭ قۇرۇلمىسىنى ئۆزگەرتىشىمىز كېرەك.
_ قانداق قىلىپ؟ _ دېدى نىلگۈن.

_ قانداقلىقىنى مەنمۇ بىلمەيمەن، _ دېدى فارۇق بەي، _ لېكىن مېڭىلىرىمىز توختىماي ھېكايە ئىزدەيدىغان ۋە يەيدىغان ئاچپاقلارغا ئوخشايدۇ. بۇ ھېكايە خۇمارلىقتىن قۇتۇلىشىمىز كېرەك! شۇ چاغدا ئەركىن بولالايمىز، دۇنيانى ئەسلى پېتى كۆرەلەيمىز ئۇ چاغدا! چۈشىنىۋاتامسەن؟
_ ياق!

_ بۇنى چۈشەندۈرۈشنىڭ بىر يولى چوقۇم بار، لېكىن تاپالمايۋاتىمەن شۇ! _ دېدى فارۇق بەي.
_ ئىزدە، تاپ! _ دېدى نىلگۈن.

فارۇق بەي دەسلەپ بىر نېمە دېمىدى، كېيىن ئىستاكەندىكىنى گۈپپىدە ئىچىۋەتتى ۋە بىردىنلا،
_ قېرىپ كەتتىم، _ دېدى.

جىمىپ قېلىشتى: بۇ نۆۋەت گەپلىرى بىر يەردىن چىقمىغانلىقى ئۈچۈن ئەمەس، گەپلىرى بىر يەردىن چىققان ئىشنىڭ گەپلىرىنىڭ زادى بىر يەردىن چىقمايدىغانلىقى ئىكەنلىكىنى چۈشىنىپ يېتىشكەنلىكلىرى ئۈچۈن مەنۇندەك قىلىشتاتتى. ئىككى كىشى بىللە لام - جىم دېمەي جىم ئولتۇرساڭ، بۇ خىل سۈكۈت بەزىدە بىللە ئولتۇرۇپ پاراڭلىشىشتىن مەنلىكەرەك بولىدۇ. شۇنداق بىرسى بولغان بولسىدى، مېنىڭمۇ شۇنداق بىر ئاغىنەم بولغان بولسا...

_ فارۇق بەي، _ دېدىم، _ مەن قەھۋە خانىغا بېرىپ كېلەي، بىرەر نەرسە لازىممۇ؟
_ نېمە؟ _ دېدى، _ رەھمەت رەجەپ.

باغقا چىقتىم، ئوت - چۆپلەرنىڭ سۆرۈنلىكىنى ھېس قىلدىم ۋە باغنىڭ ئىشىكىدىن چىقار - چىقمايلا قەھۋە خانىغا بارمايدىغانلىقىمنى كۆڭلۈم تۇيىدى. جۈمە كۈنى ئاخشاملىرى بەك بېسىق بولۇپ كېتىدۇ، بۇرۇنقىدەك جىلچىلىككە چىداپ تۇرالايدىغاندەك قىلمايمەن، بارمايلا قويماي بولىدى. شۇنداقنىمۇ مېڭىۋەردىم، ھېچكىمگە، لاتارىيە سېتىۋاتقان ئىسمايلىغىمۇ كۆرۈنمەستىن تاكى قەھۋە خانىنىڭ قېشىغىچە ماڭدىم، يورۇق تۇرغان دەرىزىلىرىدىن غىيىپدە ئۆتۈپ پىرىستانغا چىقتىم، ھېچكىم يوق ئىدى، ئولتۇردۇم، دەرەخلەرگە چىڭىپ قويۇلغان رەڭلىك لامپىلارنىڭ سۇدىكى شولىرىنىڭ تەۋرىنىشلىرىگە قاراپ ئولتۇرۇپ ئويلىدىم؛ خىيالغا چۆكۈپ كېتىپتەمەن. بىر چاغدا ئورنىمدىن تۇردۇم، دۆڭگە چىقىپ دورىخانغا قارىدىم: كامال بەي بار ئىكەن، ئۇدۇل تەرەپتىكى ئاشخانىنىڭ يورۇقىغا، ۋاراڭ - چۇرۇڭ قىلىشىپ ساندۇچ يەۋاتقان دەرتسىز كىشىلەرگە سەپسالغاچ پۈكەيدە ئولتۇراتتى. مېنى كۆرمىدى. ئاۋارە قىلماي! ھېچكىمگە كۆرۈنمەي ۋە سالام سائەتمۇ قىلىشماي، تېز - تېز ئۆيگە قايتتىم. باغنىڭ ئىشىكىنى تاقىغاندىن كېيىن ۋاراڭ - چۇرۇڭ ۋە دەل - دەرەخلەرنىڭ ئۇ قېتىدا ئۇلارنى كۆردۈم، بالكوندىكى كىچىك لامپىنىڭ غۇۋا يورۇقى ئاستىدا:

بىرسى ئۈستەل بېشىدا، يەنە بىرى ئۈستەلدىن سەل نېرىدا، ئورۇندۇقنىڭ ئۇنى ئاران-ئاران كۆتۈرۈپ تۇرغان ئارقا پۇتلىرىنىڭ ئۈستىدە ئالدى-كەينىگە تەۋرىنىپ ئولتۇراتتى؛ ئاكا-سىڭىل؛ باشلىرىنىڭ ئەتراپىغا يىغىۋالغان ئۇ كۆڭۈلسىز ھايات بۇلۇتلىرىنى ئۈركۈتۈپ قاچۇرۇۋەتمەسلىك ۋە يۈرەك باغرىغا تېخىمۇ كۆپ بەختسىزلىك تولدۇرۇۋېلىش ئۈچۈن مىدىرلاپ كېتىش ۋە شەپە چىقىرىپ قويۇشتىن قورقۇۋاتقاندا قىلاتتى گويى. ۋە بەلكىم، يۇقىرىدىكى ئوچۇق قايىقلارنىڭ ئارقىسىدا تىمىقىلاپ يۈرگەن ئەيىبلەنگۈچى ۋە قېرى كۆزلەرنىڭ ئاچچىغىنى كەلتۈرۈپ قويماستىن ئۈچۈن. كېيىن ئۇ كۆزلەرنى كۆرگەندەك بولدۇم، لېكىن ئۇلار مېنى كۆرمىدى: چوڭ خانىمنىڭ خائىن ۋە رەھىمسىز كۆلەڭگۈسى دەرىزىدىن غىل-پال كۆرۈندى، قولىدا ھاسا باردەك قىلاتتى، باغقا ئىزناسى چۈشتى، كېيىن تۇيۇقسىزلا ئۆزىنى قاچۇردى، گۇناھتىن ئۆزىنى قاچۇرغاندەك. بالكوننىڭ پەلەمپەيلىرىدىن تىۋىش چىقارماي چىقتىم.

سەن ھېكايە دېگەن ئۇ نەرسىلەر، ئەسلىدە ھېكايە ئەمەس، ئەمەلىيەت! _ دېدى نىلگۈن، _ دۇنيانى چۈشەندۈرۈش ئۈچۈن لازىم نەرسىلەر ئۇلار.

مەن ئۇ ھېكايىلەرنى ۋە ئۇلارغا قارشى ھېكايىلەرنىڭ ھەممىسىنى بىلىمەن، _ دېدى فارۇق بەي، خۇددى غەم بېسىۋالغاندەك.

_ شۇنداق بولسا نېمە بوپتۇ؟ _ دېدى نىلگۈن، _ يا سەندە ئۇلاردىنمۇ قىممەتلىكرەك بىرەر ھېكايە بارمىدى؟

مەندە يوق، دېمىسەڭمۇ بىلىمەن! _ دېدى فارۇق بەي زىرىككەندەك قىلىپ، _ لېكىن بۇ، باشقا ھېكايىلەرگە ھاياجانلىنىپ ئىشىنىپ قېلىشىم ئۈچۈن بىر سەۋەپ بولالمايدۇ-دە! _ نېمىشقا؟ _ دېدى نىلگۈن.

_ يۇتۇن ھېكايىلەردىن قۇتۇلۇپ كېتىش كېرەك! _ دېدى فارۇق بەي. بىر ئاز ھاياجانلانغاندەك قىلاتتى.

_ ئاللاھ خاتىرجەمچىلىك ئانا قىلسۇن! _ دېدىم، _ مەن كىرىپ ياتاي.

_ ماقۇل، _ دېدى نىلگۈن، _ سەن يېتىۋەر رەجەپ، ئۈستەلنى مەن ئەتە ئەتىگەنلىككە يىغىشتۇرۇۋېتىمەن.

_ ئاندىن مۇشۇك كېلىدۇ، _ دېدى فارۇق بەي، _ مەن بىلىپ تۇرىمەن، تاڭغا يېقىن كېلىشىدۇ، ماڭا پەرۋامۇ قىلماستىن نومۇسىزىلار.

ئاشخانغا چۈشتۈم، ئىشكاپتىن قاق ئالدىم، تۈنۈگۈندىن ئېشىپ قالغان ئازراق بۆلجۈرگەن مۇرابباسمۇ بار ئىدى، يېنىغا قويدۇم، يۇيۇپ ئۈستىگە ئېلىپ چىقتىم. _ چوڭ خانىم، مېۋىڭىزنى ئەكىردىم.

بىر نېمە دېمىدى. ئۈستىلىنىڭ ئۈستىگە قويدۇم، ئىشكىنى يېپىپ پەسكە چۈشتۈم، يۇيۇندۇم، ھوجرامغا كىردىم. بەزىدە، ئۆزۈمدە بىر خىل پۇراقنى سېزىمەن. ئۇخلاش كېيىمىنى كېيىدىم، چىراقنى ئۆچۈردۈم، ئاندىن ئاۋايلاپ دەرىزىنى ئاچتىم ۋە ئورنۇمغا كىردىم؛ بېشىمنى ياستۇققا قويۇپ، تاڭ ئېتىشىنى كۈتمەكتىمەن.

تاڭ ئاتقاندا، سەھەر قوپۇپ بىردەم ئايلىنىمەن. ئاندىن بازارغا بارىمەن، بەلكىم يەنە ھەسەننى ئۇچرىتىپ قالارمەن، ئاندىن بەلكىم باشقا بىرنى ئۇچرىتارمەن، پاراڭلىشارمەن، بەلكىم گەپلىرىمگە قۇلاق سالار! ئازراق گەپكە ئۇستا بولغان بولسامچۇ كاشكى! شۇ چاغدا گېپىمگە قۇلاق سالار

بولغىيتتى. فارۇق بەي، دەيتتىم ئۇ چاغدا، بەك ئىچىدىغان بوپ كەتتىڭىز، بۇنداق كېتىۋەرسىڭىز دادىڭىزغا ئوخشاش، بوۋىڭىزغا ئوخشاش، خۇدايىم ساقلىسۇن، ئاشقازان يارىسى بولۇپ ئۆلسىز! ئېسىمگە كەلدى: راسم ئۆلۈپ كېتىپتۇ، ئەتە چۈشتە نامىزغا بارمەن؛ چۈشنىڭ ئىسسىقىدا جىنازىنىڭ كەينىدىن دۆڭگە چىقىمىز. ئىسمايىل بىلەن كۆرۈشۈپ قالارمەن، مەرھابا ئاكا، دەيدۇ، بىزنىڭكىگە نېمىشقا كېلىپ تۇرمايسەن؟ يەنە شۇ گەپلەر! ئانام بىلەن يېزىدىكى دادامنىڭ ئىسمايىل بىلەن ئىككىمىزنى دوختۇرخانىغا ئاپارغان چىغى ئېسىمگە كەلدى. دوختۇر، كىچىك چىغدا تاپاي يەپ پەيدا بولغان پايلىق كېسىلى، دېگەندى، ئاندىن، بۇلارنى ئاپتاپقا سېلىپ بېرىڭلار، دېگەندى. كىچىكنىڭ پاچاقلرىنى ئاپتاپقا سېلىپ بەرسەڭلار ئوڭشىلىپ قېلىشى مۇمكىن. ئۇنداق بولسا ئاكىسىنىڭچۇ، دېگەندى ئانام. مەن قۇلقىمنى دىڭ تۇتۇپ ئاڭلاۋاتتىم: ئۇ ئەمدى ساقايمايدۇ، دېگەندى دوختۇر، ئۇ ئۆمۈر بويى مۇشۇنداق ياكار، كىچىك بولۇپ قالىدۇ، شۇنداقتىمۇ ماۋۇ دورىلارنى بېرىپ بېقىڭلار، پايدا قىلىپ قالسا ئەجەپ ئەمەس. دورىلارنى يېدىم، لېكىن پايدا قىلمىدى. بىردەم چوڭ خانىمنى ۋە ھاسسىنى ۋە خائىنلىقنى ئويلىدىم. ئۇ چىرايلىق ئايال ھەر كۈنى ئەتىگەن سائەت توققۇزدا باققالنىڭ دۇكىنىغا كېلەتتى، كەينىدىن قاسساپنىڭ قېشىغا بارسام يەنە ئۇ. بۇ كۈنلەردە يوقاپ كەتتى. بويى ئېگىز، بېلى ئىنچىكە، قارقۇمچاق! گۈبۈلدەپ خۇشبو يۇرايدۇ! قاسساپنىڭ دۇكىنىدىمۇ. ئۇنىڭ بىلەن پاراڭلاشقۇم كېلىدۇ: سىزنىڭ خىزمەتچىڭىز يوقمۇ خانىم، سودىلىقنى ئۆزىڭىز قىلىدىكەنسىز، ئېرىڭىز باي ئەمەسمۇ؟ قىيما ماشىنىسىنىڭ گۆشلەرنى قىيما قىلىشىغا قاراپ تۇرۇشى نېمە دېگەن چىرايلىق! ئويلىما رەجەپ! ئاناممۇ قارقۇمچاق ئىدى. بىچارە ئانام! بىز مۇشۇنداق بولۇپ قالدۇق مانا. مەن يەنە ئۆيىدە، قارا، يەنىلا مۇشۇ ئۆيىدە. جىق ئويلاپ كېتىپ بارىسەن، ئويلىماي ئۇخلا! ئەتىگەنلىرى خىيالىمغىمۇ كېلىپ قويمايدۇ. ئۇخلىسام! يېنىڭ ئەسنىدىم ۋە تۇيۇقسىز بەدەنلىرىم تىكەنلىشىپ ھېس قىلدىم: ئەتراپ جىمجىت؛ تىرىق قىلغان ئاۋازمۇ يوق: غەلىتە! قىش كېچىلىرىگە ئوخشاش. سوغۇق قىش كېچىلىرى ئەندىكىپ كەتكەن چاغلىرىمدا بىرەر ھېكايىنى ئويلايمەن. يەنە ئويلا! گېزىتتىكىلەردىنمۇ؟ ياق، ئانام سۆزلەپ بەرگەن بىرەر ھېكايىنى: بۇرۇنقى زاماندا، بىر پادىشاھنىڭ ئۈچ ئوغلى بولغانىكەن، لېكىن دەسلەپكى چاغلاردا بىرمۇ ئوغلى بولمىغانىكەن ۋە پادىشاھ بىرەر ئوغۇلم بولغان بولسىچۇ دەپ ھەسرەت چېكىدىكەن، ئاللاھقا يالۋۇرىدىكەن. بىزگە ئوخشاشمۇ، دەپ ئويلايتتىم ئانام سۆزلەپ بېرىۋاتقاندا، بىزگە ئوخشاش ئوغۇل پەرزەنتلىرى يوقمىكەنتۇق پادىشاھنىڭ؟ ۋاي، بىچارە پادىشاھ، ئۇنىڭغا ئىچىم ئاغرىتتى، ئانامنى، ئىسمايىلنى ۋە ئۆزۈمنى تېخىمۇ ياخشى كۆرۈشكە باشلايتتىم. ھوجرىمىزنى، نەرسە-كېرەكلىرىمىزنى... ئانامنىڭ چۆچەكلىرىدەك بىر كىتابىم بولغان بولسا، ھەر يىلى چوڭ بولسا، ئوقۇسام، ئوقۇسام، ئوقۇپ ئۇلارنى ئويلاپ ئۇخلاپ قالسام، چۈشۈمدە ئۇلارنى ۋە بىچارە پادىشاھنى كۆرسەم. بەختلىك بولغىمىدى؟ بەختلىك ئىدى، ھەممىسى بۇرۇنقى ئىشلار. ئادەم چۈشىدە بەختلىك بولىدۇ. بەزىدە قورقۇپمۇ كېتىدۇ. كېرەك يوق، ئەنسى ئۇ قورقۇنچلۇق چۈشنى ئويلىساڭمۇ سۆيۈنۈپ كېتىسەن، شۇنداق ئەمەسمۇ؟ چۈشتىكى قورقۇنچلارنى ياخشى كۆرسەن؟ باققالنىڭ دۇكىنىدىكى چىرايلىق ئايالنى خىيال قىلىشنى ياخشى كۆرگەندەك ياخشى كۆرسەن. قېنى ئەمەس، چىرايلىق قارقۇمچاق ئايالنى ئويلا-ئويلا ئۇخلا گۈزەل ئۇيغۇڭنى.

كەچلىك تامىقىنى يېگەندىن كېيىن، دادام لاتارىيە بىلەن تىللىرىنى ئېلىپ قەھۋەخانغا ماڭغاندا، مەنمۇ ئانامغا دەپمۇ قويماي ئۆيدىن چىقىپ كەتتىم. قەھۋەخانغا بېرىپ قارىدىم، ھەممەيلەن كەپتۇ، يېڭى كەلگەن ئىككى بالىمۇ بار، مۇستافا ئۇلارغا گەپ قىلىۋاتاتتى. ھېچكىمگە چاندۇرماي ئولتۇردۇم، قۇلاق سالدىم: شۇنداق، دېدى مۇستافا، دۇنيا ئىككى دەرىجىدىن تاشقىرى دۆلەت تەرىپىدىن بۆلۈشۈپلىنماقچى ۋە يەھۇدى ماركىسىنىڭ دېگەنلىرى يالغان، چۈنكى دۇنيانى ئايرىپ تۇرۇۋاتقان نەرسە ئۇنىڭ سىنىپى كۆرەش دېگەن نەرسىسى ئەمەس، بەلكى مىللەتچىلىكتۇر، ئەڭ مىللەتچى بولغىنى رۇسىيەدۇر ۋە ئۇ جاھانگىردۇر. ئۇنىڭدىن كېيىن، ئۇ دۇنيانىڭ مەركىزىنىڭ ئوتتۇرا شەرق ئىكەنلىكىنى ۋە ئوتتۇرا شەرقنىڭ ئاچقۇچىنىڭ تۈركىيە ئىكەنلىكىنى چۈشەندۈردى. ئاندىن دەرىجىدىن تاشقىرى دۆلەتلەرنىڭ بىزنى بۆلمەكچى بولۇۋاتقانلىقىنى، كوممۇنىزىمغا قارشى بىرلىكسەپنى پارچىلىۋېتىش ئۈچۈن، جاسۇسلارنىڭ قولى بىلەن قانداق قىلىپ «سەن ئاۋۋال مۇسۇلمانمۇ ياكى تۈركمۇ؟» دېگەندەك تالاش-تارتىشلارنى باشلاپ قويغانلىقىنى چۈشەندۈردى: بۇ جاسۇسلار ھەممە يەردە بار، ئىچىمىزگە سوقۇنۇپ كىرىۋالدى، دېدى، شۇنداق، چاتاق يېرى، ئارىمىزىمۇ بولۇشى مۇمكىن، دېدى. بىز بىردەم جىم بولۇپ قالدۇق. ئاندىن، مۇستافا، بۇرۇنلاردا قانداق ئىتتىپاقلاشقانلىقىمىزنى ۋە شۇڭا، بىزنى "ۋارۋار تۈركلەر دەسسەپ ئۆتكەن يەردە ئوت-چۆپ تۈگىمەيدۇ" دەپ ھاقارەت قىلغان ساتقىن، تۆھمەتخور، جاھانگىر ياۋروپالىقلارنىڭ ئاغزى-بۇرىنىدىن قان قۇستۇرالايدىغانلىقىمىزنى چۈشەندۈردى، مەن خۇددى قىش كېچىلىرىدە خىرىستىيانلارنى دىر-دىر تىنرەتكەن ئات-تۇياقلىرىمىزنىڭ ئاۋازىنى ئاڭلىغاندەك بولدۇم. كېيىن تۇرۇپلا ئاچچىغىم كەلدى، چۈنكى ھەرىكىتىمىزگە يېڭىدىن قېتىلغان ئۇ ئىككى كالتا سويىمىنىڭ بىرسى مۇنداق دېدى:

«ئۇنداقتا ئاكا، بىزنىڭمۇ نېفىتلىرىمىز چىقسا، بىزمۇ ئەمدى ئەرەپلەردەك باي بولۇپ، تەرەققى قىلىپ كېتەمدۇق؟»

خۇددى ھەممە نەرسە پۇل بىلەن، ماددا بىلەن بولىدىغاندەك! لېكىن مۇستافا سەۋرچان ئىدى، يەنە چۈشەندۈردى، مەن قۇلاق سالدىم، بىلىمەن بۇلارنى، مەن يېڭى كەلدىلەردىن ئەمەس ئەمدى. ئۇ يەردە بىر گېزىت تۇراتتى، ئالدىم، ئوقۇدۇم، خىزمەتچى قوبۇل قىلىدىغانلارنىڭ ئېلانلىرىغىمۇ كۆز يۆگۈرتتۈم. ئاندىن مۇستافا ئۇلارغا كەچتە كېلىشىنى ئېيتتى. ئۇلارمۇ ئىنتىزامنىڭ شەرتىنى ئىتائەت قىلىش ئىكەنلىكىنى بىلىۋالغانلىقىنى كۆرسىتىپ قويۇش ئۈچۈن ھۆرمەت سالدىم بېرىپ كېتىپ قېلىشتى.

«بۈگۈن ئاخشام خەت يازامدۇق؟» دېدىم.

«شۇنداق، دېدى مۇستافا، تۈنۈگۈن كېچە يازدۇق، سەن قەيەردە ئىدىڭ؟»

«ئۆيدە ئىدىم، دېدىم، دەرس تەكرارلىدىم.»

«دەرس تەكرارلىدىڭمۇ؟» دېدى سەردار، «ياكى مارقىچىلىق قىلدىڭمۇ؟»

سەت ھىجايىدى. مەن بۇنىڭ گېپىگە پەرۋا قىلمايمەن، لېكىن مۇستافا خاتا چۈشىنىپ قالمىسۇن دەپ قورقتۇم.

بۈگۈن ئەتىگەن ساھىلدا تۇتۇۋالدىم بۇنى، دېدى سەردار، بىر قىزنى ماراۋاتقانكەن، ئۇ بىر باينىڭ قىزىكەن، ئۇنىڭغا ئاشىق بولۇپ قاپتۇ. تاغقىنىمۇ ئوغۇرلاۋاپتۇ.

ئوغۇرلاپتىمۇ؟

ماڭا قارا سەردار، دېدىم، مېنى ئوغرى دېمە، ھېلى سەتلىشىپ قالغىمىز.

ئۇنداق بولسا ئۇ تاغاقنى ساڭا ئۇ قىز بالا بەردىمۇ؟

شۇنداق، دېدىم، ئەلۋەتتە ئۇ بەردى.

ئۇنداق بىر قىز ساڭا نېمىدەپ تاغاق بەرسۇن؟

سېنىڭ بۇنداق ئىشلارغا ئەقلىڭ يەتمەيدۇ.

ئوغۇرلىغان گەپ، دېدى، ئاشىق بولۇپ قاپتۇ بۇ كالۋا، ئوغۇرلاپتۇ.

غۇزۇردە ئاچچىغىم كەلدى. يانچۇقۇمدىن ھەر ئىككى تاغاقنى چىقاردىم.

قاراپ باق، دېدىم، بۈگۈن يەنە بىر تاغاق بەردى، يەنە ئىشەنمەمسەن؟

كۆرۈپ باقاي، دېدى سەردار.

ئالە، دېدىم، قىزىل تاغاقنى ئۇراتتىم، قايتۇرۇپ بەرمىسەڭ نېمە قىلىدىغانلىقىمنى ئەتىگەن بىلىپ قالغانسەن، ئىنشائاللاھ!

يېشىل تاغاققا ئوخشىمايدىكەن بۇ تاغاق، دېدى، بۇ ئۇ قىز ئىشلەتكۈدەك نەرسە ئەمەس!

ئىشلەتكىنىنى ئۆز كۆزۈم بىلەن كۆردۈم، دېدىم، سومكىسىدا بۇنىڭدىن يەنە بىر تال بار.

دېمەك، بۇنى ساڭا ئۇ بەرمىدى، دېدى.

نېمىشقا؟ دېدىم، بىر خىل تاغاقنى ئىككىسى بولسا بولمامدىكەن؟

بايقۇش، دېدى سەردار، ئاشىق بولۇپ كالىسىدىن كېتىپتۇ، نېمە دەۋاتقانلىقىنى بىلمەيدۇ.

ئۇ قىزنى تونۇيدىغانلىقىمغا ئىشەنمەيۋاتامسەن؟ دەپ ۋارقىردىم.

كىم قىز بۇ؟ دېدى مۇستافا بىردىنلا.

ھەيران قالدىم، دېمەك مۇستافا گەپلىرىمىزنى ئاڭلاۋېتىپتۇ دەپ ئويلىدىم.

بىر باينىڭ قىزىغا ئاشىق بوپتۇ بۇ، دېدى سەردار.

شۇنداقمۇ؟ دېدى مۇستافا.

ئەھۋال بەك چاتاق ئاكا! دېدى سەردار.

كىم قىز بۇ؟ دېدى مۇستافا.

چۈنكى قىزنىڭ تاغاقلىرىنى ئوغۇرلاۋاتىدۇ، دېدى سەردار.

ياق! دېدىم مەن.

نېمىگە ياق؟ دېدى مۇستافا.

ماڭا ئۇ بەردى بۇ تاغاقنى!

نېمىشقا بەردى؟ دېدى مۇستافا.

مەنمۇ بىلمىدىم، دېدىم، بەلكىم سوۋغات دەپ بەرگەندۇ.

كىم قىز بۇ؟ دېدى مۇستافا.

ئۇ ماڭا بۇ يېشىل تاغاقنى سوۋغا قىلغاندا، دېدىم، مەنمۇ ئۇنىڭغا بىر نەرسە سوۋغا قىلىشنى

ئويلىدىم ۋە بۇ قىزىلنى ئالدىم. لېكىن سەردار دېگەندەك، بۇ قىزىلى، شۇنداق، ناچارراق تاغاق

ئىكەن، ئۇ يېشىلنىڭ خېلى ئەمەسكەن.

_ ھەر ئىككىسىنى ساڭا ئۇ بەرگەن ئىدىغۇ؟ _ دېدى سەردار.
 _ كىم قىز بۇ، سەندىن سوراۋاتمەن، _ دەپ ۋارقىرىدى مۇستافا.
 _ كىچىك چېغىدا تونۇيتتۇم! _ دېدىم خىجىل بولغان ھالدا، _ مەندىن بىر ياش چوڭ!
 _ تاغىسى مالايلق قىلىدىغان ئائىلىنىڭ قىزىكەن، _ دېدى سەردار.
 _ شۇنداقمۇ؟ _ دېدى مۇستافا، _ گەپ قىل!
 _ شۇنداق، _ دېدىم، _ تاغام ئۇلارنىڭ ئۆيىدە ئىشلەيدۇ.
 _ ئۇ باينىڭ قىزى ساڭا تۇرۇپ-تۇرۇپ تاغاق سوۋغات قىلىدۇ، شۇنداقمۇ؟
 _ سوۋغا قىلسا بولمامدۇ؟ _ دېدىم، _ ئۇنى تونۇيمەن دەيمەن.
 _ سەن ئوغۇرلۇق قىلىۋاتامسەن، دۆت گۈي! _ دەپ بىردىنلا ۋارقىراپ كەتتى مۇستافا.
 ھەيران قالدىم: ھەممە ئادەم ئاڭلىغاندۇ. تەرلەپ كەتتىم، ئۈنچىقىمدىم، بېشىمنى ساڭگىلىتىپ
 بۇ يەرگە كەلمىسەمچۇ كاشكى، دەپ ئويلىدىم. ھازىر ئۆيىدە بولغان بولسام، ھېچكىم مېنىڭ
 ئىشىمغا ئارىلىشالمايتتى؛ باغقا چىقىپ، يىراقلاردىكى چىراقلارغا نەزەر سالارىدىم، يىراقلاپ
 كېتىۋاتقان جىمجىت كېمىلەرنىڭ كىشىنىڭ قورققۇسىنى كەلتۈرىدىغان چىراقلارنى تاماشا قىلىپ
 ھايانلىنىۋاتىدىم.
 _ ئوغرىمۇ سەن، گەپ قىل دەيمەن!
 _ ياق، مەن ئوغرى ئەمەس، _ دېدىم، ئېسىمگە كېلىپ كۆلدۈم ۋە ئاندىن دېدىم: _ ماقۇل،
 راستىنى ئېيتىڭ! چاخچاق قىلغاندىم، نېمە دەيدىكەن دەپ، ئەتىگەن سەردارغا چاخچاق قىلىپ
 دەپ قويغان ئىدىم، لېكىن چۈشەنمەيتۇ. شۇنداق، مەن بۇ قىزىل تاغاقنى باققاننىڭ دۈككىنىدىن
 ئالدىم، خالىغانلار بېرىپ باققالدىن مۇشۇنداق تاغاق بارمۇ دەپ سوراپ باقسا بولىدۇ. بۇ يېشىل
 تاغاق بولسا ئۇنىڭكى، يولدا چۈشۈرۈپ قويۇپتۇ، تېپىۋالدىم، قايتۇرۇپ بېرىش ئۈچۈن
 ساقلاۋاتىمەن.
 _ سەن ئۇنىڭ مالىيىمىدىكى، ئۈنچە ساقلاپ كەتكۈدەك؟
 _ ياق، _ دېدىم، _ دوستىمەن، كىچىك چېغىمىزدا...
 _ كالتا گۈي، باينىڭ قىزىغا ئاشق بوپتۇ، _ دېدى سەردار.
 _ ياق، _ دېدىم، _ ئۇنداق ئەمەس.
 _ ئۇنداق بولمىساڭ نېمىدەپ ئىشىكى ئالدىدا ساقلايسەن؟
 _ چۈنكى، _ دېدىم، _ خەقنىڭ تاغىقىنى ئېلىپ ئىگىسىگە قايتۇرۇپ بەرمىسەم، ئۇ چاغدا راست
 ئوغرى بولۇپ قالمادىم، شۇڭا.
 _ بۇ گۈي بىزنى ئۆزىگە ئوخشاش كالتا چاغلان بولسا كېرەك، _ دېدى مۇستافا.
 _ كۆرۈپ تۇرۇپسەن مانا، ئۆلگۈدەك ئاشق بوپتۇ، _ دېدى سەردار.
 _ ياق! _ دەۋاناتتىم مەن.
 _ ئاغزىڭنى بۇم دەيمەن كالتا گۈي! _ دەپ بىردىنلا ۋارقىرىدى مۇستافا، _ نومۇس قىلمىغىنىنى،
 مەن تېخى بۇ گۈينى ئادەم بولارمىكەن دەپ قايتىكەنمەن. يېنىمغا كېلىپ ماڭا چوڭراق ئىش
 تاپشۇر دېسە، بۇنىڭدا ئۈمىد بولسا كېرەك دەپ قايتىمەن. ھالبۇكى، باينىڭ قىزلىرىغا قۇل بولۇپ
 يۈرۈپتۇ.
 _ ئۇنداق ئەمەس!

_ نەچچە كۈندىن بېرى چۈشەنچە يۈرۈۋاتىسەن! _ دېدى مۇستافا، _ تۈنۈگۈن كەچتە بىز خەت يېزىۋاتقاندا، سەن ئۇنىڭ ئىشىكى ئالدىدامدىكى؟
_ ياق.

_ بۇنى ئاز دەپ، ئوغرىلىق قىلىپ بىزنىڭ يۈزىمىزنى چۈشۈرسەن! _ دېدى مۇستافا، _ بولدى بەس! يوقال بۇ يەردىن!

جىم بولۇشتۇق. مەن كاشكى ئۆيدە بولغان بولسامچۇ دەپ ئويلىدىم، خاتىرجەم ئولتۇرۇپ ماتېماتىكا تەكرار قىلغان بولاتتىم ھازىر.

_ نومۇس قىلماي تېخىچە ئولتۇرغىنىنى! _ دېدى مۇستافا، _ بۇ گۈپنى كۆرەرگە كۆزۈم يوق مېنىڭ! قارىدىم.

_ كارىڭ بولمىسۇن ئاكا، ئاشۇرۇۋەتمە سەنمۇ، _ دېدى سەردار. قارىدىم.

_ كۆزۈمدىن يوقىتىڭلار بۇنى، مەن يېنىمدا بايغا ئاشىق بولغان ئادەمنىڭ بولۇشىنى خالىمايمەن. _ كەچۈرۈۋەت، _ دېدى سەردار، _ قارا تىترەپ كېتىپتۇ. مەن ئۇنى ئادەم قىلىمەن، ئولتۇرە مۇستافا.

_ ياق، _ دېدى، _ مەن كەتتىم.

_ راستلا كېتىۋاتتى.

_ بولمايدۇ ئاكا، _ دېدى سەردار، _ ئولتۇرۇشۇڭ كېرەك.

مۇستافا ئۆرە تۇرۇپ كەمىرىنى ئويناۋاتاتتى. ئورنۇمدىن تۇرۇپ بىرنى سالاى دېدىم. ئولتۇرۇپتەن ئۇنى! لېكىن ئاخىرىدا، يالغۇز قالغۇڭ بولمىسا، سېنى خاتا چۈشىنىپ قالماسلىقى ئۈچۈن ھەممە ئىشنى چۈشەندۈرۈشۈڭ كېرەك.

_ مەن ئۇنىڭغا ئاشىق بولالمايمەن مۇستافا، _ دېدىم.

_ ئاشخاملىققا سىلەر كېلىڭلار، _ دېدى مۇستافا ئۇلارغا. ئاندىن ماڭا قاراپ: _ سەن بۇ يەرلەردە ئىككىنچى كۆزۈمگە كۆرۈنگۈچى بولما، بىز تونۇشمايمىز، كۆرۈشمىدۇق، ئاڭلىدىڭمۇ؟

بىر ئاز ئويلىدىم. ئاندىن، _ توختا! _ دېدىم تۇيۇقسىزلا ئاۋازىمنىڭ تىترەشلىرىگىمۇ پەرۋا قىلماستىن، _ گېپىمگە قۇلاق سال مۇستافا، ئەمدى چۈشىنىپ قالسىن.

_ نېمىنى؟

_ مەن ئۇنىڭغا ئاشىق بولالمايمەن، _ دېدىم، _ ئۇ قىز كومۇنىستىكەن.

_ نېمە؟ _ دېدى يەنە بىر قېتىم.

_ شۇنداق، _ دېدىم، _ قەسەم قىلىپ بېرەي، ئۆز كۆزۈم بىلەن كۆردۈم.

_ نېمىنى كۆردۈڭ؟ _ دەپ ۋارقىردى ۋە بىر قەدەم يېقىنلاشتى.

_ گېزىتىنى، «جۇمھۇرىيەت» نى ئوقۇۋاتاتتى. ھەر كۈنى باققالدىن «جۇمھۇرىيەت» ئېلىپ ئوقۇيدۇ.

ئولتۇر مۇستافا، چۈشەندۈرەي، _ دېدىم ۋە ئاۋازىم تىترەپ كەتمىسۇن دەپ جىم بولدۇم.

_ سەن كالتا گۈي كومۇنىست قىزغا ئاشىق بولۇپ قالدىڭمۇ. يا؟ _ دەپ ۋارقىردى.

ئۇرىدىغان بولدى دەپ قالغاندىم، ئۇرغان بولسا ئولتۇرۇپتەتتىم.

_ ياق، _ دېدىم، _ مەن كومۇنىستقا ئاشىق بولالمايمەن، ئۇنداق بولغان چېغىمدا تېخى ئۇنىڭ

كومۇنىست ئىكەنلىكىنى بىلمەيتتىم.

_قانداق بولغان چېغىدا؟
 _ئۇنىڭغا ئاشق بولۇپ قالدىمىكىن دېگەن چېغىدا! _ دېدىم، _ ئولتۇره مۇستافا، چۈشەندۈرەي.
 _ماقۇل ئولتۇراي، _ دېدى، _ يالغان گەپ قىلساڭ بەك سەتلىشىپ قالىمىز، ئوقتۇڭمۇ؟
 _ئاۋۋال ئولتۇر، گېپىمگە قۇلاق سال، مېنى خاتا چۈشىنىپ قېلىشىڭنى خالىمايمەن، ھەممىنى
 دەي، بىردەم جىم بولدۇم ۋە: _ تاماكىدىن بىر تال بېرە! _ دېدىم.
 _سەن تاماكا چېكىشىكمۇ باشلىدىڭ؟ _ دېدى سەردار.
 _ئاغزىڭلارنى يۇمۇپ ماۋۇنىڭغا تاماكا بېرىڭلار! _ دېدى مۇستافا ۋە ئاخىرى ئولتۇردى.
 ياشار تاماكا بەردى ۋە قولۇمنىڭ تىترىگىنىنى كۆرمىدى، چۈنكى سەرەڭگىنى ئۇ ياقىتى. ئاندىن
 ئۇ ئۈچىنىڭ مېنى قىزىقسىنىپ ساقلاپ تۇرغىنىنى كۆرۈپ بىر ئاز ئويلىنىدىم.
 _مەن ئۇنى قەبرىستانلىقتا كۆرگەن چېغىدا دۇئا قىلىۋاتاتتى، _ دەپ باشلىدىم، _ ئۇنى بايلارنىڭ
 ئەركە - نايناق قىزلىرىغا ئوخشىمايدىكەن دەپ ئويلىدىم، چۈنكى بېشىنى ئورنىۋالغان بولۇپ،
 قوللىرىنى مومسى بىلەن بىللە ئاللاھقا قانداق كۆنۈرۈۋاتقانلىقىنى...
 _نېمە دەۋاتىدۇ ماۋۇ؟ _ دېدى سەردار.
 _جىم تۇرە! _ دېدى مۇستافا، _ قەبرىستانلىقتا نېمە ئىش قىلىۋاتاتتىڭ؟
 _بەزىدە ئۇ يەرگە گۈل قويۇپ قويىشىدۇ، _ دېدىم، _ دادام ئاخشاملىرى چىققان چاغدا ياقىسىغا
 سېرىنگۈل تاقىۋالسا قەھۋەخانىدىكىلەر لاتارىيە بىلەنلىرىنى تېخىمۇ كۆپرەك ئالىدىكەن، بېرىپ
 قاراپ باق دەپ ئەۋەتىدۇ بەزىدە.
 _بويىتۇ!
 _گۈل بارمىكىن دەپ بارغان چېغىدا، دادىسىنىڭ قەبرىسى بېشىدا ئۇنى كۆردۈم. بېشىنى
 بۆگەپتۇ ۋە ئاللاھقا دۇئا قىلىۋاتاتتى.
 _يالغان گەپ قىلىۋاتىدۇ! _ دېدى سەردار، _ ئۇ قىزنى ئەنگەن ساھىلدا كۆردۈم، قىيالىڭىچ
 ئىدى.
 _ياق، سۇ ئۇزۇش كېيىمى بار ئىدى، _ دېدىم، _ لېكىن قەبرىستاندىكى چاغدا تېخى ئۇنىڭ
 بۇنداقلىقىنى بىلمەيتتىم.
 _بويىتۇ، شۇنداق قىلىپ بۇ قىز كومۇنىستىمۇ؟ _ دېدى مۇستافا، _ ياكى سەن مېنى
 كولدۇرلىتىۋاتامسەن؟
 _ياق، _ دېدىم، _ شۇنداق. دەۋاتىمەنغۇ... ئۇنى ئۇ يەردە دۇئا قىلىۋاتقان چېغىدا كۆرۈپ، مەن
 ئازراق، ئېتىراپ قىلىمەن، ھەيران قالدىم، چۈنكى كىچىك چېغىدا ئۇنداق ئەمەستى. بۇ قىزنىڭ
 كىچىك ۋاقتىنى بىلىمەن. يامان ئەمەس قىز ئىدى، لېكىن بەك ياخشىمۇ دەپ كەتكىلى
 بولمايتتى. ئۇلارنى سىلەر بىلمەيسىلەر. مۇشۇنداق ئويلا - ئويلا مېنىڭمۇ سەل كاللام قالايمىقانلاشتى.
 بىلگۈم كېپىقلىدى قانداقراق ئادەم بولغاندۇ دەپ. شۇنداق قىلىپ ئارقىسىغا چۈشتۈم، ئۇنى
 كۆزىتىشكە باشلىدىم، ھەم بىر ئاز كۆڭۈل ئاچاي دەپ...
 _بىكار تەلەت، نانقېپى! _ دېدى مۇستافا.
 _ئاشق بولغان گەپ شۇ! _ دېدى ياشار.
 _جىم تۇر! _ دېدى مۇستافا ئۇنىڭغا، _ كومۇنىست ئىكەنلىكىنى قانداق بىلىدىڭ؟
 _كەينىدىن ئەگىشىپ يۈرگەندە، _ دېدىم، _ ياق! ھازىر ئەگەشمەيۋاتمەن. شۇ چاغدا،

تاسادىيى، ئۇ مەن كوكا-كولا ئىچكەن باققاننىڭ دۈككىنىڭ كىرىدى ۋە «جۇمھۇرىيەت» گېزىتىدىن بىرنى ئالدى. شۇنىڭدىن بىلدىم.

يالىغۇز مۇشۇنىڭدىنلا بىلدىڭمۇ؟ _ دېدى مۇستافا.

ياق، پەقەت بۇنىڭدىنلا ئەمەس، _ دېدىم، _ بىردەم جىم تۇرۇپ ئاندىن داۋام قىلدىم، _ ھەر كۈنى ئەتىگەندە كېلىپ «جۇمھۇرىيەت» گېزىتىدىن بىرنى ئالىدۇ، باشقا گېزىت ئالمايدۇ. باشتا ئېرەنسەمە پىتمەن، كېيىن، بۇ يەردىكى باشقا باي بالىلىرى بىلەن ئالاقىسىنى ئۈزۈپتۇ.

ھەر كۈنى ئەتىگەندە كېلىپ بىر «جۇمھۇرىيەت» گېزىتى ئېلىۋاتاتتى، _ دېدى مۇستافا، _ ۋە سەن بۇنى بىزدىن يوشۇرۇۋاتاتتىڭ، چۈنكى سەن تېخىچە ئۇ قىزغا ئاشىقنىڭ ۋە كەينىدىن ماراپ بۇرەتنىڭ، شۇنداقمۇ؟

ياق، _ دېدىم، _ «جۇمھۇرىيەت» نى بۈگۈن ئەتىگەن ئالدى.

يالغان گەپ قىلما، چىشىڭنى تۆكۈۋېتىمەن، _ دېدى مۇستافا، _ ھەر كۈنى ئەتىگەندە «جۇمھۇرىيەت» تىن ئالىدىغانلىقىنى تېخى باياتىن دېدىڭ.

ھەر كۈنى ئەتىگەندە باققالغا كېلەتتى ۋە ئۇ يەردىن بىر نەرسىلەرنى ئالاتتى، لېكىن نېمە ئالىدىغانلىقىنى مەنمۇ بىلمەيدىغان تۇرسام، _ دېدىم، _ ئالغان نەرسىنىڭ «جۇمھۇرىيەت» ئىكەنلىكىنى بۈگۈن ئەتىگەن كۆردۈم.

يالغان گەپ قىلىۋاتىدۇ، _ دېدى سەردار.

مەنمۇ ئۇقىدىم، _ دېدى مۇستافا، _ سەل تۇرۇپ ئادەم بولغانغا تويغۇزىمەن. كومۇنىست ئىكەنلىكىنى بىلىپ تۇرۇپ ئەگىشىپ يۈرۈپتۇ. بۇ تاغاقلار زادى قانداق گەپ؟ راست گەپ قىل.

مەن دەي، _ دېدىم، _ بىرسىنى مەن ئۇنىڭغا ئەگىشىپ يۈرگەندە چۈشۈرۈپ قويدى. شۇ چاغدا يەردىن ئالدىم. ئوغۇرلىمىدىم... يەنە بىرسى بولسا ئانامنىڭ تاغقى، قەسەم قىلىپ بېرەي.

ئاناڭنىڭ تاغقىنى نېمىدەپ يېنىڭدا ئېلىپ يۈرىسەن؟

تاماكىنى يەنە بىر شورپىدىم ۋە بۇلارنىڭ مەن نېمىلا دېمەي ئىشەنمەيدىغانلىقىنى بىلگەچكە گەپ-سۆز قىلماي تۇرۇۋالدىم.

ساڭا گەپ قىلىۋاتىمەن! _ دېدى.

ماقۇل، _ دېدىم، _ لېكىن ئىشەنمەيۋاتساڭلار، قەسەم قىلىمەنكى راست گەپ قىلىۋاتىمەن. ھەئە، بۇ قىزىل تاغاق ئانامنىڭ ئەمەس، باياتىن خىجىل بولۇپ ئانامنىڭ تاغقى دەپ قويغانىدىم. بۇ قىزىل تاغاقنى، ئۇ بۈگۈن باققالدىن ئالدى.

گېزىت بىلەن بىلىمۇ؟

گېزىت بىلەن بىللە، باققالدىن سوراپ بېقىڭلار.

ئاندىن، شۇنداق قىلىپ ئۇ تاغاقنى ساڭا بەردى؟

ياق! _ دېدىم، بىردەم تۇرۇۋېلىپ ئاندىن دېدىم: _ ئۇ كەتكەندىن كېيىن، ئۇ قىزىل تاغاقتىن مەنمۇ بىرنى ئالدىم.

نېمىشقا؟ _ دەپ ۋارقىردى مۇستافا.

نېمىشقا؟ _ دېدىم، چۈشەنمىدىڭلارمۇ؟

ئاندىن بىر سالىدىكەنمەن ما گۈيىنىڭ! _ دېدى سەردار.

مۇستافا بولمىغان بولسا، ئۇنىڭ كۆرگىلىكىنى كۆرسىتىپ قويغان بولاتتىم، لېكىن مۇستافا

ۋارقىراۋاتتى.

ئاشىق بولغانلىقىڭ ئۈچۈنمۇ كالتا گۈي؟ كومۇنىست ئىكەنلىكىنى بىلەتتىڭ، سەن جاسۇسمۇسەن؟

نېمە دېگەن بىلەن بۇ ئىشەنمەيدۇ دەپ ئويلاپ بىردەم جىم تۇردۇم، لېكىن شۇنداق قاتتىق ۋارقىراپ كەتتىكى، يەنە بىر قېتىم چۈشەندۈرەي، ئۇ كومۇنىستقا ئاشىق ئەمەسلىكىمنى بىلىپ قالسۇن دېدىم. تاماكىنى يەرگە تاشلاپ كۆڭلى خاتىرجەم كىشىلەردەك ئالدىرماي ئۈستىگە دەسسەپ ئۆچۈردۈم. ئاندىن قىزىل تاغاقنى سەردارنىڭ قولىدىن ئالدىم، ئازراق ئىگىپ قاتلىدىم، تولغىدىم ۋە دېدىم:

25 _ لىراغا بۇنداق چىرايلىق تاغاق تاپالساڭ، سەنمۇ ئالماي قويمايتتىڭ.

_ ئاللاھ جاڭگىنى بەرسۇن، قاپقېلىش يالغانچى! _ دەپ ۋارقىردى مۇستافا.

شۇنىڭ بىلەن مەنمۇ زۇۋانىمنى ئۆچۈردۈم. مېنىڭ ئەمدى سىلەر بىلەن پاراڭلاشقۇم يوق، ئەپەندىلەر، ئۇقۇڭلارمۇ؟ مەيلى مېنى ئاراڭلارغا ئېلىڭلار ياكى ئالماڭلار، مەن سەل تۇرۇپ ئۆيگە كېتىمەن. بېرىپ ماتېماتىكا دەرسىمنى تەكرار قىلىمەن، كېيىن بىر كۈنى، ئۈسكۈدارغا بارمەن، ماڭا چوڭراق ئىش بېرىڭلار دەيمەن: جەننەتھىساردىكىلەر بىر-بىرىنى سەن جاسۇس، دېيىشتىن باشقا بىر ئىش قىلمايۋاتىدۇ، ماڭا چوڭ بىر ۋەزىپە بېرىڭلار! سەل تۇرۇپ ئۆيگە كېتىمەن؛ ئەمدى بېرىمى قالغان گېزىتنى ئوقۇۋېتەي. ئاچتىم، ئۇلارغا پىسەنت قىلماي گېزىت ئوقۇشقا باشلىدىم...

_ قانداق قىلىمىز ئەپەندىلەر؟ _ دېدى مۇستافا.

_ ھېلىھەم «جۇمھۇرىيەت» گېزىتى سېتىۋاتقان باققالنىمۇ؟ _ دېدى سەردار.

_ ياق، _ دېدى مۇستافا، _ باققالنى دېمىدىم. ماۋۇ دۆت كومۇنىست ئاشىقنى قانداق قىلىمىز دەيمەن.

_ كەچۈرۈۋەت ئاكا، _ دېدى سەردار، _ كۆڭلۈڭگە ئالما، دېمىسىمۇ پۇشايمان قىلدى.

_ يەنى كارىمىز بولمىسۇن، بېرىپ كومۇنىستلارغا يەم بولسۇن، دېمەكچىمۇ؟ _ دەپ ۋارقىردى مۇستافا، _ ھازىرلا پالاقشىپ بېرىپ ئۇ قىزغا ھەممە گەپنى يەتكۈزۈۋىدۇ بۇ.

_ تازا بىر دۇمبالايلىمۇ؟ _ دەپ كۈسۈلدى سەردار.

_ كومۇنىست قىزنى ھېچنەمە قىلالامدۇق؟ _ دېدى ياشار.

_ ئۈسكۈداردىكى قىزغا قىلغاندەك قىلايلى ئۇنى.

_ باققالغىمۇ ئوبدانراق ساۋاق بېرىپ قويۇش كېرەك، _ دېدى سەردار.

كۈسۈلدىشىپ پاراڭلىشىشتى ۋە كومۇنىستلارنىڭ تۈزۈلۈشى ئادەملىرىمىزگە قىلغان-ئەتكەنلىرىنى سۆزلىشىشتى ۋە مېنى دۆت، كالتاغا چىقىرىپ بىر نېمەلەرنى دېيىشتى ۋە «جۇمھۇرىيەت» گېزىتىنى ئوقۇغان بىر قىزنى ئۈسكۈداردا كېمىدىن ساڭگىلىتىپ قويۇپ قانداق سۆرەتكەنلىكىنى سۆزلىشىشتى، ئاندىن يەنە بىر ھازا پاراڭلىشىشتى، لېكىن مەن ئۇلارنىڭ گەپ-سۆزلىرىگە پەرۋا قىلىپ قويىمىدىم: گېزىت ئوقۇۋاتمەن، كەسپى ۋە تەجرىبىلىك شوپۇر ئەمەسمەن، ئىنگىلىزچە بىلىدىغان تېلېگرامما مەشغۇلاتچىسى بولالمايمەن، ئالىيۇمىدىن دەرىزە قاپقالىرى ياساشتا تەجرىبەم يوق، كۆزەينەكتىن خەۋەردار دورىخانا باشقۇرغۇچىسى، تېلېفونىست، ئەسكەرلىكتىن قايتقان توك رېمونتچىسى، ئىشتانلارغا بەلۋاغ تىكەلگۈدەك ماشىنىچىمۇ ئەمەس مەن، دەۋاتاتتىم، ئاللاھ قەھىر قىلسۇن، لېكىن مەن يەنىلا ئىستانبۇلغا كېتىمەن بىر كۈنى، چوڭ

بىر ئىش قىلغان چېغىمدا، شۇنداق، شۇ چوڭ ئىش توغرىلۇق ئويلىنىدىم ۋە زادى نېمە ئىش ئىكەنلىكىنى بىلەلمىگەنلىكىم ئۈچۈن، يەنە گېزىتنىڭ باش بېتىگە قارىغۇم كەلدى، چوڭ-چوڭ ۋەقەلەرنىڭ ئارىسىدا، ئۆز ئىسمىمنى كۆرمەكچى بولغانلىقىم ۋە قىلماقچى بولغان ئىشىمنى شۇ يەردىن تاپماقچى بولغانلىقىم ئۈچۈن بەلكىم، لېكىن گېزىت يىرتىلىپ كەتكەنىدى، باش بەتنى ئىزدەپ تاپالمايۋاتاتتىم؛ گېزىتنى ئەمەس خۇددى ئۆز كەلگۈسىمنى يوقىتىپ قويغاندەك قىلاتتىم. قوللىرىمنىڭ تىترەۋاتقانلىقىنى كۆرۈپ قالمىسۇن دەپ يوشۇرۇۋېلىشقا ئۇرۇنۇۋاتاتتىم، دەل شۇ چاغدا مۇستافا ماڭا قاراپ گەپ قىلىۋېتىپتۇ:

— ساڭا دەۋاتىمەن لەقۇا گۇي! — دەپ ۋارقىردى، — بۇ قىز بالا قانداق چاغدا بارىدۇ باققالغا؟ — ھە؟ — دېدىم، — ساھىلدىن يېنىپ.

— دۆت! مەن ئۇنىڭ ساھىلدىن قانداق چاغدا ياندىغانلىقىنى نېمە بىلىمەن! — توققۇز، توققۇز يېرىملاردا ساھىلغا بارىدۇ.

— ئۆز پوقۇڭنى ئورۇڭ تازىلايسەن.

— ماقۇل، — دېدى ياشار، — ئۇ قىز بالىنى تازا سالىسۇن.

— ياق، ئورمايدۇ! — دېدى مۇستافا، — ئۇ قىز سېنى تونۇيدۇ، شۇنداقمۇ؟ — ئەلۋەتتە! — دېدىم، — سالام-سائەت قىلىشىمىز.

— قاپاقباش! — دېدى مۇستافا، — تېخىچە ماختىنىۋاتىدۇ.

— شۇنداق، — دېدى سەردار، — شۇڭا ئۇنى كەچۈرۈۋەت دەۋاتىمەن.

— ياق! — دېدى مۇستافا، — ئۇنداق ئاسان ئىش يوق! ماڭا قارىدى، — گېپىمگە قۇلاق سال! ئەتە

مەن توققۇز يېرىمدا ئۇ يەرگە بارمەن. مېنى ساقلاپ تۇرسەن! قايسى باققال ئىدى ئۇ، ماڭا كۆرسىتىسەن! قىزنىڭ «جۇمھۇرىيەت» گېزىتىنى ئالغانلىقىنى ئۆز كۆزۈم بىلەن بىر كۆرەي.

— ھەر كۈنى ئەتىگەندە ئالىدۇ! — دېدىم.

— ئاغزىڭنى يۇم! — دېدى، — ئالسا ساڭا شەرەت قىلىمەن. سەن بېرىپ ئاۋۋال قىزنىڭ قولىدىن

گېزىتنى تارتىۋالسىەن. بۇ يەرگە كومۇنىستلارنى كىرگۈزمەيدىغانلىقىمىزنى ئېيتىسەن. ئاندىن تارتىۋالغان گېزىتنى يىرتىپ يۈزىگە ئاتىسەن. كېلىشتۇقمۇ؟

— لام-جىم دېمىدىم.

— كېلىشتۇقمۇ؟ — دېدى، — قۇلنىڭ گەپلىرىمنى ئاڭلىدىمۇ؟

— ئاڭلىدى، — دېدىم.

— ئايرىن، — دېدى، — سەندەك قاپاقباش چاكانلىڭمۇ، مەن، كومۇنىستلارغا پەقەت ئۆتمە-تۆشۈك

بولۇپ كەتكەن پوستىنى قالدۇرمەن! كۆزۈم بۇندىن كېيىن، داۋاملىق سەندە بولىدۇ. بۈگۈن

ئاخىملىققىمۇ، بىز بىلەن خەت يېزىشقا چىقىسەن! ئۆيگە قايتىمەن دەپ خام خىيال قىلما!

مۇستافانى شۇ يەردىلا ئۆلتۈرۈۋەتكۈم كەلدى! لېكىن، ئۆزۈڭگە ئىش تېرىۋالسىەن ھەسەن! بىر

نەرسە دېمىدىم. كېيىن يەنە بىر تال تاماكا سورىدىم، بېرىشتى.

جۈنەيت تۇيۇقسىزلا دەرىزىنى ئاچتى ۋە قاراڭغۇلۇققا قاراپ، ھەممە ئوقۇتقۇچىلار ساراڭ، دەپ ۋارقىرىدى، ھەممە ئوقۇتقۇچىلار، ھەممە مۇئەللىملەر، دەپ ۋارقىراۋاتاتتى، گۈلنۇر قاقاھلاپ كۈلدى ۋە تەڭشىلىپ قايتۇ بۇ، دېدى، ئۇچۇۋاتىدۇ، كۆردۈڭلارمۇ بالىلار، دەۋاتاتتى ۋە جۈنەيتمۇ ھەزىلەكلەر، بۇ يىل مېنى قاراپ تۇرۇپ ئۆتكۈزۈمىدى، سەنلەرنىڭ مېنىڭ ھاياتىم بىلەن ئوينىشىدىغانغا نېمە ھەققىڭ بار ئىدى، دەپ ۋارقىراۋاتاتتى ۋە بىردىنلا قۇندا بىلەن جەيلان يېتىپ كەلدى، ئۇشششت، جۈنەيت، نېمە ئىش قىلىۋاتىسەن بۇ چاغ بولغاندا، قارا كېچە سائەت ئۈچ بولدى، دېيىشتى، قوشنىلار، ھەممەيىلەن ئۇخلاۋاتىدۇ، دەۋاتاتتى، قوشنىلارنىڭ ئاللاھ جاجىسىنى بەرسۇن، دېدى جۈنەيت، مېنى قويۇۋەت ئاچا، قوشنىلارمۇ مۇئەللىملەر بىلەن بىر، دېدى ۋە جەيلان، ساڭا ئەمدى يوق بۇنىڭدىن، دېدى ۋە جۈنەيتنىڭ قولىدىن نەشە قوشۇلغان تاماكنى تارتىۋالماقچى بولدى، لېكىن جۈنەيت بەرمىدى ۋە ھەممەيىلەن پۈتۈن پۈتۈن چەكسە ھېچكەپ يوق، مەن چەكسەم بولمامدىكەن، دېدى ۋە قۇندا غەلىتە مۇرىكا ۋە ۋاراڭ - چۇرۇڭدا ئاۋازىنى ئاڭلىتىش ئۈچۈن ۋارقىراپ تۇرۇپ، ئۇنداق بولسا يىغ زۇۋانىڭنى، دېدى، ۋارقىرىما، بولامدۇ ۋە جۈنەيتمۇ بىردىنلا جىم بولدى ۋە گويا پۈتۈن ئۆچمەنلىكىنى ۋە غەزىپىنى بىردەمدىلا ئۇتۇپ قالغاندەك بولدى ۋە قۇلاڭلىرىنى پاك قىلغۇدەك چىقىۋاتقان پوپ مۇرىكىسىغا كەلتۈرۈپ تولغىنىشقا باشلىدى، ئاندىن تۇراننىڭ دېسكوخانىغا ئوخشىتىپ ئورنىتىۋالغان يېنىپ - ئۆچۈپ تۇرغان رەڭلىك چىراقلىرى ئارىسىدىن چىقىپ كېتىشتى ۋە مەن جەيلانغا قارىدىم، لېكىن بەك غەمكىندەك قىلمايتتى، چىرايلىق ئىدى، تاتلىق كۈلۈمسىرەۋاتاتتى، ھەم كۆڭلۈم سۇنۇق، ھەم غەمكىن، ئاللاھىم، مەن بۇ قىزنى ياخشى كۆرىمەن، نېمە قىلىشىم كېرەك بىلىمدىم، ماڭا ياردەم قىل، ھالىم نېمە دېگەن ئېچىنىشلىق، مەنمۇ، ئاشىق بولۇپلا توي قىلىشنى پىلانلىغان بىچارە، ئىرادىسىز، دانخورەك باسقان، ياش تۈرك ئاشىقلارغا ئوخشاش كۈنگە قالارمەنمۇ ئاخىرى، بىزنىڭ مەكتەپنىڭ شەھۋەتپەرەسلىرىگە ئوخشاش، ئۇلار قىزلارنى خورلىشىدۇ، لېكىن كېيىن، تاڭ ئاتقۇچە ئولتۇرۇپ ئىشقى - مۇھەببەت شېئىرلىرىنى ياغدۇرۇپ ھەممە ئادەمدىن مەخپىي تۇتىدىغان ھۆججەت سومكىلىرىنىڭ ئىچىگە بۇ خىل بىچارە تۇيغۇلار بىلەن تولۇپ كەتكەن نەرسىلەرنى يوشۇرۇپ قويدۇ، ئاندىن ئوغۇل بالا بولۇشنىڭ خاتىرجەملىكى بىلەن كېلىپ ساڭا پو ئاتىدۇ، بولدى بەس، ئويلىما مەتنى، يىرگىنىۋاتىمەن ھەممىسىدىن، مەن، ھېچقاچان ئۇلاردەك بولمايمەن، مەن سوغۇققان بىر خەلقئارالىق باي، شاپاقچى بولمەن، شۇنداق، شۇنداق، گېزىتلەردە كوتىپىس دې روچفولتېن بىلەن رەسىملىرىم ۋە كېيىنكى يىلى ئامېرىكىدىكى بۈيۈك تۈرك فىزىكا ئالىمىنىڭ شەخسى تۇرمۇشى خەۋەر قىلىنىدۇ، "زامان" ژورنىلى بىزنى پالانى خېنىم بىلەن ئىتالىيەنىڭ تاغلىرىدا قولتۇقلىشىپ يۈرگەنلىكىمىزنى ئاشكارىلايدۇ ۋە كۆك ئاسمان ساياھىتى ئۈچۈن شەخسى ساياھەت كېمەم بىلەن تۈركىيەگە كەلگەن چېغىمدا مېكسىكىلىق نېفىت ماگىناتىنىڭ گۈزەل يالغۇز قىزى - ئۈچىنچى ئايالىم بىلەن «ھۈررىيەت» نىڭ باش بېتىگە بېسىلغان يوغان رەسىمىنى كۆرگىنىڭدە سەن، جەيلان، مەن مەتنىنى ياخشى كۆرىمەن، دەپ قالارسەنمۇ كۆرىمىز، ئۇ چاغدا، ۋاي خۇدايىم، ئەجەپ جىق ئىچتىم ۋە جەيلانغا قارىدىم ۋە نەشە تەسىرىدە خامۇشلاشقان گۈزەل چىرايىغا قاراۋېتىپ، بىردىنلا خۇدنى يوقىتىپ قايناپ كېتىشكەن كىشىلەر توپى ئىچىدىن بىرىنىڭ ھۆركىرىگەن ئاۋازىنى ئاڭلىدىم، ۋاي خۇدايىم، ئەمدى ھۇۋلىغان ئاۋازىنى ئاڭلاۋاتىمەن ۋە

نېمىشقىكىن، مېنىڭمۇ ھۆركىرىگۈم، ۋارقىرىغۇم كەلدى ۋە مەنمۇ ئۇلارغا قوشۇلۇپ ۋارقىراۋاتمەن، دەسلەپ مەنسىز بىر كاكىراش چىقتى بوغۇزۇمدىن، ئاندىن ئامالسىز قالغان ھايۋانغا ئوخشاش ھۆركىرەۋاتاتتىم بىردىنلا گۈلنۇر، سەن جىم تۇر مەتىن، دېدى، ئاغزىڭنى يۇم، سېنىڭ ئۇلارغا قوشۇلۇشقا ھەققىڭ يوق، دېدى ۋە قولىدىكى موخۇركىنى كۆرسىتىپ تۇرۇپ، سەن چەكمىدىڭ دېدى ۋە مەنمۇ تېخى چاخچاق قىلىۋاتقان ئوخشايدۇ دەپ كۈلۈمسېرىدىم ۋە ئاندىن، ئېغىر-بېسىقلىق بىلەن دېدىمكى، مەن بىر شىشە ۋىسكىنى ئىچىپ بولدۇم، ماقۇلمۇ دوستۇم، سىلەرنىڭ بۇ قىلمىشىغا نەشە ئارىلاشتۇرغان موخۇركاڭلاردىن جىقراق نەرسە بار بىر شىشە ۋىسكىنىڭ ئىچىدە، ئۇنىڭ ئۈستىگە مەن قولىدىن-قولىغا ئۆتكۈزۈپ ئەمەس، ھەممىنى ئۆزۈم تۈگەتتىم، لېكىن گېپىمگە قۇلاق سالمىدى، توخۇ يۈرەك گۈي، لايغەزەل، نېمىدەپ چەكمەيسەن، ھېچبولمىسا تۇراندىن بولسىمۇ خىجىل بول، ئۇنىڭ ئەسكەرلىككە مېڭىشتىن بۇرۇنقى ئاخىرقى كېچىسىنى قالايمىقان قىلىشقا نېمە ھەققىڭ بار، دەۋاتاتتى، مەن، ماقۇل ئۇنداق بولسا، دېدىم ۋە قولىمنى ئۈزۈپ قولىدىكى تاماكنى ئېلىپ، قارا جەيلان، مانا ساڭا ئوخشاش ئىسنى ئىچىمگە تارتىۋاتمەن، سېنى ياخشى كۆرىمەن ۋە يەنە بىردەم چەكتىم ۋە گۈلنۇر، ھە، مانا مۇنداق دېدى ۋە يەنە بىردەم چېكىپ قاپتۇرۇپ بەردىم ۋە شۇ چاغدا گۈلنۇر مېنىڭ ساڭا قاراۋاتقانلىقىمغا دىققەت قىلدى جەيلان ۋە قاقاھلاپ كۈلۈپ كەتتى ۋە قارا مەتىن، سېنىڭكىمۇ ئۇچىۋاتىدۇ دېدى، ئۇنىڭغا يېتىشىش ئۈچۈن تېخىمۇ جىق چېكىشكە كېرەك دېدى ۋە مەن، جەيلان، سېنى سېنىڭكى دېدى، دەپ ئويلىدىم ۋە گەپ قىلىدىم ۋە گۈلنۇر، ئۇنى كەلتۈرەمسەن دېدى ۋە مەن گەپ قىلىدىم ۋە گۈلنۇر چاققان بولمىساڭ، مەتىن، قارا مانا ماۋۇ يەرگە يېزىپ قويىۋاتمەن، فىكىرەت ئىندەككە كەلتۈرىۋالىدۇ دېدى ۋە توم ئورالغان تاماكنىڭ ئۇچى بىلەن يېزىۋاتقاندا بىر ھەرىكەت قىلدى ۋە مەن ئۇنىچىقىمدىم ۋە ئۇ، فىكىرەت قېنى دېۋىدى، قولىمدىكىنى رومكىنىمۇ كۆتۈرۈۋەتتىم ۋە مەن رومكامغا ھاراق قۇيۇپ كېلەي دېگەن بولۇپ چاتاق چىقىمىسۇن دەپ ئۇ يەردىن سۇغۇرۇلۇپ مېڭىۋىدىم گۈلنۇر يەنە بىر قاقاھلاپ كۈلدى ۋە مەن قاراڭغۇدا شىشىنى ئىزدەپ يۈرسەم نەدىن كەلدى زەينەپ بىردىنلا ماڭا ئېسىلدى ۋە كەل، تانسا ئوينايدى دېدى، ئۆتۈنۈپ قالاي مەتىن، قارا مۇزىكىمۇ شۇنداق گۈزەل ۋە ماقۇل دېدىم مەن ئۇ ماڭا ئېسىلىۋېدى، قاراپ قويۇڭلار، مېنى ئەتىدىن كەچكىچە جەيلاننى خىيال قىلىپ يۈرىدۇ دەپ قالماڭلار، مانا قاراڭلار، مەن زەينەپ دېگەن كاۋا بىلەن تانسا ئويناۋاتمەن، لېكىن بىردەمدىلا ئىچىم سىقىلدى، چۈنكى خۇددى قارنى يېڭىلا تويغان خاتىرجەم مۇشۇككە ئوخشاش كۆزلىرىنى قىسىپ، مەن قالىتس روماننىكىمگە نەمەن دېگەندەك ئويناپ كېتىشكە باشلىغان ئىدى ۋە مەن قانداق قىلسام قۇتۇلارمەن دەپ تۇرۇۋېدىم بىرسى كاسامغا بىرنى تەپتى، ئاللاھ قەھىر قىلسۇن، چىراقلارنى ئۆچۈرۈپ، سۆيۈشۈڭلار، سۆيۈشۈڭلار دەپ ۋارقىرىشۋاتاتتى ۋە مەن قاراڭغۇلۇقتا ئۇ يوغان ياستۇقتەك ئىسسىق بىر نېمىنى ئىتتىرىۋېتىپ سۇغۇرۇلۇپ چىقىپ كەتتىم ۋە شىشىلەر بىلەن ئىستاكىنلار نەدىدۇر دەپ ئىزدەپ يۈرسەم، يۈزۈمگە راست بىر ياستۇق كېلىپ تەگدى، ماقۇل، شۇنداق قىلامدۇق، مەنمۇ قاراڭغۇدا بىر مۇشت ئاتتىم ۋە تۇرگانىنىڭ ۋايىجان توۋلىغان ئاۋازىنى ئاڭلىدىم ۋە ئاشخانا ئىشىكىدە ۋەداتنى ئۇچىرتىپ قالىدىم ۋە ئۇنىڭ ماڭا دۆتتەك قاراپ تۇرغىنىنى كۆردۈم ۋە ئاندىن ماڭا يوپۇرۇلۇپ كېلىپ ئاكا ئەجەپ قالىتس ئىش بولدى-ھە، دېدى ۋە مەن، نېمە قالىتس ئىش دېدىم ۋە ئۇ ھەيران قالغان ھالدا، ئاكا سېنىڭ خەۋىرىڭ يوقمۇ، بىز ھازىر توي قىلىشقا پۈتۈشتۇق، دېدى ۋە

مەسئۇلىيەتچان ۋە ئېغىر-بېسىق بىر ئەردەك قولىنى مېھرىبانلارچە سامانىڭ مۇرىسىگە قويدى ۋە قالىتىس بولماپتىمۇ ئاكا، دېدى ۋە مەن، بەك قالىتىس بوپتۇ، دېدىم ۋە شۇنداق، دېدى، قالىتىس ئىش بولدى، توي قىلىشقا پۈتۈشتۈق، تەبرىكلەمەسەن ۋە يېڭىباشتىن قۇچاقلىشىپ سۆيۈشتۈق ۋە سەما يىغلايدىغاندەك تۇراتتى ۋە مەن ھەيران قالدىم، ئەمدى قاچاي دەپ تۇرسام ۋەدات مېنى يەنە تۇتۇۋالدى ۋە يەنە بىر قېتىم سۆيۈشتۈق ۋە مەن بۇ سۆيۈشۈشلىرىمىزنى ئاۋۇ ئىنگىلىز قىز كۆرۈپ قېلىپ بىزنى بەچچە دەپ قالارمۇ دەپ قورقتۇم ۋە مەكتەپتە، ھەممەيلەننىڭ يەنە بىزنى بەچچىگە چىقىرىشنىڭ كويىدا يۈرىدىغانلىقىنى ئەسلىدىم، ئاللاھ جاجاڭلارنى بەرسۇن، ساراڭلار، كېسەللەر، قاپاقباشلار، ئازغۇنلار، تۈكى يوقلارنى بەچچە دېيىشىپ مازاق قىلىشىدۇ، خۇداغا مىڭ شۈكرى مېنىڭ تۈكلىرىم بار، بارمۇ، ئەلۋەتتە، بار دېيىشكە بولىدۇ، خالىسام بۇرۇتۇمۇ قويالايمەن، بەك يارىشىپ كەتمىسۇمۇ، مەن دېگەن تۈكۈلۈك، گەرچە بىر قېتىم سۇلايمان دېگەن ئېيىق مېنى مازاق قىلىپ پۈتتۈرگەن بولسىمۇ، لېكىن بىر قېتىم ئۇ ئۇخلاپ قالغاندا ئۈستىگە چىقىۋېلىپ پۈتۈن ياتاقتا شەرمەندە قىلىپ دەردىمنى ئالغانىدىم، چۈنكى مۇشۇنداق قىلمىغان بولسام بىچارە جەمگە قىلغاندەك ئادەمنى بوزەك قىلىشىدۇ بۇ شاياقچى گۇبىلار، ئىچىدە توڭگۇز قۇترايدىغانلار، لېكىن ئۆزۈڭنى بېسىۋال مەتىن، نېمانچە قىلىپ كېتىسەن، كېلەر يىلى سەن ئامېرىكىدا يۈرىيسەن، لېكىن بۇ كالۋالارنىڭ دۆلىتىدە يەنە بىر يىل جاپا چېكىسەن ۋە فارۇق بىلەن نىلگۇن، مەن ئەگەر پۇل قىسىنچىلىقىدىن كېلەر يىلى ئامېرىكىغا بارالمايدىغان بولسام، ئۇ چاغدا مەندىن كۆرىدىغان كۈنۈڭلار بار، دەپ ئويلىدىم ۋە ئاخىرى ئاشخاننى تاپتىم ۋە ئۇ يەردە ھۇليا بىلەن تۇراننى كۆردۈم، ھۇليا يىغلاپتۇ، تۇرانمۇ يوغان بېشىنى جۈمەكنىڭ تېگىگە تىقۋاپتۇ، مېنى كۆرۈپ بېشىنى كۆتۈردى ۋە كۈچەپ بىر مۇش ئاتتى ۋە ئاندىن مەن، شىشە بىلەن رومكىلار نەدە دېۋېدىم، رومكىلار ئاۋۇ يەردە، دېدى ۋە ھېچبىر يەرنى كۆرسەتمىدى ۋە مەن يەنە، نەدە دېۋېدىم، يەنە، ئەنغۇ دېدى ۋە يەنە ھېچبىر يەرنى كۆرسەتمىدى ۋە ئاخىرى مەن ئىشكايپلارنى ئاخىرۇشقا باشلىغاندا، تۇران ھۇلياغا ئېسىلدى ۋە بىر-بىرلىرىنى غاجاپ چىشىلىرىنى قومۇرۇپتىدىغاندەك، قىزغىن سۆيۈشۈپ كېتىشتى، مەن، بىزنىڭمۇ ئاشۇنداق قىلىدىغانلىقىمىزنى ئويلىدىم جەيلىان ۋە بىر ئازدىن كېيىن باشقىچە ئاۋاز چىقىرىشقا باشلاشتى ۋە ئاندىن تۇراننىڭ ئاغزىدىن ئاغزىنى ئاجرىتالغان ھۇليا، ھاسىراپ تۇرۇپ، بۇمۇ ئۆتۈپ كېتىدۇ جېنىم، بۇ كۈنلەرمۇ ئۆتۈپ كېتىدۇ، دېۋېدى تۇران بىردىنلا تەلۋىلەشتى ۋە سەن ئەسكەرلىكىنى چۈشىنىمەننىڭ، ئەسكەرلىككە دېگەن ئەركەكلەر بارىدۇ، دېدى ۋە تېخىمۇ تەلۋىلىشىپ ھۇليانى قۇچاقلاپ تۇرغان قوللىرىنى قويۇۋېتىپ، ئەسكەرلىككە بارمىغان ئەركەك ئەمەس، دەپ توۋلىدى ۋە دۈمبەمگە يەنە بىر مۇشت سالىدى ۋە سەن ئەركەكمۇ سەن، دېدى، ئەركەكمۇ سەن، يەنە كۈلۈۋاتسەنغۇ، ئۆزەڭگە بەك ئىشىنىدىغان ئوخشىماسەن، كەل ئۇنداق بولسا ئۆلچىشىپ باقايلى، كۆرۈپ باقايلى قېنى قانچىلىك ئەركەك سەن ۋە قوللىرىنى ئىشتىننىڭ تۈگىمىسىگە ئاپىرىۋېدى، ھۇليا، نېمە قىلىۋاتسەن، دېدى، ئۆتۈنۈپ قالاي تۇران، ئۇنداق قىلما، دېدى ۋە ئۇ، بوپتۇ دېدى، ئىككى كۈندىن كېيىن ماڭمەن، لېكىن ئەتە كەچتىمۇ مۇشۇنداق ئويىنايمىز، بولامدۇ، دېدى ۋە ھۇليا، داداڭ نېمە دەپ قالسا قانداق قىلىمىز، دېدى، ۋە تۇران، ئۇنداق نىجىسىنىڭ ئاغزىغا پوق، دەپ ۋارقىردى، بولدى بەس، دادا بولساڭ دادىدەك بول، مېنىڭ، سېنىڭ ئارزۇيۇڭنى دەپلا تولۇق ئوتتۇرىنى پۈتتۈرىشىم كېرەكمۇ، شۇنىڭ ئۈچۈنلا ئەسكەرلىككە ئەۋەتسەڭ بولامدەك، كۆڭلۈمنىڭ قانچىلىك يېرىملىقىنى

بىلەمسەن، لاتا غىلاپ گۇي، ئوغلۇڭنىڭ كۆڭلىنى چۈشىنىپ باقماسەن، قانداق دادا سەن، مەن ئادەم بولمايمەن قانداق، گەپ بارمۇ، ماشىناڭنىڭمۇ ۋە تەشۋەرىكىنى چىقىرىۋېتىمەن مۇشۇنداق، مېرىسېدىزىڭنى بىر ئالاي، قاراپ تۇر، ئۇنىمۇ ئايرىپ بىر تۇرۇۋىكىگە چاپلىۋەتمەيدىغان بولسام ھۇليا، بىلىپ قالسۇن، دەۋاتاتتى، ياق دەپ چىقىراپ كەتتى ھۇليا، ئۇنداق قىلما تۇران، ئۆتۈنۈپ قالاي، دېدى ۋە تۇران ماڭا يەنە بىر مۇشت ئاتتى ۋە تۇيۇقسىزلا ئىچىدىن ئاڭلانغان پوپ مۇزىكىغا كەلتۈرۈپ تولغىنىشقا باشلىدى ۋە ھەممەيلەننى ئۆتۈپ قالغاندەك قىلاتتى ۋە نەشە ئارلاشتۇرۇلغان تاماكا ئىسلىرى ۋە مۇزىكىلارغا ماس ھالدا ئۆچۈپ-يېنىپ تۇرغان چىراقلارنىڭ رەڭگارەڭ نۇرلىرى ئارىسىدا غايىپ بولدى ۋە ھۇليا ئۇنىڭ كەينىدىن يۈگۈرۈپ كەتتى ۋە مەنمۇ ئاخىرى ھاراقنى قۇيىدۇم، ئاندىن تۇرگايغا ئۇچراپ قالدۇم، ماڭە، سەنمۇ ماڭ، دېڭىزغا يالڭىچ كىرىمىز ۋە مەن بىردىنلا ھايجانلىنىپ كەتتىم، كىم كىم، دېدىم ۋە ئۇ كۈلدى، دۆت گۇي، ئەلۋەتتە قىزلار يوق ۋە جەيلانمۇ يوق، دېۋېدى مەن ھەيران قالدۇم ۋە سېنى ئويلىدىم جەيلان، ھەممە ئادەم قانداق بىلىپ قالدى مېنىڭ سېنى ياخشى كۆرىدىغانلىقىمنى، سەندىن باشقا ھېچكىمنى ئويلىمايدىغانلىقىمنى قانداق بىلىپ قېلىشتى، دەپ ئويلىدىم، جەيلان نەدىسەن، ئىس، تۇمان ۋە مۇزىكىنىڭ ئىچىدە، دەرىزىلەرنى بولسىمۇ ئېچىپ قويسا بولمامدۇ، سېنى ئىزلىدىم جەيلان، نەدىسەن، ئاللاھ قەھەر قىلسۇن، ئىزلىدىم، ئىزلىدىم ۋە جىددىيلىشىپ كەتتىم ۋە ئاخىرىدا ئۇسسۇل ئويلاۋاتقانلىقىمنى ۋە يېنىڭدا فىكىرەتنىڭ بارلىقىنى كۆرۈپ، ئۆزۈڭنى بېسىۋال مەتنى، پەرۋا قىلما ۋە پەرۋا قىلمىغاندەك بېرىپ بىر يەردە ئولتۇردۇم، ۋىسكى ئىچىۋاتىمەن، خۇدۇمنى بولۇشىچە يوقاتتىم، دەپ ئويلاۋاتاتتىم، ۋاي خۇدايىم، بىردىنلا مۇزىكا توختاپ قالدى، بىرسى قانسىپ ھاۋاسى^①نى قويدى، ئالە شەرىڭنى، ھەممىسى قەدىرئەھۋال، ئوتتۇرا تەبىقە كىشىلىرىنىڭ تويلىرىنى كۆرۈپ چوڭ بولۇشقان بولغاچقا، بۇ يېڭى پەدىگە شۇ ھامانلا كۆنۈشتى ۋە قول تۇنۇشىۋاتىمىز ۋە مەن سېنىڭ بىر قولىڭنى تۇتتۇم جەيلان، چاندۇرماي ساڭا قارىدىم، ئەلۋەتتە، يەنە بىر قولىڭنى فىكىرەت تۇتتى ۋە چۆرگەلەشكە باشلىدۇق، ۋاي خۇدايىم، قانداق پەدە بۇ، ھاممىلىرىمىزنىڭ، يىراق تۇققانلىرىمىزنىڭ تويلىرىدىكىگە ئوخشاش ۋە قول تۇتۇشۇپ شەكىللەنگەن ھالقا بۇزۇلۇپتى ئۇزۇن بىر پويىز بولۇپ قالدۇق، مېھمانخانا ئۆيدە ئايلىنىۋاتىمىز، قۇيرۇقىمىز ھويلىغا چىقىپ كەتتى، چىقتۇق، يەنە بىر ئىشىكتىن كىرىۋاتىمىز ۋە مۇرەمدە جەيلاننىڭ ئىسسىق قولىنى ھېس قىلدىم ۋە قوشنىلار نېمە دەپ قالار، دەپ ئويلاۋاتىمەن ۋە ئاشخانغا كىردۇق ۋە ئۇ يەردە بىز چۈشۈپ قالدۇق، لېكىن فىكىرەت ئايرىلىپ قالمىدى ۋە بىز ئىككىمىز قالدۇق جەيلان ۋە ئاشخاندا سەماننىڭ توڭلاتقۇنى ئېچىپ قارىغاي يىغلاۋاتقانلىقىنى كۆردۇق ۋە ۋەداتنىڭ ئېغىر-بېسىق بىر ئەرگە ئوخشاش، ماڭە جېنىم، ئەمدى سېنى ئۆيۈڭگە ئاپىرىپ قوياي، دېگىنىنى ئاڭلىدۇق ۋە سەما، خۇددى ئۇ يەردە يىغلىغۇدەك بىر نەرسە باردەك توڭلاتقۇنىڭ ئىچىگە قارىغىنچە يىغلاۋاتاتتى ۋە ۋەدات، ئاندا نېمە دەپ قالار، كەچ بولۇپ كەتتى، دەۋاتاتتى ۋە سەما مەن ئانامغا ئۆچ، دەۋاتاتتى، لېكىن سەن ھېلىتىن ئۇنىڭ بىلەن بىر بولغىلى تۇردۇڭ، دېدى ۋە ۋەدات، ھېچبولمىسا قولۇڭدىكى پىچاقنى بەر دېيىشىگە، سەما قولدىكى پىچاقنى بەرگە ئاتتى ۋە مەنمۇ بۇ چاغدا بۇ خۇددى ئاجايىپ بىر ئىشتەك ۋە سېنى خەتەرلەردىن قوغداش ئۈچۈن قوللىرىمنى مۇرەڭگە قويدۇم جەيلان ۋە سېنى ئاشخاندىن چىقىرىۋەتتىم ۋە سەن ماڭا يۈلەندىڭ، شۇنداق، بىز ئىككىمىز بىرلىكتە، مانا كۆرۈپ قويۇڭلار،

ئىچىگە كىردۇق، ھەممىسى ۋارقىرىشۇۋاتتى، سەكرىشۇۋاتتى ۋە مەن بەك خۇشال ئىدىم، چۈنكى سەن ماڭا يۈلەنگەندىڭ، لېكىن جەيلان تۇيۇقسىزلا مەندىن ئايرىلىپ يۈگۈرگىنىچە كېتىپ قالدى، نەگە كەتكىنىنى بىلمەي قالدىم، كەينىدىن بارايىمۇ، دەپ تۇراتتىم، شۇنداق قارىسام مەن يەنە جەيلاننىڭ يېنىدا تۇرۇپتىمەن، يەنە بىر قارىسام بىز بىللە تانسا ئويناۋېتىپتۇق، يەنە بىر قارىسام قولىنى تۇتۇۋاپتىمەن ۋە كېيىن قارىسام يەنە يوق، لېكىن نېمە بوپتۇ، ھەممە ئىش ئېنىق بولۇپ كەتتى ۋە مەن بەك خوشال ۋە ئاران ئۆرە تۇراتتىم ۋە سېنى ئەمدى ئىككىنچى كۆرۈلمەيدىغانلىقىمنى ئويلىدىم ۋە مەن بەك قورقۇپ كەتتىم جەيلان ۋە نېمىشقىكىن ساڭا ئۆزۈمنى ياخشى كۆرگۈزۈلمەيدىغانلىقىمنى ئويلىدىم ۋە ئۈمىدسىزلىك ئىچىدە سېنى ئىزدەۋاتىمەن جەيلان، نەدىسەن جەيلان، كۆڭلۈم سېنى تارتىۋاتىدۇ، جەيلان، جەيلان نەدىسەن، سېنى بەك ياخشى كۆرىمەن جەيلان، جەيلان نەدىسەن، بۇ يىرگىنىشلىك ئىس-تۈتەك، رەڭگارەك چىراق نۇرلىرى، ئېتىلىۋاتقان ياستۇقلار ۋە مۇشت-پەشۋالار، ۋارقىراش-چاقىراش ۋە ناخشا-مۇزىكىنىڭ ئىچىدە نەدىسەن جېنىم، سېنى ئىزدەۋاتىمەن ۋە خۇددى كىچىك چېغىدا ھەممەيلەننىڭ ئۆيىگە بارغاندا سۆيۈپ قويدىغان ئانىسى بار، مېنىڭ يوق دەپ ئويلىغان چاغلىرىمدىكىدەك، ياتاقتا، ھەپتە ئاخىرلىرىدا ئۆزۈمنى ئىنتايىن يالغۇز ھېس قىلغان ۋە ئۆزۈمگە ۋە يالغۇزلۇققا ئۆچ بولۇپ كەتكەن ۋە ھامامنىڭ ئۆيىدە مېنى ھېچكىمنىڭمۇ ياخشى كۆرمەيدىغانلىقىنى ئويلىغان چاغلىرىمدىكىگە ئوخشاش، ئۆزۈمنى بىچارە ۋە تىكەندەك يالغۇز ھېس قىلىۋاتىمەن ۋە ھەممىسىنىڭ پۇلى بارلىقىنى، مېنىڭ پۇلۇمنىڭ يوقلىقىنى ئويلاۋاتىمەن ۋە شۇڭا ئۇلۇغ كەشپىياتلار يارىتىپ، ئىجادچانلىقىم ۋە ئەقىل-پاراسىتىم بىلەن ئامبىرىكىدا كاتتا بايغا ئايلىنىشىم كېرەك، لېكىن جەيلان، بۇ قىيىنچىلىقلارغا ۋە ئامبىرىكىغا بېرىشنىڭ نېمە زۆرۈرىيىتى، سەن قەيەرنى خالىساڭ شۇ يەردە ياشىساقمۇ بولىدۇ، خالىساڭ بۇ يەردە قالساقمۇ بولىدۇ، تۈركىيە ئۇنچىلىك تايىنى يوق دۆلەتمۇ ئەمەس، يېڭى يەرلەر، دۇكانلار ئېچىلىۋاتىدۇ، بۇ كور ھۆكۈمەتسىزلىكمۇ بىر كۈنى ئاخىرلىشىدۇ ۋە ياۋروپا ۋە ئامبىرىكىدا سېتىلىۋاتقان ھەرقانداق نەرسىنى ئىستىئانبۇلدىكى دۇكانلاردىنمۇ تاپالايمىز، توي قىلايلى، مېنىڭ كاللام بەك ئىشلەيدۇ ۋە شۇ تاپتا يانچۇقۇمدا نەق ئون تۆت مىڭ لىرا بار، ھېچكىمدە بۇنچىلىك يوق، بىرەر يەردە ئىشلەپ ئۆسىمەن ياكى خالىساڭ پۇلنىڭ مۇھىم ئەمەسلىكىگە ئىشەنسەكمۇ بولىدۇ، شۇنداق ئەمەسمۇ جەيلان، نەدىسەن جەيلان، بىللە ئونبۇرسىتېتتا ئوقۇيمىز، نەدىسەن جەيلان، ياكى بولمىسا فىكىرەتنىڭ ماشىنىسىغا چىقىپ كېتىپ قالدىڭلارمۇ-يا، بولمايدۇ، مەن سېنى بەك ياخشى كۆرىمەن جەيلان، مانا، ۋاي خۇدا، سېنىڭ ئاۋۇ يەردە، بىر بۇلۇڭدا يالغۇز ئولتۇرغانلىقىڭنى كۆردۈم، مېنىڭ يالغۇزۇم، كىچىكىم، بىچارەم، گۈزىلىم، پەرىشتەم، نېمە بولدى، نېمە دەردىڭ بار، ماڭا ئېيتساڭچۇ، ياكى بولمىسا سېنىمۇ ئاناڭ بىلەن داداڭ بىئارام قىلىۋاتامدۇ، دېگىنە ۋە يېنىڭدا ئولتۇردۇم، سەن نېمىشقا بۇنچىلىك ئۈمىدسىز ۋە پەرىشان دېگۈم كەلدى، لېكىن دېمىدىم، ئۈنچىقىمىدىم ۋە ئاخىرىدا ئاغزىڭنى كۆچىلاي دەپ گەپ قىلىشقا باشلىۋېدىم، ھەر چاغدىكىگە ئوخشاش ئاغزىمدىن ئەڭ تايىنى يوق، پەلپەتەش گەپلەر تۈكۈلۈۋاتىدۇ ۋە بەك ھېرىپ كەتكەن ئوخشىماسەن، دېدىم ۋە سەن گېپىمگە ئەستايىدىل ھالدا، مەنمۇ، ھەئە، بىر ئاز بېشىم ئاغرىۋاتىدۇ، دېدىڭ ۋە مەن يەنە دەيدىغان گەپ تاپالماي بىر ھازا لام-جىم دېمەي ئولتۇردۇم ۋە ئىچ سىقىلىش ۋە ناخشا مۇزىكىنىڭ ۋاراڭ چۇرۇڭلىرىدىن ئۆلەي دەپ تۇراتتىم سەن جاراڭلىق ۋە ھاياتى كۈچكە تولغان ھالدا بىر قاقھلاپ

كۈلدۈك ۋە مېنىڭ دۆتتەك ۋە بۇتتەك چىرايمغا قاراپ سەن نېمانچە ئوماق ۋە يېقىملىق مەتنى، دېدى ۋە دەپ باقە، يىگىرمە يەتتە كەرە ئون يەتتە قانچە، دېدى ۋە ئۇ چاغدا مېنىڭ نېمىشىكىن تۇرۇپلا ئۆزۈمگە ئاچچىغىم كەلدى ۋە قولۇمنى سېنىڭ مۇرەڭگە ئۇزاتتىم ۋە ئاندىن سېنىڭ گۈزەل بېشىڭ ئاستا مەيدەمگە يېقىنلاشتى ۋە يۆلەندى ۋە سېنىڭ بېشىڭنى سېزىپ تۇرۇۋاتىمەن، بۇ ئىشەنگۈسىز بىر بەخت ئىدى، چاچلىرىڭنىڭ ۋە تېنىڭنىڭ ھېدىنى پۇراۋاتىمەن ۋە ئاندىن سەن بۇ يەر بەك تىنچىكەن مەتنى، دېدىڭ ۋە بىردەم سىرتقا چىقامدۇق، شۇ ھامان ئورنىمىزدىن تۇردۇق، خۇدايىم، بىز بىرلىكتە بۇ مەينەت ۋاراك-چۇرۇڭنىڭ ئىچىدىن مانا، مانا، شۇنداق بىرلىكتە سىرتقا چىقىۋاتىمىز ۋە مانا مېنىڭ قولۇم سېنىڭ مۇرەڭدە ۋە بىر-بىرىمىزگە يۆلىنىۋاپتۇق، بىر-بىرىمىزنى يۆلەپ تۇرۇپتۇق، بۇ مەنىسىز، قورقۇنچلۇق ۋە مەينەت دۇنيادا بىر-بىرىگە سۆيگۈلىرى بىلەن قول-قاتنا بولغان چارىسىز، يالغۇز ئاشىق-مەشۇقلاردەك قېچىۋاتىمىز بۇ تۇتۇقسىز ناخشا-مۇزىكىدىن ۋە قالايمىقانچىلىقتىن ۋە مانا ھەممىسىنى كەينىمىزدە تاشلاپ قويدۇق ۋە جىمجىت ۋە بوش ۋە مەيۈس كوچىلاردا، دەرەخلەرنىڭ ئاستىدا بىللە كېتىۋاتىمىز ۋە يىراقتىكى قەھۋەخانىلارنىڭ رەڭلىك ۋە جىمجىت چىراتى نۇرلىرىغا قاراۋاتىمىز ۋە پەقەت مۇھەببەتتە ئەمەس، چۇڭقۇر دوستلۇق رىشتىسى بىلەنمۇ كىشىلەرنى ھەسەت قىلدۇرغان ئاشىق-مەشۇقلارغا ئوخشاش بىر-بىرىمىزنى چۈشىنىشىپ، چۇڭقۇر مېھىر-مۇھەببەت بىلەن پاراڭلىشىۋاتىمىز ۋە مەن ساڭا ساپ ھاۋانىڭ نەقەدەر گۈزەل ئىكەنلىكى ھەققىدە سۆزلەپ بېرىۋاتىمەن ۋە جەيلانمۇ دادىسى بىلەن ئانىسىدىن ئانچە قورقۇپ كەتمەيدىغانلىقىنى ۋە دادىسىنىڭ ئەسلىدە ياخشى بىر ئادەم ئىكەنلىكىنى، لېكىن ئازراق زامانىنىڭ كەينىدە قالغانلىقىنى سۆزلەپ بېرىۋاتىدۇ ۋە مەن ئەپسۇسلىنارلىقى، ئۇلارنى ئانچە بەك ياخشى تونۇش پۇرسىتىگە ئېرىشەلمىدىم، ئانام بىلەن دادامنىڭ ئۆلۈپ كەتكەنلىكىنى ئېيتتىم ۋە جەيلان ئۆزىنىڭ دۇنيانى كۆرگۈسى بارلىقىنى، ئاخبارات كەسپىدە ئوقۇپ، مۇخبىر بولغۇسى بارلىقىنى سۆزلەپ بەردى ۋە سەن مېنىڭ بۇنداق تۇرغىنىمغا قارىما، دېدى، بىز داۋاملىق مۇشۇنداق كۆڭۈل ئېچىپ تۇرىمىز، ھېچ ئىش قىلمايمىز، لېكىن مۇنداق بولغۇم يوق، مەن ھېلىقى ئايالدىك بولسام دەيمەن، ئىسمى نېمىدى، ئىتالىيەلىك مۇخبىر ئايال، ھېلىقى داۋاملىق مەشھۇر كىشىلەرنى زىيارەت قىلىدىغان، كىسىنىڭ بىلەن، ئەنئەنە سادات بىلەن سۆھبەت ئۆتكۈرگەن، شۇنداق مەنمۇ بىلىمەن، ئۇنداق بولۇش ئۈچۈن بەك بىلىملىك ۋە ساپالىق بولۇش كېرەكلىكىنى، سەن خېلى بىلىملىك مەتنى، لېكىن مەن ئەتىدىن كەچكىچە كىتاب ئوقۇيالمايمەن، ياشاش مېنىڭمۇ ھەققىم، قارا، بۇ يىل مەن قىنايلى سېنى كۆچەلدىم، ئوينىغۇم بار، كىتاب دېگەننىمۇ يولىدا ئوقۇش كېرەكتە، بىزنىڭ مەكتەپتە ئاشۇنداق بىر بالا بولىدىغان، بەك كۆپ كىتاب ئوقۇيتتى، ئاخىرى ئېلىشىپ قالدى، ساراڭلار دوختۇرخانىسىغا ئەكەتتى، سەن قانداق قارايسەن مەتنى، مەن ھېچقانداق قارىمايمەن، پەقەت سېنىڭ گۈزەل ئىكەنلىكىڭنى ئويلاۋاتىمەن ۋە سەن تېخىچە سۆزلەۋاتىسەن، داداڭ، مەكتىپىڭ، دوستلىرىڭ، كەلگۈسى پىلانلىرىڭ ھەققىدە ۋە تۈركىيە ۋە ياۋروپا توغرىلىق نېمىلەرنى ئويلايدىغانلىقىڭ ھەققىدە ۋە سەن ھەقىقەتەن گۈزەلسەن، كوچا چىراقلىرىنىڭ غۇۋا نۇرلىرى يوپۇرماقلارنىڭ ئارىسىدىن شۇڭغۇپ ئۆتۈپ يۈزلىرىڭگە چۈشكەندە گۈزەلسەن، خىياللارغا ياتقان، ھاياتىڭ مۇرەككەپ مەسىلىلەر بىلەن تولۇپ كەتكەندەك غەمكىن ھالدا تاماكا چەككەن چېغىڭدا گۈزەلسەن ۋە پىشانەڭگە چۈشۈپ قالغان سىكىلەكلىرىڭنى كەينىڭگە تاشلىغاندىمۇ گۈزەلسەن، ئاھ، خۇدا، ئۇ

شۇنچىلىك گۈزەللىكى، ئادەمنىڭ دەرھال ئۇنىڭدىن بىر بالىلىق بولغۇسى كېلىدۇ ۋە بىردىنلا ساھىلغا كىرەيلىمۇ دېدىم، قارا نېمە دېگەن ئوبدان، ھېچكىم يوق، جىمجىت، ھە دېدى، بولىدۇ ۋە ساھىلغا كىردۇق ۋە ئۇن-تىنىسىز ھالدا قۇم ئۈستىدە كېتىۋاتقان چېغىمىزدا جەيلىن ئايانلىرىنى سېلىپ قولىغا ئېلىۋالدى ۋە پۇتلىرى مەن نەدىن چۈشىۋاتقانلىقىنى بىلمىگەن بىر يورۇقتا پارقراپ تۇراتتى، قىرغاقنى بويلاپ ماڭدۇق ۋە مەكتىپى ۋە ھاياتىدا قىلماقچى بولغان ئىشلارنى يەنە سۆزلەشكە باشلىدى ۋە ئاخىرىدا ئۇ گۈزەل پۇتلىرىنى قاراڭغۇ سۇغا تىقتى ۋە شۇ چاغدا ئۇ ماڭا قولۇمغا چۈشكەن بىر غەنىمەتتەك بىلىندى ۋە سۇنى پولىتۇگلىتىپ گەپ قىلىۋاتقان چېغىدا قوپال ۋە جەلىپكار ۋە روھسىز ۋە قاغىشتەككۈر ۋە ئەرزىمەس ۋە ئىشەنگۈسىز ۋە چىدىغۇسىز بىلىندى ۋە سۇنى ئوماق بېلىقلاردەك لەپەڭشىتىۋاتقان پۇتلىرىڭدىن باشقا نەرسە كۆرۈمگە كۆرۈنمەس بولغانىدى ۋە ئۇ ياۋروپالىقلارغا ئوخشاش ياشىغۇسى بارلىقىنى دەۋاتقان چېغىدا، گەپلىرى قولىمغا كىرمەيتتى ۋە نەمخۇش ۋە يېپىشقاق ئىسسىقنى ۋە يوسۇن ۋە دېڭىز پۇرىقىنى ۋە ئۇنىڭ تېنىنىڭ ھېدىنى ھېس قىلىۋاتاتتىم ۋە سۇنىڭ ئىچىدە پىل چىشىدەك پارقراپ تۇرغان ئۇ جانلىق، مىدىرلاپ تۇرغان، ھەۋەس قوزغىغۇچى پۇتلارغا يالغۇزلىقىمنى خىيال قىلغۇچ قاراۋاتاتتىم، بىردىنلا پۇتۇمدا ئايانلىرىم بىلەنلا سۇغا كىردىم ۋە مەن سېنى قۇچاقتىم، جەيلىن مەن سېنى بەك ياخشى كۆرمەن ۋە نېمە قىلىۋاتسەن، دېدى باشتا كۈلۈپ تۇرۇپ، سېنى ياخشى كۆرمەن، دېدىم ۋە مەڭزىڭگە سۆيىمەكچى بولىدۇم، مەتنى، بەك مەست بولۇپ كېتىپسەن، دېدى ۋە كېيىن بەلكىم قورقتى، ئۇنى زورلاپ قىرغاققا ئېلىپ چىقتىم ۋە ئۇنىڭغا تاشلاندىم ۋە قۇمغا يىقىلدۇق ۋە ئاستىمدا تىپچەكلەپ تۇرۇپ ۋە قولۇم ئۇنىڭ كۆكسىنى ئىزدەپ مېچىلاۋاتقاندا، ياق، دېدى، ياق، ياق، مەتنى نېمانداق قىلىسەن، ساراڭ بولىدۇڭمۇ، مەست بوپ قاپسەن ۋە مەن، سېنى بەك ياخشى كۆرمەن، دېدىم ۋە جەيلىن بولمايدۇ، دېدى ۋە مەن مەڭزىگە، قۇلاقلىرىغا ۋە بويىغا سۆيىدۇم ۋە ئۇنىڭ ئىشەنگۈسىز ھېدىنى پۇرىدىم ۋە ئۇ مېنى ئىتتىردى ۋە مەن يەنە بەك ياخشى كۆرمەن، دېدىم ۋە ئۇ يەنە ئىتتىرىۋېدى نىرۋام ئۆرلىدى، مېنى خۇددى پەسكەش گۇيىلارنى سىلىكىگەندەك ئىتتىرىشكە نېمە ھەققىڭ بار، شۇنىڭ بىلەن تېخىمۇ يېپىشتىم، يوپىكىسىنى قايرىپ مانا ئۇ ئۇزۇن، ئاپتاپتا قارىدىغان تەڭداشسىز پاچاقلىرىڭنى بارماقلىرىم بىلەن سىلاۋاتىمەن ۋە مەندىن بەك ئۇزاققا ۋە ئېرىشىش مۇمكىن ئەمەس دەپ قارىغان ئىسسىق گەۋدە مانا مېنىڭ تېگىمدە، چۈشتەكلا، ئىشەنەلمەي قالىدىم ۋە ئىشتىنمىنىڭ سىرتىمىنى ئاچتىم ۋە تېخىچە بولمايدۇ دەۋاتاتتى، تىترەۋاتاتتى، نېمىشقا جەيلىن، نېمىشقا، سېنى ئىنتايىن ياخشى كۆرمەن، بىردىنلا يەنە بىر ئىتتىرىۋېدى قۇم ئۈستىدە ئىت-مۈشۈكتەك ئىتتىرىشىپ كەتتۇق ۋە دومىلاۋاتىمىز ۋە نېمە دېگەن قاملاشمىغان، مانا، ھەممە ئىشتا ئۈمىد يوق، دومىلاۋاتىمىز ۋە تېخىچە بولمايدۇ، مەست بولۇپ قاپسەن، دەۋاتاتتى، بوپتۇ، مەن ئۇنداق پەسكەش ئادەم ئەمەس، مانا، بولدى، ماقۇل قويۇۋەتتىم، لېكىن قىلساق بولمايدىغان نېمىسى بار ئىدى، لېكىن ياق، مەن ئىپپەت دۈشمىنى ئەمەس، پەقەت سېنى بىردەم سۆيەي ۋە سېنى قانچىلىك ياخشى كۆرىدىغانلىقىمنى بىلىپ قال، دەۋاتاتتىم، ئىسسىقتا ئۆزۈمنى تۇنالمىي قالىدىم، باشقا ئىش يوق، نېمە دېگەن بىمەنە، قاملاشمىغان، ئەقىلسىز، بولىدۇ، قويۇۋەتتىم، ئاستىمدىن قويۇپ كەت، دەرغەزەپكە كەلگەن بىر نېمەم پۇخادىن چىقالماي، ھۇزۇرلىنالمىي سوغۇق ۋە ھېسسىياتسىز قۇمغا تىقىلىپ سالىيىپ قالسۇن، ماقۇل، ماقۇل، بولدى قىلاي، سىرتىمىنى ئەتتىم ۋە قۇمدا ئوڭدامغا يېتىپ

يۇلتۇزلارغا قاراۋاتمەن، مېنى بىردەم ئارامىدا قوي، بولامدۇ، تېز چاپ، يۈگۈرۈپ بېرىپ دوستلىرىڭغا يېپىدىن يىڭىسىغىچە سۆزلەپ بەر، ۋاي قاراڭلار بالىلار، دىققەت قىلىڭلار بۇ مەتنى غەلىتە بىر نېمىكەن، ماڭا ئېسىلدى، سەت، قويال گۈي، زادى شۇنداقراق بىر نېمە ئىدى، گېزىتلەرگە بېسىلغان ئىپپەت دۈشمەنلىرىدىن قىلچىلىك پەرقى يوقكەن، ۋاي خۇدايىم، يىغلايمەن جەيلان، بوپتۇ، مەنمۇ كۈدە-كۆرىمەنى كۆتۈرۈپ ئىستانبۇلغا كېتىمەن، جەننەتھىساردىكى بۇ ئىش يوققا چىقتى. تۈركىيەدە بىر گۈزەل قىز بىلەن بىللە يېتىش ئۈچۈن، دېمەككى مىليونېر بولۇش ياكى توي قىلىش كېرەككەن، بىلىۋالدىم، كېلەر يىلى ئامېرىكىدا يۈرگەن بولىمەن، بۇ يازنىڭ ئاخىرىغىچە بىر ئوتتۇرا مەكتەپ ئوقۇغۇچىسى ماتېماتىكا ۋە ئىنگىلىزچىدىن دەرس بېرىدۇ، كېلىڭلار قاپاقباشلار، سائەتلىكى 250 لىرا ۋە مەن پۈتۈن ياز ھامامنىڭ ئىسسىق ۋە دىمىق كىچىك ئۆيىدە پۇل يىغىۋاتقان چاغدا بۇ يەردە فىكىرەت بىلەن جەيلان، ياق، ياق، قانداق تەڭسىز جاھان بۇ، قىزلار پۇل بىلەن ئەمەس، ئەقىل، تالانت ۋە قاملاشقان قەددى-قامەت بىلەن ئىندەككە كەلتۈرۈلۈشى كېرەك، لېكىن كارىڭ بولمىسۇن مەتنى، نېمە پايدىسى بار، يۇلتۇزلارغا ياق، ئاۋۇ نۇرلۇق ۋە جىمىرلاپ تۇرغان يۇلتۇزلارنىڭ نېمە پايدىسى بار، بۇلارغا قاراپ شېئىر ئوقۇشىدۇ ۋە ئەجىبا نېمە ئۈچۈن ئوقۇشىدىغاندۇ، بىر نەرسە ھېس قىلارمىش، قاملاشمىغان، ئوي-پىكىرلىرى قالايمىقانلىشىدۇ، بۇ قالايمىقانچىلىقنى تۇيغۇ دەپ تۇرىۋالىدۇ، ياق، مەن نېمىشقا شېئىر ئوقۇيدىغانلىقىنى بىلىمەن، پۈتۈن مەقسىدى قىزلارنى ئىندەككە كەلتۈرۈش ۋە پۇل تېپىش، شۇنداق، كالتۇلار، ھەممە ئىشقا كالىنى ئىشلىتىش كېرەك، ئامېرىكىغا بارغاندا مەن دەرھال، ھېچكىمنىڭ ئەقلىگە كەلمىگەن، ئۆزى ئاددى، لېكىن بەك مۇھىم بىر فىزىكىلىق بايقاشنى روبايقا چىقىرىمەن ۋە دەرھال ئېنىشىيىن تۇنجى بايقاشلىرىنى ئېلان قىلغان «ئانالىپ دېر فىزىك» ژورنىلىدا ئېلان قىلىمەن ۋە نۇرغۇن پۇل ۋە شان-شۆھرەتكە ئېرىشكەندىن كېيىن، بىزنىڭكىلەر مەندىن مەن بايقىغان ۋە قويۇپ بەرگەن راکىتانىڭ سىرلىرىنى ۋە فورمىللىرىنى سوراپ، ئۆتۈنۈپ قالايسى، يۇرتداشلىرىڭىمۇ بەر ۋە بىز گېرېتسىيەلىكلەرنىڭ بېشىغا راکىتا يامغۇرى ياغدۇرايلى دەپ يالۋۇرۇشقا كېلىشىدۇ ۋە مەن ئۇ چاغدا بودۇم ①دىكى مىليادىر ئەرتەگۈننىڭ داچىسىدىنمۇ چوڭ ۋە ھەشەمەتلىك داچامغا، ئەپسۇسلىنارلىقى ۋاقتىم بولمىغانلىقى ئۈچۈن بىلدا پەقەت بىر ھەپتە تۇرۇش ئۈچۈنلا كېلىمەن ۋە ئۇ چاغدا فىكىرەت بىلەن جەيلان، بەلكىم ئۇ چاغقىچە تويۇم قىلىپ بولار، لېكىن نەدىن تاپتىڭ بۇ گەپلەرنى، ئارىسىدا ھېچبىر ئىش يوق، تۇيۇقسىز قورقتۇم، جەيلان، جەيلان نەدىسەن، بەلكىم مېنى تاشلاپ يۈگۈرگىنىچە كېتىپ قالغاندۇ، ھاسىراپ-ھۆمدەپ تۇرۇپ باشقىلارغا دەپ بېرىۋاتقاندۇ، تاس قالدى نومۇسۇمغا تەگكىلى، لېكىن مەن ئۇنىڭ مېنى بۇلغىشىغا رۇخسەت قىلمىدىم، لېكىن ئۈنچىلىك قىلىپمۇ كەتمىگەن بولۇشى مۇمكىن، ۋە بەلكىم بارمىغاندۇ، كەچۈرۈم سوراپ، يالۋۇرىشىم ئۈچۈن ساقلاپ تۇرغاندۇ، لېكىن نەدە ئۆزى دەپ بېشىمنى كۆتۈرۈپ قارىغۇدەك ھالىمۇ يوق، بېشىم قېيىۋاتىدۇ، ئىتنىڭ كۈنىنى كۆرۈۋاتىمەنغۇ، بۇ يەردە قۇمنىڭ ئۈستىدە تىكەندەك يالغۇزمەن، ھېچكىمم يوق، ھەممىسى سىلەرنىڭ كاساپىتىڭلاردىن دادا، ئانا، نېمىشقا بالدۇر ئۆلۈپ كەتتىڭلار، كىمنىڭ دادىسى بىلەن ئانىسى ئوغلىنى بۇنداق يالغۇز تاشلاپ كەتكۈسى كېلىدۇ، ھېچبولمىغاندا ماڭا تۈزۈكرەك بىر مىراس قالدۇرۇپ قويغان بولساڭلار، ئۇ چاغدا ئۇ پۇللار بىلەن مەنمۇ ئاۋۇلاردەك يۈرمەيتىم، لېكىن نەدە شۇ پۇل، ھېچنەمە تېپىلمىغاندەك ئۆلۈمتۈك سېمىز

بىر ئاكا بىلەن خىيالىي بىر ئاچا قالدۇرۇپ كەتتىڭلار، ئەلۋەتتە ئادەمنىڭ ئىچىنى سىقىدىغان موما بىلەن پاپىسىمۇ بار ۋە ئۇنىڭدىن باشقا ئۇ مىڭ يېرىدىن تۆكۈلۈپ تۇرىدىغان، ۋەيرانە، زەي، قوتۇر ئۆي، ئۇنىمۇ چاقىتۇرمايۋاتىدۇ، ياق، چاققۇزىمەن، ئاللاھ بالا - قازا بەرسۇن، ئەلۋەتتە نېمىشقا پۇل تاپالمايدىغانلىقىدىن خەۋىرىم بار، ئۇلار قورقۇنچاق، ياشاشتىن قورقسىلەر، پۇل تېپىش ئۈچۈن زۆرۈر بولغان نومۇسسىزلىقلارنى قىلغۇدەك جەسۇر بولالمىدىڭلار، پۇل تېپىش ئۈچۈن جاسارەت، تالانت ۋە يۈرەك لازىم ۋە مەندە ھەممىسى بار ۋە مەن پۇل تاپمەن، لېكىن يەنىلا سىلەرگە، ئۆز ھالىمغا، يېتىملىقىمغا ئىچىم ئاغرىيدۇ ۋە سىلەرنى، يالغۇزلۇقۇمنى ئويلاۋاتتىم، ئويلاۋاتتىم ۋە يىغلاپ سېلىشتىن قورقۇۋاتتىم، تۇيۇقسىز جەيلاننىڭ ئاۋازىنى ئاڭلىدىم؛ يىغلاۋاتمامسەن، مەتنى، دېدى؛ كەتمەپتۇ؛ مەنمۇ، دېدىم، ياق، نېمىشقا يىغلىغىدەكمەن، دېدىم، بەك ھەيران قالدۇم؛ ھە بوپتۇ، ئۇنداق بولسا، دېدى جەيلان، مەن تېخى يىغلاۋاتقان چېغى دەپ قايتىمەن، قوپە قايتايلى مەتنى، دېدى، ماقۇل، ماقۇل، دېدىم، مانا ھازىرلا قوپىمەن، لېكىن سىدىر - سىدىر قىلماي ياتتىم ۋە ئەخمەقلەرچە يۇلتۇزلارغا باقتىم ۋە جەيلان يەنە، بولە قوپ مەتنى، دېدى ۋە قولىنى ئۇزىتىپ مېنى تارتىۋېتىدى ئورنۇمدىن تۇردۇم، ئاران ئۆرە تۇراتتىم، لەلەڭشىگەن پېتىم جەيلانغا قارىدىم، دېمەك مەن بايا بېسىۋالغان قىز بۇ ئىكەن، ئاجايىپ ئىش، ھېچ ئىش بولمىغاندەك تاماكا چىكىۋاتىدۇ، گەپ بولسۇن دەپ، قانداقراق تۇرسەن، دېدىم، ياخشى، دېدى، كوپىمانىڭ تۈگمىلىرى ئۈزۈلۈپ كېتىپتۇ، دېدى، لېكىن ئاچچىغى كەلگەندەك قىلمايتتى، شۇ چاغدا ئۇنىڭ نە قەدەر مېھرى ئىسسىق ۋە ياخشى بىر قىز ئىكەنلىكىنى ئويلاپ خىجىل بولدۇم، ۋاي خۇدايىم، مەن ھېچ بىلەلمەي قالدۇم، قانداق قىلسام بولار، بىردەم جىم تۇردۇم، مەندىن رەنجىدىڭمۇ، دېدىم، ياق، ياق، دېدى، رەنجىمدىم، بوپ قالىدۇ بۇنداق ئىشلار، ھەر ئىككىمىز مەست بوپ قاپتۇق ۋە مەن ھەيران قالدۇم ۋە ئۇنداق بولسا نېمە ئويلاۋاتىسەن جەيلان، دېدىم ۋە ئۇ، ھېچنەمە، دېدى، ھېچنەمنى ئويلىمايۋاتىمەن، قايتايلى، دېدى ۋە قايتىشقا تەمىشلىۋاتاتتۇق، مېنىڭ ھۆل بولۇپ كەتكەن ئايىغىمنى كۆرۈپ كۈلدى ۋە ئۇ چاغدا ئۇنى يەنە بىر قېتىم قۇچاقلغۇم كەلدى، پەقەتلا چۈشەنەلمەي قالدۇم، بۇ چاغدا جەيلان، خالىساڭ سىلەرنىڭكىگە بارايلى، سەن ئايىغىڭنى يەڭگۈشلىۋال، دېدى ۋە مەن تېخىمۇ ھەيران قالدۇم ۋە ساھىلدىن چىقتۇق ۋە لام - جىم دېمەستىن جىمچىت كوچىلاردا ماڭدۇق، ماڭدۇق ۋە سالقىن ۋە قاراڭغۇ باغلاردىن كېلىۋاتقان **خانمىئەلى**، قۇرۇق چىم ۋە ئىسسىق بېتون ھېدىلىرى بۇرنىمىزغا ئۇرۇلۇپ تۇراتتى ۋە ئۆيىمىزنىڭ بېغىنىڭ ئىشىكىگە كەلگەن چېغىمىزدا خاراپ ۋە تۆكۈلۈپ تۇرغان ئۆينىڭ رەزىلىكىدىن نومۇس قىلدىم ۋە ئۇ كالتۇلارغا ئاچچىغىم كەلدى ۋە مومامنىڭ تېخىچە يېنىپ تۇرغان چىرىقىغا قاراپ تۇراتتىم، شۇنداق قارىسام، ۋاي خۇدايىم، بالكوندىكى ئۈستەلدە ئاكام تۇرۇپتۇ، قاراڭغۇدا ئولتۇراتتى، كېيىن كۆلەڭگىسى مىدىرلىدى، ئۇخلاپ قالمىغانىدى، ئورۇندۇقنىڭ ئارقا پۇتلىرىنى كېچىنىڭ ياق، سەھەرنىڭ بۇ ۋاقتىدا ئالدى - كەينىگە تەۋرىتىپ ئولتۇرۇپتۇ ۋە مەرھابا، دېدىم، تونۇشتۇرۇپ قويماي، جەيلان، فارۇق، مېنىڭ ئاكام بولىدۇ ۋە مەنمۇ بولۇشتى ۋە ئاكامنىڭ ئاغزىدىن گۈپۈلدەپ ھاراق پۇراپ تۇراتتى ۋە ئۇ ئىككىسىنى يالغۇز تاشلاپ قويماستىن ئۈچۈن يۈگۈرگەن پېتىم ئۈستىگە چىقىپ باياقلىرىمنى ۋە ئاياغلىرىمنى تېز سۈرئەتتە ئالماشتۇردۇم ۋە پەسكە چۈشكىنىمدە فارۇق باشلىغان ئىدى:

قەدەم قەدەم كېچە تەشرىپى ئائىلى ئۇ مەھىن

دەۋاتاتتى، ئەلۋەتتە، سىلەرمۇ چۈشەندىڭلار، ئائىلىنىڭ شېئىرى، لېكىن ئوقۇپ بولغاندىن كېيىن خۇددى ئۆزىنىڭ شېئىرىدەك كانىيىنى خورازدەك قىرىپ كەتتى بۇ پور كۆتەك ۋە ئاندىن يەنە:

ئۆيلە سەرمەستەم كى ئىدراك ئەتمەزم دۇنيا نەدىر مەن كىمەم ساقى كىمدىر مەيلىڭ ساھبا نەدىر

دەپ ئوقۇدى ۋە بۇنىڭ كىمىنىڭ ئىكەنلىكىنى بىلمەيمەن دېدى، ئەۋلىيانىڭ ساياھەتنامىسىدىن ۋە جەيلان ئاغزىنى ئاچقان پېتى بۇ ئوسمانلى ھارافكىشىگە قاراپ كۈلۈمسىرەۋاتاتتى ۋە ئاخىرىنى ئاڭلاشقا تەييارلىنىۋاتاتتى ۋە ئاكام يەنە باشلىمىسۇن دەپ مەن، ئاكا، ماشىنىنىڭ ئاچقۇچىنى بەرسەڭ بوپتىكەن، دېدىم، بىز ھازىرلا ماڭمىز، دېدىم ۋە ئۇ خوپ ئەپەندىم، دېدى، خوپ، خوپ لېكىن بىر شەرتىم بار، بۇ گۈزەل خانىم قىزىم بىر سۇئالىمغا جاۋاب بەرسۇن، ماقۇل، مەن ئىدراك ئەتمەسم نەدۇر دۇنيا، پۈتۈن بۇلارنىڭ، بۇ دەل-دەرەخلەرنىڭ ۋە ئاسماننىڭ ۋە يۇلتۇزلارنىڭ ۋە بۇ ئۈستەل بىلەن قۇرۇق شىشەلەرنىڭ كۆرسەتكەن نەرسىسى نېمىدۇر، شۇنداق، سىزنىڭچە نېمىدۇر، دېدى ۋە جەيلان ئوماق، مېھرىبانلارچە بىر نەزەر بىلەن ئۇنىڭغا قارىدى، لېكىن بىر نەرسە دېمىدى، ئاندىن خىجىللىق ئىچىدە «سىز مەندىن ياخشىراق بىلىسىز» دېگەندەك بىر نەزەردە قارىدى ۋە مەن گەپنى بۇراي ۋە مەست ئاكام يەنە بىر نېمىلەرنى دەپ كەتمىسۇن دەپ، مومامنىڭ چىرىقى تېخىچە يېنىق تۇرىدىغۇ، دېدىم ۋە ھەممىمىز بىردىنلا ئۈستى تەرەپكە قارىدۇق ۋە ئۇنى ئويلىدۇق ۋە ئاندىن مەن، ماڭايلى جەيلان، دېدىم، ماڭايلى ۋە بېرىپ يالتىراق «ئانادول» غا چىقتۇق ۋە ماشىنىنى ئوت ئالدۇرۇپ ماڭغان چېغىمىزدا ئاۋۇ قەبرىستانلىقتەك پۇراپ تۇرىدىغان باغ، كونىراپ كەتكەن ئۆي ۋە مەست-ئەلەس ئاكام ۋە مەن توغرىلۇق جەيلاننىڭ ئويلاپ قېلىشى مۇمكىن بولغانلارنى ئويلاپ تۈكلۈم تەتۈر ئۆرۈلدى، ھەئە، مۇنداق دەۋاتقاندا: پەقەت مۇشۇنداق بىر ئۆي، ماشىنىسى ۋە ئائىلىسى بار ئادەملا، ھېچكىشى يوق، دەپ يېرىم كېچىدە ساھىلدىكى قىزلارغا چىقىلىدۇ، لېكىن ياتى جەيلان، ھەممىنى ساڭا چۈشەندۈرەي، لېكىن پۇرسەت بولمىدى، مانا تۇرانلارنىڭكىگە كەپ قالدۇق، ياتى، گەپلىرىمنى ئاڭلاپ بېقىشنىڭ كېرەك، دەپ ئويلىدىم ۋە ماشىنىنى قايرىپ دۆڭ تەرەپكە ماڭدىم ۋە جەيلان، نەگە دەپ سورىۋىدى، بىردەم ئايلىنايلى دېدىم ۋە ئۇ ئۈنچىقىمىدى ۋە كېتىپ بارىمىز ۋە ئەمدى دەيمەن، دەپ ئويلىدىم، لېكىن نەدىن باشلىشىمنى بىلەلمىگەنلىكىم ئۈچۈن ھەدەپ ماينغا دەسسىدىم ۋە دۆڭدىن پەسكە تېز سۈرئەتتە چۈشۈپتېپ گەپنى نەدىن باشلىسام بولار، دەپ ئويلىدىم، كېيىن يەنە دۆڭگە قاراپ ھەيدىدىم ۋە كېيىن قايتىپ چۈشۈۋاتقان چاغدىمۇ گېپىمنى تېخىچە باشلىيالمىغان ئىدىم، لېكىن ماينغا شۇنچىلىك قاتتىق دەسسەۋاتتىمكى، «ئانادول» سىلكىنىپ تىترەشكە باشلاپ كەتكەندى، لېكىن جەيلان لام-جىم دېمەي تۇراتتى، مانا ئەمىسە دەپ تېخىمۇ كۈچەپ دەسسەدىم ۋە ئەگىمدىن بۇرۇلغان چاغدا ماشىنىنىڭ كەينى سىيرىلىپ كەتتى، لېكىن جەيلان ھېچنەمە دېمىدى ۋە ئىستانبۇل-ئەنقەرە يولىغا چىقتۇق ۋە ئۆتكەن-كەچكەن ماشىنىلارغا قارىغىچە گەپ بولسۇن دەپ، ياندىشامدۇق، دېدىم ۋە جەيلان، قايتايلى، دېدى، سەن بەك مەست بولۇپ قاپسەن، ماقۇل، مەندىن قۇتۇلماقچى بولۇۋاتامسەن، لېكىن ھېچبولمىسا گەپلىرىمنى ئاڭلاپ باتى، ساڭا چۈشەندۈرەي، دەپ ئويلىدىم، ساڭا سۆزلەپ بېرەي،

مېنى چۈشىنىپ قالسىەن، مەن بىر ياخشى بالا، باي بولمىساممۇ، سىلەرنىڭ نېمە ئويلايدىغانلىقىڭلارنى، نېمىلەرگە ئەھمىيەت بېرىدىغانلىقىڭلارنى ئوبدان بىلىمەن، مەنمۇ سىلەردەك جەيلان، مەن ساڭا پۈتۈن بۇلارنى چۈشەندۈرسەم دەيمەن، لېكىن شۇنداق گەپ قىلاي دېسەم ھەممىسى قورقۇنچلۇق ۋە ئىككى يۈزلىمىچىلىكتەك تۇيۇلۇپ كېتىپ بارىدۇ ۋە شۇڭا قولۇمدىن ماينغا كۈچەپ دەسسەشتىن باشقا بىر ئىش كەلمەيۋاتىدۇ، بوپتۇ، ئۇنداق بولسا مېنىڭ رەزىل بىر بالا ئەمەسلىكىمنى كۆرۈپ قوي، چۈنكى رەزىللەر قورقىدۇ، مەن قورقمايمەن، قارا، مۇشۇ قوتۇر ماشىنىدىمۇ سائىتىگە 130 كىلومېتىرلىق سۈرئەتتە كېتىپ بارمەن، كۆردۈڭمۇ، قورقۇۋاتامسەن، بەلكىم ئۆلۈپ كېتەرمىز، ماينغا تېخىمۇ كۈچەپ باستىم ۋە بىردەمدىن كېيىن دۆڭدىن چۈشكۈچە ئۈچىمىز ۋە ئۆلىمىز ۋە مەن ئۆلسەم دەستىلار ياتاقتا مېنىڭ خاتىرىلەش ئۈچۈن كورت مۇسابىقىسى ئۆتكۈزەر ۋە ئويۇن داۋامىدا باي ھاراملىقلاردىن ئۇنۇۋالغان پۇللاردىن قەبرە تېشىمنى مەرمەردىن ياسىتىڭلار، ۋاي تەخەيلەر ۋە ماينغا يەنىمۇ كۈچەپ باستىم، لېكىن جەيلاندىن تېخىچە بىر ئىنجا كەلمەيتتى ۋە شۇنىڭ بىلەن ئۆلۈمنىڭ ھەقىقەتەن يېقىنلاپ قالغانلىقىنى ئويلىدىم، ۋاي خۇدايىم، يولنىڭ ئوتتۇرىسىدا خۇددى ساھىلدا ئايلىنىۋاتقاندا كېتىپ بارغانلارنى كۆردۈم ۋە ئالدىراش-تەنەش تۇرمۇزغا دەسسەشۈپدىم ماشىنا قولۇققا ئوخشاش بىر يېنى كۆتۈرۈلۈپ قېيىشقا باشلىدى ۋە ئۇلارغا قاراپ ئۇدۇل كېلىۋاتاتتۇق، ئۇلار قوللىرىدىكى قۇتلارنى كۆتۈرگىنىچە قېچىشتى ۋە ماشىنا يەنە ئازراق قېيىپ كەتتى ۋە ئېتىزلىققا كىرىپ بىر نەرسىگە سوقۇلۇپ ئوتى ئۆچتى ۋە تومۇزغا ئاۋازلىرىنى ئاڭلىدۇق ۋە جەيلان قورقۇپ كەتتىمۇ، دېدىم، ھېچنەمە بولمىغانسەن، ياق، دېدى، تاس قالدۇق ئۇلارنى مېنىڭ ئۆتۈپ كەتكىلى ۋە ئۇلارنىڭ ئۇ چاغدا يۈگۈرۈپ كەلگەنلىكىنى ۋە قوللىرىدىكى سىر قۇتىلىرىنى كۆرۈپ چۈشەندىم، تاملارغا خەت يېزىۋېتىپتىكەن، ھۆكۈمەتسىزلەر ۋە ئەمدى ئۈچ بىكار تەلەت بىلەن «خۇدايىم بىر ساقلىدى ئاغىنە، دىققەت قىلىپ ھەيدىسەڭ بولمامدۇ» دەپ دەتالاش قىلغۇم بولمىغاچقا ماشىنىنى دەرھال ئوت ئالدۇراي، دېدىم، لېكىن ئوت ئالدى ۋە يەنە بىر تولغىدىم ۋە خۇداغا شۈكرى ئوت ئالدى ۋە يولغا چىقىش ئۈچۈن ئالدى-كەينىگە ياندۇرۇپ مانىۋېر ئۆتكۈزۈۋاتسام ئۇ ئۈچ بىكار تەلەت يېتىپ كېلىپ تىللاشقا باشلىغانىدى ۋە ئىشىكىنى تاقا جەيلان، دېدىم ۋە ئۇلارنىڭ تىل-ھاقارەتلىرى يېغىۋاتقاندا ماشىنىنى يولغا چىقىرىش ئۈچۈن كۈچەۋاتاتتىم ۋە ئۇ ئارىلىقتا ئۇ كالۋالارنىڭ بىرسى ماشىنىغا سوقۇلۇپ كەتتى بولغا، چۈنكى ۋايىجان توۋلاۋاتتى ۋە ماشىنىنىڭ كەينىگە مۇشتلاشقا باشلىغان ئىدى، لېكىن كېچىكىپ قالدىڭلار كالۋالار، مەن يولغا چىقتىم مانا، ماقۇل ئەمەس، خوش، ئالدىمىزدىكى تاملارغا يازغانلىرىنى كۆردۈق: يېڭى مەھەللە كومۇنىستلارنىڭ مازىرى بولىدىكەنمىش، ئەسىر تۈركلەرنى قۇتۇلدۇرىدىكەنمىش، ماقۇل، ماقۇل، ئاپپىرىن ھېچبولمىسا ئۇلار كومۇنىست ئەمەسكەن ۋە تېز سۈرئەتتە بىراقلاپ كەتتۇق ۋە قورقۇڭمۇ جەيلان، دېدىم ۋە ياق، دېدى ۋە بىردەم پاراڭلاشقۇم، يۈز بەرگەن ئىشلارنى بىردەم بىر-بىرىمىزگە سۆزلەپ بېرىشەيلى دېگەندىم لېكىن، ئۇ ھە، ياق، دەپلا جاۋاب بەردى، قايتقۇچە لام-جىم دېيىشىمدۇق، ماڭدۇق، ماڭدۇق ۋە ئاخىرى ماشىنىنى تۇرانلارنىڭ ئىشىكى ئالدىدا توختىتىشىمغا جەيلان ماشىنىدىن چۈشۈپلا يۈگۈرگەن پېتى ئىچىگە كىرىپ كەتتى ۋە مەن بېرىپ قاراپ باقتىم، ماشىنىغا ئانچە چوڭ بىر ئىش بولمىغان ئىدى، ئاكام دېگەن پور كۆتەك ئايلىقنى راكى شىشىلىرىگە خەجەشنىڭ ئورنىغا ماشىنىسىنىڭ بالونلىرىنى ئالماشتۇرۇپ قويغان بولسىدى،

بېشىمىزغا بۇ بالا-قازامۇ كەلمەس بولغىدى، قانداقلا بولمىسۇن چوڭ ئىش چىقىمىدى ۋە ئىچىگە كىردىم ۋە ئۇلارنى كۆردۈم، بۆلەنگۈچلۈك ئورۇندۇقلاردا، دىۋانلاردا، يەردە سوزۇلۇپ، بېرىم بەھۇش ھالەتتە يېتىشىپتۇ، كەيىپ بولۇپ قېلىشقانىدى، خۇددى بىر نەرسىنى ساقلاۋاتقانداك، بەلكىم ئۆلۈمنى، بىر جىنازىنى ياكى تېخىمۇ مۇھىم بىر ئىشنىڭ نەتىجىسىنى، لېكىن ئۇنىڭ نېمە ئىكەنلىكىنى بىلمىگەنلىكى ئۈچۈن، پەقەت بۇ سەۋەپتىنلا ئەمەس، خۇددى ئۇلار ھازىر ئۆزلىرىدە بار ئۇ ئۆيلەردىن، كاتىپلاردىن، ماشىنلاردىن، زاۋۇتلاردىن ۋە مال-مۈلۈكلەردىن بىزار بولغانلىقى ئۈچۈن، شۇنداق ئۈمىدسىزلىككە يېتىپ قېلىشىپتۇ ۋە نېمىلىكىنى ئۆزلىرىمۇ بىلمەيدىغان ھېلىقى نەرسىنى كۈتۈپ يېتىشىپتۇ، ئەنە، مەھمەت يەۋاتقان گىلاسنىڭ ئۇرۇقلىرىنى ئۈستىلىق بىلەن ئالدىرماي ئاغزىدىن چىقىرىۋاتىدۇ ۋە بۇ خۇددى، دۇنيادا قىلغىلى بولىدىغان ئەڭ ئاخىرقى مۇھىم ئىشتەك، دىققەت بىلەن تۇرگىنىڭ بېشىغا ئېتىۋاتىدۇ ۋە ھۆل يەردە سوزۇلۇپ ياتقان تۇرگىمۇ بېشىغا تېگىۋاتقان ھەر بىر ئۇرۇقچا ئۈچۈن زېرىكمەي تىل-ھاقارەت ياغدۇرۇۋاتىدۇ ۋە ئامالسىز ئىگراۋاتىدۇ ۋە ئاندىن مەن ئۆي ئىچىدىكى كۆلنىڭ دەرىزىدىن ئۆيگە كىرگۈزۈلگەن ۋە تېخىچە سۇ چىقىپ تۇرغان شىلانكىدىن، ئورۇلگەن دەرىزىلەردىن ۋە قۇسۇقلاردىن ھاسىل بولغانلىقىنى كۆردۈم ۋە زەينەپنىڭ ئۇخلاپ قالغانلىقىنى، فافانىڭ بىر مودا زورنىلىغا بۇتتەك تىكىلىپ ئولتۇرغانلىقىنى ۋە ئاغزى ئوچۇق خورەك تارتىۋاتقان تۇرۇشنىڭ بېشىغا ھۇلىيانىڭ سۆيۈپ قويۇۋاتقانلىقىنى ۋە باشقىلارنىڭمۇ، ئاغزىدا تاماكا، بولغان ئىشلارنى سۆزلەپ بېرىۋاتقان جەيلاننىڭ گەپلىرىنى ئاڭلاۋاتقانلىقىنى كۆردۈم ۋە ئۇ چاغدا، نېمىنى، قانداق، نېمە ئۈچۈن قىلىشىم ۋە ئويلىشىم كېرەكلىكىنى تاپالمىدىم ۋە ھەممە ئىشنى بىر-بىرى بىلەن ئارىلاشتۇرۇپ بارا تىتىم ۋە بېشى بىلەن ئايىغىنى تاپالمىۋاتاتتىم، ئۆزۈمنى بىزارلىق ئىچىدە دىۋانلاردىن بىرىگە تاشلىغان چېغىمدا، ماڭايلى، دەۋاتاتتى قولىدىكى زورنالىدىن بېشىنى كۆتۈرگەن فافا، ماڭايلى بالىلار، كۈن چىقىۋاتىدۇ، بولۇڭلار بىرەر ئىش قىلايلى، ئىشكەمبەچى^①گە بارايلى، بېلىق تۇتقىلى چىقايلى، بولۇڭلار بالىلار، بولۇڭلار، بولۇڭلار.

ماشىنىنىڭ نومۇرىنى يېزىۋالدىڭلارمۇ؟ _ دېدى مۇستافا.
 ئاق «ئانادول»، _ دېدى سەردار، _ يەنە كۆرسەم تونۇيمەن.
 ئىچىدىكىلەرنى ئېنىق كۆرەلدىڭلارمۇ؟
 بىر قىز بىلەن بىر گۇي، _ دېدى ياشار.
 چىرايىنى كۆرەلدىڭلارمۇ؟ _ دېدى مۇستافا.

ھېچكىم بىر نېمە دېمىدى ۋە مەنمۇ جىم تۇردۇم: چۈنكى مەننى تونۇپ قالدىم، لېكىن يەنە بىرى سەنمىدىڭ، ئەمەسمىدىڭ بىلەلمىدىم نىلگۈن. سەھەرنىڭ بۇ ۋاقتىدا بىزنى تاس قالدىڭلار مىجىپ ئۆتۈپ كەتكىلى... ئاندىن بىزنىڭكىلەرنىڭ سىلەرنى تىللىغان گەپلىرىنى ئاڭلاپ داۋاملىق ئويلىغۇم كەلمىدى: مەن پەقەت تاملارغا يوغان ھەرىپلىك خەتلەرنى يېزىۋاتاتتىم ۋە ۋەزىپەمنى

ئۆتەۋاتاتتىم. سەردار، مۇستافا ۋە ئاۋۇ يېڭى كەلگەنلەر بىر بۇلۇڭدا ئولتۇرۇپ تاماكا چېكىشتىن باشقا بىر ئىش قىلمايۋاتاتتى، لېكىن ماڭا قاراڭلار، مەن تېخىچە يېزىۋاتمەن، تاملارغا كومۇنىستلارغا بۇ يەرنى نېمە قىلىدىغانلىقىمىزنى يېزىۋاتمەن: مازار بولىدۇ، مازار، شۇنداق! بولدى ئەپەندىلەر، دېدى مۇستافا بىردەمدىن كېيىن، ئەتە كېچە داۋاملاشتۇرىمىز. بىر دەم جىم تۇرىۋېلىپ ئاندىن: ئايىرىن! دېدى ماڭا قاراپ، ياخشى ئىشلىدىڭ! مەن جاۋاپ قايتۇرمىدىم، باشقىلار ئەسنەۋاتاتتى. لېكىن ئەتە ئەتىگەندە بارسەن ئۇ يەرگە! دېدى، كۆرۈپ باقاي قېنى ئۇ قىزنى قانداق قىلسەنكىن...

مەن يەنە گەپ قىلمىدىم؛ كۆپچىلىك تارقالغاندىن كېيىن، تامغا يازغان خەنلىرىمىزنى ئوقۇغۇچ ئۆيگە قايتقۇچە ئويلىدىم: ماشىنىدا مەتنىنىڭ يېنىدا ئولتۇرغان سەنمىدىڭ نىلگۈن؟ نەگە بارغانتىڭلار؟ بەلكىم مومىسى ئاغرىپ قېلىپ، مەتن بىلەن دورا ئالغىلى بارغاندۇ... ۋە بەلكىم، كۈننىڭ چىقىشىنى تاماشا قىلىۋاتقان بولغىدىڭلار، سىلەرگە بىر نېمە دەپ بولغىلى بولمايدۇ. نېمە ئىش قىلىۋاتقاننىڭلار؟ ئەتە ئەتىگەندە ئۆزۈڭدىن سورايەن. ئاندىن ئېسىمگە كېلىۋىدى مۇستافادىن قورقتۇم.

تاڭ ئېتىپ جاھان يورۇپ قالغانىدى، كېلىپ قارىدىم، بىزنىڭ ئۆينىڭ چىرىقى تېخىچە يېنىق تۇراتتى. بوپتۇ دادا! دەرىزىلەرنىمۇ، ئىشىكلەرنىمۇ تاقاپ قويۇپتۇ، ئۇخلاۋاتاتتى، كارىۋىتىدا ئەمەس، سافادا ئۆزى يالغۇز، بىچارە توكۇر! ئاۋۋال ئىچىم ئاغرىدى، ئاندىن ئاچچىقىم كەلدى. ئەينەكنى تاكىلداتتىم.

قويۇپ ئاچتى، ۋارقىراپ، جارقىرىدى، يەنە ئۇرىدىغان بولدى دەپ قالغانىدىم، ياق، يەنە ھاياتتىكى قىيىنچىلىقلارنى ۋە دىپلومنىڭ مۇھىملىقىنى چۈشەندۈرۈشكە باشلىدى؛ ئادەتتە بۇنداق گەپلەرنى قىلغان چاغدا ئۇرمايتتى. پەسكويغا چۈشسۇن دەپ بېشىمنى تۆۋەن سېلىپ قۇلاق سالىدىم، لېكىن گېپى ئاڭلىغانغا تۈگەيدىغاندەك قىلمايتتى. كېچىچە ئىشلەپ، يەنە بېشىمغا شۇنچىۋېلا ئىش كەلگەننىڭ ئۈستىگە ئەمدى سېنىڭ گەپلىرىڭنى ئاڭلاشقا تاقىتىم يوق: ئىچىگە كىرىپ كەتتىم، ئىشكاپتىن بىر چاڭگال گىلاس ئالدىم، يەۋاتاتتىم، بىردىنلا، ۋايىجان، بىر مۇش ئاتتى، دەرھال ئۆزۈمنى قاچۇردۇم ۋە قولۇمغا ئۇرالىدى ۋە گىلاس، ئۇرۇقچىلار يەرگە چېچىلدى. مەن ئۆزۈمنى ئوڭشىغۇچە يەنە سۆزلەشكە باشلىدى، گېپىگە قۇلاق سالمايۋاتقانلىقىمنى كۆرۈپ يالۋۇرۇشقا باشلىدى: ئوغلۇم، ئوغلۇم، نېمىشقا ئوقۇمايسەن ۋاھكازا. ئىچىم ئاغرىدى ۋە كۆڭلۈم يېرىم بولدى، لېكىن مەن قانداق قىلاي. ئاندىن گەدىنىمگە بىرنى سېلىۋېدى غۇزىدە ئاچچىقىم كەلدى.

يەنە مېنى ئۇرىدىغان بولساڭ مەن بۇ ئۆيىدىن قېچىپ كېتىمەن، دېدىم.

كەت، يوقال! دېدى، دەرىزىنىمۇ ئىككىنچى ئېچىپ بەرمەيمەن!

ماقۇل، دېدىم، مەن ئۆز پۇلۇمنى دېمىسەڭمۇ ئۆزۈم تېپىۋاتمەن.

يالغان گەپ قىلما! دېدى، مۇشۇ ۋاقىتقىچە كوچىلاردا نېمە قىلىۋاتىسەن؟ ئاندىن ئىچىدىن ئانام كېلىشىگە: قاچارمىش ماۋۋ! دېدى، ھە، تېخى ئىككىنچى قايتىپ كەلمەسەن.

ئاۋازى ئۆزگىرىپ كەتتى، تىتىردى، يىغلاشتىن بۇرۇن تىتىرگەنگە ئوخشاش ۋە قېرى، ئىگىسىز

بىر ئىتنىڭ يالغۇز قېلىپ ھۆۈلغىنىدەك، ھەسرەت ۋە ئاچلىقتىن ئۆزى كۆرمىگەن، بىلمىگەن بىراۋلارنى چاقىرىۋاتاتتى بۇ بىچارە ئىت. ئىچىم سىقىلدى. ئانام كۆز، قاش ئىشارەتلىرى بىلەن، سەن كىرىپ كەت، دەۋاتاتتى، ھېچنەمە دېمەستىن كىرىپ كەتتىم. توكۇر لاتارىيەچى يەنە بىر دەم كۆتۈلدى، ۋارقىراپ، جارقىردى، پاراڭلىشىشتى. ئاخىرى چىراقلارنى ئۆچۈرۈپ جىم بولۇشتى.

دەرىزىدىن كۈن نۇرلىرى چۈشۈشكە باشلىدى، مەنمۇ بېرىپ كارىۋىتىمدا ياتتىم، لېكىن كېيىنكىمىنى سالىمىدىم. ئۆزۈمنى تاشلاپ ياتتىم ۋە تورۇسقا قارىدىم، تورۇستىكى بىر يېرىققا، يامغۇر قاتتىق ياغقاندا، ئىچىدىن سۇ ئاقىدىغان، ئاۋۇ قاراڭغۇ يېرىققا قارىدىم. بۇرۇن تورۇستىكى ئۇ قاراڭغۇ يېرىقنى بىر بۈركۈتكە ئوخشىتاتتىم: قاناتلىرىنى ئېچىپ تۇراتتى ۋە مەن ئۇخلاپ قالغاندا بۇ كونا بۈركۈت گويا ئۈستۈمگە چۈشۈپ مېنى ئېلىپ قاچاتتى ۋە ئۇ چاغدا مەن ئەركەك ئەمەس، بىر قىز بولغان بولاتتىم! ئويلىدىم.

ئۇنىڭ قېشىغا بارمەن، ساھىلغا، توققۇز يېرىمدا، دەيمەنكى، مەرھابا نىلگۈن، مېنى تونۇدۇڭمۇ، قارا يەنە جاۋاپ بەرمىگىنى، يەنە چىرايىڭنى پۈرۈشتۈرۋاتسەن، دەيمەن، لېكىن كۆپ ۋاقىتمىز قالدى، چۈنكى چاتاق يېرى بىز خەتەر ئىچىدە قالدۇق، دەيمەن، سەن مېنى خاتا چۈشىنىپ قالدىڭ، ئۇلارمۇ مېنى خاتا چۈشىنىپ قالدى، ئەمدى ساڭا ھەممە ئىشنى چۈشەندۈرۈش كېرەك، دەيمەن، چۈشەندۈرۈمەن، ساڭا ۋارقىراپ سىلكىشىمنى، قولۇڭدىكى گېزىتنى تارتىۋېلىپ يىرتىۋېتىشىمنى تەلەپ قىلىشىۋاتىدۇ، دەيمەن، ئۇلارغا بۇنداق قىلىشقا كېرەك يوقلىقىنى كۆرسىتىپ قوي، نىلگۈن، دەيمەن ۋە ئۇ چاغدا، نىلگۈن، يىراقتا بىزگە قاراپ تۇرغان مۇستافانىڭ قېشىغا بارىدۇ، ئۆزىنىڭ قانداق ئادەملىكىنى مۇستافاغا چۈشەندۈرەر، مۇستافا بەلكىم خىجىل بولار ۋە ئۇ چاغدا، نىلگۈن مېنىڭ ئۇنى ياخشى كۆرىدىغانلىقىمنى چۈشىنىپ قالار ۋە بەلكىم ماڭا ئاچچىقلاپ كەتمەس ۋە بەلكىم سۆيۈنۈپ كەتسە ئەجەپ ئەمەس، چۈنكى ھاياتتا ھەرقانداق ئىش يۈ بېرىپ قېلىشى مۇمكىن، بىر نېمە دېگىلى بولمايدۇ...

تېخىچە تورۇستىكى قاراڭغۇ يېرىقنىڭ قاناتلىرىغا قاراپ ياتاتتىم. بىر قارىسام بۈركۈتكە، بىر قارىسام لەڭلەككە ئوخشايتتى. ئىچىدىن سۇمۇ تامچىلايتتى. لېكىن بەك بۇرۇنقى چاغلاردا يوق ئىدى، چۈنكى دادام تېخى بۇ ھوجرىنى سالىمغانىدى.

لېكىن ئۇ چاغلاردا مەن، بىزنىڭ ئۆيىمىز كىچىك، دادام بىر لاتارىيە ساتقۇچى ۋە تاغام بولسا بىر پاپا مالاي دەپ ئۇنچىۋېلا نومۇس قىلىپ كەتمەيتتىم. ياق، ئازراقمۇ نومۇس قىلمايتتىم دېگىنىم ئەمەس، چۈنكى تېخى بىزنىڭ قۇدۇقىمىز يوق بولغاچقا مەن، ئانام بىلەن بۇلاققا سۇغا بارغاندا، سەن نىلگۈن بىزنى كۆرۈپ قالسەن دەپ قورقاتتىم، چۈنكى سىلەر مەتنى بىلەن ئوۋ ئوۋلاشقا چىقىشقا باشلىغاندىڭلار ۋە ئۇ چاغلاردا شۇنچىلىك يېقىن دوست بولۇپ كەتتۇقكى، ھېلىقى بىر كۈزدە، يېڭىدىن سېلىنغان، ھەممىسى ئوخشاش، كېيىن يۈگمەچ قاپلاپ كەتكەن، ئۇ، بەشئەۋلەردىكىلەرمۇ ئىستانبۇلغا قايتىپ كەتكەن چاغدا، ئېتىزلىقنىڭ بېشىدا، ھەممەيلەن كېتىشكەن ئىدى، سىلەر تېخىچە بۇ يەردە ئىدىڭلار ۋە ئۇ چاغدا مەتنى بىلەن فارۇقنىڭ گاز مىلتىقىنى ئېلىپ بىزنىڭ ئۆيگە كەلگەندىڭلار، بىللە قاغا ئاتقىلى بارايلى، دەپ، بىزنىڭ دۆڭدىن چىققىچە تەرلەپ كىتىپتەكەنسەلەر ۋە ئانام سىلەرگە سۇ قويۇپ بەرگەندى، پاكىز سۇ، بىزنىڭ، يېڭى پاشاباغچە سۇنماس بارداقلىرىمىزدا سۇنى سۆيۈنۈپ تۇرۇپ ئىچكەندىڭ نىلگۈن،

لېكىن مەتن ئىچىگەن ئىدى، بەلكىم بىزنىڭ باردىقلىرىنى مەينەت كۆرۈپ قالغان بولسا كېرەك، بەلكىم سۇنى پاكىز ئەمەس دەپ قالغان بولۇشى مۇمكىن، ئاندىن ئانام، خالساڭلار بېرىپ ئۈزۈم ئۈزۈپ يەڭلار بالىلار، دېگەندى، مەتن سورىۋېدى، ئۇ باغ بىزنىڭ ئەمەس، دېگەندى، لېكىن كېرەك يوق، قوشنىمىزنىڭ، بىر نەرسە دېمەيدۇ، بېرىپ يەۋىرىڭلار، دېگەندى، لېكىن سىلەر ئىككى قېرىنداش ئۇنىمىغان ئىدىڭلار ۋە مەن بېرىپ ساڭا ئۈزۈپ ئەكىلىپ بېرەيمۇ نىلگۈن دېسەم سەن ئۇنىمىغان ئىدىڭ، چۈنكى بىزنىڭ ئەمەس ئىدى، لېكىن سەن ھېچبولمىغاندا يېڭى باردىقتىن سۇ ئىچكەن ئىدىڭ نىلگۈن، مەتن سۇنىمۇ ئىچمىگەندى.

كۈن تېخىمۇ كۆنۈرۈلدى ۋە قۇشلارنىڭ دەرەخلەردە سايرىغان ئاۋازى ئاڭلىنىشقا باشلىدى. مۇستافا نېمە ئىش قىلىۋاتقاندۇ، ئۇمۇ كۈتۈۋاتقانمىدۇ ياكى ياتقانمىدۇ، ئۇخلىغانمىدۇ؟ ئويلىدىم. بۇنىڭدىن كۆپ ئەمەس، پەقەت ئون بەش يىل كېيىنكى بىر كۈنى مەن زاۋۇتىمدا خىزمەت قىلىۋاتقان چېغىمدا، ياق، كاتىپ ئەمەس، مۇسۇلمان ياردەمچى قىز، كىرىپ بىر قانچە ئىدىئالىست سىز بىلەن كۆرۈشمەكچى ئىكەن، ئىسىملىرى مۇستافا ۋە سەردار دېگەن چاغدا، مەن، ئاۋۋال شۇ ئىشلىرىمنى توڭتەي، ئاندىن، دەيمەن، ئۇلارنى بىردەم ساقلىتىپ ئىشىمنى تۈگەتكەندىن كېيىن، ئاپتوماتىك كۈنۈپكىغا بېسىپ چاقىرىمەن، ئەمدى قوبۇل قىلاي ئۇلارنى، كەلسۇن، دەيمەن، مۇستافا بىلەن سەردار خىجىللىق ئىچىدە سىقىلىپ تۇرۇپ چۈشەندۈرىدۇ، چۈشەندىم، ياردەم تەلەپ قىلىپ كەپسىلەر، سىلەردىن ئون مىليونلۇق تەكلىپنامە ئالمەن، لېكىن بۇ تەكلىپنامىنى كومۇنىزىمدىن قورققانلىقىم ئۈچۈن ئەمەس، سىلەرگە ئىچىم ئاغرىغانلىقى ئۈچۈن ئالمەن، چۈنكى مېنىڭ كومۇنىستلاردىن قورقۇنچىم يوق، دۇرۇست ئادەممەن، تىجارەتتە ھەيلى-مىكىر ئىشلەتمىدىم ۋە فېتىر-زاكاتنى ھەر يىلى ئاقساتماي بېرىپ كېلىۋاتمەن، ئىشچىلىرىمنى كىچىك شىرك قىلىۋالدىم، مەرت ئادەم بولغاچقا، مېنى ياخشى كۆرىشىدۇ، سودا ئۇيۇشمىسى بىلەن كومۇنىستلارغا نېمە دەپ ئالدىنىپ قالغۇدەك، بۇ زاۋۇتنىڭ ھەممىمىزگە نان بېرىۋاتقانلىقىنى مەندەكلا ئوبدان بىلىشىدۇ، مېنىڭمۇ ئۇلارغا ئوخشاش ئىكەنلىكىمىمۇ بىلىدۇ، ئۇلار بىلەن بۈگۈن ئاخشام بىللە قىلماقچى بولغان ئىپتارغا سىلەرمۇ كېلىڭلار، مەن ئۇلار بىلەن ئىچقوبۇن - تاشقوبۇن، قول ئاستىدا يەتتە مىڭ ئىشچى بار، دېسەم مەن، مۇستافا بىلەن سەردار قانچىلىك ھەيران قالار بولغىدى، بىلىپ قالاتتى مېنىڭ قانداق بىر ئادەم ئىكەنلىكىمنى، بىلىپ قالاتتى، شۇنداقمۇ؟

ئاۋازىدىن تونۇدۇم: خەلىلنىڭ ئەخلەت ماشىنىسى دۆڭگە چىقىۋاتىدۇ. قۇشلار جىمىپ قېلىشتى. تورۇستىكى يېرىقتىن زېرىكتىم، ئورۇلدۇم؛ يەرگە قاراۋاتمەن. يەردە بىر چۈمۈلە كېتىپ بارىدۇ. چۈمۈلە، چۈمۈلە، بىچارە چۈمۈلە! بارمىقىمنى ئۇزىتىپ، ئۈستىگە يېنىك ئۇرۇپ قويدۇم، گاڭگىراپ قالدى. سەندىن ئىنتايىن كۈچلۈكلەر بار، سەن بىلمەيسەن، ئاھ چۈمۈلە. چۆچۈپ كەتتىڭ، شۇنداقمۇ، يۈگۈرۈۋاتىسەن، ئالدىڭغا بارمىقىمنى يەنە قويۇۋېدىم يەنە بۇرۇلۇپ قېچىۋاتىسەن. بىردەم ئويناشتىم ۋە ئاخىرىدا، ئىچىم ئاغرىدى، بىزار بولدۇم؛ غەلىتە بولۇپ قالدىم؛ ئىچىم سىقىلدى؛ ياخشىراق ئىشلارنى ئويلىغىم كەلدى ۋە دائىم ئويلايدىغان ئۇ گۈزەل زەپەر كۈنىنى خىيال قىلدىم.

ئۇ كۈنى، مەن بىر تېلېفوننىڭ كەينىدىن يەنە بىر تېلېفوننى ئېلىپ بۇيرۇق ياغدۇرۇۋاتقان چېغىمدا، ماڭا تەڭلەنگەن ئەڭ ئاخىرقى تېلېفوننى ئالمەن، ئالو، تۇنجەلىمۇ، دەيمەن ئۇ زەپەر

كۈنى، ئۇ يەردە ئەھۋال قانداق، ھەممە ئىش تامام قوماندانىم، دەيدۇ تېلېفوندىكى ئاۋاز، بۇ يەرنى تازىلاپ بولدۇق، رەھمەت ئېيتىمەن، ۋە ئاندىن ئەڭ ئاخىرىدا كارسقا تېلېفون ئالىمەن، ئالو كارس، ئۇ يەردە ۋەزىيەت قانداق، دەيمەن، تۈگەي دەپ قالدى، قوماندانىم، دەيدۇ ھەممىسىنى يوق قىلىش ئالدىدا تۇرىمىز، ياخشى، دەيمەن ۋەزىيەتلىرىنى ياخشى ئورۇنداپسىلەر، رەھمەت سىلەرگە، دەيمەن ۋە تېلېفوننى قويۇپ ئىشخانىمىدىن چىقىپ، كەينىمىدىكى بىر توپ كىشىلەر بىلەن چوڭ سالونغا كىرگەن چېغىمدا، مىڭلىغان ۋەكىل مېنى ھاياجان بىلەن ئالغۇش ياڭرىتىپ كۈتۈۋالدى ۋە مېنىڭ بايانات ئېلان قىلىشىمنى تۆت كۆزلىرى بىلەن كۈتۈپ تۇرغان چېغىدا، مەن مىكروفونغا، دوستلار، دەيمەن، ئۈلكۈجۈ چاقماق ھەرىكىتى ئاخىرلاشتى، تۇنجىلى ۋە چېگرا شەھىرىمىز كارسىتىكى ئەڭ ئاخىرقى قىزىل ئىسيانچىلارنىڭ ئۇۋىلىرىنىڭ بىتچىت بولغانلىقىدىن تېخى ھازىر خەۋەر تاپتىم، ئۈلكۈجۈ جەننىتى ئەمدى ھەرگىزمۇ بىر چۈش ئەمەستۇر دوستلار، تۈركىيەدە بىرمۇ كومۇنىست ھايات قالمىدى، دەپ تۇرىشىمغا، ياردەمچىم كېلىپ قۇلقىمغا بىر نېمىلەرنى پىچىرلايدۇ ۋە مەن، ھە، شۇنداقمۇ، دەيمەن، مانا ھازىرلا كېلىمەن، دەيمەن ۋە تۈگىمەس مەرمەر كارىدورلاردىن ئۆتۈپ، قۇرالىق قاراۋۇللار پوستانا تۇرۇۋاتقان، ئىشىكلىرى بىر-بىرىگە ئېچىلىدىغان قىرىق ئۆينىڭ ئەڭ ئاخىرقىسىنىڭ ئىچىدە، كۈچلۈك چىراقلار بىلەن يورۇتۇلغان بىر بۇلۇڭدا، مەن سېنى كۆردۈم، بىر ئورۇندۇققا باغلىنىپسەن ۋە ياردەمچىم ماڭا، يېڭىلا تۇتۇلدى قوماندانىم، دەيدۇ، بارلىق كومۇنىستلارنىڭ رەھبىرى بۇ قىزىل خوتۇنكەن، دەپ تۇرىشىغا، مەن، ئۇنى دەرھال بېشىۋېتىڭلار، دەيمەن، بىزگە بىر ئايالنىڭ قولىنى باغلاشمۇ ياراشمايدۇ، سېنى يېشىدۇ ۋە مەن، بىزنى يالغۇز قويۇڭلار، دەيمەن ۋە ياردەمچىم بىلەن ئادەملىرى ئۆتۈكلىرىنى بىر-بىرىگە ئۇرۇپ، سالام بېرىپ چىقىپ كېتىدۇ ۋە ئىشىكلەر يېپىلغاندا مەن ساڭا قاراۋاتىمەن، 40 ياشتا تېخىمۇ گۈزەل، تولغان ئايال بولۇپسەن ۋە ساڭا بىر تال تاماكا ئىكرام قىلغىچ، مېنى تونۇدىڭىزمۇ يولداش نىلگۈن خانىم، دەيمەن، ھەئە دەيسەن، سەن خىجىللىق ئىچىدە تونۇدۇم ۋە بىر دەم جىمجىتلىق ھۆكۈم سۈرىدۇ ۋە بىز بىر-بىرىمىزگە سەپسالىمىز ۋە ئاندىن مەن بىردىنلا، بىز غەلبە قىلدۇق دەيمەن، بىز غەلبە قىلدۇق ۋە تۈركىيەنى سىلەر كومۇنىستلارغا تاشلاپ قويىمىدۇق، پۇشايمان قىلىدىڭمۇ، ھەئە، دەيسەن، پۇشايمان قىلدىم ۋە قولۇمدىكى تاماكا قېپىغا تەڭلەنگەن قوللىرىڭنىڭ تىترەۋاتقانلىقىنى كۆرۈپ، مەن، ئۆزىڭنى بېسىۋېلىڭ، دەيمەن، مەن ۋە دوستلىرىم ئاياللار ۋە قىزلارغا ھېچبىر زامان يامانلىق قىلمايمىز، ھودۇقماڭ، بىز نەچچە مىڭ يىللاردىن بۇيان داۋاملىشىپ كېلىۋاتقان بۇ تۈرك ئەنئەنىسىگە ئاخىرىغىچە رۇئايە قىلىمىز، شۇڭا قورقماڭ، دەيمەن، سىزگە جازانى مەن ئەمەس، تارىخنىڭ ۋە مىللىتىمنىڭ مەھكىمىسى بېرىدۇ، دەيمەن ۋە سەن، پۇشايمان قىلدىم، مەن پۇشايمان قىلدىم ھەسەن، دەيسەن ۋە مەنمۇ، كىيىنكى پۇشايمان، ئۆزۈڭگە دۈشمەن، دەيمەن ۋە ھېسپىياتىمغا بېرىلىپ سىزنى كەچۈرۈۋېتىشىم مۇمكىن ئەمەس، چۈنكى مەن؛ مەن ئەڭ ئاۋۋال مىللىتىمنىڭ ئىشلىرىغا مەسئۇل بولىشىم كېرەك، دەۋىتىپ، قارىسام، ھە... سەن يېشىنىشىگە باشلاپسەن، خۇددى پاندىكتا ھېچكىمگە كۆرۈنمەي بېرىپ كۆرگەن ئۇ سېرىق فىلىملەردىكى، نومۇسىسىز، ئەدەپسىز خوتۇنلاردەك بويىسەن، ۋاي خۇدايىم، يەنە تېخى مېنى ياخشى كۆرىدىغانلىقىنى دەۋاتىدۇ، مېنى ئالداشقا ئورۇنۇۋاتىسەن سەن، لېكىن مەن مۇزدەك تۇرىمەن، سەندىن يىرگەندىم، شۇ ئان سوۋۇدۇم ۋە سېنىڭ يالۋۇرۇشلىرىڭغا باقماي قاراۋۇللارنى چاقىرىپ

دەيمەنكى: ئەپ مېڭىلار بۇ كاتېرىننى دەيمەن، مەن پالتىچى مەھمەت پاشانىڭ خاتالىقىنى تەكرارلىغىم يوق، مىللىتىم ئۇ زەئىپ پالتىچىنىڭ دەردىنى كۆپ تارتتى، لېكىن ئۇ كۈنلەر كەلمەسكە كەتتى ۋە ئاندىن، قاراۋۇللار سېنى ئېلىپ ماڭغان چاغدا مەن بىر ئۆيگە كىرىپ بەلكىم يىغلايمەن ۋە ساڭا ئوخشاش بىر قىزنى قانداق ھالغا چۈشۈرۈپ قويغانلىقى ئۈچۈن، ۋە بەلكىم پەقەت مۇشۇ سەۋەبتىن، ھېسپاتىمغا بېرىلىپ كومۇنىستلارغا قاتتىق مۇئامىلە قىلارمەن، ۋە ئاخىرىدا كۆز ياشلىرىم قۇرۇپ كېتەر ۋە دېمەك، يىللاپ بىكاردىن ئازاپ چېكىپتىمەن، دەپ ئويلاپ ئۆزۈمنى ئاۋۇندۇرارمەن ۋە زەپەر شاتلىقىغا چۆر بولۇپ، سېنى بەلكىم ئۇ كۈنى تامامەن ئۇنتۇپ كېتەرەن.

بۇ قالايمىقان خىياللاردىن ئىچىم سىقىلدى، ئورۇلدۇم، كارىۋېتىمنىڭ بىر بۇرجىكىدىن يەرگە قارىدىم: چۈمۈلە كېتىپ قاپتۇ، يوق تۇراتتى. قاچان قاچتىڭ؟ كۈن كۆتۈرۈلۈپتۇ. تۇيۇقسىزلا ئېسىمگە كەلدى، چاچراپ ئورنۇمدىن تۇردۇم. كېچىكىپ قېلىۋاتاتتىم.

ئاشخانغا كىردىم، ئازراق بىر نەرسە يېدىم، ھېچكىمگە كۆرۈنمەي دەردىدىن چىقتىم، كېتىپ بارمەن. قۇشلار، يەنە دەرەخلەردە ئىدى، تاھسىنلار دۆڭنىڭ بىر چېتىگە گىلاس سېۋەتلىرىنى تىزىۋاتتى. بىر ھازادىن كېيىن، ساھىلغا كېلىپ قارىدىم: ئىشىك باقار بىلەن بىلەن تېچى كەپتۇ، لېكىن نىلگۈن تېخى يوق. پىرىستانغا بېرىپ چارلىغۇچى پاراخوتلارغا قارىدىم. بەك ئۇيغۇم كېلىۋاتاتتى، ئولتۇردۇم.

ئەمدى تېلېفون قىلىۋېتەي: ئالو: نىلگۈن خانىم، خەتەر ئىچىدە قالدىڭىز؛ بۈگۈن ساھىلغا ۋە باققالغا كەلمەڭ، دەيمەن، ئۆيدىنمۇ چىقماڭ. كىم، مەنمۇ؟ كونا بىر دوست! تاراق! تېلېفونۇم كەسكىن بىر ئاۋازدا ئۇنىڭ يۈزىگىلا قويۇلدى. كىم ئىكەنلىكىمنى بىلمەرمۇ، ئۇنى ياخشى كۆرىدىغانلىقىمنى، خەتەردىن قوغداپ قالماقچى بولغانلىقىمنى چۈشىنەرەمۇ؟

مەن ئاياللارنى ھۆرمەتلەش كېرەكلىكىمنى بىلىمەن، قولىدىن گېزىتنى تارتىۋېلىپ يىرتىۋېتىش ئۇ ياقتا تۇرسۇن! ئاياللار بىچارە مەخلۇقلاردۇر، ئۇلارغا ناچار مۇئامىلە قىلىنماسلىقى كېرەك، ئانام بەك ياخشى بىر ئىنساندۇر! ئاياللارغا يامان نىيەتتە قارايدىغانلارنى ئوچ كۆرۈمەن، ئۇلارغا قاراپ پەقەت ئۇلار بىلەن يېتىشىش ئويلايدىغانلار، ناچار، دانخورەك باسقان خوتۇنپۇرۇچلار بىلەن ماتېرىيالسىز بايلار ۋە پەسكەش گۇيىلاردۇر. مەن ئەدەپلىك ۋە مەدەنىي بولۇش كېرەكلىكىنى بىلىمەن: ياخشىمۇ سىز، سىز ئاۋۋال مېڭىڭ، بىر خانىم بىلەن بىللە ماڭغاندا بىر ئىشىكىنى كۆرسەڭ پۇتلىرىڭ ئۆزلىكىدىن ئاستىلايدۇ ۋە سەن بىر ئىشنى ئويلا-ئويلىماس قولۇڭ ئۆزلىكىدىن ئۇنىڭغا ئىشىكىنى ئېچىپ بېرىدۇ، قېنى، سىز ئاۋۋال، مەن سىلەردەك قىزلار بىلەن قانداق پاراڭلىشىش كېرەكلىكىنىمۇ بىلىمەن، ھە، تاماكا چېكەمتىڭىز، كوچىدىلا چېكىۋېرەمسىز، ئەلۋەتتە، چەكسىز بولىدۇ، سىزنىڭمۇ چېكىش ھەققىڭىز بار، مەن ئۇنىڭ زامانىڭ كەينىدە قالغان ئادەم ئەمەس، تاس، پاراۋۇزسىمان چاقمىقىم بىلەن بىر قېتىمدىلا يېقىپ بېرىمەن ۋە مەن بىر ئايال بىلەن خۇددى بىر ئەر كىشى بىلەن ياكى ساۋاقداش بىلەن پاراڭلاشقانداك بەھۇزۇر، تارتىنماي پاراڭلىشالايمەن؛ ئۇ چاغدا قىزلار مېنىڭ قانداق بىر ئادەم ئىكەنلىكىمنى كۆرۈپ خاتا چۈشىنىپ قالغانلىقى ئۈچۈن خىجىل بولۇپ ھەيران قېلىشىدۇ؛ گېزىتنى تارتىۋېلىپ يىرتىۋېتىش ئۇ ياقتا تۇرسۇن! بەلكىم مۇستافا مۇنداقلا دەپ قويغاندۇ.

دېڭىزغا ۋە چارلىغۇچى پاراخوتلارغا قاراۋېرىشتىن زېرىكتىم، ئورنۇمدىن تۇردۇم، ساھىلغا قايتىۋاتمەن. مۇستافا مۇنداقسىگە چاخچاق قىلىپ قويغاندۇ، چۈنكى، نېمىلا بولمىسۇن، قىزلارغا

ئەدەبىيەتلىك قىلىنماسلىقى كېرەكلىكىنى ئۇمۇ بىلىدۇ. سېنى سىناپ بېقىش ئۈچۈن قىلغان، دېيىشى مۇمكىن مۇستافا، قاراپ باقايلى، ئىنتىزامنىڭ شەرتىز ئىتائەت قىلىش ئىكەنلىكىنى راستىنلا بىلىدىغىمىكىن دەپ! سېنىڭ ئۆزۈڭ ياخشى كۆرىدىغان قىزغا ئەدەبىيەتلىك قىلىشىڭغا كېرەك يوق ھەسەن!

ساھىلغا كېلىپ قارىسام نىلگۈن كەپتۇ، بۇرۇنقىدەكلا پۇت-قولنى ئۇزاتقىنچە يېتىپتۇ. شۇنچىلىك ئۇيغۇم كېلىۋاتاتتىكى، ھەتتا مەندە ھايانمۇ قوزغالمىدى. خۇددى بىر ھەيكەلگە قارىغاندەك باقتىم. ئاندىن ئولتۇردۇم، نىلگۈن سېنى ساقلاۋاتىمەن.

بەلكىم مۇستافا كەلمەس، دەپ ئويلىدىم. ئۇنتۇپ قالغاندۇ؛ بولدى قىلغاندۇ، ياكى ئۇخلاپ قالغاندۇ. ساھىلغا قاراپ ئاتقان كىشىلەر توپى كېلىشكە باشلىدى: ئىستاتىستىكىدىن كەلگەن ماشىنىلار، قوللىرىدا سېۋەتلەرنى، دېڭىز توپلىرىنى كۆتۈرۈۋالغان دادىلار، ئانىلار، بالىلار، غەلىتە، ئەخمەق ئائىلىلەر: ھەممىڭلار خاتا قىلىۋاتىسىلەر، بۇنىڭ جازاسىنى چوقۇم چېكىسىلەر. يىرگەندىم. بەلكىم ئۇنداق قىلمايمەن، دەپ ئويلىدىم. مەن ئۇنداق ئادەم ئەمەس! ئۇ چاغدا كومۇنىست قىزنىڭ قولىدىن بىر گېزىتنىمۇ ئالماپتۇ دېيىشىدۇ، يىرتىش ئۇ ياقتا تۇرسۇن! بۇرۇن ئۆلكۈجۈ ئىكەنتۇق، ھازىر كومۇنىست بوپتۇ، دېيىشىمۇ مۇمكىن؛ جەننەتھىسارلىق ھەسەن قاراتاش دېگەنگە دىققەت قىلىڭلار، ئاراڭلارغا ئالماڭلار! مەيلى قورقمايمەن، ئۆزۈم يالغۇز چوڭ-چوڭ ئىشلارنى قىلىمەن، ھەممىڭلار كۆرۈپ قالسىلەر.

— ھەي! ئويغان دەيمەن!

قورقۇپ كەتتىم! مۇستافا ئىكەن! دەرھال قوپتۇم.

— كەلدىمۇ ئۇ قىز؟ _ دېدى.

— ھەئە، ئاۋۇ يەردە، _ دېدىم، _ ھاۋارەڭ سۇ ئۇزۇش كىيىمى كىيىۋالغان شۇ.

— كىتاب ئوقۇۋاتقانمۇ؟ _ دېدى ۋە ساڭا سەت قارىدى نىلگۈن، _ قانداق قىلىشنى بىلىسەنغۇ؟ _

دېدى ئۇلاپ، _ باققال قايسىسى؟

كۆرسەتتىم، ئاندىن تاماكا سورىدىم، بېرىپ كەتتى، يىراقتا تۇرۇپ ساقلاشقا باشلىدى.

تاماكانى تۇتاشتۇردۇم، كۆيۈۋاتقان ئۇچىغا قاراپ ئولتۇرۇپ ساقلىغۇچ ئويلىدىم: مەن كالۋا ئەمەسمەن نىلگۈن، دەيمەن، مەن بىر ئىدىئالزىمچى، ئېتىقادلىق ئادەممەن، تۈنۈگۈن كېچە خەتەرگە قارىماي تاملارغا خەت يازدۇق، قارا، قوللىرىمدىكى سىياھ يۇقى تېخىچە چىقىپ كەتمىدى!

— تاماكا چېكىۋاتقىنىنى قارا بۇنىڭ. جېنىڭغا ئىچىڭ ئاغرىمامدۇ؟ ياپىياش تۇرۇپ.

رەجەپ تاغا! قولدا تور سېۋەت.

— تۇنجى قېتىم چېكىپ بېقىشىم، _ دېدىم.

— تاشلا ئۇ تاماكانى، ماڭ ئۆيۈڭگە كەت بالام! _ دېدى، _ بۇ يەردە يەنە نېمە ئىش

قىلىۋاتىسەن؟

بېشىمدا تۇرۇۋالماي كەتسۇن دەپ تاماكانى چۆرۈۋەتتىم، _ بىللە دەرس ئۆگىنىدىغان

ساۋاقدىشىمنى ساقلاۋاتىمەن، _ دېدىم. پۇلمۇ سورىدىم.

— داداڭ مېيت نامىزغا كېلىدىغۇ-ھە؟ _ دېدى.

بىردەم تۇردى، ئاندىن غەلىتە بىر خىل ئىغاڭلىغىنچە كېتىپ قالدى. دۆڭگە چىقىۋاتقان

ھارۋىغا قوشۇلغان يالغۇز ئات: تاراق-تۇرق، تاراق تۇرۇق؛ بىچارە پاپا.
بىر ھازىدىن كېيىن قارىدىم، نىلگۈن دېڭىزغا كىرىپتۇ، چىقىپتۇ، كېلىۋاتاتتى. بېرىپ مۇستافاغا
خەۋەر قىلدىم.

مەن باققاننىڭ دۇكىنىغا كىرىمەن، _ دېدى، _ دېگەندەك «جۇمھۇرىيەت» گېزىتى ئالسا مەن
باشتا يېنىپ چىقىمەن ۋە يۆتىلىمەن، ئۇ چاغدا سەن قانداق قىلىشنى بىلسەنغۇ _ ھە؟
ھېچنەمە دېمىدىم.

_ ئۇنۇتما، كۆزۈم سەندە! _ دېدى، كېتىپ قالدى.

مەن يان كوچىغا كىرىپ ساقلىدىم. باققاننىڭ دۇكىنىغا باشتا مۇستافا كىردى. بىردەمدىن
كېيىن سەن كىردىڭ نىلگۈن. ھايانلاندىم، كاۋچۇك ئايغىمنىڭ يېپىنى تېخىمۇ چىگرىق
چىگەي دېدىم، قوللىرىم تىترەپ كېتىپتۇ. ساقلاۋېتىپ ئويلىدىم: ھاياتتا ھەرقانداق ئىش يۈز
بېرىشى مۇمكىن. بۇلار ئېسىمگە كېلىپ قورققانداك بولدۇم: بىر ئەتىگىنى قويۇپ قارىسام دېڭىز
قىپقىزىل بولۇپ كېتىشى مۇمكىن؛ ياكى ھازىرنىڭ ئۆزىدىلا يەر تەۋرەشكە باشلاپ كېتەر،
جەننەتھىسار ئوتتۇرىسىدىن ئىككىگە بۆلۈنۈپ كېتەر، ساھىلدا يالقۇنلار كۆتۈرۈلەر. بەدىنىم
تىكەنلەشتى.

باشتا مۇستافا چىقتى، مەن تەرەپكە قارىدى ۋە يۆتەلدى. ئاندىن نىلگۈن چىقتى، قولىدا
گېزىت. كەينىدىن ماڭدىم. تېز-تېز كېتىپ باردۇ. قۇشقاچلاردەك يەرگە بىر قونۇپ، بىر
كۆتۈرۈلۈپ كېتىپ بارغان يۇتلىرىغا قاراۋاتىمەن: گۈزەل ياچاقلىرىڭ بىلەن مېنى ئالدىيالايمەن
دەپ ئويلاۋاتقان بولساڭ يېڭىلىشقان بولسەن. كىشىلەر توپىدىن يىراقلاشتۇق. كەينىمگە قارىدىم،
مۇستافادىن باشقا ھېچكىم يوق ئىدى. يېقىنلاپ كەلگىنىدە نىلگۈن مېنى تۇيدى ۋە قارىدى.
مەرھابا نىلگۈن! _ دېدىم.

_ مەرھابا، _ دېدى ۋە قايرىلىپ ماڭدى.

_ توختاپ تۇر! _ دېدىم، _ بىردەم پاراڭلىشامدۇق؟

ئاڭلىمىغانداك كېتىپ باراتتى. كەينىدىن يۈگۈردۈم، _ توختا! _ دېدىم، _ نېمىدەپ ماڭا گەپ
قىلمايسەن؟ جاۋاب يوق، _ ياكى بولمىسا بىرەر ئىشنى خاتا قىلغان بولسام نومۇس قىلىۋاتامسەن -
يا؟ جاۋاب يوق، كېتىپ باردۇ، _ ئىككى مەدىنى ئىنساندەك پاراڭلىشىپ باقساق بولمامدۇ؟ يەنە
جاۋاب يوق، _ ياكى بولمىسا مېنى تونۇيالىمدىڭمۇ؟

تېخىمۇ تېز مېڭىشقا باشلىۋېدى، كەينىدىن پالاقشىپ گەپ قىلغاننىڭ پايدىسى يوقلۇقىنى
ھېس قىلدىم ۋە يۈگۈرۈپ بېرىپ يېنىدا ماڭدىم. ئەمدى خۇددى ئىككى دوستتەك يانمۇ-يان
كېتىپ بارىمىز ۋە مەن گەپ قىلىۋاتىمەن.

_ نېمىشقا مەندىن قاچىسەن؟ _ دېدىم، _ مەن ساڭا نېمە قىلدىم؟ لام-جىم دېمەيتتى، _ مەن
ساڭا بىرەر يامانلىق قىلدىمۇ دېگەن؟ گەپ قىلمايتتى، _ دېگەن نېمىشقا ئاغزىڭنى ئاچمايسەن؟
يەنە گەپ قىلمايۋاتاتتى، _ بوپتۇ، مەن سېنىڭ نېمىشقا گەپ قىلمايۋاتقانلىقىڭنى بىلىمەن، دەپ
بېرىمۇ نېمىشقا؟ ھېچنەمە دېمەيۋاتاتتى ۋە ئاچچىغىم كەلدى، _ مېنى خاتا چۈشىنىپ قالدىڭ،
شۇنداقمۇ؟ _ دېدىم، _ مېنى خاتا چۈشىنىپ قالدىڭ! لېكىن خاتالاشتىڭ، قىزچاق،
خاتالىشىۋاتىسەن، ھازىر چۈشىنىپ قالسەن نېمىشقا خاتالاشقانلىقىڭنى، _ دېدىم، لېكىن ھېچنەمە
قىلمىدىم. چۈنكى خىجىل بولغانىدىم ۋە بىردىنلا ئەخمىقانە ئىشلاردىن قورققانلىقىم ئۈچۈن

ۋارقىرىغۇم كەلگەندەك بولدى! دەل شۇ چاغدا ئۇدۇل تەرەپتىن كېلىۋاتقان، پۈزۈر كېيىنىۋالغان ئىككى ئەپەندىنى كۆرۈپ قالدىم.

مۇشۇ ئىسسىقتا گالىستۇك تاقاپ، كاستۇم كېيىۋالغان بۇ بايۋەچچىلەرنى ئىشىمغا ئارىلاشمىسۇن دەپ ساقلاپ تۇردۇم. يەنە ھەممە ئىشنى خاتا چۈشىنىپ قالمىسۇن دەپ؛ سەل-پەل كەينىدە قالغانىدىم، قارىسام نىلگۈن يۈگۈرۈشكە باشلاپتۇ. ئالدىمىزدىكى دوقمۇشتىن قايرىلسلا ئۆيىگە كېلىدىغانلىقى ئۈچۈن مەنمۇ يۈگۈرۈشكە باشلىدىم. كەينىمدىن مۇستافامۇ يۈگۈرۈپ كېلىۋاتىدۇ. دوقمۇشتىن قايرىلىپ ھەيران قالدىم: يۈگۈرۈپ بېرىپ، قوللىرىدا تور سومكا كۆتۈرۈۋالغان پايانىڭ قولىنى تۇتۇۋاپتۇ. بېرىپ ھەر ئىككىسىگە بىر ئىش قىلاي دېدىم، لېكىن پۇنلىرىم توختاپ قالغانىدى. توختىدىم، كەينىدىن ھاماقەتلەرچە قاراپ قالدىم. مۇستافا كەلدى.

— قورقۇنچاق گۈي، — دېدى، — كۆرگۈلۈكىڭنى كۆرسىتىمەن.
— مەن ئۇلارنىڭ كۆرگۈلۈكىنى كۆرسىتىمەن! — دېدىم، — ئەتە! ئەتە كۆزىگە كۆرسىتىپ قويىمەن!
— ئەتە قىلامسەن؟

لېكىن ھازىرلا قىلغۇم بار ئىدى! توۋا دېگۈرگۈدەك بىر ئىش: مۇستافانىمۇ بىر سالسام! بىرنى سالسام، مۇستافا دۈم چۈشىدۇ، قالاتتى شۇ يەردە. توۋا دېگۈرگۈدەك بىر ئىش، ھەممىسى بىلىپ قالسۇن دەپ: چىرايغا دەسسۈۋەتسەم، مېنى كۆرمەيتتى ۋە ھېچكىممۇ مېنى قورقۇنچاق دېمەيتتى. چۈنكى ھېچكىمنىڭ مېنى ئۆزلىرى ئويلىغاندەك دەپ قېلىشىنى ۋە شۇنداق ھالەتتە كۆرۈپ قېلىشىنى ياقىنۇمايتتىم. پۈتۈنلەي باشقىچە بىر گۈي مەن دېگەن، ئۇقامسىلەر بۇنى، مۇشتۇمغا قاراپ بېقىڭلار. بۇندىن كېيىن باشقىچە بىر ئادەم مەن ئەمدى؛ شۇنچىلىك ئاچچىغىم كەلدىكى، كېلىۋاتقان ئاچچىقىمغا قارىسام، بۇ باشقىچە ئۆزۈمدىن ئۆزۈم قورقۇۋاتقانداق قىلاتتىم. بۇنى ھېس قىلغاچقا، مۇستافامۇ غىڭ قىلماي تۇراتتى. گەپ-سۆز قىلماي كېتىپ بارىمىز. چۈنكى كېيىن سەنمۇ پۇشايمان قىلسەن، چۈشەندىڭمۇ؟

دۇكاندا باققالدىن باشقا ھېچكىم يوق ئىدى. «جۇمھۇرىيەت» دېسەك، بىزگە بىرنى ئۇزاتتى، لېكىن ھەممىسىنى چىقار، دېۋىدۇق چۈشەندى، لېكىن ئۇمۇ مۇستافادەك مەندىن قورقۇپ قالغانلىقى ئۈچۈن ھەممىنى بەردى. ئەخلەت چېلىكى يوقكەن. گېزىتلەرنى يىرتىپ چۈرۈۋەتتىم، ئۈچتىن، تۆتتىن پىرقىرىتىپ ئاتتىم. باققال دەرىزە تەرەپتىكى پۈكەيلەرگە قىستۇرۇپ قويغان يالڭاچ ئاياللارنىڭ رەسىملىرىنىمۇ ئېلىپ يىرتتىم، پەسكەش ھەپتىلىك ژورناللارنى، گۇناھنى، رەزىللىكلەرنى، مەينەتچىلىكلەرنى... دېمەك، پۈتۈن بۇ مەينەتچىلىكلەرنى تازىلاش مېنى كۈتۈپ تۇرۇپتىكەنمىش! مۇستافامۇ ھەيران قالدى.

— بولدى، يېتەر ئەمدى! — دەۋاتاتتى. مېنى باققالنىڭ دۇكىنىدىن ئېلىپ چىقىپ كەتتى، — ئاخشاملىققا قەھۋەخانغا كېلەرسەن! — دېدى، — ئەتە ئەنگەندە بۇ يەرگە كېلىشىنىمۇ ئۇنتۇپ قالماسەن.

دەسلەپ بىر نەرسە دېمىدىم. ئاندىن ئۇ مېڭىۋېدى بىر تال تاماكا سورىدىم، بەردى.

رەجەپ ناشتلىق تەخسىلىرىمنى يىغىپ پەسكە ئېلىپ چۈشكەندىن كېيىن بازارغا ماڭدى. بازاردىن قايتىپ كەلگەندە يېنىدا باشقا بىرسى بار ئىدى. يېنىك ئاياغ تېۋىشىدىن ئۇنىڭ نىلگۈن ئىكەنلىكىنى بىلدىم. پەلەمپەيلەردىن چىقىپ ئىشىكىمنى ئاچتى، ماڭا قارىدى: چاچلىرى ھۆل ئىدى، دېڭىزغا كىرىپتۇ. كەتتى. چۈشكۈچە ھوجرامغا ھېچكىم كىرمىدى. كارىۋېتىمدا ياتتىم ۋە دۇنياغا قۇلاق سالدۇم. دەسلەپتە نىلگۈن بىلەن فارۇقنىڭ پەستىكى پاراڭلىرىنى ئاڭلاپ تۇراتتىم، كېيىن ساھىلنىڭ شەنبىلىك ۋاراڭ-چۇرۇڭلىرى شۇنچىلىك كۈچىيىپ كەتتىكى، ئاڭلىيالمايلا قالدۇم. ئۇيقۇ كەلمەيتتى ۋە سېنىڭ جەھەننىمىڭ، سالاھىدىدىن، دەيتتىم، سەن جەننەت دەۋالىدىغان جەھەننەم يەر يۈزىگە چۈشتى مانا؛ قۇلاق سال؛ ھەممە ئادەم باراۋەر، مۇنچىلىك پۇل تۆلىگەن ئادەم ئىچىگە كىرىپ يالىڭاچلىنالايدۇ، يانمۇ-يان ياتالايدۇ، تىڭشا! قۇلىقىم ئاڭلىمىسۇن دەپ ئورنۇمدىن تۇرۇپ دەرىزە ۋە قاپاقلىرىنى تاقىدىم. چۈشلۈك تاماقنى يەي ۋە چۈشلۈك ئۇيقۇنىڭ ھەممە نەرسىنى ئۇنتۇلدۇرغۇچى قوينىغا كىرىپ كېتەي دەپ ئۇرۇن ساقلىدىم. رەجەپ كېچىكتى. بىر بېلىقچىنىڭ مېيىت نامىزىغا بېرىپتۇدەك. چۈشلۈك تاماق ئۈچۈن پەسكە چۈشمىدىم. رەجەپ تەخسىلىرىمنى ئالدى ۋە ئىشىكىنى تاقاپ چىقىپ كەتتى. چۈشلۈك ئۇيقۇنى كۈتمەكتەمەن.

چۈشلۈك ئۇيقۇ ئەڭ گۈزەل ئۇيقۇدۇر، دەيتتى ئانام. چۈشلۈك تاماقتىن كېيىن ئەڭ گۈزەل چۈشلەرنى كۆرسەن ۋە گۈزەل بولسەن. شۇنداق. بىر ئاز تەرلىدىم، ئارام تېپىپ قالدۇم، ئۈزۈمنى خۇددى يېنىكلەپ قالغاندەك، كىچىك قۇشقاچلار كەبى يۈر-يۈر قىلىپ ئۇچالايدىغاندەك ھېس قىلدىم. ئاندىن ئۆينىڭ ئىچىگە ساپ ھاۋا كىرگەندە ئۆي ئىچىدىكى سېسىق ھاۋا چىقىپ كەتسۇن دەپ دەرىزىنى ئاچاتتۇق، نىشانىشىدىكى باغدىكى دەل-دەرەخلەرنىڭ يېشىل شاخلىرى ئۆينىڭ ئىچىگىچە كىرىپ كەتكەندە، چۈشلىرىم سىرتلارغا چىقىپ كەتسۇن دەپمۇ ئاچاتتىم. چۈنكى، ئويغانغاندىن كېيىن، بەزىدە، چۈشلىرىمنىڭ مەن ئۇنىڭدىن ئايرىلغان يەردىن باشلاپ ئۆزى بىلەن ئۆزىنىڭ داۋام قىلىپ كېتىپ قالدىغانلىقىغا ئىشىنىپ قالاتتىم. ئۆلگەندىمۇ بەلكىم: خىياللىرىم ھوجرىنىڭ ئىچىدە كېزىپ يۈرەر، نەرسە-كېرەكلەرنىڭ ئىچىدە، مەھكەم تاقالغان قاپاقلىرىنىڭ ئارىسىدا، ئۈستىلىمنىڭ ۋە كارىۋېتىمنىڭ، تام-تورۇسلارنىڭ يۈزىگە سۈرۈلۈپ ئايلىنىپ يۈرۈۋاتقاندا ۋە بىرى كېلىپ ئاستا ئىشىكتىن مارىسا ھاۋادىكى خىياللىرىمنىڭ كۆلەڭگىسىنى كۆرگەندەك تۇيغۇغا كېلىپ قالار: ئىشىكىنى ياپ، خىياللىرىمنىڭ ساپلىقى بۇزۇلمىسۇن، خاتىرىلىرىم زەھەرلەنمىسۇن ۋە مېنىڭ پاك-پاكىز خىياللىرىم، سىلەرنى ئۆزۈڭلاردىن نومۇس قىلدۇرۇش ئۈچۈن، قىيامەتكە قەدەر، بۇ يەردە، تورۇسلىرىمنىڭ ئىچىدە، بۇ جىمجىت ئۆيدە، پەرىشتىلەردەك لەيلەپ تۇرسۇن. لېكىن ئۇ چاغدا ئۇلارنىڭ نېمە قىلىدىغانلىقىنى بىلمەن: ئاھ، نەۋرىلىرى بىلىپ قالسۇن، بىرى، ئەڭ كىچىك بىرى، بىر قېتىم دەپ سالغانىدى. بۇ يەر بەك كۈنراپ كەتتى موما، چاققۇزايلى، ئورنىغا بىنا سالدۇرايلى. چۈنكى، بىلىمەن، گۇناھقا كېكىردىكىڭلارغىچە پېنىپ كېتىش ئەمەس، باشقىلارنىڭ گۇناھسىز تۇرالىغانلىقىنى كۆرۈش سىلەرنى تېخىمۇ بەكرەك ئازابلايدۇ.

گۇناھ دېيىلگەن ئۇ قۇرۇق چەكلىمىدىن سەنمۇ ماڭا ئوخشاش قۇنۇلۇپ كېتىشىڭ كېرەك فائىمە، دەيتتى سالاھىدىدىن، سەنمۇ مەندەك ئىچ راكىدىن، بىر تېتىپ باق، قانداق بولىدىغانلىقىنى بىلىپ باققۇڭمۇ كەلمىدىمۇ، قىلچىلىك زىيىنى يوق، ئەكسىچە پايدىسى بار، زېھنىڭنى ئاچىدۇ. تۆۋە! ھېچبولمىسا بۇنى بىر قېتىم دەپ باق؛ بولدى، گۇناھىڭ ئېرىڭگە

ھېساب: خۇدا يوق، دە فاتىمە، بولە. تۆۋە! بوپتۇ ئۇنداق بولسا بۇنىڭغا قۇلاق سال، ئېنىسكلوپېدىيەنىڭ ئەڭ مۇھىم ماددىسى: ئاڭلا، يېڭىلا يازدىم؛ يېڭى ئېلىپبەگە كۆرە «ب» ھەرپىنىڭ بىلىم ماددىسىدىن قىسقارتىپ ئوقۇپ بېرەي، قۇلاق سال: بىلىمىمىزنىڭ مەنبەسى تەجرىبەدۇر... تەجرىبىگە ئاساسلانمىغان ۋە تەجرىبە ئارقىلىق ئىسپاتلانمىغان ھەرقانداق بىلىم ئىناۋەتسىزدۇر... پۈتۈن بۇ ئېلىم-پەن بىلىملىرىنىڭ تايىنىش نۇقتىسى بولغان بۇ جۈملە، خۇدانىڭ مەۋجۇتلىقى مەسلىسىنىمۇ، ھەر ۋاقىت يالغانغا چىقىرالايدۇ... چۈنكى بۇ، تەجرىبە ئارقىلىق ئىسپاتلانالمىدىغان بىر مەسلىسىدۇر... **مېتافىزىكىلىق پاكىت مەدرىس پەلسەپىلىرىدىكى بىر سەپەتدۇر...** ئۇ ھالدا بىزنىڭ ئالما، ئامۇت ۋە فاتىمەلەرنىڭ دۇنياسىدا خۇدانىڭ، چاتاق يېرى، ئورنى يوقتۇر... ھا، ھا، ھا! چۈشىنىۋاتامسەن فاتىمە، سېنىڭ خۇدا-پۇدايىڭ يوق ئەمدى! بۇ بىلىمنى دەرھال تارقىتىپ دەيمەن! ئېنىسكلوپېدىيەنىڭ پۈتۈنلىكىنى ساقلاپ تۇرۇشقا تاقىتىم قالدىم، مەتبەئەچى ئىستەپانغا خەت يازدىم، بۇنى ئايرىم بېسىپ ئېلان قىلىمەن. زەرگەر ئاۋرامنى يەنە چاقىرتتىم، خەۋىرىڭ بولسۇن؛ بۇ مۇھىم مەسلىدە سېنىڭ ياش قىزىلاردەك نازلىنىپ بويۇن تولغىشىڭغا يول قويالمايمەن، ساندۇقكىدىن ئوبدانراق بىر نەرسە بېرىسەن، قەسەم قىلىمەنكى، پۈتۈن مەملىكەتكە پايدىسى بولىدۇ، بۇ ئەخمەق مۇتەئەسسىپلەر ئەگەر ساتقىلى قويىمسا، گېپىم گەپ، سىركىچىگە بېرىپ ئۆزۈم ساتمەن. كۆرۈپ قالسىەن، ھەممىسى دۇم چۈشىدۇ! چۈنكى بۇ يەردىكى تەپەككۈرنى، فرانسۇزچە كىتابلاردىن تېپىپ چىقىپ، خەلق چۈشىنەلەيدىغان تىلدا يېزىپ چىقىش ئۈچۈن نۇرغۇن يىللىرىمنى سەرپ قىلدىم، فاتىمە، بۇنى سەن ئوبدان بىلىسەن! ھەممىدىن بەك قىزىقۇۋاتقىنىم ئۇلارنىڭ ئوقۇپ-ئوقۇماسلىقى ئەمەس فاتىمە، ئوقۇغاندىن كېيىن نېمە بولۇپ كېتىدىغانلىقىغا بەك قىزىقىپ قېلىۋاتىمەن.

ھېلىمۇ مىڭ شۇكرى، ئۇ غەلىتە ئويدۇرمىلارنى ۋە شەيتاننىڭ دېيىغا ئۇسسۇل ئويىناپ كەتكەن ئۇ بىچارە" كەلگۈسىنىڭ جەننىتى "دەپ ھاياجان بىلەن بايان قىلغان دوزاق تەسەۋۋۇرلىرىنى ۋە تەسەۋۋۇر قىلغان ئىشلار بالدۇراق روياپقا چىقىسكەن دېگەن تامالىرىنى ئۆزىدىن، ۋە بەلكىم پاپىسىدىن باشقا ھېچكىم ئوقۇپ باقمىدى، يالغۇز مەنلا يىرگىنىپ، سەسكىنىپ تۇرۇپ ئوقۇپ چىقتىم ۋە مەندىن باشقا ھېچكىم ئوقۇپ باقمىدى.

سالاهىددىن ئۆلۈمنىڭ سىرىنى يېشىپ يەتتە، ئۆزى ئۆلۈپ كېتىپ ئۈچ يىلدىن كېيىنكى بىر مەزگىل ئىدى، ئۇ چاغدا دوغانىم كەماھتا ئىدى، قىشنىڭ ئوتتۇرىسى ئىدى، ئۆيدە پاپا بىلەن مەندىن باشقا ھېچكىم يوق ئىدى: كېچىدە قار بېغىۋاتاتتى ۋە مەن قەبرىستان قار بىلەن قاپلىنىپ كەتكەندۇ دەپ ئويلاۋاتاتتىم، بىردىنلا ئەندىكىپ كەتتىم، ئوبدانراق ئىسنىۋالغۇم كەلدى. چۈنكى تېخىچە ئاغزىدىن گۈپۈلدەپ پۇراپ تۇرغان ھاراق پۇرىقىدا تۇرماي دەپ چىقىۋالغان ھوجرىدا پۇتلىرىم مۇزلىغان پېتى يالغۇز تۇرۇۋاتاتتىم؛ لامپىنىڭ غۇۋا ۋە ئادەمنىڭ ئىچىنى سىقىدىغان يورۇقنىڭ ۋاقىت ئۆتكۈزۈشىمگە بىرەر پايدىسى بولمايۋاتاتتى، قار ئەينەككە ئۇرۇلاتتى، يىغلىمايۋاتاتتىم. ئىسنىغۇم كەلدى، ئۈستىگە چىقتىم، مەن سالاهىددىن ھايات چېغىدا كېرەلمىگەن ۋە ئىچىدە ئۇنىڭ بىر ئۇياققا، بىر بۇياققا ماڭغان قەدەم تېۋىشلىرى زادىلا ئۇرۇلمىگەن ئۆيگە ئەمدى كىرەلەيدىغانلىقىمنى ئويلىدىم. ئىشكىنى ئاستا ئىتتەردىم، كۆردۈم: قەغەز، بىر نەرسىلەر يېزىلغان قەغەزلەر، قەغەز دۆۋىلىرى ئۈستەلنىڭ، دىۋانىنىڭ، ئورۇندۇقلارنىڭ ئۈستىدە، تارتىملاردا، ئىشكاپلاردا، كىتابلارنىڭ ئۈستىدە، ئىچىدە، يەرلەردە، دەرەزىنىڭ ئىچىدە يېيىلىپ،

نومۇسىزلاچە چېچىلىپ تۇرۇپتۇ .چوڭ قوپال مەشنىڭ ئاغزىنى ئاچتىم، ئىچىگە پۇرلاپ تىقىشقا باشلىدىم .بىر ئازدىن كېيىن سەرەڭگە يېقىۋېدىم، مەش سېنىڭ تېخىمۇ جىق قەغەز، يازما ۋە گېزىتلىرىڭنى، گۇناھلىرىڭنى ئەجەپ چىرايلىق يۇتۇشقا باشلىغانىدى سالاھىدىدىن! گۇناھلىرىڭ يوق بولۇپ كەتكەنسە ئىچىم ئىسسىق باشلىدى سالاھىدىدىن! پۈتۈن ھاياتىمنى سەرپ قىلغان كىتابىم مېنىڭ :سۆيۈملۈك گۇناھىم! كۆرۈپ باقايلى نېمىلەرنى يازدىكىن ئىبلەس؟ يىرتىپ- يىرتىپ كۆيدۈرگەچ ئوقۇغان ئىدىم :بېشىغا بەزى قىسقا ئىزاھاتلارنى يېزىپ قويۇپتۇ :جۇمھۇرىيەت :بىرگە كېرەكلىك ھاكىمىيەت شەكلى بۇدۇر ... ھەرخىل جۇمھۇرىيەت شەكىللىرى باردۇر ... دې ياسەت بۇ تېمىدىكى كىتابىدا 1342..... كەلگەن گېزىتلەردە بۇ ھەپتە ئەنقەرەدە قۇرۇلدى، دەپ يېزىلىپتۇ... ياخشى... بۇنىمۇ ئۆزلىرىگە ئوخشىتىۋالامسا بولاتتىغۇ. دارۋىنىڭ نەزەرىيەلىرىنى قۇرئان بىلەن سېلىشتۇرۇپمەن ۋە ئەخمەقلەرمۇ چۈشىنەلمىگۈدەك ئاددى تىل بىلەن بىلىمنىڭ ئۈستۈن تۇرىدىغانلىقىنى چۈشەندۈر... يەر تەۋرەش، تامامەن تېخنىكىلىق بىر ھادىسە بولۇپ، يەر پوستىنىڭ تەۋرىنىشىدۇر... ئاياللار ئەزلەرنىڭ تولۇقلىغۇچىسىدۇر... ئىككى خىل بولىدۇ... بىرىنچى خىلدىكىلەر، تەبىئىي ئاياللار، بۇلار تەبىئەت ئۆزلىرىگە ئاتا قىلغان نازاكەت ۋە ئىللىقلىققا مۇناسىپ كېلىدىغان، يېقىملىق، ئارامبەخش، شادىمان، مەرىبان، چىھرىدىن كۈلكە ۋە سۆيگۈ يېغىپ تۇرىدىغان تەبىئىي ئاياللار بولۇپ، بۇلارنىڭ مۇتلەق كۆپ قىسمى خەلق ئارىسىدىن، تۆۋەن تەبىئەتتىكى كىشلەردىن چىقىدۇ... رۇسنىڭ نىكاھىغا ئالمىغان خوتۇنغا ئوخشاش... رۇسوغا ئالتە بالا تۇغۇپ بەرگەن، بىر مالاي ئىدى... ئىككىنچى خىلدىكى ئاياللار بولسا، ھازىر، ئۆكتەم، ھاكاۋۇر، خۇراپاتلىقلارغا ئالدىنىشقا مەھكۇم، سوغۇق تەلەت ۋە لەقۇ ئاياللاردۇر... مارى ئانتۇۋانېتكە ئوخشاش... ئىككىنچى خىلدىكى ئاياللار شۇنچىلىك سوغۇق تەلەت ۋە لەقۇ بولىدۇكى، نۇرغۇنلىغان ئالىم، فىزىلوگ كۆيۈمچانلىق ۋە ئىشقى-مۇھەببەتنىڭ ھارارىتىنى تۆۋەن تەبىئەتتىكى ئاياللاردىن ئىزدىگەن... رۇسنىڭ مالاي، گۆتېننىڭ ناۋاينىڭ قىزى ۋە كومۇنىست ئالىم ماركسنىڭ يەنىلا ئۆيىدىكى مالاي ئىدى... ئۇنىڭدىن بىر بالىسىمۇ بولغان... ئېنىڭلىس ئۆزىگە دۆڭگىۋالغان. نېمە دەپ خىجىل بولغۇدەك؟ ھاياتتىكى راست ئىشلار... بۇنداق مىساللار تېخى نۇرغۇن... شۇنداق قىلىپ، بۇ بۈيۈك ئىنسانلار، مۇزدەك سوغۇق خوتۇنلىرىنىڭ سەۋەبىدىن بىكاردىن-بىكارغا دەرتلەر ئىچىدە ئازاپ چېكىپ ھاياتى زەھەرلەنگەن، بەزىلىرى بۇ سەۋەبتىن كىتابلىرىنى، بەزىلىرى پەلسەپەلىرىنى، يەنە بەزىلىرى بولسا ئېنىسكلوپېدىيەسىنى پۈتتۈرۈلمەي بىكاردىن-بىكار تۈگىشىپ كېتىشكەن... قانۇن ۋە جەمىيەت ھاراملىق دەپ قارايدىغان ئۇ بالىلار بولسا يەنە بىر ئازاپتۇر!... لەيلەكلەرنىڭ قاناتلىرىغا قاراپ ئويلىدىم: ئەجىبا پۈتۈنلەي لەيلەكلە ئوخشايدىغان ۋە بىرەر تالمۇ ۋېنتا ئىشلەتمەي بىر ھاۋا كېمىسى ياساپ چىقىش مۇمكىنمىدۇ؟... ئايروپىلان بۇندىن كېيىن بىر ئۇرۇش قوراللىدۇر... لىندېرگ ئىسىملىك بىر زات ئۆتكەن ھەپتە ئاتلانتىك ئوكياندىن مۇۋەپپەقىيەتلىك ھالدا ئۇچۇپ ئۆتتى... 22 يېشىدا... پۈتۈن پادىشاھلار ئەخمەقتۇر... ئىتتىھاتچىلارنىڭ قونچىقى رېشات ئەخمەقلەرنىڭ ئەڭ ئۇچىغا چىققىنىدۇر... بىزنىڭ باغدىكى كەسلەنچۈكلەرنىڭ دارۋىنىڭ ئەسەرلىرىنى ئوقۇماي تۇرۇپمۇ، دارۋىنىڭ ئىدىيىسىگە مۇناسىپ ھالدا قۇيرۇقلىرىنى تاشلىشىغا بىر مۆجىزە ئەمەس، بەلكى ئىنسان ئىددىيىسىنىڭ بىر غەلبىسى سۈپىتىدە قارىشىمىز كېرەك! ئەگەر سانائەتنى تەرەققى قىلدۇرغانلىقىنى ئىسپاتلىيالىغان بولسام، مۇسۇلمانلىقتىن، خىرىستىيانلىققا ئۆتۈشىمىز كېرەكلىكىنى دەرھال يازغان بولاتتىم...

ئوقۇۋاتاتتىم، ئوقۇۋاتاتتىم ۋە يىرگىنىپ مەشكە تاشلاپ ئىسنىۋاتاتتىم. قانچىلىكىنى ئوقۇپ، قانچىلىكىنى مەشكە تاشلىدىم بىلمەيتتىم، بىردىنلا ئىشىك ئېچىلدى، قارىدىم، پاپا: ئەمدى ئون يەتتە يېشىدا ئىدى: نېمە قىلىۋاتىسىز چوڭ خانىم، ئىچىڭىز سىيرىلىمىدۇ؟ ئاغزىڭىزنى يۇم! قانداق قوللىڭىز باردى؟ ئاغزىڭىزنى يۇم دەيمەن! توغرىمۇ سىزنىڭچە؟ تېخىچە ئاغزىڭىزنى يۇمىغىنىنى بۇنىڭ! قېنى مېنىڭ ھاسام؟ جىمىقتى. يەنە باشقا قەغەزلەر بارمۇ؟ بىرەر نەرسىنى بوشۇرۇپ قويماغىنەن - ھە پاپا، راست گەپ قىل، ھەممىسى مۇشۇمۇ؟ ئۇنچىقمايتتى، دېمەك تىقىپ قويۇپسەن - دە پاپا، سەن ئۇنىڭ ئوغلى ئەمەس، سەن بىر ھاراملىق ۋە ھېچنىمىدە ھەققىڭ يوق، چۈشەندىڭمۇ، ماڭا بەر ئۇلارنى، ئۇ قەغەزلەرنىڭ ھەممىسىنى كۆيدۈرىمەن، تېز ئەكەل، تېخىچە ماڭا ئىچىڭىز سىيرىلىمامدۇ دەۋاتقىنىنى. قېنى مېنىڭ ھاسام؟ ئۇنىڭغا ئېيتلىدىم. غىپىدە قىلىپ پەلەمپەيلەرنى غىچىراتقىنىچە ئاستىغا قاچتى. پەستە تۇرۇپ توۋلاۋاتتى: مەندە ھېچنىمە يوق، چوڭ خانىم، خۇدا ھەققى، ھېچنىمنى تىقىپ قويىمىدىم! بويتۇ! بىر نەرسە دېمىدىم. يېرىم كېچىدە ھوجرىسىغا باستۇرۇپ كىردىم، ئۇيقۇدىن ئويغىتىپ سىرتقا ئىتتىرىپ چىقىرىۋەتتىم، غەلىتە پۇرايدىغان ھوجرىسىنىڭ ھەممە يېرىنى ئاخشۇردۇم، كىچىك بالىلارنىڭ كارىۋېتىدىكى كۆپچىچاقلارنىڭ ئىچىگىچە ئالا قويماي قاراپ چىقتىم: راست دېگەندەك باشقا قەغەز يوق ئىكەن.

شۇنداقتىمۇ ھەمىشە ئەنسىرەيمەن. بىر يەرگە بىر نەرسىنى تىقىپ قويغاندۇ، بىرەر پارچە قەغەزنى كۆرمەي قالغاندىمەن ۋە دوغان، دادىسىنىڭ ئوغلى ئاخشۇرۇپ قولغا چۈشۈرۈۋېلىپ باستۇرغاندۇ؛ چۈنكى پات-پات سوراپ قويايتتى: ئانا، دادامنىڭ يازغان نەرسىلىرى قەيەردە؟ گەپلىرىڭنى ئاڭلىمىدىم قوزام. يىللاپ بىر نەرسىلەرنى يازغان ئىدىغۇ، ئۇلار نەدە ئانا؟ ئاڭلىمىدىم بالام. دادامنىڭ چالا قالغان ئېنىسكلوپېدىيەسىنى دەۋاتىمەن، نېمە؟ ئاڭلىمىدىم. بەلكىم بىرەر قىممىتى باردۇ، دادام ئۇلار ئۈچۈن ئۆمرىنى سەرپ قىلدى، شۇنداق كۆرۈپ باققۇم بار ئانا، ماڭا بەرگىنە شۇلارنى. ئاڭلىمىدىم ئەۋلادىم. دادامنىڭ ئارزۇسىدەك بىرەر يەردە نەشىر قىلدۇرۇمىز، چۈنكى قارا، 27 - ماينىڭ يىللىق خاتىرە كۈنى كېلەي دەپ قالدى، ھەربىيلەرنى يەنە بىر قېتىم سىياسىي ئۆزگىرىش قوزغايدۇ دەيدۇ. گەپلىرىڭنى ئاڭلىمىدىم دوغانىم. بۇ ئۆزگىرىشتىن كېيىن يەنە بىر قېتىم كامالزىمغا قايتىدىغان ئوخشايىمىز، ھېچبولمىسا ئېنىسكلوپېدىيەنىڭ بىر قىسمىنى بولسىمۇ نەشىر قىلدۇرالايمىز. نەدە بولسا چىقىرىپ بەرگىنە ئانا! مېنىڭ قۇلاقلىرىم ياخشى ئاڭلىمايدىغان تۇرسا. نەدە ئۇ قەغەزلەر، ۋاي خۇدايىم، ئىزدەيمەن، ئىزدەيمەن تاپالمايۋاتىمەن، كىتابلارنىمۇ، ھېچيەردە يوق، كىر خانىغا تاشلانغان ئۇ غەلىتە ئۈسكىنىلەردىن باشقا ھېچنىمە يوق! ئاڭلىمىدىم. قانداق قىلىدىڭ ئانا، قەغەزلەرنى، كىتاپلارنى تاشلىۋەتتىڭمۇ - يا؟ گەپ قىلىمىدىم. يىرتىڭ، كۆيدۈردۈڭ، تاشلىۋەتتىڭ، شۇنداقمۇ؟ يىغلاشقا باشلايدۇ. بىردەمدىن كېيىن راكغا دۇم چۈشىدۇ. مەنمۇ يازمەن، دادامغا ئوخشاش: ھەممە ئىش، قارا، يەنە ناچارلىشىشقا باشلىدى، بۇ ناچارلىشىشنى، ئەخمەقلىقنى توختىتىش ئۈچۈن بىر ئىش قىلىش كېرەك، ئادەملەر بۇنداق يامان نىيەتلىك ۋە ئەخمەق بولسا قانداق بولىدۇ، ئارىسىدا ياخشى نىيەتلىكلەر چوقۇم بار ئانا، يېزا ئىگىلىك مىنىستىرى مەكتەپتىكى تونۇشۇم بولىدۇ، بىر قىزغا تەڭ ئاشىق بولۇپ قالغانئۇق لېكىن بەك ياخشى ئاغىنىلەردىن ئىدۇق، مەندىن بىر سىنىپ تۆۋەن ئىدى، لېكىن بىر تەنتەربىيە كوماندىسىدا ئىدۇق، ھۇجۇمچى ئىدى، بەك سېمىز ئىدى لېكىن كۆڭلى ئىنتايىن ياخشى ئىدى، ھازىر ئۇنىڭغا ئۇزۇن بىر دوكلات يېزىۋاتىمەن، ھازىر باش شىتاپنىڭ ئىككىنچى شىتاپ باشلىقى

بولغان پالانچى پاشامۇ مەن زىلەدە ئورۇنباىسار ھاكىم چېغىمدا يۈز بېشى ئىدى، تولىمۇ ياخشى بىر ئادەم، مەملىكەت ئۈچۈن پايدىلىق بىر ئىش بولسۇن دەپلا يۈرەتتى، ئۇنىڭغىمۇ بۇ دوكلاتتىن بىر پارچە يوللايمەن، ئانا سەن بىلمەيسەن، لېكىن شۇنداق ناھەقچىلىكلەر باركى... بوپتۇ، لېكىن بۇلارغا نېمىدەپ سەن مەسئۇل بولغۇدەكسەن ئوغلۇم؟ ئارىلاشماي تۇرۇۋالساق بىزگىمۇ مەسئۇلىيەت ئارتىلىدۇ ئانا، شۇڭلاشقا، ماڭا بىر مەسئۇلىيەت كېلىپ قالمىسۇن دەپ ئۈستەلنىڭ ئالدىدا ئولتۇرۇپ يېزىۋاتىمەن مانا... داداڭدىنمۇ ئۆتە بىچارە ئىكەنسەن ئوغلۇم، داداڭدىن بەتەر قورقۇنچاقكەنسەن! ئۇنداق ئەمەس ئانا، ئانا ئۇنداق ئەمەسمەن، قورقۇنچاق بولغان بولسام مەنمۇ ئۇلارغا قوشۇلغان بولاتتىم، ۋالى بولۇش نۆۋىتىم كەلگەندى، لېكىن مەنمۇ غىققىدە تويۇپ كەتتىم، ئۇ بىچارە دېھقانلارنى قانداق قىلىۋاتىدۇ بىلمەسەن ئانا؟ مېنىڭ نېمە كارىم ئوغلۇم! ئۇلارنى قۇش ئۇچماس، كارۋان ئۆتمەس تاغلارنىڭ بۇلۇڭ-پۇشقاقلرىدا... قىزىقسىنىشنىڭ ھېچقانداق ئىشقا يارىمايدىغانلىقىنى ماڭا رەھمەتلىك دادام ئۆگەتكەن! تاشلاپ قويۇشىدۇ ۋە نە بىر دوختۇر ياكى مۇئەللىم يوق... چاتاق يېرى، رەھمەتلىك دادامنىڭ ماڭا ئۆگەتكەنلىرىنى مەن ساڭا ئۆگەتەلمىدىم دوغانىم! ۋە يىلدا بىر قېتىم ھوسۇللىرىنى قوللىرىدىن ئەرزان ئېلىۋېلىش ئۈچۈن... چاتاق يېرى ئوغلۇم، مەن ساڭا ھېچنەم بېرەلمىدىم! ئاندىن ئۇلارنى ئۇ قورقۇنچىلۇق تاغنىڭ ئىچىدە تاشلاپ قويۇپ ئۇنتۇپ قېلىشىۋاتىدۇ ئانا... گېپى تۈگەي دېمەيتتى ۋە مەن قۇلاق سالمايتتىم ۋە ھوجرامغا چىقىپ كېتىپ ئويلايتتىم: غەلىتە ئىش: خۇددى باشقىلاردەك بولمىسۇن، ئىشى بىلەن ئويى ئارىسىدا ئارامخۇدا كېلىپ-كېتىپ يۈرمىسۇن دەپ ئۇلارنى ئازدۇرۇۋاتقان بىرسى باردەك قىلاتتى! ئويلايتتىم: ئۇلارنى ئېزىقتۇرغان ئۇ كىشى: ھازىر مېنىڭ ئازاپ-ئوقۇبەتلىرىمگە قاراپ كۈلۈۋاتقان دەك قىلاتتى! زىرىكىتىم، سائىتىمگە قارىدىم، ئۈچ بوپتۇ، لېكىن تېخىچە ئۇخلىيالمايۋاتاتتىم، ساھىلنىڭ ۋاراڭ-چۇرۇڭلىرىنى ئاڭلاۋاتىمەن. ئاندىن پايىنى ئويلىدىم ۋە ئەندىكىپ كەتتىم.

بەلكىم دوغانىمغا يېزىدىن خەت يېزىپ، شۇ چاغلاردا ئۇنىڭ ھېسداشلىقىنى قولغا كەلتۈرۈۋالغان بولۇشى مۇمكىن، دەپ ئويلىدىم. ۋە بەلكىم دوغانىمغا دادىسى سۆزلەپ بەرگەن بولۇشىمۇ مۇمكىن. لېكىن سالاھىدىن يازمىلىرىدىن باشقا ھېچقانداق نەرسە كۆزىگە كۆرۈنمەس بولۇپ قالغان تۇرسا. ئۇنىۋېرسىتېتنى پۈتكۈزگەندىن كېيىنكى يازدا، دوغانىم تۇرۇپ-تۇرۇپ ئۇلارنى سورايدىغان بولۇپ قالغانىدى: رەجەپ بىلەن ئىسمايىل نېمىشقا كەتتى ئانا؟ كېيىن بىر كۈنى كەتتى. بىر ھەپتىدىن كېيىن قايتىپ كەلگىنىدە، يېنىدا بالىلىقتىن ئەمدى ئۆتكەن ئۇلار بار ئىدى: ئۈستى-بېشى پەرىشان بىر پاپا بىلەن بىر توكۇر! بۇلارنى يېزىسىدىن ئېلىپ بۇ يەرگە نېمىگە ئەكەلدىڭ ئوغلۇم، بۇلارنىڭ بىزنىڭ ئۆيدە نېمە ئىشى بار، دېگەندىم. نېمىشقا ئەكەلگەنلىكىمنى سەنمۇ بىلسەن ئانا، دېگەندى ۋە ئىككىسىنى پاپا ھازىر تۇرۇۋاتقان ھوجرىغا ئورۇنلاشتۇرغانىدى. كېيىن توكۇرنىڭ، دوغانىم ساتقۇزغان ئالماسنىڭ پۇلىغا كۆزى چۈشتى، پۇلىنى ئېلىپ يوقالدى، لېكىن يىراققا ئەمەس: ھەر يىلى قەبرىستانغا كېتىۋاتقان چېغىمىزدا دۆڭدىكى ئۆينى كۆرسىتىشىدۇ! بۇ پاپا نېمىشقا قالدى دەپ ھەر دائىم بىلگۈم كېلىپ سورايمەن. خىجىل بولغانلىقى ئۈچۈن دېيىشىدۇ، كىشىلەرنىڭ يېنىغا بېرىشتىن قورققانلىقى ئۈچۈن. مېنى ئوي ۋە ئاشخانىنىڭ جاپاسىدىن قۇتۇلتۇردى، لېكىن مېنى يىرگەندۈرەتتى. دوغانىم كەتكەندىن كېيىن سالاھىدىن بىلەن پايىنى بەزىدە بىر بۇلۇڭ-پۇشقاقلاردا بىللە ئولتۇرغان چاغلىرىدا كۆرۈپ قېلىپ گەپلىرىگە قۇلاق سالاتتىم: قېنى ئېيتقىنا ئوغلۇم، دەيتتى سالاھىدىن، يېزىدىكى تۇرمۇش

قانداقراق، بەك قىيىنلىق قالدىڭلارمۇ، سېنىمۇ ناماز ئوقۇغۇزدىمۇ، ماڭا سۆزلەپ بېرە، خۇداغا ئىشەنمەسەن، دېگەنە، ئاناڭ قانداق ئۆلۈپ كەتتى! ئەجەپ ياخشى خوتۇن ئىدى، ئۇنىڭدا مىللىتىمىزنىڭ گۈزەللىكى بار ئىدى، چاتاق يېرى، مېنىڭ ئېنىسكولوپېدىيەمنى تاماملىشىم كېرەك ئىدى. پاپا لام-جىم دېمەيتتى، مەن ئاخىرنى ئاڭلاشقا تاقەت قىلىپ بولالماي ھوجراغا چىقىپ كېتىپ ئۇنتۇپ كېتىشكە ئۇرۇناتتىم، لېكىن يىرگىنىپ تۇرساممۇ ئېسىمگە كېلىۋالاتتى: ئەجەپ ياخشى خوتۇن ئىدى، مىللىتىمىزنىڭ گۈزەللىكى بار ئىدى، ئەجەپ ياخشى خوتۇن ئىدى، ئەجەپ ياخشى خوتۇن ئىدى!

ياق، پەقەت گۇناھكار بىر خوتۇن ئىدى سالاھىدىدىن: بىر مالاى. خۇن داۋاسى سەۋەبىدىن يېزىدىن قېچىپ گەبىزەگە كېلىشىپتۇ، كېيىن ئېرى ئەسكەرلىككە ماڭار چېغدا ئۇلارنى قويۇپ كەتكەن بېلىقچى قولتۇقى ئورۇلۇپ سۇدا بوغۇلۇپ ئۆلگەندە، مەن ئۇنى پىرىستاننىڭ خارابىلىقلىرى ئىچىدە نەچچە قېتىم كۆرگەندىم، بىچارە، ۋەيرانە ۋە پەرىشان بولۇپ، قانداق كۈن ئۆتكۈزۈۋاتقانلىقىنى بىلمەك تەس ئىدى، شۇ مەزگىللەردە ئۇنىڭدىن بۇرۇنقى ئاشپەز سالاھىدىغا بويۇنتاۋلىق قىلىپ، سىز ئاللاغا ئىشەنمەيۋاتسىز، لېكىن بىز سىزگە كۆرسىتىپ قويمىز، پالان-پۇستان دېگەنلىكى ئۈچۈن، سالاھىدىدىن ئۇنى ھەيدىۋەتكەن ۋە بۇ يىرگىنچىلىق ۋەيرانىنى ئۆيگە ئەكەلگەندى، قانداق قىلىمىز، ئادەم يوق فاتىمە، دېگەندى، مېنىڭ كارىم يوق، دېگەندىم ۋە ئۇ ئۆي ئىشلىرىنى تېزلا ئۆگىنىپ، تۇنجى بويۇرماق ئورالمىسى^①نى تەييارلىغان چاغدا، سالاھىدىدىن، نېمە دېگەن قولى ئەپچىل ئايال-ھە فاتىمە، دېگەندى ۋە مەن شۇ چاغدا كۆڭلۈم تۇيغاندى نېمە بولىدىغانلىقىنى ۋە شۇ ھامان يىرگەندىن ۋە ئويلىدىم، ئەجەپ ئىش، ئانام مېنى بۇ دۇنياغا باشقىلارنىڭ خاتالىقلىرى ۋە گۇناھلىرىغا گۇۋاھ بولۇپ يىرگىنىش ئۈچۈن ئاپىرىدە قىلغان بولسا كېرەك دەپ ئويلىدىم.

شۇنداق، يىرگەندىم: سوغۇق قىش كېچىلىرىدە، ئاغزى ھاراق كۈپلىرىدىن بەتتەر سېسىق پۇرىغان ھالدا، سالاھىدىدىن مېنى ئۇخلاپ قالدى دەپ، باشتا پەلەمپەيلەردىن ئاۋايلاپ چۈشەتتى، ئاندىن، پاپا ھازىر تۇرۇۋاتقان ھوجرىدا بولغۇسى ئانىسى ئۇنى ساقلاپ تۇرغاندا، يا رەببىم، نېمە دېگەن رەسۋاچىلىق، ئاستا تېۋىش چىقارماي ماڭاتتى ۋە مەن بۇنى كۆرۈپ يىرگىنىپ كېتەتتىم: كېيىن ئۇنىڭ بىلەن، تېخىمۇ ئاسانراق ۋە ئېنىسكولوپېدىيەسىدە كۆپ ئىشلەتكەن سۆزدە دېگىنىگە ئوخشاش بەلكىم تېخىمۇ «ھۆر ۋە ئىختىيارى» كۆڭۈل ئېچىش ئۈچۈن ھازىرقى قوتانىڭ يېنىغا كىچىك بىر ياغاچ ئۆي سالغانلىقىنى كۆرۈپ يىرگىنەتتىم: مەس-ئەلەس ھالدا ئىشخانىسىدىن چىقىپ، بېرىم كېچىدە ئۇ يەرگە ماڭغان چېغدا مەن ھوجراغا، قولۇمدا توقۇۋاتقان نەرسەم بىلەن زىخلار، قىمىر قىلماستىن ئولتۇرۇپ، ئۇلارنىڭ ئۇ يەردە نېمە ئىش قىلىۋاتقانلىقىنى خىيال قىلاتتىم.

ئۇ بىچارە خوتۇنغا ماڭا قىلغۇزالمىغان ئىشلارنى قىلغۇزىۋاتقاندىمۇ، دەپ خىيال قىلاتتىم؛ ئۇنى گۇناھقا گېلىغىچە پاتقۇزۇش ئۈچۈن، دەسلەپ ھاراق ئىچكۈزۈۋاتقاندىمۇ، ئاندىن خۇدا يوق دېگۈزۈۋاتقاندىمۇ، شەيئانىنى خۇشال قىلىش ئۈچۈن ئۇ دۇنيا يوق دېگۈزۈۋاتقاندىمۇ، يوق، يوق، مەن گۇناھتىن قورقمايمەن، خۇدا يوق. تۆۋە فاتىمە، ئويلىما! بەزىدە ئاستا چىقىپ، ئارقا ھوجرىغا كىرىپ، ياغاچ ئۆينىڭ گۇناھكار ۋە غۇۋا چىراقلىرىغا قاراپ ئويلىنىپ غۇدۇراپ كېتەتتىم: ئۇلار ئاشۇ يەردە؛ ئاشۇ ئۆيدە، ھازىر... بەلكىم ھاراملىقلىرىنى سۆيۈۋاتقاندىمۇ، خۇدانىڭ قەيەردە

يوقلىقىنى چۈشەندۈرۈۋاتقاندۇ، بەلكىم كۈلۈشۈۋاتقاندۇ ۋە بەلكىم ..ئويلىما فاتىمە ئويلىما ئاندىن قىلغانلىرىدىن خىجىل بولغان ھالدا ھوجرامغا قايتىپ كېلىدۇ، دوغانغا جىلتىكە توقۇپ بېرىش ئۈچۈن زىخ ۋە يىپلارنى قولۇمغا ئېلىپ ساقلايتتىم ۋە ئۇزۇن ساقلىشىمغۇم كېرەك يوق ئىدى: بىر سائەتتىن كېيىن سالاھىدىنىڭ ياغاچ ئۆيىدىن چىققانلىقىنى ئاڭلايتتىم، ھايال ئۆتمەي تىۋىش چىقارماي مېڭىشتىنمۇ ئېرىنىپ پەلەمپەينى غىچىرىلىتىپ چىققان چىغدا مەن، ھوجرامنىڭ ئىشىكىنى بارمىقىم ياتقۇدەك ئاچاتتىم، قىسلاچتىن ئۇ شەيتاننى ئىشخانىسىغا كىرىپ كەتكۈچە قىزىقسىنىش ۋە قورقۇنۇش ئىچىدە مەن ئايتتىم.

پەلەمپەيدىن ئىككى تەرەپكە ئىغاڭلاپ چىقىۋېتىپ، بىر قېتىم، شىپىدە توختىغان ئىدى: ئۇ چاغدا، ئىشىكنىڭ قىسلىچىغا، كۆزلىرىمنىڭ ئىچىگە قاراپ تۇرغىنىنى كۆرۈپ قورقۇپ كېتىپ، ئىشىكىنى يېپىپ غىپىدە ھوجرامدا يېتىۋېلىشنى ئويلىغانىدىم، لېكىن كېچىكىپ قالغانىدىم، چۈنكى سالاھىدىدىن ۋارقىراشقا باشلىغانىدى: ئۇ يەردىن تۇمشۇقنى سوزۇپ نېمىگە قاراۋاتسىەن توخۇ يۈرەك مەخلۇق! نەگە بارغانلىقىمنى، نېمە ئىش قىلغانلىقىمنى بىلمەيدىغاندەك خۇددى: .. ئىشىكىنى تاقاپ قاچاي دېگەنىدىم، لېكىن ئىشىكنىڭ ھالقىسىنى قويۇپ بېرەلمەيۋاتاتتىم، قويۇۋەتسەم گۇناھقا شىرك بولۇپ قالدىغاندەك خۇددى! كېيىن تېخىمۇ ئەزۋەيلەپ ۋارقىراۋاتاتتى: ھېچنىمىدىن خىجىل بولمايمەن مەن فاتىمە، ھېچنىمىدىن! سېنىڭ كاللاڭنى ئۆمۈچۈك توردەك ئورنىۋالغان ئۇ بىچارە قورقۇنچىلار ۋە ئىتتىقادلارغا پەرۋايم پەلەك: شەرقنىڭ پۈتۈن ئەخمىقانىلىقلىرى، جىنايەت ۋە گۇناھ دېگەن نەرسىلەردىن يىراقتىمەن فاتىمە، چۈشىنىۋاتامسەن؟ مېنى مەن ئاۋارە بولما: سەن ئەيىپلىمەكچى ۋە يىرگىنىپ ھۇزۇرلانماقچى بولغان ئىشلاردىن مەن پەخىرلىنىمەن! ئاندىن ئىغاڭلىغان پېتى يەنە ئىككى، ئۈچ باسماق چىققاندىن كېيىن، مەن تېخىچە قىيا ئوچۇق قويغان ئىشىككە قاراپ ۋارقىرىغان ئىدى: مەن ئۇ خوتۇندىن پەخىرلىنىمەن، ماڭا تۇغۇپ بەرگەن بالىلاردىنمۇ ..ئۇ خوتۇن تېرىشچان، دۇرۇست، نومۇسچان، گېپى ئوچۇق ۋە گۈزەل! ساڭا ئوخشاش پەقەت گۇناھ ۋە جازادىن قورقۇپلا ياشىمايدۇ، چۈنكى ساڭا ئوخشاش ۋېلىكا-پىچاقنى قانداق تۇتۇش ۋە قانداق قىلىپ نازارەتلىك كۆرۈنۈش دېگەندەك نەرسىلەرنى ئۆگەنمىگەنكەن! ئەمدى ماۋۇ گېپىمگە قۇلاق سال! ئاۋازى ئەمدى ئازار بەرگۈچى شەكىلدە ئەمەس، ئالدىغۇچى شەكىلدە ئىدى، ئارىمىزدا مەن كۆنۈپ قېلىپ ھالقىسىنى تۇتۇپ تۇرغان بىر ئىشىك بار ئىدى، ئاڭلاۋاتاتتىم: خىجىل بولغۇدەك، يىرگەنگۈدەك، ئەيىپلىگۈدەك بىر ئىش يوق فاتىمە، بىز ئەركىن كىشىلەرمىز! ئەركىنلىكىمىزنى بوغۇۋاتقانلار باشقىلاردۇر! بۇ يەردە بىزدىن باشقا ھېچكىم يوق فاتىمە، سەنمۇ بىلسەن، بىز ئادەمىزاتىمىز بىر ئارالدا ياشاۋاتقاندا ياشاۋاتىمىز. روبىنسونغا ئوخشاش، جەمىيەت دېگەن لەنەتتەككۈر نەرسىنى ئىستىنايۇلغا تاشلاپ قويۇپ كەلدۇق، ئۇ يەرگە مەن ئېنىسكلوپېدىيەم بىلەن پۈتۈن شەرقنى ئاستىن-ئۈستۈن قىلىۋېتىدىغان كۈنى قايتىمىز. ئەمدى ئاڭلاپ تۇر: ئەركىنلىكىمىزنىڭ پەيزىنى سۇرۇپ، جىنايەت، گۇناھ ۋە خىجىللىقتىن خالىي ھالدا ياشاشنىڭ ئورنىغا، نېمە دەپ ھەممە ئىشنى كېسەلمەن بەگىلەرگە ئوخشاش خۇمار بولۇپ قالغان ئۇ بىمەنە ئىتتىقادلىرىڭ ۋە ئەخلاقىڭ بىلەن زەھەرلەپ بەرىيات قىلىدىغانسەن؟ ئەگەر سەن ئەركىنلىكىنى ئەمەس، بەختسىزلىكنى خالاۋاتقان بولساڭ، بۇ، سەن ئەڭ ئاخىرىدا بىلىپ قالدىغان بىر ئىش بولۇپ قالىدۇ: لېكىن سېنىڭ سەۋەبىڭدىن باشقىلارنىڭ بەختسىز بولۇپ قېلىشى توغرىمۇ؛ سېنىڭ بىمەنە ئەخلاقى ئىتتىقادلىرىڭ تۈپەيلىدىن باشقىلارنىڭ

ئازاپ چېكىشى مۇۋاپىقمۇ؟ قۇلىقنى دىك تۇتۇپ ئاڭلا :ھازىر ئۇ ياغاچ ئۆيىدىن كەلدىم، يوشۇرغىدەك نېمە ئىش بار، مالاي خوتۇننىڭ، بالىلىرىمنىڭ، رەجەپ بىلەن ئىسمائىلنىڭ يېنىدىن چىققىنىمنى سەنمۇ بىلسەن؛ گەبىزەدىن ئۇلارغا بىر مەش ئالغان ئىدىم، پايدىسى بولمايتۇ، ئۇلار ئۇ يەردە سوغۇقتا مۇزلاپ ئولتۇرىشىدۇ فاتىمە، سېنىڭ بىمەنە ئىتقادلىرىڭ سەۋەبىدىن، ئۇلارنىڭ ئۇ يەردە دىر-دىر تىترەپ تۇرىشىغا كۆڭلۈم ئەمدى ئۇنىمايدۇ، ئاڭلاۋاتامسەن؟

چۈشەنگەن ۋە قورقۇپ كەتكەندىم :ئىشكىنى مۇشتلاپ ۋە يىغلامسىراپ تۇرۇپ يالۋۇرۇشلىرىنى ئاخىرىغىچە ئاڭلىدىم ۋە گەپ-سۆز قىلىدىم .بىردەمدىن كېيىن، ئاھ ئۇرغىنىچە ئىشخانىسىغا كىرگىنىنى ۋە ھايال ئۆتمەي چۇڭقۇر، خاتىرجەم ۋە مەستلىك ئىچىدىكى خورىكىنى ئاڭلاپ ھەيران قالدىم، تاڭ ئاتقۇچە ئويلىدىم .قار يېغىۋاتاتتى، دەرىزىدىن قاراپ تۇراتتىم .مەن ئويلىغان ۋە ھېس قىلغان ئىشنى ئۇ ماڭا ئەتىگەندە ناشتىلىقتا ئېيتتى .

ناشتىلىق قىلىۋاتاتتۇق ۋە ئۇ ئايال خىزمىتىمىزنى قىلىۋاتاتتى، كېيىن، خۇددى ھازىرقى كۈنلەردە پاپا قىلىۋاتقاندەك، گويلا ئىش قىلىشتىن زېرىكىپ جاق تويۇپ كېتىپ، ئاشخانىغا چۈشۈۋالغانىدى، سالاھىدىن :سەن ئۇلارنى ھاراملىق دەيسەن، لېكىن ئۇلارمۇ ئىنسان، دەپ كۈسۈلدىدى .خۇددى ماڭا بىر سىرنى دەپ بېرىۋاتقاندەك ۋە مەندىن بىر ئىشنى ئۆتۈنۈۋاتقاندەك، ئىشەنگۈسىز دەرىجىدە سىلىق ۋە مۇلايىم بىر ئاۋازدا گەپ قىلىۋاتاتتى .بىچارە بالىلار، ياغاچ ئۆيدە توڭۇپ قېلىۋاتىدۇ، بىرى تېخى ئەمدى ئىككى ياش، يەنە بىرى ئۈچ ياشتا :ئۇلارنىڭ ئانىسى بىلەن بۇ ئۆيدە تۇرىشىنى قارار قىلدىم فاتىمە !كىچىك ھوجرىغا ئەمدى سىغمايدۇ .ئۇلارنى ئاۋۇ يان ئۆيگە ئورۇنلاشتۇرىمەن .ئۇنتۇپ قالما، نېمە دېگەن بىلەن ئۇلار مېنىڭ ئەۋلاتلىرىم .ئەمدى بىمەنە ئىتقادلىرىڭ بىلەن بۇنىڭغا قارشى چىقما !مەن گەپ-سۆز قىلماستىن ئويلاۋاتاتتىم . چۈشلۈك تاماققا چۈشكەن چېغىدا، بۇ قېتىم يۇقىرى ئاۋازدا سۆزلىدى ۋە قوشۇپ قويدى :يەردە يېتىشلىرىغا ۋە ئەدىيال دەپ قالغان ئۇ ئەسكى-تۈسكىلەرگە ئورنىنى يېتىشلىرىغىمۇ كۆڭلۈم ئۇنىمايدۇ .ئەتە گەبىزەگە ئايلىق سودىلىققا بارغاندا ...دېمەك ئەتە گەبىزەگە بارىدىكەن-دە دەپ ئويلىدىم مەن !چۈشتىن كېيىن مۇنداق ئويلىدىم :بەلكىم كەچلىك تاماق ۋاقتىدا بۇندىن كېيىن بىر ئۈستەلدە بىللە تاماق يەيدىغانلىقىمىزنى ئېيتار .چۈنكى ھەممىمىزنىڭ باراۋەر ئىكەنلىكىمىزنى سۆزلەپ يۈرۈۋاتامدۇ؟ لېكىن ئۇنداق دېمىدى .راكسىنى ئىچتى، ئەتە ئەتىگەندە گەبىزەگە بارىدىغانلىقىنى ئېيتتى ۋە تارتىنماستىن كەتتى .شۇ ھامان يۇقىرىغا چىقتىم ۋە ئارقا ئۆيگە كىرىپ كەينىدىن قارىدىم :ئاي يورۇقىدا پارقىراپ تۇرغان قارلار ئۈستىدە ئىغاڭلىغانچە ياغاچ ئۆينىڭ گۇناھكار چىراق يورۇقىغا قاراپ ماڭ، شەيتان ماڭ، ئەتە كۆرۈپ قالسىەن !قايتىپ چىققۇچە ئايدىڭدىكى قارلىق باغقا قاراپ تۇرغان ئىدىم؛ بىر كۆرۈم غۇۋا ۋە سەت چىراق نۇرىدا ئىدى . قايتىپ چىقىپ ئۇدۇل ھوجرامغا كىردى ۋە يۈزۈمدىن يۈزۈمگىلا مۇنداق دېدى :ئىككى يىلدىن بېرى خېتىڭنى بېرىۋېتىش ئۈچۈن سوتقا بېرىش كېرەك بولۇپ قالغانلىقى ۋە سەن قوشۇلغان تەقدىردىمۇ ئۈستۈڭگە بىر خوتۇن ئالالمايدىغان بولۇپ قالغانلىقىم ئۈچۈن ئالدىراپ كۆرەڭلەپ كەتمە !ئارىمىزدا، نىكاھ دەپ ئاتىلىدىغان، ئۇ كۈلكىلىك كېلىشىمدىن باشقا ھېچنەمە قالمىدى فاتىمە !ئۇنىڭ ئۈستىگە ئۇ كېلىشىمنى تۈرگەن زامانلاردىكى شارائىتلارغا كۆرە، مەن سېنى خالىغان ھامان، ئىككى ئېغىز گەپ بىلەن خېتىڭنى بېرەلەيتتىم، ياكى ئۈستۈڭگە باشقا بىرسىنى

ئاللايىتىم، لېكىن ئۆز ۋاقتىدا بۇنىڭغا ھاجىتىم يوق ئىدى! چۈشىنىۋاتامسەن؟ يەنە بىر مۇنچە سۆزلىدى ۋە مەن ئاخىرىغىچە ئاڭلىدىم. ئاندىن، ئەتىگەندە گەبىزەگە بارىدىغانلىقىنى دەپ ئىزاھلىغان پېتى چىقىپ كەتتى. قارلىق باغقا قاراپ ئويلاندىم، پۈتۈن كېچە ئويلاندىم.

بولدى بەس فاتىمە، ئويلماي قوي! يوتقاننىڭ ئىچىدە تەرلەپ كېتىپتەنمەن. ئېسىمگە كەلدى: پاپا دەپ قويۇۋاتقانمىدۇ؟ بالىلار، دەۋاتقانمۇ، مومىڭىز قولىدىكى ھاسا بىلەن بىزنى... قورقتۇم، ئويلغۇم كەلمىدى، ئۇخلىغۇمۇ يوق، لېكىن ساھىلنىڭ شەنبىلىك ۋاراڭ-چۇرۇڭلىرىدا دېمىسىمۇ قانداق ئۇخلىيالايمەن مەن!

يوتقان بىلەن بېشىمنى چۈمكىۋالدىم، يەنە ئاڭلىنىپ تۇراتتى ۋە ئەمدى چۈشەندىم ۋە ئويلاۋاتىمەن، ئەمدى چۈشەندىم ئۇ يالغۇز قىش كېچىلىرىنىڭ نە قەدەر گۈزەل ئىكەنلىكىنى: كېچىنىڭ جىمجىتلىقى مېنىڭ ئىدى، ھەممە نەرسە تاشتەك قاتتىقلىشىپ، ئۆلۈكتەك سوزۇلۇپ ياتاتتى. مەن قۇلاقلىرىمنى ياستۇقنىڭ يۇمشاق قاراڭغۇلۇقىغا تەگكۈزۈپ، دۇنيانىڭ چۇڭقۇر، يالغۇز جىمجىتلىقىنى خىيال قىلىۋاتىمەن، تۇپراقنىڭ ئىچىدىن ۋە ۋاقىتنىڭ سىرتىدىن كېلىۋاتقان دەك، دۇنيا ماڭا ئاستا-ئاستا ئۆزىنى تىڭشەتاتتى: سالاھىدىدىن ئەتسى گەبىزەگە كەتكەن ئىدى. قىيامەت كۈنى قانچىلىك يىراقتا بولغىنىنى ئۇ چاغدا! ئۆيدە يالغۇز قالغانىدىم. قانچىلىق يىراقتىقتا بولغىنىنى گۆردە چىرىپ كەتكەن ئۆلۈكلەر! ئۆزۈم ئويلانغان دەك، ھاسامنى ئالدىم، پەلەمپەيلەردىن چۈشۈپ قارلىق باغقا چىقتىم. قانچىلىك يىراقتا قايناپ تۇرغان جەھەننەم قازانلىرى، قىيىن-قىستاق ئازاپلىرى! ئېرىگەن قاردا ئىزلىرىمنى قالدۇرۇپ شەيتان ياغاچ ئوي دەۋالغان گۇناھ ئۇۋىسىغا قاراپ تېز-تېز ماڭدىم. قانچىلىك يىراقتا شەپەرەڭلەر، قوڭغۇراقلىق يىلانلار، جەسەتلەر! ياغاچ ئۆيىنىڭ قېشىغا باردىم، ئىشىكىنى چەكتىم، بىردەم ساقلىدىم، بىچارە قوڭالتاق خوتۇن، كالۋا مالاي، ئىشىكىنى شۇن ئاچتى. ئۆلۈك چاشقانلار، بايقۇشلار، جىنلار! ئۇنى ئىتتىرىۋېتىپ ئىچىگە كىردىم، دېمەك ھاراملىقلىرىڭ بۇلار، قولۇمنى توتۇۋالماقچى بولدى! ئەۋرەز تۇرۇبىلىرى، سۈۋەرەكلەر، ئۆلۈم ۋەھىمىلىرى! ئۇنداق قىلماڭ خانىم، بالىلارنىڭ نېمە گۇناھى بار؟ ھەبەش قۇللىرى، زەنگىلەر، داتلاشقان تۆمۈر-تەسەكلەر! بالىلارنى ئۇرغىچە مېنى ئۇرۇڭ خانىم، ئۇلارنىڭ نېمە گۇناھى بار. ۋاي ئاللا، چاپسان قېچىڭلار بالىلىرىم، قېچىڭلار! قاچالمىدى! سېسىقلار، تاپلار، ھاراملىقلار! قاچالمىدى ۋە ئۇلارنى تازا سالدىم، شۇ ئارىدا، تېخى ماڭا قول ياندۇرۇۋاتىسەن-ھە، ئانىسىنىمۇ تازا سالدىم، مېنىمۇ ئۇرغىلى قويۇۋېدى تېخىمۇ بەك دۇمبالدىم ۋە ئاخىرىدا سالاھىدىدىن، سەن تىرىشچان، كۈچلۈك دېگەن بەقۇۋۋەت خوتۇن يەرگە يېقىلدى، مەن ئەمەس! ئۇ چاغدا، بەش يىلدىن بېرى باغنىڭ بىر ئۇچىدا تىكىلىپ تۇرغان، سەن ياغاچ ئوي دەۋالغان يىرگىنچىلىك گۇناھ ئۇۋىسىنىڭ ئىچىنى، يىغلاۋاتقان ھاراملىقلارنىڭ يىغا-زارىنى ئاڭلىغاچ تاماشا قىلدىم. ياغاچ قوشۇقلار، قەلەي پىچاقلار، ئانامنىڭ چىنە-تەخسىلىرىنىڭ پۇچۇلۇپ ۋە چاك كەتكەنلىرى ۋە قارا فاتىمە، يوقاپ كەتكەن ساندۇقلارنىڭ ساقلىرىمۇ بۇ يەردە ئىكەن ۋە ئۈستەل ئورنىدا ئىشلىتىلگەن ساندۇقلار، ئەسكى-تۈسكى لاتىلار، يىرتىق رەختلەر، مەش كانايلىرى، يەر سېلىنجىلىرى، دەرىزىلەرنىڭ ۋە ئىشىكلەرنىڭ ئاستىغا قىستۇرۇلغان گېزىت پارچىلىرى، ۋاي خۇدايىم نېمە دېگەن قالايمىقان، كىرلەشكەن ۋە داغ باسقان كونا كىيىم كېچەكلەر، قەغەز دۆۋىلىرى، يېقىلىپ بولغان سەرەڭگە تاللىرى، داتلاشقان ۋە سۇنۇق لاخشىگىر، قەلەي قۇتىنىڭ ئىچىدىكى پارچە-پۇرات ئوتۇنلار، ئورۇلۇپ چۈشكەن ئەبجەق ئورۇندۇقلار، تۇتقۇچلار، قۇرۇق ھاراق شىشىلىرى، يەرلەردە ئەينەك

سۇنۇقلىرى، قان ۋە تېخىچە يىغلاۋاتقان ھاراملىقلار، مەن سەسكىنىپ كەتتىم ۋە سالاھىدىدىن ئاخشىمى قايتىپ كېلىپ ئاۋۋال بىردەم يىغلىدى ۋە ئون كۈندىن كېيىن ئۇلارنى يىراق بىر يېزىغا ئاپىرىۋەتتى.

بويۇنۇ فاتىمە، دەۋاتاتتى، سېنىڭ ھېساب بولسۇن، لېكىن بۇ قىلغىنىڭ ئىنسان بالىسىنىڭ قىلىدىغان ئىشى ئەمەس، كىچىكىنىڭ پاچىقىنى سۇندۇرۇۋېتىپسەن، چوڭغا نېمە بولدى بىلەلمىدىم، پۈتۈن بەدىنى كۆكرىپ كېتىپتۇ، شۇك بولۇپ قالغان چېغى، بۇ قىلغانلىرىڭغا پەقەت ئېنىسكىلوپېدىيەمنى دەپلا چىداپ تۇرۇۋاتىمەن ۋە ئۇلارنى يىراق يېزىغا ئاپىرىۋەتتىم، بالىلارنى بېقىۋېلىشنى خالايدىغان ياشانغان بىر ئادەمنىمۇ ئۇقۇشتۇم، ئۇنىڭغا بىرمۇنچە پۇل بەرگەنلىكىم ئۈچۈن، يەھۇدىنى پات ئارىدا يەنە چاقىرىشقا مەجبۇرمەن، قانداق قىلاتتۇق، گۇناھلىرىمىزنىڭ كافارتى ئۈچۈن، بولدى، بولدى، يەنە باشلىما، سەن گۇناھسىز، پەقەت مېنىڭ گۇناھىم ئۈچۈن، لېكىن بۇندىن كېيىن مەندىن نېمىشقا بۇنچە كۆپ ھاراق ئىچىدىغانلىقىمنىڭ سەۋەبىنىڭ سورىمايلا قوبارىسەن، مېنىڭ بېشىمنى ئوچاق ئەتمەي تۇرارسەن، بىكار بولۇپ قالغان ئاشخانىدا سەن ئىشلەرسەن، ئەمدى مەن ئۈستىگە چىقىپ ئىشلەيمەن، سەنمۇ نېرۋانى ئۆرلەتمەي كۆزۈمدىن يوقال، ھوجراڭغا چىق، سوغۇق كارۋېتىڭدا، كىچىچە، ھۇقۇشتەك تۇرۇشقا قاراپ، ئۇخلىيالماستىن، ئۇخلىيالماي يات.

تېخىچە ياتماقتىمەن ۋە ئۇخلىيالمايۋاتىمەن. كىچىكىنى ساقلاۋاتىمەن. كارۋانلىرىڭلاردا سوزۇلۇپ، ھەممىڭلار ئۇخلاپ كەتكەنلىكىڭلار ئۈچۈن، ھېچكىمنىڭ بۇلغاشقا كۈچى يەتمەيدىغان كېچە بىر كەلسە! ئۇ چاغدا ئۆزۈم يالغۇز سىيلاپ-سىياشتۇرمىەن، پۇرايمەن، تەمنى تېتىيمەن، تىڭشايىمەن، ئويلايمەن: سۇنى، سۇ شىشىسىنى، ئاچقۇچلارنى، قولياغلىقنى، شاپتۇلنى، كولونىيىنى، تەخسىنى، ئۈستەلنى، سائەتنى... ھەممىسى مېنىڭ ئۈچۈن ئۇ يەردە تۇرۇشماقتا، مېنىڭ ئۆزۈمگە ئوخشاش، بوشلۇقتا، ئەتراپىمدا ئارامخۇدا ۋە چۈشىنىشلىك ھالدا تۇرىشىدۇ، تاراقشىيدۇ، چاراس-چۈرۈس قىلىشىدۇ، كېچە جىمجىتلىقىدا، خۇددى مەن بىلەن بىللە ئەسەپ، خاتالىقتىن، گۇناھتىن ۋە مەينەتچىلىكتىن ئېرىغدىنشاتتى. ئۇ چاغدا، ۋاقتىمۇ ۋاقت بولاتتى ۋە ئۇلار ماڭا تېخىمۇ يېقىن ۋە مەنمۇ ئۆزۈمگە تېخىمۇ يېقىن بولاتتىم ئۇ چاغدا.

غەلىتە ۋە ئاجايىپ ئىشلارنى كۆرۈۋاتاتتىم، تۇيۇقسىزلا ئويغىنىپ كەتتىم ۋە كۆرگەنلىرىمنىڭ چۈش ئىكەنلىكىنى ھېس قىلىپ كۆڭلۈم غەش بولۇپ قالدى. چۈشۈمدە ماڭا قاراپ « فارۇق، فارۇق!» دەپ توۋلاۋاتقان، يېپىنچا ئارتىۋالغان بىر بوۋايىنى كۆرۈۋاتاتتىم. ماڭا بەلكىم تارىخنىڭ سىرىنى سۆزلەپ بەرمەكچىدەك قىلاتتى، لېكىن سۆزلەپ بېرىشتىن بۇرۇن مېنى بىر ئاز قىيىن-قىستاققا ئېلىۋاتاتتى. نېمىشكىن ھەرقانداق ئىشنىڭ بەدەلسىز بولمايدىغانلىقىغا ئىشەنگەن مەن، بىلىم، ئۇچۇر ئۈچۈن قىيىن-قىستاققا چىداۋاتاتتىم، ئاجايىپ بىر خىل نومۇس تۇيغۇسىدا قېلىۋاتاتتىم، يەنە بىردەم چىشىمنى چىشلەپ تۇرۇپ شۇ ئىشلارنى بىلىۋالاي دەۋاتاتتىم، نومۇس تۇيغۇسى بىردىنلا چىدىغۇسىز ھالغا كەلدى ۋە چىلىق-چىلىق تەر ئىچىدە ئويغىنىپ كەتتىم.

ئەمدى ساھىلنىڭ ۋاراڭ - چۇرۇڭلىرىنى ، باغنىڭ ئىشىكى تەرەپتىن كېلىۋاتقان ماشىنا ۋە موتور ئاۋازلىرىنى ئاڭلاپ تۇرۇپتىمەن . ئۇزۇن چۈشلۈك ئۇيغۇنلۇقىمۇ پايدىسى بولمىدى : تۈنۈگۈن كېچىچە ئىچىپ چىققانلىقىم ئۈچۈن تېخىچە ئۇيقۇم قانمىغان ئىدى . قارىدىم ، سائەت تۆتكە چارەك باركەن . تېخى ئىچىدىغان چاغ بولمىغان ئىدى ، لېكىن ئورنۇمدىن تۇردۇم ، ھوجرىدىن چىقتىم . ئۆي جىمجىت . پەلەمپەيدىن چۈشتۈم ، ئاشخانغا كىردىم . ئادىتىم بويىچە توڭلاتقۇنىڭ تۇتقۇچىنى تۇتقان چېغىمدا يەنە شۇ نېمىندۇر كۈتۈۋاتقاندەك ھېس قىلىدىغان تۇيغۇ ئىچىدە قالدىم : يېڭى بىر نەرسە ، بىر ھاياجان ، كۈتۈلمىگەن بىر تەۋەككۈلچىلىك . ھاياتىمدا شۇنداق بىر ئىش يۈز بەرسە ، ئارخىپخاننى ، ھىكايىلەرنى ۋە تارىخنى ئۇنتۇپ كېتەلسەم . توڭلاتقۇنى ئاچتىم ، زەرگەرنىڭ پۈكەيلىرىگە قاراۋاتقاندەك چاقناپ تۇرغان نەرسىلەرگە قارىدىم : رومكىلار ، شىشلەر ، رەڭلەر ، شوخلىلار ، تۇخۇملار ، گىلاسار ، دىققىتىمنى چېچىڭلار . لېكىن ئۇلار مۇنداق دەۋاتقاندەك قىلىشاتتى : ياق ، بىز سېنىڭ دىققىتىڭنى چېچىپ بولالمايمىز ؛ سېنىڭ دىققىتىڭنى دۇنيانىڭ ئىشلىرىدىن قول ئۇزۇشنىڭ ۋە قول ئۇزۇۋاتقاندەك قىياپەتكە كىرىۋېلىشنىڭ ھاياجانلىرى چاچالايدۇ . كېيىن پۈتۈن بۇ ھاياجان ۋە ئازابلىرىڭنى ئىچىملىك بىلەن تولۇقلاپ ، ئۆزۈڭنى تاشلىۋېتىسەن . راكى شىشىسى يېرىمىدىلىپ قاپتۇ ، باققالغا بېرىپ يەنە ئالايمۇ ؟ توڭلاتقۇنى ياپتىم ۋە مۇنداق ئويلىدىم : مەنمۇ ئۇلاردەك ، بوۋامدەك ، دادامدەك قىلسام ، ھەممە ئىشنى تاشلاپ بۇ يەرگە بىكىنسەم ، ھەر كۈنى گەبىزگە بېرىپ كەلسەم ، تارىخ دېگەن نەرسە بىلەن مۇناسىۋەتلىك ، باش - ئاخىرى يوق مىليونلىغان سۆزلۈك بىر يازما ئۈچۈن ئۈستەل ئالدىدا ئولتۇرسام . بۇلارنى دۇنيانى ئوڭشاش ئۈچۈن ئەمەس ، پەقەت ئۇنىڭ نېمە ئىكەنلىكىنى بايان قىلىش ئۈچۈن يازسام .

سالقىن شامال كۈچىيىپ قالغان ئىدى . بۇلۇنلارمۇ يېقىنلىشىپ قاپتۇ . كۈچلۈك غەربىي جەنۇب شامىلى كەلمەكتە . ئىتىكىلىك قاپقالىرىغا قاراپ رەجەپنىڭ ھوجرىسىدا قانداق ئۇخلاۋاتقانلىقىنى ئويلىدىم . نىلگۈن ، توخۇ فىرمىسىنىڭ قېشىدا ئولتۇرۇپ كىتاب ئوقۇۋاتىدۇ ، ساپما كەشنى سېلىۋېتىپتۇ ، يالاڭ ئاياق يەرگە دەسسەپ تۇرۇپتۇ . باغدا بىردەم ئايلىنىدىم . مەقسەتسىز يۈرگەن كىچىك بالدەك قۇدۇق بىلەن ، پومپا بىلەن بىردەم ھەپىلەشتىم ، ياشلىقىمنى ئويلىدىم ؛ بالىلىقىمنىمۇ . بىردەمدىن كېيىن ئايالىم يەنە كاللامغا كېلىۋېلىۋېدى ، بېرىپ بىر نەرسە يەيچۇ دېدىم ، ئىچىگە كىرىپ كەتتىم . لېكىن ئاشخانغا كىرىشنىڭ ئورنىغا پەلەمپەيلەردىن چىقىپ ھوجرامغا قايتىپ كىردىم ۋە دەرىزىدىن قاراپ تۇرۇپ ، ئەجىبا ئويلىغانلىرىم ئىز قوغلاپ مېڭىشقا ، ياشاشقا ئەزىيەتمۇ ، دەپ غۇنۇلدىم . ئىز قوغلاپ ماڭغۇدەك بىرەر نەرسە ئويلىيالىدىممۇ ؟ كۆپ ئويلىنماي دەپ ئۆزۈمنى كارىۋاتقا تاشلاپ ، ئەۋلىيا چەلەبىنىڭ كىتابىنى ئېچىپ ، ئۇدۇل كەلگەن يەردىن باشلاپ ئوقۇشقا باشلىدىم .

غەربىي ئاناتولىيەگە قىلغان سەپىرىنى يازغاندى : ئاقھىسارنى ، مارمارا بازىرىنى ، ئاندىن بىر كىچىك يېزىنى ۋە بازارنىڭ ئارشاڭلىرىنى : ئارشاڭنىڭ سۈيى ئىنسانغا ياغدەك جۇلا بېرەرمىش ، قىرىق كۈن ئىچىپ بەرسە جۇزام كېسىلىگىمۇ پايدا قىلارمىش . كېيىن بىر كۆلنى ئوڭشىتىپ ، تازىلاتقاندىن كېيىن ، خۇشال - خورام ھالدا چۆمۈلگىنىنى ئوقۇدۇم . بۇ كۆل تاماشاسىنى يەنە بىر قېتىم ئوقۇدۇم ۋە ئەۋلىيانىڭ خاتالىق ۋە گۇناھ تۇيغۇسىدىن خالى بۇ تاماشىسىغا ھەستىم قوزغالدى ، ئۆزۈمنى ئۇنىڭ ئورنىغا قويغۇم كەلدى . كېيىن كۆلنىڭ بىر تۈۋرىكىگە رېمونت قىلىنغان

چېسلانمۇ يېزىپ قويۇپتۇ. ئۇنىڭدىن كېيىن، گەدىزدىن ئاتلىق ئۆتۈپ كېتىپتۇ. بۇلارنىڭ ھەممىسىنى ھېچ نەرسىدىن تەپتارتماي، ئۆزىگە ئىشەنگەن ۋە خاتىرجەم ھالدا؛ دۇمبىقىنى زوق-ئىشتىياق بىلەن چالغان دۇمباقچىنىڭ شادىمان كەيپىياتىدا يازغانىدى. كىتابىنى يېپىپ قويۇپ، قانداق قىلىپ مۇشۇنداق يازالغانلىقىنى، قىلغانلىرى بىلەن يازغىنىنى قانداق قىلىپ مۇشۇنداق جېسىلاشتۇرغانلىقىنى، ئۆزىنى قانداق قىلىپ خۇددى باشقا بىرنى كۆرۈۋاتقان دەك سىرتتىن كۆرەلگەنلىكىنى ئويلىدىم. ئوخشاش ئىشلارنى مەن قىلىپ، خالىغان بىر دوستۇمغا خەت يېزىپ سۆزلەپ بېرىشكە ئۇرۇنغان بولسام، نە بۇنداق جانلىق تەسۋىرلەپ بېرەلمەيتتىم، نە بۇ قەدەر ھۇزۇر بېغىشلىغۇچى چىقمايتتى. ئىچىگە ئۆزۈمنى ئارىلاشتۇرۇۋالغان بولاتتىم؛ قالايمىقان ۋە گۇناھ تۇيغۇسىغا پاتقان ئەقلىم، ھادىسىلەرنىڭ ئەسلى ھالىتىنى يېپىۋالاتتى. قىلغىنىم بىلەن نىيىتىم، يۈز بەرگەنلەر بىلەن باھالىرىم بىر-بىرىگە ئارىلىشىپ، ئاللىقانداق نەرسىلەر بىلەن ئەۋلىيا قۇرۇپ چىققان بىۋاسىتە ۋە ھەقىقىي باغلىنىشىنى قۇرالماي، بۇرنۇم سىرتقى كۆرۈنۈشلەرگە تېگىپ قانغان ھالدا ئازاپ چەككەن بولاتتىم.

ئېچىپ، يەنە بىر قېتىم ئوقۇدۇم: «تۇرگۇتلۇ شەھىرىنى، نىق شەھىرىنى ۋە ئۇلۇجاكلىنى ۋە بۇ يەردىكى باشقا بىر ئالەمنى:» چېدىرلىرىمىزنى ئابى ھاياتنىڭ بىر بۇرجىكىگە قۇرۇپ، يايلاقتىكى پادىچىلاردىن سېمىز بىر پاقلان ئېلىپ، بىخىرامان ۋە پەرۋاسىز ئولتۇرۇپ كاۋاپ ئېتىپ يېدۇق. «مانا: ھۇزۇر ۋە خۇشاللىقمۇ سىرتقى دۇنياغا ئوخشاشلا جانلىق ئىدى. دۇنيامۇ ئوخشاشلا، مەۋجۇت ۋە ھۇزۇر بىلەن، يامىنى كەلسە بەزىدە قىزغىنلىق، بەزىدە تاتلىق بىر ئازاپ بىلەن تەسۋىرلىنىدىغان ۋە ياشلىدىغان بىر يەر ئىدى؛ ھەرگىزمۇ تەتقىق قىلىنىدىغان ۋە ئۆزگەرتىش ۋە ئىگەللىۋېلىش ئۈچۈن ئۆز-ئارا ئاچچىقلىنىشىپ، غەزەپلىنىدىغان بىر يەر ئەمەس ئىدى.

كېيىن تۇرۇپلا ئەۋلىيانىڭ ئوقۇمەنلەرنى ئالداش ئۈچۈن ھىيلە ئىشلەتكەن بولۇشى مۇمكىنلىكىنى خىيال قىلدىم. بەلكىم ئۇمۇ ماڭا ئوخشاش بىرىدۇر، لېكىن قانداق يېزىشنى ئويىدىن بىلەتتى-خالاس؛ يالغان-ياۋىداقلىرىنى ئويدۇرۇپ چىقىشقا ئۇستا ئىدى: بەلكىم دەل-دەرەخلەر ۋە قۇشلار، ئۆيلەر ۋە تاملار ئۇنىڭغىمۇ ماڭا كۆرۈنگەندەك كۆرۈنىشى مۇمكىن، لېكىن يېزىقچىلىك ھۈنرى بىلەن مېنى ئالداۋاتقان بولۇشى مۇمكىن. لېكىن بۇنىڭغا ئۆزۈمچۈن چىنپۈتەلمىدىم، يەنە بىر ئاز ئوقۇغاندىن كېيىن بۇنىڭ ھۈنەر ئەمەس، بەلكى ئىدراك ئىكەنلىكىگە جەزىم قىلدىم. ئەۋلىيانىڭ دۇنيانى، دەل-دەرەخلەرنى، ئۆيلەرنى، ئىنسانلارنى كۆرگەن ئىدراكى بىزنىڭكىگە پۈتۈنلەي ئوخشامايتتى. تۇيۇقسىز، بۇ نېمە ئىشتۇ، ئەۋلىيانىڭ ئىدراكى قانداق بولۇپ ئاشۇنداق بولالغاندۇ، دەپ قىزىقسىندىم. بولۇشىغا ئىچىپ، تازا مۇڭ كەيىپ بولغاندىن كېيىن، ئايالىمنى ئويلىغان چېغىمدا، بەزىدە، ئويغىنىپمۇ قۇتۇلالمىغان چۈشلىرىمدىن بىرىگە توۋلاپ كېتىمەن. مۇشۇنىڭغا ئوخشاش چارەسىزلىك ئىچىدە ۋارقىرىغۇم كەلگەندەك ئويلىدىم: مەنمۇ ئۇنىڭدەك بولالمايمەنمۇ، ئىدىيەم ۋە مېڭەمنىڭ قۇرۇلمىسىنى ئۇنىڭكىگە ئوخشىتالمايمەنمۇ، ئۇنىڭغا ئوخشاش مەنمۇ دۇنيانى ئۆز پېتى، جانلىق تەسۋىرلەشكە كىرىشىپ كېتەلمەيمەنمۇ؟

كىتابىنى يېپىپ بىر چەتكە تاشلاپ قويدۇم. بۇنى قىلالايسەن، ھېچبولمىسا ھاياتىڭنى ئىشەنچ بىلەن بۇ ئىشقا ئاتىيالايسەن، دەپ كەيپىياتىمنى كۆتۈردۈم. ئۇنىڭغا ئوخشاش دۇنيا ۋە تارىخنى ئۇدۇل كەلگەن يەردىن باشلاپلا تەسۋىرلەشكە باشلايمەن. ئۇنىڭ مانسانىڭ كىمىنىڭ، قانچە پۇللۇق شەخسى زېمىنى ئىكەنلىكىنى، قانچىلىك يېرى، قانچە خىزمەتكارى، قانچە ئەسكىرى

بارلىقىنى يازغىنىغا ئوخشاش، مەنمۇ ھادىسىلەرنى رەتكە تۇرغۇزۇپ چىقىمەن. بۇ ھادىسىلەر دېمىسىمۇ ئارخىپخاندا مېنى كۈتۈپ تۇرماقتا. ئەۋلىيا تارىخىي قۇرۇلۇشلارنى، ئۆرپ-ئادەتلەرنى، قائىدە-يوسۇنلارنى تىلغا ئالغان چاغدىكى بەھۇزۇرلۇق بىلەن، مەنمۇ ئۇ ھۆججەت ۋە ئارخىپلارنى قەغەزگە قوندۇرۇمەن. ئۇلار ھەققىدە گەپ قىلغاندا مەنمۇ ئۇنىڭغا ئوخشاش گېپىمگە ئۆز كۆز-قاراش، باھالىرىمنى قوشمايمەن. ئاندىن، خۇددى ئۇ بىر جامە ئۆگزىسىنىڭ كاھىش ياكى قوغۇشۇن بىلەن يېپىلغانلىقىنى يېزىپ قويغىنىدەك، مەنمۇ بىر ھادىسىنىڭ تەپسىلاتىنىڭ شۇنداق ياكى مۇنداق ئىكەنلىكىنى قوشۇپلا قويۇۋەتەرگەن بولاتتىم. شۇنىڭ بىلەن مەن يازغان تارىخىمۇ ئەۋلىيانىڭ ساياھەتنامىسىدەك ھادىسىلەرنىڭ چەكسىز بىر تەسۋىرىدىن باشقا بىر نەرسە بولۇپ قالمايتتى. بۇنى بىلگەنلىكىم ئۈچۈن مەنمۇ ئۇنىڭدەك ئارىدا بىر توختاپ، دۇنيادا باشقا نەرسىلەرنىڭمۇ بارلىقىنى ئويلىغاچ، بىر قەغەزنىڭ ئۈستىگە ھېكايە

دەپ يېزىپ، ھادىسىلەرنىڭ ئىنسانلارنىڭ قىزغىنلىقى ۋە ھاياجانلىرى ئۈچۈن ئورۇنلاشتۇرۇلغان تاتلىق، ھۇزۇر بېغىشلىغۇچى توقۇلمىلاردىنمۇ خالى ئىكەنلىكىنى، ئوقۇغانلارغا مۇشۇ شەكىلدە ھېس قىلدۇرۇمەن. ئەۋلىيا چەلەبىنىڭ 6000 بەتلىك كىتابىدىنمۇ ھەجىمى چوڭ بولىدىغان مېنىڭ يازغانلىرىمنى بىر كۈنى بىرسى ئوقۇسا، تارىخنىڭ كاللامدىكى بۇلۇتسىمان دۆۋىسىنى كىتابىدا ئۆز ئەينى كۆرىدۇ. ھەممە نەرسە، قەغەزنىڭ ئۈستىدە، خۇددى ئەۋلىيانىڭ يازغىنىدەك، تەبىئىي نەرسىلەردەك، بىر دەرەختەك، قۇشتەك، بىر تال تاشتەك تۇرىدۇ؛ ئوقۇغانلارغىمۇ بۇلارنىڭ ئارقىسىدا ئوخشاش تەبىئىيلىكتە بىر ھادىسىنىڭ ياتقانلىقىنى تۇيدۇرىدۇ. شۇنىڭ بىلەن مېڭەمنىڭ ئىچىدە كېزىپ يۈرگەندەك ھېس قىلغان تارىخنىڭ ئۇ غەلىتە قۇرۇنلىرى ئۇ يەردىن تۆكۈلگەن، مەنمۇ ئۇلاردىن قۇتۇلغان بولىمەن. ئۇ قۇتۇلۇش كۈنىدە، مەنمۇ بەلكىم بېرىپ دېڭىزغا كىرەرمەن. دېڭىزدا ھېس قىلغان خۇشاللىقىم، ئەۋلىيا كۆلچەكتە ھېس قىلغان خۇشاللىق بىلەن تەڭ بولار، دەپ ئويلاۋاتاتتىم، بىردىنلا چۆچۈپ كەتتىم: بىر ماشىنىنىڭ لايىسى بىزگەلەرچە بېسىلىۋاتاتتى. چۈشلەرنى بۆلگەن، خاتىرىلەرنى ئۆچۈرگەن، غەلىتە، چىرقىراق، «چاغداش» ۋاراق-چۇرۇق نېرۋانى بىردەمدىلا ئۆرتىۋەتتى.

تېزلا ئورنۇمدىن تۇردۇم، ئالدىراش-سالدىراش پەلەمپەيدىن چۈشۈپ ھويلىغا چىقتىم. شامال كۈچىيىپتۇ، بۇلۇتلار يېقىن سۇرۇلۇپتۇ: يامغۇر ياغاي دەپ قالغانىدى. تاماكا تۇتاشتۇردۇم، باغدىن ئۆتتۈم، كوچىغا چىقتىم، كېتىپ بارمەن. شۇنداق، ماڭا كۆرسىتىڭلار، نېمە كۆرسەتكۈڭلار بولسا، ھەي تاملار، دەرىزىلەر، ماشىنىلار، بالكونلار، بالكون ئىچىدىكى ھاياتلار، نېلون توپلار، ساپما كەشلەر، يالتىراق سىمىتلەر، قامچىلار، شىشىلەر، مايلا، قۇتلار، كۆپنەكلەر، لوڭگىلەر، چامادانلار، پاچاقلار، يوپىكلار، ئاياللار، ئەركەكلەر، بالىلار، قۇرت-قوڭغۇزلار كۆرسىتىڭلار، ماڭا تۇرغۇن، ئۆلۈك چىرايىڭلارنى كۆرسىتىڭلار، كۆيۈپ قارىدىغان بوينۇڭلارنى كۆرسىتىڭلار، تولغان كۆكسىڭلارنى، ئىشەنچسىز ئىنچىكە قولۇڭلارنى، قاملاشتۇرالمىغان بېقىشىڭلارنى، كۆرسىتىڭلار، كۆرسىتىڭلار بارلىق رەڭلەرنى، يۈزۈڭلارنى، چۈنكى مەنمۇ ئۇ يۈزلەرگە بۇرۇنۇمنى تەگدۈرۈپ، تەگدۈرۈپ ئۆزۈمنى ئۇنتۇپ كەتسەم دەيمەن، ئۇچسام دەيمەن، نېئونلۇق لامپىلارغا، يالتىراق ئەينەككە ئېلىنغان ئېلانلار، سىياسىي شۇئارلارغا، تېلېۋىزورلارغا، تاملارغا چاپلانغان يالىڭاچ ئايال رەسىملىرىگە، ئادەتتىكى ئېلان تاختىلىرىغا كۆز يۈگۈرتكەچ ئۆزۈمنى ئۇنتۇپ كەتكۈم بار؛ قېنى

كۆرسىتىشلەر ماڭا، كۆرسىتىشلەر...

بولدى بەس! پىرىستانغا كېلىپ قايتىمەن! قۇرۇق ھاياجان؛ ئۆزۈمنى ئالداۋاتىمەن! ھەممىسىنى خۇبىيانە ياخشى كۆرگەنلىكىمنى، ئۆزۈم روھسىز ۋە ئادەتتىكى دەپ قارىغان نەرسىلەرنى چىن كۆڭلۈمدىن سېغىنغانلىقىمنى، بىزار بولغان ئوخشايىمەن دەپ قارىغان نەرسىلەرنىڭ بىرسى بولۇپ قالغانلىقىمنى بىلىپ تۇرۇپتىمەن. بەزىدە ئۆزۈمنى بۇنىڭدىن ئىككى يۈز يىل بۇرۇن، ياكى كېيىن ياشىغۇم بارلىقىغا ئىشەندۈرىمەن، لېكىن يالغان گەپ بۇ: بۇنداق غەلىتە يۈزەكلىككە مەپتۇن بولۇش ئادىتىڭىمۇ خۇشتار ئىكەنلىكىمنى بىلىمەن. گازلىق سۇ ۋە سۇيۇن ئېلانلىرىغا، كىرئالغۇلارغا ۋە سۈنئىي سارمايلارغىمۇ ئاجايىپ خۇشتارمەن. مەن ياشىغان بۇ ئەسىر، كۆزۈمگە ھەممە نەرسىنى سۇنۇق، پۇچۇق قىلىپ كۆرسىتىدىغان بىر كۆرۈنمەن تاقاپ قويغان بولۇپ، ھەقىقەتنى، ھەقىقىي نەرسىلەرنى كۆرەلمىگەنلىكىمنى ھېس قىلىپ تۇرۇپتىمەن، لېكىن ئاللاھ قەھىر ياغدۇرسۇنكى، كۆرگەنلىرىمنى ياخشى كۆرەتتىم!

بىر ئۇرۇش پاراخوتى غەربىي جەنۇب بويىدىن ئۆزىنى قاچۇرۇپ ئاستا پىرىستانغا يېقىنلاشماقتا ۋە تېخى كۈچىيىپ كەتمىگەن دېڭىز دولقۇنىنىڭ ئۈستىدە ئاستا ئىغاڭلىماقتا. ئىغاڭلاۋاتقان چېغىدا، خۇددى ئۆزىنى ئىغاڭلىتىۋاتقان، تەۋرىتىۋاتقان بىلىنمەس بىر كۈچنىڭ بارلىقىنى بىلمەيدىغاندەك قىلاتتى: بەختلىك پاراخوت! قەھۋەخانغا قاراپ ماڭدىم. كىشىلەر توپى. شامال سىرتتىكى ئۈستەللەرنىڭ ياپقۇچلىرىنىڭ ئۈچىنى كۆتۈرۈۋېتىۋاتتى لېكىن، ئانىلار، دادىلار، بالىلار چاي ۋە گازلىق ئىچىملىكلىرىنى خاتىرجەم ئىچسۇن دەپ ياپقۇچلارنىڭ چۆرىسى كاۋچۇك بىلەن قاپلىۋېتىلگەن بولغاچقا مەسىلە يوق ئىدى. پاراخوتنىڭ شامالنىڭ پەيزىنى سۈرۈۋاتقان يەلكىنىنى كۈچەپ چۈشۈرۈشۋاتتى. ئاق لاتا پەسكە چۈشكەندە، تۇتۇلۇپ قېلىپ ئۈمىدسىزلىك ئىچىدە قاناتلىرىنى پالاقىتىۋاتقان كەپتەردەك تىترەۋاتتى، لېكىن پايدىسى يوق ئىدى: ئاخىرى، مانا، يەلكەننى چۈشۈرۈشتى. تارىخ دېگەن نېمە دېگەن بۇ ئويۇننى بىر چەتكە تاشلاپ قويسام قانداق بولار؟ بېرىپ دەپتىرىمنى ئوقۇي، ئارخىپلاردىكى خاتىرىلەر بىلەن ۋاقىت ئۆتكۈزەي. ئولتۇرۇپ چاي ئىچەيمۇ-يا؟ بوش ئۈستەل يوق. كەتتىم، قەھۋەخاننىڭ ئىچىگە دەرىزىسىدىن قارىدىم. كورت ئويناۋاتقانلار بار، بوش ئۈستەلمۇ بار. رەجەپ كېلەر بۇ يەرگە! قوللىرىدىكى قەرتكە قارىشىۋاتىدۇ، تاشلىشىۋاتىدۇ، خۇددى ھېرىپ-چارچاپ كېلىپ بۇ يەردە ھاردۇق چىقىرىشىۋاتقانداق قىلاتتى. بىرسى تاشلانغان قەرتلەرنى يىغدى، ئارىلاشتۇرۇۋاتىدۇ. ئارىلاشتۇرۇشقا قاراپ تۇرۇپ تۇيۇقسىز ئېسىمگە كەلدى، ھاياجانلاندۇم. شۇنداق، شۇنداق: بىر قەرت دەستىسى ھەممىنى ھەل قىلىۋېتىدۇ!

ئۆيگە قايتىۋاتىمەن ۋە ئويلاۋاتىمەن. بۇنداق:

ئارخىپخاندىكى جىمجىتلىق ئىچىدە ئۇخلاۋاتقان بارلىق جىنايەتلەر ۋە ئوغرىلىقلارنى، ئۇرۇشلار ۋە يېزىلىقلارنى، پاشالار ۋە شەكىلۋازلىقلارنى، بارلىق ۋەقەلەرنى بىر-بىرلەپ قەرت قەغىزى چوڭلۇقىدىكى قەغەزلەرگە يېزىپ چىقىمەن. ئاندىن، يۈزلىگەن، ياق، مىليونلىغان قەغەزلەردىن تەشكىل تاپقان ئۇ غايەت دەستىنى، قەرت دەستىسىنى ئارىلاشتۇرغاندا، ئەلۋەتتە، مىڭ تەسلىكتە، ئالاھىدە ئەسۋاپلارنىڭ ياردىمى بىلەن، گۇۋاھچىلارنىڭ ھۇزۇرىدا ئىشلىتىلىدىغان لاتارىيە ماشىنىسى بىلەن ئارىلاشتۇرۇپ، ئوقۇمەنلەرنىڭ قولىغا تۇتقۇزۇپ قويىمەن! مانا، دەيمەن ئاندىن، ھېچبىرىنىڭ بىر-بىرى بىلەن ئالاقىسى، باش-ئايىغى، ئالدى كەينى، سەۋەب-

نەتىجىسى يوقتۇر. مەرھەمەت، ياش ئوقۇرمەن، مانا تارىخ ۋە ھايات، خالغانچە ئوقۇڭلار. ھەممىسى بار، يۈز بەرگەن ھەممە نەرسە بۇنىڭ ئىچىدە، لېكىن ھەممىسىنى بىر-بىرىگە باغلاپ تۇرىدىغان بىر ھېكايە يوقتۇر. خالساڭلار ئۇ ھېكايىنى ئۆزۈڭلار بۇلارنىڭ ئىچىگە يەرلەشتۈرۈڭلار. ئۇ چاغدا: ھېكايە يوقمۇ، دەپ سورىيدۇ ياش ئوقۇرمەن ھەسرەت بىلەن، ھېكايە پەقەتلا يوقمۇ. ئۇ چاغدا، ئۇنىمۇ توغرا چۈشىنىمەن، ئەلۋەتتە دەيمەن، سىلەرنى چۈشىنىمەن، سىلەر تېخى ياش، ئارامخۇدا ياشىماق ۋە ياشاۋاتقان چېغىڭلاردا دۇنيانى بىر ئۇچىدىن تۇتۇپ خالغان يېرىڭلارغا تارتالايدىغانلىقىڭلارغا ئىشىنىش ئۈچۈن، ئەخلاق ئۈچۈن، سىلەرگە ھەممە ئىشنى ئىزاھلاپ بېرىدىغان بىر ھېكايە لازىم، بولمىسا بۇ ياشتا ئادەم ساراڭ بولۇپ قالىدۇ؛ دەيمەن ۋە سانى مېلىيونغا يەتكەن قەرت دەستىسىنىڭ ئارىسىغا جوكەرلەرنى قىستۇرۇپ قويغاندەك ئالدىراش ھالدا، ئۈستىگە،

ھېكايە

ۋە ئىچىگە ھېكايىنىڭ ئۆزى يېزىلغان قەغەزەلەرنى قىستۇرۇپ قويۇشقا باشلايمەن. ئۇنداقتا، بۇلارنىڭ مەنىسى نېمە، دەپ سورىيدۇ ياش ئوقۇرمەن يەنە. بۇلاردىن قانداق بىر نەتىجە چىقىدۇ؟ قانداق قىلىش كېرەك؟ نېمىگە ئىشىنىش كېرەك؟ قايسىسى توغرا، قايسىسى خاتا؟ ھاياتتا نېمە ئىش بىلەن شۇغۇللىنىش كېرەك؟ ھايات دېگەن نېمە؟ قەيەردىن باشلاش كېرەك؟ ھەممىسىنىڭ ماھىيىتى نېمە؟ بۇنىڭدىن قانداق نەتىجە چىقىدۇ؟ نېمە قىلسام بولار؟ نېمە قىلسام بولار؟ نېمە قىلسام بولار؟ ئاللاھ قەھىر قىلسۇن! ئىچىم بەك سىقىلىپ كەتتى. قايتىۋاتمەن...

ساھىبىنىڭ ئالدىدىن ئۆتۈۋاتقىنىمدا قۇياش بىردىنلا بۇلۇتلارنىڭ ئارىسىغا كىرىۋېدى، قۇم ئۈستىدىكى مىغ-مىغ يۈرگەن كىشىلەر توپى مەقسەت-مۇددىئاسىزدەك بىلىنىپ كەتتى. ئۇلارنىڭ، قۇم ئۈستىدە ئەمەس، مۇزلۇقنىڭ ئۈستىدە سوزۇلۇپ ياتقان ھالىتىنى، ئاپتاپسىنىش ئەمەس، تۇخۇملىرىنى ئىسسىتىشنى ئىستىگەن توخۇلاردەك مۇزلۇقنى ئىسسىتمەقچى بولۇۋاتقان ھالىتىنى خىيال قىلىشقا ئۇرۇندۇم. لېكىن بۇ ئۇرۇنۇشمنىڭ سەۋەبىنى بىلىمەن: سەۋەب-نەتىجە زەنجىرىنى ئۇرۇۋېتەي، زۆرۈرىيەتنىڭ ئەخلاقىي دەۋەتلىرىدىن قۇتۇلاي دەپ. ئۇلار ئۈستىدە ياتقان نەرسە قۇم بولماي مۇز بولغان بولسا، مەن گۇناھسىزمەن، ئەركىن مەن، ھەممە ئىشنى قىلالايمەن، ھەرقانداق ئىشنىڭ يۈز بېرىشى مۇمكىن: ماڭدىم.

كۈن چىقتى، باققاننىڭ دۈكىنىغا باردىم، ئۈچ شىشە پىۋا ئالدىم. باققاننىڭ شاگىرتى پىۋىلارنى قەغەز خالتىغا سېلىۋاتقاندا، بويى پاكىر، ئاغزى يوغان، كۆرۈمىسىز بىر ياشانغان ئادەمنى نىمىشىدۇر ئېدۋارد G. روبىنسونغا ئوخشاتتىم. ئاجايىپ ئىش، ھەقىقەتەن ئوخشايتتى. ئادەمنىڭ ئىشەنگۈسى كەلمىگۈدەك دەرىجىدە: بۇرنى ئۇنىڭكىدەك ئۇچلۇق، چىشلىرى كىچىك ۋە ياڭقىدا مېڭى بار ئىدى. لېكىن بېشى يوغانراق ۋە بۇرۇتلۇق ئىدى. تەرەققى قىلىۋاتقان دۆلەتنىڭ ئۈمىتىسىز ئىجتىمائىي بىلىمى مانا مۇنداق بولىدۇ: كۆز ئالدىمىزدا گەۋدىلىنىپ تۇرغان بۇ ئادەم بىز ئوخشىتىۋاتقان ئادەمنىڭ كۆپەيتىلگەن ناچار نۇسخىسى ئىدى، ئۇنداقتا بولسا ئۇ ئىككىسى قايسى تەرەپلەردىن پەرقلىنىپ تۇرىدۇ؟ دېموكراتىسىيە ۋە سانائەت نۇقتىسىدىن قارىغاندا يوغان بىر كالا ۋە بۇرۇت. يالغان ئېدۋارد G. روبىنسون بىلەن كۆزلىرىمىز ئۇچرىشىپ قالدى. بىردىنلا ماڭا دەرت تۆكۈۋاتقان دەك بىلىندى: ئەپەندىم، پۈتۈن ئۆمرۈمنى باشقا بىر ئادەمنىڭ تاشلاندىق نۇسخىسىدەك ئۆتكۈزۈمەك ماڭا قانچىلىك ئېغىر كېلىۋاتىدۇ بىلەمسىز؟ ئايالىم ۋە بالىلىرىم ھەمىشە راست ئېدۋارد

G. روبىنىسونغا قارايدۇ، ئاندىن كېلىپ مېنىڭ ئۇنىڭغا ئوخشىمىغان تەرەپلىرىمنى خۇددى مېنىڭ خاتالىقىمداك يۈزۈمگە ئۇرۇشىدۇ، ئۇنىڭغا ئوخشىماسلىق گۇناھمۇ، خۇدا ھەققىدە سىز بىر دەپ بېقىڭ، ئادەم ئۆزى بولۇپ تۇرالمىدۇ، ئەگەر ئۇ ئادەم داڭلىق بىر ئارتىس بولماي قالغان بولسا نېمە بولار بولغىيىتى، ئۇ چاغدا مېنى قانداق ئەيىبلەر بولغىيىتى؟ ئۇ چاغدا باشقا بىر ئۆرنەك تېپىپ چىقىپ ئۇنىڭغا ئوخشايدىغانلىقىنى تالاش-تارتىش قىلىشىدۇ، دەپ ئويلىدىم. توغرا، توغرا دەيسىز ئەپەندىم، سىز پالانى جەمىيەت شۇناسمۇ، ياكى بىر پروفېسسورمۇ؟ ياق، دوتسېنت! قېرى روبىنسون ئىرىمچىكلىرىنى ئېلىپ ئېغىر قەدەملەر بىلەن چىقىپ كەتتى. مەنمۇ شىشلىرىمنى ئالدىم، ئۆيگە قايتىۋاتىمەن ۋە بولار ئەمدى دەپ ئويلاۋاتىمەن. راۋۇرۇس كۈچىيىپ قالغان شامال، بالكونلارغا ئېسىلغان سۇ ئۇرۇش كىيىمىنى بىكاردىن - بىكارلا كىرىپ يايىدىغان تانلارغا يۆگەپ قويۇۋاتتى، بىر دەرىزە بىكاردىن - بىكارغا ئېچىلىپ-يېپىلىپ تۇراتتى.

ئۆيگە باردىم، شىشلىرىمنى توڭلاتقۇغا قويدۇم، ئىشىكىنى يېپىۋېتىپ شەيتان دەۋەت قىلىۋېدى، ئۆزۈمنى تۇنالىدىم، ئاچ قورساققا بىر رومكا راكىنى دورا ئىچكەندەك ئىچىۋېتىپ نىلگۈننىڭ قېشىغا باردىم. ئايلىنىپ كېلىش ئۈچۈن ئۇمۇ مېنى كۈتۈپ تۇرغانىكەن. چىچى ۋە كىتابنىڭ ۋاراقلىرى شامالدا يەلپۈنۈپ تۇراتتى. مەھەللىدە كۆرگۈدەك بىر نەرسە يوقلۇقىنى ئېيتتىم. ماشىنا بىلەن ئايلىنىپ كېلىدىغان بولدۇق. ئاچقۇچنى ئېلىش ئۈچۈن يۇقىرىغا چىقتىم، دەپتىرىمنىمۇ ئالدىم، ئاشخانىدىن سۇ، راكى ۋە پىئولارنى ئالدىم، شىشە ئاچقۇچنىمۇ ئېلىشنى ئۇنۇتمىدىم. ئالغان نەرسىلىرىمنى كۆرۈپ ماڭا كۈتۈلدىغىسى كەلگەندەك قارىدى، ئاندىن يۈگۈرگىنىچە كىرىپ رادىيونى كۆتۈرۈپ چىقتى. ماشىنا ئىنجىقلاپ، چىڭقىلىپ ئوت ئالدى. ساھىلدىن چىقىۋاتقان كىشىلەر ئارىسىدىن ئاستا ئۆتتۈق، مەھەللىدىن چىققان چىغمىزدا، دالدا، يىراقلاردا ئۇنىسىز چاقماق چىقىلدى. ئاۋازى خېلى بىر چاغدا ئاڭلاندى.

«نەگە بارايلى؟» دېدىم. «سەن گېپىنى قىلغان ۋابا تەگكەنلەرنىڭ كارۋان سارىيىغا،» دېدى نىلگۈن. «ۋابا دۆلىتىگە.» «ئۇنداق بىر جاينىڭ بار-يوقلۇقىنى ئېنىق بىلمەيمەن،» دېدىم. «ئۇنداق بولسا تېخى ياخشى،» دېدى نىلگۈن. «بېرىپ كۆرۈپ بېقىپ ئېنىق بىر قارارغا كېلىسەن.» «ئېنىق بىر قارار،» دەپ ئويلاپ تۇراتتىم، ئۇ قوشۇپ قويدى: «ئېنىق بىر قارارغا كېلىشتىن قورقۇۋاتامسەن-يا؟» «ۋابا كېچىلىرى ۋە جەننەت كۈنلىرى» دەپ غۇدۇراپ قويدۇم. «سەن رومان ئوقۇۋاتامسەن؟» دېدى نىلگۈن ھاڭ-تاڭ قالغان ھالدا. «بىلەمسەن؟» دېدىم ھاياجانلانغان ھالدا، «بۇ ۋابا پىكىرى مېنى بارغانسېرى چىرماپ ئېلىۋاتىدۇ. تۈنۈگۈن كېچە ئېسىمگە كەلدى، بىر يەردە ئوقۇغان ئىدىم، كورتېزنىڭ، شۇنچىلىك كىچىك بىر قوشۇن بىلەن ئارتىپكەلەرنى يېڭىپ مېكسىكا شەھىرىنى قولغا كەلتۈرۈۋېلىشنىڭ سەۋەبلىرىدىن بىرى ۋابا كېسىلىمىش. شەھەردە ۋابا تارقالغاندا ئارتىپكەلەر تەڭرىنىڭ كورتېز تەرەپتە تۇرغانلىقىغا ئىشىنىپ قېلىشقان.» «نېمىدىگەن ئوبدان ئىش مانا،» دېدى نىلگۈن. «سەنمۇ بىزنىڭ ۋابانى تېپىپ چىقىپ، ئۇنى باشقا ئىشلارغا باغلاپ، مۇشۇ بويىنچە ئىز قوغلاپ ماڭارسەن.» «لېكىن ئەگەر بۇنداق بىر ئىش يوق بولۇپ چىقسىچۇ؟» «ئۇ چاغدا ئىز قوغلاپ يۈرمەيسەن.» «ئۇ چاغدا نېمە ئىش قىلىمەن؟» «مۇشۇ كۈنگىچە قىلىپ كەلگەن ئىشىڭنى قىلىسەن، تارىخ بىلەن ھەپلىشىسەن.» «ئەمدى ئۇنداق قىلالماسەنمىكىن دەپ قورقۇۋاتىمەن.» «ياخشى بىر تارىخچى بولالايدىغانلىقىڭغا نېمە دەپ ئىشەنگۈڭ كەلمەيدىغاندۇ؟» «چۈنكى بىر ئادەمنىڭ

تۈركىيەدە ياخشى ھېچنەمە بولالمايدىغانلىقىنى بىلىمەن.» «ئۇنداقمۇ دەپ كەتمە.» «ياق، بۇنى بىلىپ قوي، بۇ دۆلەت مانا مۇشۇنداق. راكى قويە.» «ياق. قارا بۇ نېمە دېگەن گۈزەل يەرلەر. كالىلار. جەننەت ھامىنىڭ كالىلىرى.» «كالىلار!» دەپ توۋلاپ سالدۇم بىردىنلا. «كالا گۈيلەر! پەس مەخلۇقلار! ئاللاھ جاڭگاللىرىنى بەرسۇن!» كەينىدىن قاقاھلاپ كۈلدۈم، لېكىن سەل ياسالما چىقىپ قالدى بەلكىم. «بەل قويۇۋېتىش ئۈچۈن باھانە ئىزدەۋاتسەن، شۇنداقمۇ؟» دېدى نىلگۈن. «ئىزدەۋاتىمەن، راكى قويۇپ بەر ماڭا!» «بىكاردىن-بىكار نېمىدەپ بەل قويۇۋېتىسەن؟» دېدى نىلگۈن. «ئەپسۇسلىنارلىق ئىش بولمامدۇ؟» «نېمە دەپ ئەپسۇسلىنارلىق ئىش بولغۇدەك؟ بەل قويۇۋەتكەن شۇنچىۋېلا كىشىدىن مېنىڭ نېمە پەرقىم بار؟» «لېكىن سىز ئاز ئوقۇمىدىڭىز ئەپەندىم!» دېدى نىلگۈن مەسخىرە تەلەپپۇزدا. «ئەسلىدە بۇ گەپلەرنى ئەستايىدىل دېگۈڭ بار ئىچىڭدە، لېكىن جۈرئەت قىلالمايۋاتسەن، شۇنداقمۇ؟» «شۇنداق،» دېدى نىلگۈن كەسكىن قىلىپ. «شۇنداق، بىر ئادەم نېمىدەپ بىكاردىن-بىكارغىلا بەل قويۇۋېتىدۇ؟» «بىكاردىن-بىكارغا ئەمەس،» دېدىم. «بەل قويۇۋەتسەم خۇشال بولىمەن. ھەقىقىي بولىمەن ئۇ چاغدا.» «سەن ھازىرمۇ ھەقىقىي،» دېدى بوش كەلمەي. «رىئال بولىمەن، چۈشەندىڭمۇ. ھازىر مەن رىئال ئەمەس! ئۆزىڭگە ھاكىم بولغان، ئۆزىنى ھەمىشە سوراققا تارتىپ تۇرىدىغان ئادەم، تۈركىيەدە رىئال بولالمايدۇ، چوقۇم ئېلىشىپ قالىدۇ. تۈركىيەدە ئېلىشىپ قالماسلىق ئۈچۈن ئادەم ئۆزىنى تاشلىۋېتىشى كېرەك. راكى قويۇپ بەرمەسەن؟» «ئالە مانا!» «ھە مۇنداق قىلماسەن، ھە راست، رادىيونىمۇ قويۇپ قوي!» «ئاكىلىق قىلىش ساڭا بەك خوش ياقىدۇ.» «ئاكىلىق قىلىمىدىم، مەن مۇشۇنداق ئادەم، مەن دېگەن تۈرك!» «نەگە ماڭدىڭ؟» «يۇقىرىغا،» دېدىم ھايانجانلانغان ھالدا، «ھەممە نەرسىنى ئوچۇق كۆرگىلى بولىدىغان بىر يەرگە. ھەممە نەرسىنى بىرلىكتە...» «نېمىڭ ھەممىسىنى؟» «ھەممىسىنى بىر يەردە كۆرەلسەم بەلكىم...» «بەلكىم؟» دەپ سورىدى نىلگۈن، لېكىن مەن ئۇندىمىدىم.

ئۇندىمىدىم، ئۇندىمىدۇق، ئىسمايىلنىڭ ئۆيىنىڭ ئالدىدىن دۆڭگە چىقتۇق. دارىجا يولىغا قايرىلىدىم، قەبرىستاننىڭ ئالدىدىن ئۆتۈپ، سېمونت زاۋۇتىنىڭ ئارقىسىغا چىقىدىغان كونا، توپىلىق يولغا كىردىم، يامغۇردا جۇلتى چىقىپ كەتكەن دۆڭگە ئىككى تەرەپكە قايغان ھالدا چىقتۇق. توپىلىككە چىققان چېغىمىزدا يامغۇر تامچىلاشقا باشلىغان ئىدى. «ئانادول» نىڭ ئالدىنى مەنزىرە تەرەپكە توغرىلىدىم، بۇ يەرگە بېرىم كېچىدە جەننەتھىساردىن ماشىنىلىرىدا سۆيۈشۈشكە ۋە تۈركىيەدە بېشىدىن ئۆتكەن-كەچكەن ئىشلارنى ئۇنتۇپ كېتىشكە كەلگەن ياشلارغا ئوخشاش تۇردۇق، قارىدۇق: تۇزلادىن جەننەتھىسارغىچە يىلان دەك تولغۇنۇپ سوزۇلغان ساھىل، زاۋۇتلار، ئىستىراھەت يېزىلىرى، بانكا لاگېرلىرى، يوقالغان زەيتۇنلۇقلار، گىلاس دەرەخلىرى، يېزا ئىگىلىك مەكتىپى، فانتە ئۆلگەن ئۆستەڭ، دېڭىزدىكى مايك، دەل-دەرەخلەر، ئۆيلەر، كۆلەڭگىلەر، تۇزلا تەرەپتىن ئاستا-ئاستا بىز تەرەپكە يېقىنلىشىۋاتقان يامغۇردا قالغۇلىۋاتاتتى. بوران-چاپقۇننىڭ دېڭىز ئۈستىدە سۈرۈلۈپ ماڭغان چېغىدىكى ئاق ئىزلارنى كۆرۈپ تۇراتتۇق. راكى شىشىسىنىڭ تېگىدە قالغانلىرىنىمۇ رومكىغا قويۇپ كۆتۈرۈۋەتتىم.

«ئاشقازىنىڭنى كاردىن چىقىرسەن!» دېدى نىلگۈن. "سېنىڭچە ئايالىم، مېنى نېمىدەپ تاشلاپ كەتتى؟" دېدىم. ئارنى قىسقىغىنە جىمجىتلىق باستى، ئاندىن نىلگۈن ئاۋايلىغان بىر تەلەپپۇزدا، قورۇنۇپ تۇرۇپ دېدى: «مەن تېخى ھەر ئىككىڭلارنى بىر-بىرىڭلارنى

تاشلىۋەتتىمكىن دەپتىكىنمەن. « ياق، يالغۇز ئۇ مېنى تاشلىۋەتتى. دېگەن يېرىدىن ھەرقانچە قىلىپمۇ چىقالمىغان ئىدىم... چاكنىلىشىپ كېتىدىغانلىقىمنى چۈشىنىپ يەتكەن بولسا كېرەك. » « ئۇنداقمۇ دەپ كەتمە! » « شۇنداق، شۇنداق، » دېدىم. « قارا يامغۇرغا! » « چۈشەنمىدىم. » « نېمىنى؟ يامغۇرنىمۇ؟ » « ياق، » دېدى نىلگۈن ئەستايىدىل ھالدا. « سەن ئېدۇردىڭ. روبىنسون كىم بىلمەسەن؟ » « كىمى؟ » « ئۇ مەن تۈركىيەدە بىر تەقلىدىنى كۆرگەن ئارتىس. ئىككى كىشى بولۇپ ياشايدىغان ھاياتتىن جاق تويدۇم. چۈشەندىڭمۇ؟ » « ياق. » « ھازىر ئىچىمىڭ چۈشىنىسەن. سەن نېمىشقا ئىچمەيسەن؟ ھازىر ئىچىشنى مەغلۇبىيەتنىڭ سىمۋولى دەپ قارايسەن، شۇنداقمۇ؟ » « ياق، ئۇنداق دەپ قارىمايمەن. » « شۇنداق دەپ قارايسەن، بىلمەن، مەيلى شۇنداق ئويلاۋەر. مەنمۇ تەسلىم بولدۇم... » « لېكىن سەن تېخى بىرەر جەڭگىمۇ كىرىپ باقمىغان تۇرساڭ، » دېدى نىلگۈن. « ئىككى روھ بىلەن ياشاشقا چىدىيالمايدىغانلىقىم ئۈچۈن تەسلىم بولۇۋاتمەن. سەنمۇ بەزىدە شۇنداق ھېس قىلامسەن: مەن بەزىدە ئۆزۈمنى ئىككى ئادەمدەك ھېس قىلىپ قالغۇدەك. » « ياق! » دېدى نىلگۈن. « پەقەت ھېس قىلىپ باقمىدىم. » « مەن شۇنداق ھېس قىلىمەن، » دېدىم. « لېكىن مەن قارار قىلدىم، بۇندىن كېيىن ئەمدى ئۇنداق بولمايدۇ. بىر ئادەم بولۇپ ياشايمەن، بىر پۈتۈن، توپتولۇق، ساغلام بىر ئادەم. تېلېۋىزوردا كۆرسىتىلگەن، ئىچى لىق تولدۇرۇلغان توڭلاتقۇلارنى، گېلەم ئىلانلىرىنى، ئىمتىھاندا قول كۆتۈرۈپ، مۇئەللىم ئىككىنچى سۇئالدىن باشلاپ جاۋاب يازساق بولامدۇ؟ دەپ سورىيدىغان ئوقۇغۇچىلىرىمنى، گېزىتلەرنىڭ ژورنال سەھىپىلىرىنى، بىر-بىرلىرىنى سۆيۈشكەچ ھازىر ئىچىشكەن گۈيلىرىنى، ئاپتوبۇسلارنىڭ ئىچىگە ئېسىلغان دەرسخانا ۋە قىز ئىلانلىرىنى ياخشى كۆرىمەن. چۈشەندىڭمۇ؟ » « ئاز-پاز » دېدى نىلگۈن كۆڭلى يېرىم ھالدا. « ئىچىڭنى سىققان بولسام ئەمدى كوتۇلدۇرەيمەن. » « ياق، ئىچىم سىقىلمىدى. » « يامغۇر تازا ياغىلى تۇردى-ھە؟ » « ھەئە. » « مەن مەس بولۇپ قالدىم. » « بۇنچىلىك ئىچكەنگە مەس بولمايدۇ. » پىۋا شىشىلىرىدىن بىرنى ئېلىپ ئاچتىم، شىشىدىنلا ئىچكەچ، « ھەممە نەرسىنى يۇقىرىدىن كۆرۈپ تۇرغىنىڭدا خىيالىڭغا نېمە كېلىۋاتىدۇ؟ » دەپ سورىدىم. « ھەممە نەرسىنى كۆرۈنمەيۋاتسا... » دېدى نىلگۈن خۇشال ھالدا. « كۆرەلگەن بولساڭ؟ ساراڭلىققا مەدھىيەدە مۇنداق بىر پارچىنى ئوقۇغان ئىدىم: بىرى ئايغا چىقىپ، دۇنياغا قارىغان بولسا ۋە بارلىق ھەرىكەتلەرنى بىر ۋاقىتتىلا كۆرەلگەن بولسا، نېمىلەرنى ئويلار بولغىنىتى؟ » « بەلكىم قالايمىقان ئىكەنلىكىنى ئويلار بولغىنىتى. » « شۇنداق، » دېدىم ۋە تۇيۇقسىزلا ئەقلىمگە كەلدى: « بۇ ھەيۋىلەي تەسەۋۋۇر دا مۇشەۋۋەش گۆرۈنۈر... » ① «كىمنىڭ بۇ؟ » «نەدىمنىڭ! » دېدىم. «تەخمىسى غەزەلى نەشأتى. مۇنداقسىگە ئوقۇغان ئىدىم، ئېسىمدە قاپتۇ. » « يەنە ئازراق ئوقۇغىنە! » « مەندە تۈزۈك بىر نەرسە يوق. ئەس-ھۇش يوق! ئۇنىڭ ئۈستىگە ئەۋلىيانىڭ كىتابىنى ئوقۇۋاتمەن. نېمىدەپ ئۇنىڭدەك ئەمەستۈرمىز سېنىڭچە؟ » «قانداق؟ » « بىر كىشىلىك روھى بار ئۇ گۈبىنىڭ، ئۆزى بولۇشنى قاملاشتۇرىدۇ. مەن بولالمايۋاتمەن. سەنچۇ؟ » « بىلمەيمەن، » دېدى نىلگۈن. «ئاھ، » دېدىم. « نېمە دېگەن ئېھتىياتچان سەن! كىتابلارنىڭ سىرتىغا بىر قەدەم ئېلىشتىن ئۆلگۈدەك قورقسەن. ئاپپىرىن، راست، بۇنىڭغا ئىشەن! ئۇلارمۇ ئىشەنەتتى، ئىشىنىدۇ... لېكىن بىر كۈنى ئىشەنەلمەي قېلىشىدۇ. قارا، زاۋۇتمۇ يامغۇردا قېلىشقا باشلىدى. بۇ دۇنيا نېمە دېگەن غەلىتە جاي! » « نېمىشقا؟ » « ۋايتاڭ... ئىچىڭنى پۇشۇرۇپ

قويدۇمۇ؟» «ياقەي!» «رەجەپنىمۇ ئېلىۋالغان بولساقچۇ.» «كەلمىدى.» «شۇنداق، ئۇ خىجىل بولىدۇ.» «رەجەپنى بەك ياخشى كۆرىمەن،» دېدى نىلگۈن. «چوپىس!» «نېمە؟» «دېكىنسوننىڭ رومانىدىكى بىر مەككەر پاپا...» «ئاكا، سەن بەك تاش يۈرەكسەن.» «تۈنۈگۈن مەندىن ئۈسكۈدار تارىخىغا ئالاقىدار بىر سۇئال سورايدىغاندەك قىلغانىدى!» «نېمە سۇئال كەن؟» «سورىمىدى! ئۇ، ئۈسكۈدار، دېۋىدى ئېسىمگە ئەۋلىيا چەلبى كەلدى: بۇ ئۈسكۈدار، «ئەسكى دار» دىن گالات ئۈستى ئوچۇق زىندانى داندۇر، دېدىم مەن.» «ئۇ نېمە دېدى؟» «ئەسكى دارنىڭ مەنىسىنى چۈشەنگەن چېغى، خىجىل بولۇپ ئۈنى ئىچىگە چۈشۈپ كەتتى چوپىننىڭ! لېكىن كېيىن قارىغىنە، ماڭا نېمىنى كۆرسەتتى!» «بەك باغرى تاش ئادەمسەن!» «بوۋىمىز يازغان بىر تىزىملىكنى!» «بوۋىمىزنىڭمۇ؟» «بىزدە، يەنى تۈركىيەدە ھەددىدىن زىيادە جىق بولغان ۋە ھەددىدىن زىيادە ئاز بولغان نەرسىلەر.» قولۇمنى ئۇزۇتۇپ دەپتىرىمنىڭ ئىچىدىن ئالدىم! «نەدىن چىقتى ئۇ قەغەز؟» «رەجەپ بەردى دېدىمغۇ!» دېدىم ۋە ئوقۇدۇم. «بىلىم، شىلەپە، رەسىم، تىجارەت، سۇ ئاستى كېمىسى...» «نېمە؟» «بۇلار بىزدە كەم نەرسىلەرنىڭ تىزىملىكى...» «رەجەپنىڭ جىيەنى ھەسەن بارغۇ!» «يوق!» «ئۇ ھەسەن ماڭا ئەگىشىپلا يۈرىدۇ.» «تىزىملىكنى ئوقۇيمۇ؟» «كەينىمىدىلا يۈرىدۇ دەۋاتىمەن.» «نېمىدەپ كەينىڭگە كىرىۋالغۇدەك؟.. سۇ ئاستى كېمىسى، بۇرۇن ئازىيە، رەسىم سەنئىتى، نەملىك، شاھمات، ھايۋاناتلار باغچىسى.» «مەنمۇ چۈشەنمەيلا قالدىم...» «سەن ئۆيدىلا ئولتۇرىدىغان تۇرساڭ، قانداق كەينىڭگە كىرىۋالىدۇ... فابرىكا، پروفېسسور، تۈزۈم. كۈلكىلىك، شۇنداق ئەمەسمۇ؟» «كۈلكىلىك!» «ياق. ئېچىنىشلىق!» «ئىشقىلىپ ساھىلدىن ھەر قايتىشىمدا بۇ ھەسەن پېشىمدە بارلا بار.» «بەلكىم سەن بىلەن دوست بولغۇسى باردۇر.» «ھەئە، شۇنداق دېدى!» «كۆردۈڭمۇ؟ قۇلاق سال ھە ئۇنداق بولسا. بوۋىمىز بىزدىن تا قانچە يىل بۇرۇن كەم نەرسىلىرىمىزنى ئويلاپ تېپىپ چىققان ئىكەن، قارا.» «ئادەمنىڭ ئىچىنى سىقىدىكەن لېكىن!» «قايسىسى؟ ھايۋاناتلار باغچىسى، فابرىكا، پروفېسسور، مېنىڭچە بىزدە ھازىر يېتەرلىك پروفېسسورلار بار، ئاندىن تۈزۈم، ماتېماتىكا، كىتاب، پىرىنسىپ، ئاندىن پىيادىلەر يولى، باشقا بىر قەلەم بىلەن ئۆلۈم قورقۇنچى ۋە يوقلۇق ئېڭى، دەپ يېزىپتۇ، ئاندىن كونسېرۋا، ھۆررىيەت...» «بولدى بەس ئاكا!» «ئۇندىن باشقا، پۇقراۋى جەمئىيەتنىمۇ قوشۇپ قويۇش كېرەك. بەلكىم ساڭا ئاشىقتۇر.» «بەلكىم.» «بىزدە ھەددىدىن زىيادە جىق بولغان نەرسىلەر بولسا بۇلار كەن: ئادەم، دېھقان، مەمۇر، مۇسۇلمان، ئەسكەر، ئايال، بالا...» «بۇلار ماڭا كۈلكىلىك تۇيۇلمىدى.» «...قەھۋە، ئىلتىماس، ھورۇنلۇق، مۇغەمبەرلىك، پارخورلۇق، غەپلەت، قورقۇنچ، ھاممال...» «بۇ ئادەم دېموكراتىكىمۇ ئەمەسكەن.» «...مۇنار، خوشە، مۇشۇك، ئىت، مېھمان، ئەل-ئاغىنە، قۇرۇق ياغاچ، قەسەم، ئۇلان^①، تىلەمچى...» «بولدى يېتەر ئەمدى!» «...سامساق، پىياز، چاكار، ھۈنەرۋەن... بۇلارنىڭ ھەممىسى ئوشۇقچىمىش...» «بولدى قىل!» «...بوتكا، ئىمام...» «يانپىشىڭغا ئۇرۇپلا تېپىۋاتىسەن بۇلارنى!» «ياق، ئال، قاراپ باق.» «كونا يېزىقكەن بۇ.» «رەجەپ كۆرسەتتى بۈگۈن، ئوقۇپ باق دېدى، بوۋىمىز بېرىپتىكەن ئۇنىڭغا.» «نېمە ئۈچۈن بېرىپتىكەن؟» «بىلىمدىم.» «يامغۇرغا قارا! ئايروپىلاننىڭ ئاۋازى ئەمەسمۇ بۇ؟» «شۇنداق!» «مۇشۇنداق ھاۋادا!» «ئايروپىلان دېگەن ئاجايىپ بىر نەرسە جۇمۇ!» «شۇنداق!» «ھازىر بىزمۇ ئىچىدە بولغان بولساق.» «ئاكا، ئىچىم پۇشتى، قايتايلى ئەمدى.» «چۈشۈپ

كېتەرمىش! « قايتايلى! » « چۈشۈپ كېتەرمىش، ئۆلۈپ كېتەر بولغىدۇق، ئۇ دۇنيا بارمىش. » « ئاكا، ئىچىم سىقىلىپ كەتتى، دەيمەن. » « بارمىش، مەندىن ھېساپ-كىتاپ سورايدىكەن. مەجبۇرىيىتىڭنى نېمىشقا ئادا قىلىدىكەن؟ مەجبۇرىيىتىمىز نېمە ئىدى؟ ئاددى: ئىنسانلارغا ئۈمىت ئاتا قىلىش. » « توغرا! » « شۇنداق، سىڭلىمۇ سەممىگە سالغانىدى بۇ مەجبۇرىيىتىمنى. لېكىن مەن ئۆزۈمنى تاشلىۋەتكەن ئىدىم. » « ياق، ئۆزۈڭنى تاشلىۋەتكەندەك قىياپەتكە كىرىۋېلىۋاتاتتىڭ. » « شۇنداق قىلىۋاتاتتىم، چۈنكى زېرىككەن ئىدىم. » « ئاكا، بولمىسا ماشىنىنى مەن ھەيدەي. » « ھەيدەشنى بىلمەسەن؟ » « ئۆتكەن يىلى بىر قېتىم كۆرسىتىپ قويغانتىڭغۇ... » « ئۆتكەن يىلى مەن بارمىدىم؟ » « رەجەپ ساقلاپ ئولتۇرىدۇ ھەقىچان. » « چوپىس. ئۇمۇ ماڭا غەلىتە بىر خىل قارايدۇ. » « بولدى قىل، ئاكا. » « خوتۇنۇمۇ ھەمىشە شۇنداق دەيتتى: بولدى قىل فارۇق! » « بۇنىچىلىك مەست بولۇپ كېتىشىڭگە ھېچ ئىشەنگۈم كەلمەيدۇ. » « توغرا دەيسەن، ئىشەنگۈدەك ھېچبىر نەرسە يوق. قەبرىستانغا بارايلى. » « ئاكا، قايتىپ كېتەيلى، يول پاتقاق بولۇپ كەتتى. » « بۇ يەردە پاتقاقنىڭ ئىچىدە يىللاپ قالغۇدەكمىز. » « مەن چۈشۈپ قالاي. » « نېمە؟ » « چۈشۈپ قېلىپ مېڭىپ قايتىپ كېتىمەن. » « ساراڭلىق قىلما! » « ئۇنداق بولسا قايتايلى. » « مەن توغرىلۇق نېمە ئويلايدىغانلىقىڭنى دەپ بەر. » « سېنى بەك ياخشى كۆرمەن، ئاكا. » « يەنجۇ؟ » « ئۇنداق جىق ئىچمىسەن دەيمەن. » « يەنجۇ؟ » « نېمىشقا بۇنداق بولۇپ قالىدىكەن؟ » « بۇنداق دەپ نېمە دېمەكچىسەن؟ » « ئۆيگە قايتايلى دەيمەن! » « مەن سېنى خۇشال قىلالىدىم، شۇنداقمۇ؟ توختا، سېنى بىر خۇش قىلىۋېتەي! دەپتىرىم نەدە؟ بەر! قاراپ تۇر-ھە: قاسساپ خەلىلنىڭ 21 ئاقچىلىك كالا گۆشى تارتىلدى ۋە 120 دېرھەم ئاز چىقتى. چىسلا 1023-يىلى زۇلھەججە ئېيىنىڭ 13-كۈنى. بۇنىڭ نېمە مەنىسى بار؟ » « مەنىسى ئىنتايىن ئېنىق. » « خىزمەتكار ئەيسا، خوجايىنى ئەھمەتنىڭ 30 مىڭ ئاقچىسىنى، بىر ئىگىرىنى، بىر ئېتىنى، ئىككى قىلىچىنى، بىر قالقنىنى ئېلىپ رامازان ئىسىملىك بىرىدىن پاناھ تىلىدى. » « قىزىق ئىش بوپتۇ! » « قىزىقمۇ؟ نېمىسى قىزىق؟ » « مەن ماشىنىدىن چۈشۈپ قايتىمەن. » « مەن بىلەن تۇرغۇڭ بارمۇ؟ » « نېمە؟ » « بۇ يەردە، ماشىنىدا، دەۋاتقىنىم يوق، چاقچاق قىلىدىم، قۇلاق سال: ئىستانبۇلدا ھاممىلىرىڭ بىلەن بىللە تۇرغىچە مەن بىلەن تۇر نىلگۈن. يوغان بىر بىكار ھوجرا بار ئۆيۈمدە، مەن بەك يالغۇز قالدىم. » ئارنى جىمجىتلىق باستى. « بۇنى ئويلاپ باقمايتىمەن، » دېدى نىلگۈن. « قانداق؟ » « ھاممىلارنىڭ ئالدىدا سەت تۇرارىمىكەن دەپ ئويلىغان ئىدىم. » « بوپتۇ، » دېدىم تۇيۇقسىزلا. « قايتايلى. » ماشىنىنى ئوت ئالدۇردۇم، ئەينەك سۈرتكۈچلەرنى ماڭدۇردۇم.

25

تۈنۈگۈن كېچە بەكمۇ كۆڭۈللۈك ئوينىغانلىقىغا ئىشەنگەنلىكى، بۈگۈن كېچە يەنە شۇنداق قىلغۇسى بولغانلىقى ئۈچۈن تۇرانلارنىڭكىدە ئولتۇراتتۇق. _ شاكىلات يېگۈسى كەلگەنلەر بارمۇ؟ _ دەپ سورىدى تۇرگاي. _ مەن يەيمەن، _ دېدى زەينەپ.

_ شاكىلاتمىش! _ دېدى گۈلنۇر. يېرىلىپ كېتەي دەپ قالدىم! غەزەپ بىلەن ئورنىدىن تۇردى، _ بۈگۈن ھەممىڭلار نېمىدەپ بۇنداق بولۇپ قالىدىڭلار؟ بىلىمەن ئەسلىدە: لايغەزەل بولغانلىقىڭلار

ئۈچۈن! كۆڭۈل ئاچقىلى بولمايدۇ بۇ يەردە .
 ھەسرەتلىك بولشى كېرەك بولغان ئېغىر رېتىمدىكى مۇزىكىنىڭ ۋە رەڭگارەڭ چىراقلارنىڭ
 ئىچىدە غەزەپ بىلەن ئايلىنغان ھالدا قەيەرلەرگىدۇر غايىپ بولدى .
 زەينەپنىڭ ئاغزى شاكىلات بىلەن تولغانىدى . «ساراڭ بوپتۇ!» قاقاھلاپ كۆلدى .
 _ياق ، دېدى فۇندا ، _ مېنىڭمۇ ئىچىم سىقىلدى .
 _يامغۇرنىڭ تەسىرى!
 _بۇ يامغۇردا ماشىنا بىلەن قاراڭغۇلۇق ئىچىدە كەزسەك بەك پەيزى بولاتتى! ماڭايلى بالىلار!
 _تۈزۈكرەك باشقا بىر مۇزىكا قويۇڭلار ھېچبولمىسا! _ دېدى فۇندا ، _ سەن كونا بىر پىلاستىنكا بار
 دېۋىدىنىڭ ، ئېلۋىس پرىسلىپىنىڭ ...
 Best of Elvis _ مۇ؟ _ دېدى جەيلان .
 _شۇنداق ، ئۇنى ئېلىپ كىلە ، ئاڭلايلى .
 _مۇشۇ يامغۇردا؟
 _مەندە ماشىنا بار جەيلان! _ دېدىم بىردىنلا ، _ مەن ئاپىراي!
 _بولدىلا ...
 _بېرىپ ئەكىلە جەيلان ، پەيزى قىلىپ تىڭشايمىز!
 _يولە ، قوپە قىزچاق ، بېرىپ ئەكىلەيلى شۇ پىلاستىنكىنى ، _ دېدىم مەن .
 _ماقۇل قىزچاق! _ دېدى جەيلان كۈلۈپ تۇرۇپ .
 شۇنداق قىلىپ بىز جەيلان بىلەن ئىككىمىز ، ھەسرەتلىك ۋە تايىنى يوق مۇزىكا ئىچىدە ئاستا -
 ئاستا زەھەرلىنىپ لەقۋالىشىپ كېتىۋاتقان بەختسىزلەرنى كەينىمىزدە قالدۇرۇپ ئۆيىدىن چىقتۇق ۋە
 يۈگۈرگەن پېتى بېرىپ ئاكامنىڭ كونا «ئانادول» ماركىلىق ماشىنىسىغا چىقتۇق . يوپۇرماقلاردىن
 تۆكۈلۈۋاتقان يامغۇر تامچىلىرىنى ، ماشىنىنىڭ كونا ۋە بىپەرۋا چىراقلىرى يورۇتۇپ تۇرغان تېپىلغاق
 يولى ، قاراڭغۇلۇقنى ۋە غىچىرلىغىنىچە يۇقىرى تۆۋەن سۈرۈلۈۋاتقان ئەينەك سۈرتكۈچنى تاماشا
 قىلغاق بىرلىكتە يۈرۈپ كەتتۇق . جەيلانلارنىڭ ئۆيىنىڭ ئالدىدا ماشىنىنى توختاتتىم . ماشىنىدىن
 چۈشكەن جەيلاننىڭ كاۋا چېچىكى رەڭگىدىكى يوپىكىسىنى ، ماشىنا چىراقلىرىنىڭ يورۇقىدا
 پارقىراتقىنىچە يۈگۈرۈشكە قاراپ قالدۇم . ئاندىن ئۆيىدە چىراقلار يانغاندا ، جەيلاننىڭ ئۆيىدىن
 ئۆيگە ئۆتۈشنى ۋە ۋە ئۇ يەردە نېمىلەرنى قىلىۋاتقانلىقىنى كۆز ئالدىمدا جانلاندىرۇشقا تېرىشتىم .
 ئاندىن مۇنداق ئويلىدىم : مۇھەببەت دېگەن ئەجەپ بىر ئىشكەن! ھازىرقى زاماندا پەقەتلا
 ياشىيالمايۋاتقاندا قىلاتتىم! بىر تەرەپتىن ، زىرىكەمەي - تىرىكەمەي كەلگۈسىدە نېمىلەرنىڭ
 بولىدىغانلىقىنى ئويلايمەن ، يەنە بىر تەرەپتىن يۈتۈن ھەرىكەتلىرى ۋە سۆزلىرىدىن بىر مەنە
 چىقىرىش ئۈچۈن بولۇپ ئۆتكەنلەرنى يېڭىباشتىن تەكرار - تەكرار ئەسلەپ ئۆتمۈشتە ياشاۋاتمەن .
 ئۇنىڭ ئۈستىگە بۇنىڭ ، ئۇ پەسكەش گۇيىلارنىڭ مۇھەببەت دەپ كۆز - كۆز قىلىۋاتقان ئاشۇ نەرسە
 ئىكەنلىكىگە ياكى ئەمەسلىكىگەمۇ بىر نەرسە دېيەلمەيتتىم . لېكىن شۇنداق بولسا نېمە بوپتۇ!
 ياستۇقنىڭ سالىقىن تەرىپىنى ئىزدەپ ، قىزىپ كەتكەن مەڭزىم ۋە خىياللىرىمنى ئارام تاپقۇزۇش
 ئۈچۈن ئاۋارە بولىدىغان ئۇيقۇسىز كېچىلەر ئاياغلاشسىلا بولغىنى! ھايالشمىي ، جەيلان ، قولىدا
 پىلاستىنكا ، يۈگۈرگەن پېتى كېلىپ ماشىنىغا چىقتى .
 _ئانام بىلەن تاكالىشىپ قالدۇق! _ دېدى ، _ بۇ چاغ بولغاندا نەگە بارغۇدەكمىشمەن!

بىردەم جىمىپ قالدۇق. تۇرانلارنىڭ ئىشىكى ئالدىدىن ماشىنىنى توختاتمايلا ئۆتۈپ كەتتىم. جەيلان جىددىيلىشىپ سورىدى: نەگە؟

— پىغانىم ئۆرلەپ كەتتى ئۇ يەردە! — دېدىم گۇناھكارلارچە، — قايتىپ بارغۇم يوق ئۇ يەرگە! بىردەم ئايلىنىپ كېلەيلى، بولامدۇ جەيلان، بەك ئىچىم سىقىلىپ كەتتى، ھاۋا يېپىگەچ بىردەم ئايلىنىپ كېلەيلى!

— ماقۇل، لېكىن تېزەرەك قايتايلى، بىزنى ساقلاۋاتىدۇ.

ئۈندىمىدىم. يان كوچىلاردىن ئاۋايلاپ ۋە خۇشال ھالدا ئاستا ھەيدەپ ماڭدىم.

كىچىك ئۆيلەرنىڭ، كىچىك بالكونلىرىدىن تامچىلاپ چۈشۈۋاتقان يامغۇرغا ۋە دەرەخلەرگە قاراپ تۇرۇشقان ئافكۇگۇل كىشىلەرنىڭ گۇڭگا چىراقلىرىغا كۆرۈم چۈشۈۋېدى، ئاھ، مەن نېمە دېگەن ھاماقەت، بىزنىڭمۇ ئاشۇنداق بولالايدىغانلىقىمىزنى، توي قىلالايدىغانلىقىمىزنى، ھەتتا بالا — چاقىلىرىمىزنىڭمۇ بولىدىغانلىقىنى خىيال قىلدىم! كېيىن قايتىدىغان چاغ بولغاندا يەنە بىر قېتىم بالىلىق قىلدىم ۋە تۇرانلارنىڭكىگە قايتىشنىڭ ئورنىغا، ماشىنىنى مەھەللىنىڭ سىرتىغا چىقاردىم ۋە تېز سۈرئەت بىلەن دۆڭ تەرەپكە قاراپ ھەيدەپ ماڭدىم.

— نېمە قىلىۋاتىسەن؟ — دەپ سورىدى.

باشتا جاۋاپ بەرمىدىم ۋە ئەھتىياتچان ئاپتوموبىل مۇسابىقىچىسىدەك بېشىمنى يولدىن كۆتۈرمەستىن ھەيدەپ ماڭدىم. ئاندىن يالغانچىلىقىمنىڭ ئاشكارە بولۇپ قالدىغانلىقىنى بىلىپ تۇرۇپ، ماي قاچىلىشىمىز كېرەكلىكىنى ئېيتتىم. ئۈزۈمنى بەك تېتىقسىزدەك ھېس قىلىپ كېتىۋاتتىم.

— ياق، قايتايلى، بولدى، — دېدى، — بىزنى ساقلاۋاتىدۇ.

— سەن بىلەن بىردەم يالغۇز پاراڭلاشقۇم بار جەيلان.

— نېمە توغۇرلۇق؟ — دېدى قوپال ھالدا.

— تۈنۈگۈنكى ئىشلار ھەققىدە نېمە ئويلاۋاتىسەن؟

— ھېچنەمە! ئۇنداق ئىشلار بولۇپ قالىدۇ، ھەر ئىككىمىز مەست ئىدۇق.

— گېپىڭ شۇنچىلىكىمۇ؟ — دېدىم قايىل بولماي. ماينغا كۈچەپ دەسسەدىم، — دەيدىغىنىڭ مۇشۇنچىلىكىمۇ؟

— بولدى مەتنى، قايتايلى، سەت تۇرىدۇ.

گەپ — سۆزلىرىمنىڭ تېتىقسىزلىقىدىن ۋە ئۈزۈمدىن يىرگىنىپ تۇرۇپ، ئۈمىتسىزلىك ئىچىدە دېدىم، — تۈنۈگۈن كېچىنى ھەرگىز ئۇنتۇپ قالمايمەن!

— شۇنداق، بەك كۆپ ئىچىۋالدىڭ، ئەمدى ئىككىنچى بۇنداق كۆپ ئىچمەسەن!

— ياق، ياق، ئۇنىڭدىن ئەمەس!

— نېمىدىن ئۇنداق بولسا؟ — دېدى ئىشەنگۈسىز دەرىجىدە پەرۋاسىز بىر قىياپەتتە.

شۇ چاغدا قولۇم، ئورۇندۇقنىڭ ئۈستىدە تۇرغان قولىنى بىچارە ھالدا تۇتتى. كىچىككەنە كەلگەن قولى ئىسسىق ئىدى. قورققىنىمدەك، قولىنى تارتىۋالدىم.

— ماقۇل دە، قايتايلى! — دېدى.

— سېنى ياخشى كۆرىمەن، — دېدىم خىجىللىق ئىچىدە.

— قايتايلى!

تۇيۇقسىزلا بىلغۇم كەلگەندەك بولدى ۋە قولىنى تېخىمۇ چىڭ سىقتىم ۋە نېمىشىكىن پەقەتلا

ئېسىمگە ئالمايدىغان ئانامنى ئويلاپ قالدىم ۋە كۆزلىرىمدىن ياش چىقىپ كەتمسۇن دەپ قورقتۇم ۋە ئۇنى قۇچاقلاي دېۋىدىم، ۋارقىرىدى.
_دېققەت قىل!

بىر جۈپ، كۈچلۈك، رەھىمسىز چىراق نۇرى كۆزۈمگە چۈشتى، ئۇدۇل كېلىۋاتاتتى، شۇئان رولىنى ئوڭغا ئۇردۇم. ئۇزۇن بىر يۈك ماشىنىسى يېقىمسىز ۋە چىرقىراق ئاۋازدا كاناي چالغىنىچە قورقۇنچۇق گۈلدۈرلەپ پويىزدەك ئۆتۈپ كەتتى. جىددىيلەشكىنىمدىن تورمۇزغا دەسسەگەن چاغدا مۇفتاغا دەسسەشنى ئۇنتۇپ قالغىنىم ئۇچۇن ماشىنا سىلكىنىپ توختىدى ۋە موتۇر ئۆچۈپ قالدى. پەقەت تورمۇزغىلارنىڭ چىرىلداشلىرىلا ئاڭلىنىپ تۇراتتى.
قورقۇپ كەتتىڭمۇ؟ دېدىم.

يولە، چاپسان قايتايلى، كەچ قالدۇق! دېدى.
ئاچقۇچنى تولغىدىم، لېكىن موتور ئوت ئالمىدى. ھاياجانلىنىپ كەتكەندىم، يەنە تولغىدىم، لېكىن يەنە ئوت ئالمىدى. ماشىنىدىن چۈشتۈم، ئىتتىرىپ ئوت ئالدۇراي دېدىم، لېكىن يەنىلا ئوت ئالمىدى. ماشىنىنى چىلىق-چىلىق تەرگە چۆمۈلۈپ كەتكىچە تۈز يولدا ئىتتەردىم. ئاندىن ماشىنىغا چىقىپ توكى تۈگەپ كەتمسۇن دەپ چىراقلىرىنى ئۆچۈرۈپ، كونا «ئانادول»نى ئۇزۇن دۆڭدىن پەسكە تېز ۋە جىمجىت قويۇۋەتتىم.

چاقلار ھۆل ئاسفالىت يولدا يېقىملىق ئاۋاز چىقىرىپ تېز ئايلىنىشقا باشلىغاندا، ئوچۇق دېڭىزنىڭ كور قاراڭغۇلىقىدا كېتىۋاتقان كېمىگە ئوخشاش دۆڭدىن پەسكە چۈشۈشكە باشلىدۇق. بىر قانچە قېتىم موتورنى ئوت ئالدۇراي دېدىم، لېكىن ئوت ئالمىدى. يىراقلاردا بىر يەردە چاقماق چىقىپ، ئاسمان ساپسىرىق يورۇغاندا ئاملارغا خەت يېزىۋاتقانلارنى كۆردۈق. ئاندىن تورمۇزغا زادىلا دەسسەمدىم، لېكىن دوقمۇشتىن قايرىلدۇق ۋە دۆڭدىن چۈشكەن سۈرئەت بىلەن تاكى پويىز كۆۋرۈكىگىچە ۋە ئۇ يەردىن ئاستا-ئاستا ئەنقەرە يولىدىكى ماي قاچىلاش ئورنىغىچە چۈشۈق، بىر ئېغىزمۇ گەپ قىلىشىمدۇق. ماي قاچىلاش ئورنىغا كەلگەندە ماشىنىدىن چۈشتۈم، ئىشخانغا كىردىم. ئۈستەلگە يۆلەنگەن پېتى ئۇخلاپ قالغان مۇلازىمنى ئويغاتتىم، موتورنىڭ ئوت ئالمايۋاتقانلىقىنى، مۇفتانىڭمۇ بۇزۇلغانلىقىنى ئېيتتىم؛ «ئانادول»نى ئوڭشىيالايدىغان ئادەم بارمىدۇ دەپ سورىدىم.

ئانادولچى شەرت ئەمەس، دېدى مۇلازىم، _بىردەم توختاپ تۇر!
گاڭگىرىغان ھالدا تامدىكى نېفىت شىركىتىنىڭ ۋنۇسكىسىغا قارىدىم: قولىغا ماي تۇڭى ئېلىۋالغان چىرايلىق مودېل ئايال جەيلانغا ئىشەنگۈسىز دەرىجىدە ئوخشايتتى. لەقۋادەك سالىيىپ ماشىنىنىڭ يېنىغا باردىم.

_سېنى ياخشى كۆرىمەن جەيلان!
غەزەپلەنگەن ھالدا تاماكا چېكىۋاتاتتى.

_كەچ قېلىۋاتىمىز!
_سېنى ياخشى كۆرىمەن دەۋاتىمەن.

بىر-بىرىمىزگە ئىپادىسىز قاراشقان بولساق كېرەك. ماشىنىدىن چۈشتۈم، خۇددى ئېسىمگە بىر ئىش كەلگەندەك تېز-تېز ماڭدىم ۋە ئۇ يەردىن قاچتىم. قاراڭغۇ بىر بۇلۇڭغا كىرىۋېلىپ يىراقتىن كۈزەتتىم. ئۈستىگە ئۆچۈپ، يېنىپ تۇرغان بىر نېئون لامپىسىنىڭ ئادەمنىڭ نىرۋىسىنى

قوداڭشىتىدىغان يورۇقى چۈشۈپ تۇراتتى، تاماكا چىكىۋاتقان بىر كۆلەڭگە ئىدى، پۈتۈن ئوي-
پىكىرىمنى توڭلىتىۋەتكەندى؛ قورقۇۋاتاتتىم، تەرلەۋاتاتتىم، تاماكىسىنىڭ قىزىل چوغىنىڭ پات-
پات يېنىپ تۇرغىنىنى كۆرۈپ تۇرۇۋاتاتتىم. ئۇ يەردە، ئۇنى كۈزەتكەچ ۋە ئۆزۈمنى مەككەر ۋە
پەسكەشتەك ھېس قىلغۇچ يېرىم سائەتتەك تۇرغان بولسام كېرەك. كېيىن ئالدى تەرەپتىكى تېز
تاماقخانىغا باردىم، تېلېۋىزوردا ئېلانى ئەڭ كۆپ بېرىلگەن شاكىلاتلاردىن بىر تال ئالدىم،
ماشىنىغا قايتىپ، يېنىدا ئولتۇردۇم.

نەگە كەتتىڭ، ئادەمنى ئەنسىرتىپ، دېدى، _ كەچ قالدۇق.

_ ساڭا سوۋغا ئالدىم، قارا.

_ ئورمان ياڭىقى قوشۇلغانكەن، پەقەتلا خوشۇم يوق بۇنداقلرى بىلەن...

ئۇنى ياخشى كۆرىدىغانلىقىمنى يەنە بىر قېتىم ئېيتتىم، لېكىن گەپلىرىم تايىنى يوق بولۇپلا
قالماستىن يەنە تولىمۇ چۈشكۈن ئىدى؛ قۇيغۇرۇق ئىدى؛ يەنە بىر قېتىم سىناپ باقتىم، ئاندىن
بېشىم قۇچىقىدا تۇرغان قولىنىڭ ئۈستىگە چۈشتى. قىمىرلاپ تۇرغان، غەزەپلىك قولىنى بىر قانچە
قېتىم ئالدىراش-سالدىراش، خۇددى بىر نەرسىدىن قۇرۇق قېلىشتىن قورققانداك سۆيىدۈم ۋە يەنە
شۇ ئوخشاش، تايىنى يوق گەپلەرنى تېز-تېز تەكرارلاۋېتىپ قولىنى ئالغىنىغا ئالدىم، ئۈستىدىكى
تۈزلۈك تەمنىڭ تەرىپى ياكى ياش ئىكەنلىكىنى بىلەلمىگەنلىكىم ئۈچۈن ئۈمىدسىزلىك ۋە مەغلۇبىيەت
تۇيغۇسىغا مۇشۇنچىۋېلا دەرىجىدە چۆكۈپ كەتكەندەك قىلاتتىم گويلا! يەنە بىردەم سۆيۈپ ئۇ
مەنىسىز گەپلەرنى غۇدۇڭشىۋەتكەندىن كېيىن ئۈمىدسىزلىك ئىچىدە تۇنجۇقۇپ قالماسلىق ئۈچۈن
گەۋدەمنى توغرىلاپ بېشىمنى ساپ ھاۋاغا قاراتتىم.

_ كۆرۈپ قالدۇ! دەۋاتاتتى.

يەنە چىقتىم، كەتتىم، ماشىنىسىغا ماي قاچىلاۋاتقان گېرمانىيەدىن كەلگەن ئائىلىگە قارىدىم.
يۈزۈم قان ئىدىشىدىن چىققانداك ئىدى. ماي ناسوسلىرىنىڭ ئۈستىدىكى لامپىلار بۇزۇق بولسا
كېرەك، لاپىلداپ تۇراتتى. ئادەم باي بولۇپمۇ تۇغۇلدۇ، كەمبەغەل بولۇپمۇ، بۇ تەلەپكە باغلىق
ئىش ۋە ئىنسانغا ھاياتىنىڭ ئاخىرىغا قەدەر تامغىسىنى ئۇرۇپ تۇرىدۇ، دەپ ئويلىدىم. ئەمدى
رايىم قايتقان ئىدى، لېكىن پۇتلىرىم مېنى يەنە ئۇ يەرگە ئېلىپ باردى ۋە ماشىنىنىڭ ئىچىدە يەنە
شۇ نەتىجىسىز ئەخمەقلىق باشلاندى.

_ سېنى ياخشى كۆرىمەن!

_ ۋاي ۋاي مەتنى، ئۆتۈنۈپ قالاي قايتايلىچۇ!

_ يەنە بىردەم ساقلايلى، جەيلان، ماقۇل دە!

_ مېنى راستىنلا ياخشى كۆرگەن بولساڭ، مېنى بۇ تاغ بېشىدا زورلاپ تۇتۇپ تۇرمىغان بولاتتىڭ!

_ سېنى راستىنلا ياخشى كۆرىمەن!

ئاندىن دېگۈدەك باشقا سۆزلەرنى ئىزدىدىم، ئۆزۈمنى ئۆزۈم پېتى ئوتتۇرىغا قويۇشقا يارىغۇدەك
سۆزلەرنى، لېكىن ئويلىغانسىرى چۈشىنىپ يېتىۋاتقانداك قىلاتتىم گويلا: سۆزلەر ئۈستىمىزدىكى
ياپقۇچلارنى ئاچمايدىكەن، بىزنى تېخىمۇ يوشۇرۇپ قويدىكەن. ئىلاجىسىزلىق ئىچىدە تىپىرلاپ
تۇرغان چېغىمدا ئارقا ئورۇندۇقتا تۇرغان بىر نەرسىنى كۆرۈپ قالدۇم، ئېلىپ قارىدىم: بىر دەپتەر،
مەست ئاكام ئۇنتۇپ قالغان بولسا كېرەك. نېئون لامپىسىنىڭ يورۇقىدا قاراپ باقتىم، ئاندىن ئىچى
سقىلىشتىن ۋە غەزەپتىن يېرىلىپ كەتمىسۇن دەپ جەيلانغا بەردىم، ئوقۇپ باق، دېدىم،

لەۋلىرىنى چىشلەپ تۇرۇپ ئازراق ئوقۇپ باقتى، ئاندىن تۇيۇقسىزلا پىرقىرتىپ ئارقا ئورۇندۇققا چۆرۈپ تاشلىدى تارىخ دەپتىرىنى. رېمونتچى بالا كەلگەن چاغدا ماشىنىنى يورۇقراق بىر يەرگە تارتتىم ۋە يوپۇرۇق چىراقلارنىڭ نۇرىدا جەيلاننىڭ ئىپادىسىز ۋە رەھىمسىز يۈزىنى كۆردۈم.

خېلى بىر ۋاقىتتىن كېيىن، رېمونتچى بالا بىلەن موتورنى كۆرۈپ چىققاندىن ۋە ئۇ كېرەكلىك بىر زاپچاسنى ئالغىلى كەتكەندىن كېيىن يەنە قايتىپ قارىغىنىمدا جەيلاننىڭ يۈزىدە يەنە شۇ رەھىمسىز ۋە پەرۋاسىز ئىپادىنى كۆردۈم. ئۆزۈمنى ۋە ئۇنى جازالاش ئۈچۈن غەلىتە بىر خىل ئازاپ چېكىش ئىستىكى بىلەن ئويلىدىم: دېمەك، ئائىلە ئايالى دەپ ئاتىلىدىغان بىچارە مەخلۇقنىڭ ياشلىقى مۇشۇنداق بولىدىكەن! لېكىن، ئاللاھ قەھىر قىلسۇن: ياخشى كۆرىمەن مەن ئۇنى! بۇزۇق «ئانادول» دىن بىر ئاز يىراقلاشتىم، يېڭىباشتىن يېغىشقا باشلىغان يامغۇردا تۇرۇپ، خىيالىمدىن مۇھەببەت توغرىلۇق قالايمىقان ئوي-پىكىرلەرنى ئۆتكۈزدۈم، بۇ بالا-قازا ۋە بەرباتلىق تۇيغۇسىنى ئۇلۇغلىغانلىقلىرى ئۈچۈن شائىر ۋە ناخشىچىلارغا لەنەت ئوقۇدۇم. لېكىن كېيىن، بۇ خىل تۇيغۇدىمۇ، ئادەمنىڭ كۆنۈپ ياخشى كۆرگۈسى كېلىدىغان بىر تەرەپنىڭمۇ بارلىقىنى سېزىپ يىرگەندىم: گويا، كېيىن قانداق بولار، دەپ ئەنسىرىگەنلىكىم ئۈچۈن يېقىن بىر تونۇشۇمنىڭ ئۆلۈمىنى، ياكى پەقەت ۋە پەقەت تاماشا قىلىش ئۈچۈنلا، بىر ئۆينىڭ كۆيۈپ كۈل بولۇپ كېتىشىنى خۇپىيانە ھالدا ئىستىمەكتە ئىدىم ۋە بۇ ئازغۇن ئىستەكلەردىنمۇ ئۆزۈمنى گۇناھكار ھېس قىلىۋاتاتتىم. بەرباتلىق تۇيغۇسىغا ۋاقىتنىڭ ئۆتىشىگە ئەگىشىپ تېخىمۇ چۇڭقۇر يېتىپ كېتىۋاتقانلىقىمنى بىلىپ تۇراتتىم. جەيلاننىڭ غەزەپلىك ۋە ئەيىپلىگۈچى قاراشلىرىغا چىدىيالمايلىقىم ئۈچۈن، ئاۋۋال ماشىنىدىن يىراقلاشتىم، ئاندىن رېمونتچى بالا بىلەن بىرلىكتە ماشىنىنىڭ ئاستىغا كىردىم. ئۇ يەردە، شاگىرت بىلەن بىللە، كونا ماشىنا يوشۇرۇپ تۇرۇۋاتقان مەينەت، ياغ يۇقى قاراڭغۇلۇقتا سوزۇلۇپ ياتقىنىمدا جەيلاننىڭ مەندىن 50 سانتىمېتىر يۇقىرىدا ۋە تولىمۇ يىراققا ئىكەنلىكىنى ھېس قىلدىم. خېلى بىر ھازادىن كېيىن، ماشىنا سىلكىندى ۋە ياتقان يېرىمدە تۇرۇپ ماشىنىدىن چۈشكەن جەيلاننىڭ سۆيۈملۈك پۇتلىرىنى ۋە گۈزەل ئۇزۇن پاچاقلىرىنى بېنىمدىلا كۆردۈم. ئېڭىز پاشىنىلىق قىزىل ئاياغلىرى بىر ئاز ئوڭ-سولغا مېدىرلىدى، ئاچچىقى كېلىپ تاقەتسىزلەندى، كېيىن غەزەپ ۋە قەتئىي نىيەت بىلەن بىر يەرگە قاراپ يۈرۈپ كەتتى.

كاۋا چېچىكى رەڭگىدىكى يوپىكىسى ۋە ئۇستىخانلىق گەۋدىسى كۆرۈش دائىرەمگە كىرگەندىن كېيىن ئۇنىڭ ئىشخانىغا قاراپ ماڭغانلىقىنى چۈشەندىم. شۇ ھامان ئېسىمگە كەلگەنلىكى ئۈچۈن، ماشىنىنىڭ ئاستىدىن ئالدىراش-تىنەش سۈرۈلۈپ، سۈرۈلۈپ چىقتىم ۋە شاگىرت بالغا «چاققان ئوڭشا بۇنى!» دەپ ۋارقىرىدىم ۋە چاپتىم. ئىشخانىغا كىرگىنىمدە، ئۈستەلنىڭ ئالدىدا ئولتۇرغان مۇلازىمەتچى جەيلانغا قاراپ تۇراتتى.

«توختاپ تۇر جەيلان!» دەپ توۋلىدىم. «مەن تېلېفون قىلاي!» «ئەمدى ئەقلىڭگە كەلدىمۇ؟» دېدى جەيلان. «بەك كەچ قالدۇق. ئەنسىرەپ كەتكەندۇ ھەقىچان، كىم بىلىدۇ نېمىلەرنى ئويلاپ كېتىشتى... سائەت ئىككى بولدى...» يەنە نېمىلەرنىدۇر دېگىنىچە كوتۇلداۋاتاتتى، ھېلىمۇ خۇداغا شۈكرى، ماي قاچىلاش ئۈچۈن بىر ماشىنا كەلدى ۋە مۇلازىم چىقىپ كەتتى، مەنمۇ خىجىلچىلىقتىن قۇتۇلۇپ قالدىم ۋە تېلېفون دەپتىرىنى ئېچىپ شۇ ھامان تۇرانلارنىڭ ئۆيىنىڭ تېلېفون نومۇرىنى تاپتىم. مەن نومۇرلارنى بېسىۋاتقان چاغدا، «بەك بىپەرۋا ئىكەنسەن!» دەۋاتاتتى جەيلان. «سېنى خاتا تونۇپ قاپتىمەن!» مەنمۇ، ئۇنىڭغا يەنە، ئۇنى ياخشى

كۆرىدىغانلىقىمنى ئېيتتىم ۋە ھېچنىمى ئويلىماستىن، ئىشەنچ ۋە ھودۇقۇش ئىچىدە، « سەن بىلەن توي قىلغۇم بار!» دەپ قوشۇپ قويدۇم، لېكىن گەپلەر ھېچنىمىگە كار قىلمايۋاتتى: جەيلان ۋە ئۇنىڭ تاختىسىدىكى ئۆزىگە ئوخشايدىغان ئايالنىڭ يېنىدا تۇرغىنىچە غەزەپ بىلەن قاراپ تۇراتتى؛ ئەلۋەتتە ماڭا ئەمەس قولۇمدىكى تېلېفونغا. مەن ئۇنىڭ چىرايىدىكى نەپەس ياكى ئېلاندىكى ئايال بىلەن ئىككىسىنىڭ ئارىسىدىكى سېھىرلىك ئوخشاشلىقنىڭ قايسىسىدىن قورققانلىقىمنى بىلەلمەي قالغان ئىدىم. لېكىن قورقۇنچۇق پالاكەتكە تەييارلىنىپ بولغان ئىدىم. بىردەمدىن كېيىن، تېلېفون ئۇلاندى ۋە ئاللاھ قەھەر قىلسۇن، فىكىرنىڭ ئاۋازىنى شۇئان تونۇدۇم. « بۇ سەنمۇ؟ » دېدىم. « بىزدىن ئەنسىرىمەڭلار دەپ تېلېفون قىلغان ئىدۇق! » بىر تەرەپتىن تۇرانلارنىڭكىدە شۇنچە كۆپ ئادەم تۇرۇپ، تېلېفوننى نېمىشقا ئۇنىڭ ئالغانلىقىنى ئويلاۋاتتىم. « سىلەر كىم؟ » دېدى فىكىرەت بىردىنلا. « مەن، جېنىم: مەن! » « سەن ئىكەنلىكىڭنى بىلدۈر، يېنىڭدىكى كىم؟ » « جەيلان! » دېدىم ھودۇقۇش ئىچىدە. شۇ ئارىدا ئىككىسىنىڭ بىر بولۇپ مېنى مازاق قىلىۋاتقان بولۇشى مۇمكىنلىكىنىمۇ خىياللىدىم ئۆتكۈزۈدۈم، لېكىن جەيلاننىڭ يۈزى ئىپادىسىز ئىدى: پەقەت تۇرۇپ-تۇرۇپ، « تېلېفوننى كىم ئالدى؟ » دەپ سوراپ تۇراتتى. « مەن تېخى سېنى جەيلاننى ئۆيىگە ئاپىرىپ قويدى دەپ يۈرۈپتىمەن! » دېدى فىكىرەت، « ياق، » دېدىم. « ئىككىمىز بىللە، ماي قاچىلاش ئورنىدا. ئەنسىرىمەڭلار دېمەكچىدۇق. ماقۇل، خۇداغا ئامانەت! » « كىم ئۇ، كىم بىلەن سۆزلەشتىڭ؟ » دەپ سورىدى جەيلان. « ماڭا بېرە تېلېفوننى! » لېكىن مەن بەرگىلى ئۇنىماي، فىكىرنىڭ غەلىتە سۇئاللىرىغا جاۋاب بېرىشكە تىرىشىۋاتتىم: « سىلەر ماي قاچىلاش ئورنىدا نېمە قىلىۋاتىسىلەر؟ » « ماشىنىدىن كىچىككەنە بىر چاتاق چىقىپ قالغان، » دېدىم ۋە ھاپىلا-شاپىلا قوشۇپ قويدۇم: « ھازىرلا كېلىمىز، خۇداغا ئامانەت! » لېكىن جەيلان ئاۋازىنى ئاڭلىتىش ئۈچۈن ۋارقىرىدى. « توختا، توختا، قويۇۋەتمىسۇن، كىم ئۇ؟ » قويۇۋېتەي دەپ تۇراتتىم، فىكىرەت سوغۇق ۋە چىرقىراق ئاۋازدا سورىدى. « جەيلاننىڭ ماڭا گېپى باردەك قىلامدۇ نېمە؟ » تېلېفوننى قويۇۋەتكۈدەك جاسارىتىم يوق ئىدى، گاڭگىراپ قالدىم، تۇرۇپكىنى جەيلانغا بەردىم ۋە بەرباتلىق ۋە خورلۇق تۇيغۇسى ئىچىدە ئىشخانىدىن تالغا _ قاراڭغۇلۇق ۋە يامغۇرنىڭ ئىچىگە چىقىپ كەتتىم.

بىردەم ماڭغاندىن كېيىن ئۆزۈمنى تۇتالىدىم، يوپپورۇق ئۆيىگە، پۈكەي، ئېلان ۋە ماي تۇڭلىرى ئارىسىدا چاچلىرىنى ئوينىغاچ تېلېفوندا پاراڭلىشىۋاتقان جەيلانغا قارىدىم ۋە ئامپىرىكىغا بارغاندىن كېيىن بۇلارنىڭ ھەممىسىنى ئۇنتۇپ كېتىدىغانلىقىمنى ئويلىدىم، لېكىن ئەمدى ئامپىرىكىغا كەتكۈم كەلمەيۋاتتى. جەيلان بەدەن ئېغىرلىقىنى چىرايلىق پاچاقلىرىنىڭ بىرىدىن يەنە بىرىگە يۆتكەپ، غەزەپلەنگەن ھالدا قوللىرىنى ئىشلىتىپ پاراڭلىشىۋاتقان چاغدا ئەلەم بىلەن غودۇڭشىدىم: مەن تونۇغان، ئۆمرۈمدە كۆرگەن قىزلارنىڭ ھەممىسىدىن گۈزەل! ئۇ يەردە، يامغۇردا، مەن ئۈچۈن قارار قىلىنغان بىر جازانى قوبۇل قىلىش ئۈچۈن چارىسىزلىك ۋە ھۇزۇر ئىچىدە تەييارلىنىۋاتقانداك ئۆرە تۇرۇپ ساقلىدىم. بىر ئازدىن كېيىن، جەيلان تېلېفوننى قويدى، خۇشال ھالدا سىرتقا چىقتى.

_ فىكىرەت ھازىرلا كېلىدىغان بولدى!

_ ياق! سېنى مەن ياخشى كۆرمەن!

يۈگۈرگەن پېتى ماشىنىنىڭ يېنىغا باردىم، شاگىرتقا قاراپ ۋارقىراپ، چارقىرىدىم، ماشىنىنى دەرھال ئوت ئالدۇرسا يانچۇقۇمدىكى پۇلنىڭ ھەممىسىنى بېرىدىغانلىقىمنى ئېيتتىم.

ئوت ئالدۇرمەن! دېدى شاگرت، _ لېكىن بۇ مۇقتا سېنى يەنە بېرىم يولدا تاشلاپ قويدۇ.
 _ياق ئۇنداق بولمايدۇ! دەرھال ئوت ئالدۇر شۇنى!
 بىردەم ھەپىلەشكەندىن كېيىن، ئاچقۇچنى تولغاپ بېقىشىمنى ئېيتتى. ھاياجان بىلەن ماشىنىغا
 چىقتىم، تولغىدىم، لېكىن ئوت ئالمىدى. يەنە بىردەم ھەپىلەشكەندىن كېيىن شاگرت يەنە
 سىناپ بېقىشىمنى ئېيتتى، يەنە ئوت ئالمىدى. بۇ ئىش بىر قانچە قېتىم تەكرارلانغاندىن كېيىن،
 غەزەپ ۋە ئۈمىدسىزلىك ئىچىدە ئۆزۈمنى يوقىتىپ قويغان بولسام كېرەك.
 _جەيلىن، جەيلىن، مېنى تاشلاپ كەتمە، تاشلاپ كەتمە، ئۆتۈنۈپ قالاي!
 _سېنىڭ كاللاڭ نازا جايىدا ئەمەس، _ دېدى جەيلىن.
 بىردەمدىن كېيىن فىكرەت «ئالفا رومبئو» ماركىلىق ماشىنىسى بىلەن ماي قاچىلاش ئورنىغا
 كېلىۋېدى ئۆزۈمنى ئوڭشاپ ماشىنىدىن چۈشتۈم.
 _دەرھال بۇ يەردىن كېتەيلى فىكرەت، _ دېدى جەيلىن.
 _بۇ «ئانادول» نىڭ قەيىرى بۇزۇلۇپ قالدى؟ _ دېدى فىكرەت.
 _ھازىرلا ئوڭشىلىدۇ، _ دېدىم، _ ئۇنىڭدىن بۇرۇن مەن جەننەتھىسارغا بېرىپ بولمەن جەيلىن،
 خالىساڭ بەسلىشەيلى!
 _بولدۇ، _ دېدى فىكرەت جەڭ ئېلان قىلغاندەك قىلىپ، _ بەسلىشەيلى.
 جەيلىن بېرىپ فىكرەتنىڭ «ئالفا رومبئو» سىغا چىقتى. مايعا دەسسىدىم ۋە خۇداغا شۈكۈرى مۇتۇر
 ئوت ئالدى. شاگرتقا ئاۋۋال 1000 لىرا، ئاندىن يەنە بىرنى بەردىم. ئاندىن مۇسابىقىلىشىش
 ئۈچۈن ماشىنىلىرىمىزنى يانمۇ-يان توختاتتۇق:
 _دققەت قىل فىكرەت، _ دېدى جەيلىن، _ مەتنىڭ كەيپىياتى تازا ياخشى ئەمەس.
 _تۇرانلارنىڭكىگىچە! بىر، ئىككى... دەپ ساندى فىكرەت.
 ۋە ئۈچ دېيىشى بىلەن تەڭ ماشىنىلىرىمىز گۈرۈكىگىچە ئوقتەك ئېتىلدى، قېنى كۆرىمىز، مانا
 ئەمەس، مايعا قۇلاققىچە دەسسىدىم، لېكىن ئۇ مەندىن بۇرۇن قوزغالغانلىقى ئۈچۈن ئالدىغا
 كىرۋالغانىدى، بۇمۇ بىر ھېسابتا ياخشى بولدى، چۈنكى توختىماي لايغا بېسىپ، ۋە چوڭ
 چىراقنى گەجگىسىگە توغرىلاپ ياندۇرۇپ، بۇ قوتۇر «ئانادول» بىلەن بولسىمۇ تاپ باستۇرۇپ
 كېلىۋاتمەن؛ سېنى ئۇنىڭ بىلەن يالغۇز تاشلاپ قويالمايمەن-دە! كۆۋرۈكتىن ئۆتكىچە تېخىمۇ
 بەكرەك بېقىنلاشتىم ۋە دۆڭنىڭ بېشىدىكى ئەگىلىمگە كەلگەن چېغىدا سۈرئەتنى ئاستىلىتىشنىڭ
 ئورنىغا مايعا تېخىمۇ كۈچەپ دەسسىدىم، چۈنكى، بۇ بەلكىم قاملاشمىغان ۋە كۈلكىلىك بىر
 خىيال، لېكىن سەندەك بىر قىزغا ئۆزۈمنى ياخشى كۆرگۈزۈش ئۈچۈن ئۆلۈمگىمۇ تەۋەككۈل قىلىشىم
 كېرەكلىكىنى تونۇپ يەتكەن ئىدىم، لېكىن شۇ تەلەپسىزلىكنى نېمە دەي، سەن ئۇ قورقۇنچاق
 گۈبىنىڭ ماشىنىسىدا، قايرىلىدىغان چاغدا، توخۇ يۈرەك گۈي، قارا جەيلىن، تورمۇزغا دەسسىدى،
 قىزىل چىراغلىرى ياندى، مەن يانداي دېگەندە بولسا يول بەرمەي قويدى، چۈشەندىڭمۇ، ۋاي
 خۇدايىم، مەنمۇ ئۇچىغا چىققان بىر بىچارە، دەپ تۇراتتىم، تۇيۇقسىزلا نېمە قىلارمىنى بىلەلمەي
 قالدىم: ئاۋۋال ئاستا خوتقا سالدى ۋە مايعا دەسسىۋىدى «ئالفا رومبئو»، شۇنداق ئىشەنگۈسىز بىر
 سۈرئەتتە دۆڭگە يامىشىشقا باشلىدى، بارغانسېرى كىچىكلەپ كېتىۋاتقان قىزىل چىراقلار، مانا
 ئىككى مىنۇتتىلا كۆزدىن غايىپ بولدى! ۋاي خۇدايىم! ماينى قۇلاققىچە دەسسىۋاتمەن، لېكىن
 ھەيدەۋاتقىنىم ئەبجەق بىر ماشىنا بولغىنى ئۈچۈن، دۆڭگە تېز چىقىپ كېتىۋاتقان ئات ھارۋىسىغا

ئوخشاش كاتاڭلاردا سىلكىنىپ، ئىنجىقلاپ، ئاللاھ جاجىسىنى بەرسۇن، ئۇزۇن ئۆتمەي سەت ئاۋاز چىقىرىپ غۇڭۇلداشقا باشلىدى ۋە كەينىدىنلا چاقلار موتورغا بويسۇنماس بولدى، لەنەتتەككۈر مۇقتانىڭ سەۋەبىدىن موتور كۆيۈپ كەتمسۇن دەپ ئوتنى ئۆچۈرىشىمگە يەنە يولدا قالدىم، شۇنىڭ بىلەن، زۇۋانم ئۆچۈپ، دۆڭنىڭ ئوتتۇرىسىدا سالىيىپ يەككە-يىگانە ھالدا قالدىم، ئەتراپتا يەنە شۇ لەنەتتەككۈر تومۇزغىلارنىڭ كىشىنى بىزار قىلىدىغان ئاۋازى ئاڭلىنىپ تۇرىدۇ.

بىر قانچە قېتىم موتورنى ئوت ئوت ئالدۇرۇشقا ئۇرۇنۇپ باققاندىن كېيىن، ئۇلارغا يېتىشىۋېلىشنىڭ بىردىنبىر چارىسىنىڭ، ماشىنىنى دۆڭنىڭ ئۈستىگىچە ۋە ئۇ يەردىكى تۈز يولنىڭ نېرىسىغىچە ئىتتىرىپ بېرىپ، ئاندىن تاكى جەننەتھىسارىغىچە دۆڭدىن پەسكە قويۇۋېتىش ئىكەنلىكىنى چۈشەندىم. ئاغزىمنى بۇزۇپ تىللىغىنىمچە ئىتتىرىشكە باشلىغان چېغىمدا يامغۇر توختىغانىدى. بىردەمدىلا چىلىق-چىلىق تەر ئىچىدە قالدىم، بېلىمنىڭ ئاغرىقىغا چىداپ يەنە بىردەم ئىتتىرىپ باقتىم. يامغۇر يەنە يېغىشقا باشلىغاندا بېلىمنىڭ ئاغرىقى چىدىغۇسىز ھالغا كەلگەنىدى. قول تورمۇزىنى تارتتىم، ماشىنىنى غەزەپ بىلەن تەپتىم. كېيىن دۆڭگە چىقىۋاتقان بىر ماشىنىغا ئۈمىد بىلەن قول پۇلاڭلاتتىم، لېكىن لايىسىنى يۇقىرى ئاۋازدا باسقان ھالدا ئۆتۈپ كەتتى. يىراقلاردا بىر يەردە ھاۋا گۈلدۈرلىگەندە ماشىنىنى يېڭىباشتىن ئىتتىرىشكە باشلىدىم. بېلىم ئاغرىپ كۆزلىرىمدىن ياش قۇيۇلۇشقا باشلىدى. ئىتتىرىپ كېتىۋېتىپ ئاغرىقىنى ئۇنتۇش ئۈچۈن نەپەت بىلەن ئۇلارنى ئويلاۋاتتىم.

كېيىن، شۇنچىۋېلا جاپا چېكىپ ئازراقلا يەرگە ئىتتىرىپ بارغانلىقىمنى كۆرۈپ بېشىم قېيىپ كەتتى، يولنى بويلاپ يۈگۈرۈشكە باشلىدىم، يامغۇر كۈچىيىۋاتاتتى، يولنى قىسقارتىش ئۈچۈن گىلاسلىق باغقا كىردىم، باغلاردىن ئۆتتۈم، لېكىن لاي-پاتقاق ۋە قاراڭغۇلۇق ئىچىدە يۈگۈرۈلمەيۋاتاتتىم. بىرئازدىن كېيىن سانجىق ۋە بەل ئاغرىقىنىڭ دەستىدىن ئولتۇرۇپ قالدىم ۋە كۆڭلۈم ئېلىشىشقا باشلىدى، پۇتلىرىم پاتقاققا ئىدى، يىراقلاردىن خۇددى مېنى ئاگاھلاندۇرىۋاتقاندەك ئاڭلىنىۋاتقان نەس باسقۇر ئىتلارنىڭ ئاۋازلىرىنىڭ يېقىنلاشقىنى تۇيۇپ كەينىمگە ياندىم. تېخىمۇ بەك ھۆل بولۇپ كەتمەسلىك ئۈچۈن ماشىنىغا چىقىۋالدىم، ئولتۇردۇم، رولغا بېشىمنى قويدۇم: سېنى ياخشى كۆرىمەن.

بىرئازدىن كېيىن، دۆڭ تەرەپتىن ئۈچ كىشىنىڭ پاراڭلاشقاچ چۈشۈۋاتقانلىقىنى كۆردۈم، ياردەم سوراش ئۈچۈن قىن-قىنىمغا پاتىمغان ھالدا ماشىنىدىن سەكرەپ چۈشتۈم. لېكىن كۆلەڭگىلەر يېقىنلاشقاندا ئۇلارنى قورقۇنچ ئىچىدە ئېسىمگە ئالدىم: تەتۈر ئۇستىخان كەلگىنىنىڭ قولىدا سىر قۇتسى تۇراتتى، بىرى بۇرۇتلۇق، يەنە بىرى چاپان كېيىۋالغان ئىدى. _يېرىم كېچىدە بۇ يەردە نېمە ئىش قىلىۋاتىسەن؟_ دېدى بۇرۇتلۇق. _ماشىنام بۇزۇلۇپ قالدى، ئىتتىرىشىپ بېرەمسىلەر؟_ _بىزنى قوش كالىسى دەپ قالغان ئوخشىماسەن، ياكى داداڭنىڭ مالىيى كۆرۈپ قالىدىمۇ؟_ دۆڭدىن پەسكە قويۇۋەت.

توختا، توختا! دېدى چاپانلىق، _مەن سىزنى ئەمدى تونۇغاندەك قىلىمەن ھۆرمەتلىك ئەپەندى، ئېسىڭىزگە كەلدىمۇ، بۈگۈن ئەتىگەن تاس قالغانتىڭىز بىزنى بېسىپ ئۆتۈپ كەتكىلى!_ _نەدە؟ ھە، شۇنداق! سىلەرمتىڭلار! ئەيىكە بۇيرۇما قېرىندىشىم!_ چاپانلىق مېنى ئەمەس، بىر ئايال كىشىنى دورىغاندەك گەپ قىلىشقا باشلىدى: _رەنجىمە

شكەرم، ئەتتەن تاس قالدۇم سېنىڭ مەجىقىڭنى چىقىرىپ تاشلىغىلى! بېسىۋەتكەن بولساڭ قانداق قىلاتتىڭ؟

— مېڭىڭلار بالىلار، ھۆل بولۇپ كېتىسىلەر، _ دېدى بۇرۇتلۇق.
— مەن بۇ يەردە بۇنىڭ بىلەن قالمەن، _ دېدى چاپانلىق. بېرىپ ماشىنىدا ئولتۇردى، _ كېلىڭلار، سىلەرمۇ ئولتۇرۇڭلار.

بۇرۇتلۇق بىلەن قولىدا سىر قۇتىسى كۆتۈرۈۋالغىنى بىردەم ئىككىلەنگەندەك قىلغاندىن كېيىن كېلىپ ماشىنىنىڭ كەينىگە چىقىپ ئولتۇرۇشتى. مەنمۇ رولغا، چاپانلىقنىڭ يېنىغا چىقىپ ئولتۇردۇم. سىرتتا يامغۇر كۈچەيگەن ئىدى.
— سىزنى ئاۋارە قىلمىغاندۇق _ ھە شكەرم، _ دېدى چاپانلىق.

جاۋاب ئورنىدا كۈلۈمسىرەپ قويدۇم.
— ئايپىرىن! مەن بۇنى ياقىنۇرۇپ قالدۇم، چاخچاق كۆتۈرىدىكەن، بولىدىغان بالىكەن! ئىسمىڭ نېمە سېنىڭ؟
دەپ بەردىم.

— بەك مەنۇن بولدۇم مەتىن بەي. مەن سەردار، بۇ مۇستافا، ماۋۇ كالۋا ئېيىقنى چاكال دەپ چاقىرىمىز. ئەسلى ئىسمى ھەسەن.

— يەنە كۆرگىلىكىڭنى كۆرسەن، قاراپ تۇر! _ دېدى ھەسەن.
— نېمە بوپتۇ؟ _ دېدى سەردار، _ تونۇشۇپ قويغاننىڭ نېمە يامىنى بار؟ شۇنداق ئەمەسمۇ مەتىن بەي؟

قولنى ئۇزاتتى. مەنمۇ ئۇزۇتۇشۇمغا تۇتۇۋېلىپ پۈتۈن كۈچى بىلەن سىقىشقا باشلىدى. كۆزۈمدىن ياش چىقىپ كېتىشكە تاس _ تاماس قېلىۋېدى، مەنمۇ ئامالسىز ئۇنىڭ قولىنى سىقىتتىم. شۇنىڭ بىلەن ئۇ قولۇمنى قويۇۋەتتى.

— ئايپىرىن! كۈچلۈككەنسەن، لېكىن مەندىن كۈچلۈك ئەمەس سەن!
— نەدە ئوقۇيسەن؟ _ دېدى مۇستافا.

— ئامبىرىكان تولۇق ئوتتۇرا مەكتىپىدە!
— ئاقسۆڭەكلەر مەكتىپىدە _ ھە؟ _ دېدى سەردار، _ بىزنىڭ چاكال سېنىڭ ئاقسۆڭەكلىرىڭدىن بىرسىگە ئاشىق بوپتۇ!

— يەنە باشلىما! _ دېدى ھەسەن.
— جىم تۇرە بىردەم! بەلكىم ساڭا يول كۆرسىتەر. بۇمۇ ئۇلاردىن. شۇنداق ئەمەسمۇ؟ نېمىگە كۈلسەن؟

— ھېچنىمىگە! _ دېدىم.

— بىلىمەن سېنىڭ نېمىگە كۈلگىنىڭنى! _ دېدى سەردار، _ باينىڭ قىزىنى ياخشى كۆرۈپ قاپتۇ دەپ بۇ بىچارىنى مازاق قىلىۋاتىسەن، شۇنداقمۇ؟
— سەنمۇ كۈلۈۋاتاتتىڭمۇ؟ _ دېدىم.

ۋارقىرىغىنىچە، _ مەن كۈلمەن، قانداق؟ _ دېدى سەردار، _ مەن دېگەن ئۇنىڭ دوستى، ئۇنى پەس كۆرمەيمەن، لېكىن سەن كۆرسەن. نېمە بوپتۇ، ئېشەكنىڭ بالىسى، سەن ئۆمۈرۈڭدە ئاشىق بولۇپ باقمىغانمۇ؟

بىر ھازا تىللىدى ۋە مەن ھېچنەمە دېمەي تۇرۇۋالغايچقا تېخىمۇ ئاچچىقى كەلدى ۋە غەزەپ بىلەن ماشىنىنىڭ ئۈيەر- بۇ يېرىنى مالتىلاشقا باشلىدى، تارتىمنى ئاچتى، سۇغۇرتا دەپتىرىگە يېزىلغانلارنى قىزىقارلىق بىر نەرسىدەك، قاقاھلاپ كۈلگىنىچە، ۋارقىراپ- جارقىراپ ئوقۇدى ۋە ماشىنىنىڭ مېنىڭ ئەمەس ئاكىمنىڭ ئىكەنلىكىنى بىلگەندىن كېيىن مېنى مەنسىتىدى ۋە تۇيۇقسىزلا سورىدى:

ئۇ ماشىنىلار ۋە قىزلار بىلەن يېرىم كىچىدە نېمە قىلىشىسەن ھەرقايسىڭ؟
جاۋاب بەرمىدىم. پەسكەش ۋە رەزىل بىر گۇيغا ئوخشاش سەت ھېجىيىپ قويدۇم.
نومۇسسۇز گۇيلار! لېكىن ئوبدان قىيىنلەر، تۈنۈگۈن يېنىڭدا ئولتۇرغان سېنىڭ سۆيگىنىڭمىدى؟
ياق، _ دېدىم ئالدىراپ- تىنەپ، _ ئەمەستى.

يالغان سۆزلىمە، _ دېدى سەردار.
بىردەم ئويلىنىۋالدىم، _ ھەدەم ئىدى! _ دېدىم، _ مومام ئاغرىپ قالغان، دورا ئالغىلى چىققانتۇق.
نېمىدەپ ساھىلىنىڭ قارشى تەرىپىدىكى دۆڭدىكى دورىخانىدىن ئالمىدىڭلار؟
ئۇ يەر تاقاقتى!
يالغان! ھەر ئاخشام ئوچۇق ئۇ يەر! ئۇ دورىخانىنىڭ ئىگىسىنىڭ كومۇنىست ئىكەنلىكىنى بىلەمتىڭ- يا؟

بىلمەيدىكەنمەن.
يايىنىڭ قىزلىرى بىلەن سۆرىشىپ يۈرۈشتىن باشقا نېمىنى بىلسەن سەن؟
سەن بىزنىڭ كىم ئىكەنلىكىمىزنى بىلمەسەن؟ _ دېدى مۇستافا.
بىلىمەن، _ دېدىم، _ ئۈلكۈجۈ سىلەر!
ئاپپىرىن! _ دېدى مۇستافا، _ بىزنىڭ مەقسىدىمىز نېمە، بۇنىمۇ بىلمەسەن؟
مىللەتچىلىك دېگەندەك!
ئۇ، «دېگەندەك» دېگىنىڭ نېمىسى؟
تۈرك بولمىسا كېرەك بۇ بالا! _ دېدى سەردار، _ سەن تۈركمۇ؟ ئاناڭ، داداڭ تۈركمۇ؟
مەن تۈرك!

ئۇنداق بولسا بۇ نېمە؟ _ جەيلان ئۇنتۇپ قالغان پىلاستىنكىنى كۆرسەتتى سەردار، ھەجلىدى:
« Best of Elvis »

پىلاستىنكىغۇ بۇ، _ دېدىم.
ئاقسالق قىلما، ھېلى بىكار! _ دېدى سەردار، _ بۇ ھېچقىزنىڭ پىلاستىنكىسى بىر تۈركنىڭ ماشىنىسىدا نېمە ئىش قىلىدۇ؟
مەن قىزىقمايمەن، _ دېدىم، _ ھەدەمنىڭ پىلاستىنكىسى، ماشىنىدا ئۇنتۇپ قاپتۇ.
دېمەكچى سەن دېسكوخانىلارغا پەقەتلا بارامسەن؟ _ دېدى سەردار.
ئاندا- ساندا بېرىپ باققان!
سەن كومۇنىزىمغا قارشىمۇ؟
قارشى!
نېمىشقا قارشى، دەپ باقە؟
بۇنى سەنمۇ بىلسەن...

_يوغىسۇ... مەن بىلمەيدىكەنمەن، سەن دەپ بەرگەن، بىزمۇ بىلىپ قالايلى...
 _بەك تارتىنچاق بولسا كېرەك بۇ دوستىمىز، _ دېدى سەردار، _ گەپ قىلالمايۋاتىدۇ...
 _سەن قورقۇنچاقمۇ؟ _ دېدى مۇستافا.
 _ئۇنداق دەپ قارىمايمەن!
 _ئۇنداق قارىماسمىش! _ دېدى مۇستافا، _ ئاقسا! قورقۇنچاق بولمىساڭ ئۆزۈڭ قارشى بولغان
 كومۇنىزىمغا قارشى نېمە دەپ كۆرەش قىلمايسەن؟
 _يۇرسەت بولمىغان تۇرسا! _ دېدىم، _ سىلەر مەن تونۇشقان تۇنجى ئۆلكۈچۈلەر.
 _ھە، ئۇنداق بولسا، بىزگە قانداق قارىيسەن؟ _ دېدى سەردار، _ ياقتۇردۇڭمۇ؟
 _ياقتۇردۇم.
 _بىزنىڭ سەن! ئەتە كەچتە چىققان چاغدا سېنىمۇ ئېلىۋالايلىمۇ؟
 _ئەلۋەتتە، كېلىپ ئېلىۋېلىڭلار...
 _ئاغزىڭنى يۇم توخۇ يۈرەك ساختىپەز. بىزدىن قۇتۇلۇپلا ساقچىغا چاپسەن، شۇنداقمۇ؟
 _ئۆزۈڭنى بېسىۋال سەردار، _ دېدى مۇستافا، يامان ئەمەس بالىكەن بۇ! قاراپ تۇر ھە، ئەمدى
 بىزدىن تەكلىپنامە سېتىۋالىدۇ!
 _تەنتەربىيە ۋە كۆرگەزمە سارىيىدا كېچىلىك ئۆتكۈزۈمىز، كېلەمسەن؟ _ دېدى سەردار.
 _كېلىمەن! _ دېدىم، _ قانچە پۇل؟
 _ساڭا بىر كىم پۇلنىڭ گېپىنى قىلدىمۇ؟
 _ماقۇل، سەردار! بەك پۇلغا ئالغۇسى بولسا، تۆلىسۇن بۇ يىگىت! ياردەم قىلغىنى بولۇپ قالار!
 سەردار ئەدەپ بىلەن سورىدى: _ قانچە تال ئالاي دەيسىز ئەپەندىم؟
 500 _ لىراللىق.
 پورتىملىمدىن ئالدىراش 500 لىراللىق پۇلدىن بىرنى ئېلىۋاتتىم.
 _ئۇ پورتىمال يىلان تېرىسىدىن تىكىلگەنمۇ؟
 _ياق! 500 لىرانى ئالدىراش سەردارغا ئۇزاتتىم. سەردار پۇلنى ئالمىدى، _ كۆرۈپ باقاي شۇ
 يىلان تېرىسىنى؟
 _يىلان ئەمەس، دېدىم!
 _ئەكەل بىر كۆرۈپ باقايلى پورتىملىڭنى.
 پۈتۈن بىر ئاي، يازنىڭ ئىسسىقىدا ئىشلەپ يىغقان پۇللىرىم بىلەن تولغان پورتىملىنى بەردىم.
 _ئاپپىرىن! _ دېدى سەردار، _ بۇ پورتىمال يىلان تېرىسى ئەمەسكەن، لېكىن سەن بىزنى
 ئالدىدىڭ.
 _ئەكەلگەن، مەن ئوبدان بىلىمەن، _ دېدى مۇستافا. پورتىملىنى ئالدى، مانتىلىدى، _ بۇ دەرس
 دەپتىرى ساڭا لازىممۇ؟ لازىم ئەمەس... ئەجەپ تونۇشۇڭ جىقكەن، ھەممىسىنىڭ تېلېفونى
 باركەن... بۇنچە كۆپ تونۇشى بار ئادەمنىڭ ئۆزىنى باشقىلارغا تونۇتۇش ئۈچۈن كىملىك كۆتۈرۈپ
 يۈرۈشى بەھاجەت، كىملىكنىڭ مەندە قالسۇن... 12 مىڭ لىرا! بۇنچە كۆپ پۇلنى ساڭا داداڭ
 بەرگەنمۇ؟
 _ياق، ئۆزۈم تاپتىم، _ دېدىم، _ ئىنگىلىزچە، ماتېماتىكىدىن دەرس بېرىمەن.
 _قارا چاكال، نەق ساڭا لايىق ئىكەن! _ دېدى سەردار، _ ئۇنىڭغىمۇ دەرس بېرىمەن، ئەلۋەتتە

ھەقسىز...

بېرەي، _ دېدىم ۋە چاكال دېيىلگەن ھەسەننىڭ كىم ئىكەنلىكىنى ئەمدى چۈشەندىم...
_ ئايبىرىن! _ دېدى مۇستافا، _ دېمىسىمۇ سېنىڭ ياخشى بالا ئىكەنلىكىڭنى بىلگەن ئىدىم. بۇ
12 مىڭ لىراغا، نەق يىگىرمە تۆت تەكلىپنامە ئالالايسەن. دوستلىرىڭغا تارقىتىپ بېرەرسەن.
_ ھېچبولمىسا ماڭا مىڭ لىرا قالدۇرۇپ قويۇڭلار، _ دەۋاتاتتىم.
_ نېرۋىمىزغا تەگكىلى تۇردۇڭغۇ ئەمدى! _ دەپ ۋارقىردى سەردار.
_ ياق، ئۇ نازدەك قىلمايدۇ، بۇ 12 مىڭ لىرانى ئۆز ئىختىيارلىقىڭ بىلەن بەردىڭ، شۇنداقمۇ؟ _
دېدى مۇستافا.

_ ساڭا گەپ قىلىۋاتىدۇ ھەي سېرىق تۈك!

_ بولدى قىل سەردار، كۆڭلىگە ئازار بەرمە!

_ بۇ نېمە دەپتەر؟ سەردار ئارقا ئورۇندۇقتىن تاپقان فارۇقنىڭ دەپتىرىنى ئاچتى، ئوقۇدى، «
ئەسلىدە سپاھى ئەلگە تەۋە بولغان، لېكىن ھەربىي يۈرۈشكە بارمىغانلىقى ئۈچۈن ئۇنىڭدىن
ئېلىنىپ ھەبىبكە بېرىلگەن، گەبىزە ۋە ئۇنىڭ ئەتراپىدىكى ئون يەتتە مىڭ ئاقچىلىق بىر
يېزىنىڭ، نېمە بۇ، چۈشەنمىدىمغۇ! سېتىۋالغان خېچىرنىڭ پۇلىنى تۆلىمىگەن مەھمۇتنىڭ
ئۈستىدىن ۋەلىنىڭ قىلغان ئەرزى...»

_ نېمە بۇلار؟ _ دېدى مۇستافا.

_ ئاكام تارىخچى، _ دېدىم.

_ بىچارە! _ دېدى سەردار.

_ ماڭايلى، يامغۇر توختاي دەپتۇ، _ دېدى مۇستافا.

_ ھېچبولمىسا كىملىكىمنى قايتۇرۇپ بېرىڭلار، _ دېدىم.

« _ ھېچبولمىسا» دېگەن قانداق گەپ! _ دېدى سەردار، _ بىز ساڭا يامانلىق قىلدۇقمۇ؟ گەپ
قىل! يامانلىق قىلغۇسى باردەك ماشىننىڭ ئىچىگە قارىدى، *Best of Elvis* نى كۆردى، _ بۇنىمۇ
ئالدىم! فارۇقنىڭ دەپتىرىنىمۇ ئالدى. « بۇندىن كېيىن ماشىننىڭ ئاستىراق ھەيدەرسەن، خەقنى
داداڭنىڭ مالىيى كۆرۈپ قالمايسەن! پەسكەش، لاتا گۈي!

ئىشكىنى جاڭگىدە ياپتى، يېنىدىكىلەر بىلەن بىللە كەتتى. ئۇزاق كەتكەنلىكىگە كۆرۈم
يەتكەندىن كېيىن ماشىنىدىن چۈشتۈم ۋە «ئانادول» نى دۆڭنىڭ ئۈستىگە قاراپ ئىتتىرىشكە
باشلىدىم.

_ تازا ئەدەپنى بەردۇق ئۇ لاتا گۈينىڭ! _ دېدى سەردار.

_ سەنغۇ پۇخادىن چىقىۋالدىڭ، _ دېدى مۇستافا، _ تاسادىپى ساقچىغا مەلۇم قىلىپ قالسىچۇ؟

_ مەلۇم قىلمايدۇ، _ دېدى سەردار، _ كۆرمىدىڭمۇ، ئۇچىغا چىققان توخۇ يۈرەك بىر نېمە ئىكەن.

پلاستىنكا بىلەن دەپتەرنى نېمىدەپ ئالسەن؟ _ دېدى مۇستافا .
مەن شۇ چاغدا كۆردۈم نىلگۈن: سەن ماشىنىدا ئۇنتۇپ قالغان پلاستىنكا بىلەن، فارۇقنىڭ دەپتەرنىمۇ ئېلىۋاپتۇ سەردار. تۆۋەنكى مەھەللىگە كەلگەندە كوچا چىرىقىنىڭ يورۇقىدا توختىدى، پلاستىنكىنىڭ مۇقاۋىسىغا قارىدى.

_ ھەممە ئادەمنى دادىسىنىڭ چاكىرىدەك كۆرۈشىگە ئىچىم پۇشۇپ ئالدىم! _ دېدى سەردار.
_ يامان قىلدىڭ، _ دېدى مۇستافا، _ بىكاردىن - بىكار ئۇنىڭ ئاچچىغىنى كەلتۈرۈۋات.
_ بولمىسا، _ دېدىم مەن، _ پلاستىنكىنى ماڭا بېرىڭلار، ماشىنىسىغا ئاپىرىپ بېرىي.
_ بۇ رەسمىي كاللىسى ئىشلىمەيدىغان گۈيىكەنغۇ! _ دېدى سەردار.
_ ھە، راست، بۇندىن كېيىن ئىككىنچى ھەسەننى خەقنىڭ ئالدىدا كالۋا، چاكال دېمەيسەن.
سەردار جىمىپ قالدى. لام - جىم دېمەي دۆڭدىن تۆۋەنگە قاراپ ماڭدۇق: مۇستافانىڭ يانچۇقىدىكى 12 مىڭ لىراغا پەندىكتە كۆرگەن سەدەپ ساپلىق قەلەمتۇراچىنى، چەمى كاۋچۇك، ئۈستى تېرە ئاياغنى ئاللايسەن دەپ ئويلىدىم. يەنە ئازراق قوشسالاڭ، بىر تاپانچىمۇ كېلىدۇ. قەھۋەخاننىڭ ئالدىغا كەلگەندە توختاشتى.
_ خوش، _ دېدى مۇستافا، _ ئەمدى تارقىلايلى.
_ يەنە يازمامدۇق؟ _ دېدىم مەن.

_ ياق، _ دېدى مۇستافا، _ يەنە ياغدىغاندەك قىلىدۇ بۇ، ھۆل بولۇپ كېتىسەلەر. سىر بىلەن چوتكىلار بۈگۈن سەندە قالسۇن ھەسەن. بولامدۇ؟
ئۇ ئىككىسى تۆۋەن تەرەپكە _ ئۆيلىرىگە كېتىشىدۇ، مەن ئارقىغا قايتىپ دۆڭگە چىقىمەن ۋە $4000 = 3 \div 12000$ بولىدۇ. نىلگۈننىڭ پلاستىنكىسى بىلەن دەپتەرمۇ بار تېخى.
_ نېمە بولدى؟ _ دېدى مۇستافا، _ جىمىپ كەتتىڭغۇ؟ ھە ماڭايلى. ئاندىن بىر ئىش ئېسىگە كەلگەندەك قىلدى: ھە راست، _ دېدى، _ ئالە ھەسەن، تاماكا بىلەن سەرەڭگە، چېكەرسەن.
ئالماي دېگەندىم، شۇنداق بىر قارىۋېدى ئالدىم.
_ رەھمەت ئېيتمامسەن؟ _ دېدى.
_ رەھمەت.

بۇرۇلۇپ كېتىشتى. بىردەم ئارقىسىدىن قاراپ تۇردۇم: 4000 لىراغا جىق نەرسە ئالغىلى بولىدۇ! بولكىخاننىڭ ئالدىدىكى يورۇقتىن ئۆتۈپ قاراڭغۇلۇقتا كۆزدىن غايىپ بولۇشتى. ئاندىن تۇيۇقسىزلا توۋلىدىم: مۇستافا! ئاياغ تېۋىشلىرىنىڭ توختىغانلىقىنى ئاڭلىدىم:
_ نېمە بولدى؟ _ دەپ توۋلىدى.

بىردەم تۇرۇۋالدىم، ئاندىن يۈگۈرۈپ يېنىغا باردىم.
_ ئاۋۇ پلاستىنكا بىلەن دەپتەرنى ئالسام بولامدۇ مۇستافا؟ _ دېدىم ھاسىراپ تۇرۇپ.
_ نېمە قىلىسەن؟ _ دېدى سەردار، _ راستىنلا ئاپىرىپ بېرىمەسەن؟
_ باشقا نەرسە تەلەپ قىلمايمەن، _ دېدىم، _ ماڭا ئۇلارنى بەرسەڭلارلا بولىدۇ.
_ ئۇ نەرسىلەرنى بېرە بولىدى ئۇنىڭغا، _ دېدى مۇستافا.

سەردار ھەر ئىككىسىنى بەردى، _ سەن بەك كالۋا ئىكەنسەن! _ دېدى.
_ ئاغزىڭنى يۇم! _ دېدى مۇستافا ئۇنىڭغا. ئاندىن ماڭا قاراپ: _ ماڭا قارا ھەسەن، _ دېدى، _ بۇ 12 مىڭ لىرانى بۇ يەردىكى چىقىملارغا ئىشلىتىشنى قارار قىلدۇق؛ خاتا چۈشۈنۈپ قالما. بىزگىمۇ

كېچىككەنە پۇل تېگىدۇ. ساڭا تېگىدىغان بەش يۈز لىرانى خالىساڭ ھازىرا ئال.

– ياتى، – دېدىم، – ھەممىنى ئۇيۇشمىغا تاپشۇرۇڭلار، ھەممىسى كۆرەش ئۈچۈن ئىشلىتىلسۇن. مەن ئۆزۈم ئۈچۈن بىر نەرسە تەلەپ قىلمايمەن.

– لېكىن پلاستىنكىنى ئالدىڭغۇ؟ – دەپ ھۆركىردى سەردار.

شۇنىڭ بىلەن گاڭگىراپ قالدۇم ۋە ماڭا تېگىدىغان 500 لىرانى ئالدىم، يانچۇقۇمغا سالدىم.

– يولدى! – دېدى سەردار، – ئەمدى بۇ ئون ئىككى مىڭ لىرادا ھەققىڭ قالمىدى. ھېچكىمگە بىر نەرسە دەپ يۈرمەسەن ئىنشا ئاللاھ!

– دەپ يۈرمەيدۇ، – دېدى مۇستافا، – سەن ئويلىغاندەك كالۋا ئەمەس ئۇ. جىندەك بىر نېمىكەن، لېكىن چاندۇرمايدىكەن. ئۆز ئۈلۈشىنى ئېلىش ئۈچۈن، قارا، ئاتايىن قايتىپ كەلدى.

– ھېلىگەر گۈي! – دېدى سەردار.

– ماقۇل ئەمەس، – دېدى مۇستافا ۋە بۇرۇلۇپ قايتىپ كېتىشتى.

بىردەم ئارىسىدىن قاراپ تۇردۇم ۋە پاراڭلىرىغا قۇلاق سالدىم. بەلكىم مېنى مازاق قىلىشىۋاتقاندۇر. يەنە بىردەم قاراپ تۇردۇم، ئاندىن تاماكا ياقىتىم ۋە بىر قولىمدا سىر قۇتىسى بىلەن چوتكا، يەنە بىر قولىمدا پلاستىنكا بىلەن دەپتەر، كەينىمگە – دۆڭ تەرەپكە يۈرۈپ كەتتىم. ئەتە سەھەردە ساھىلغا بارمەن، مۇستافا كەلسە كۆرىدۇ، كېلىپ كۆرمىسە ئەتە ئاخشام دەيمەنكى، مەن ئەتىگەندە ئۇ قىزنى ساقلىغىلى كەلدىم، مۇستافا، دەيمەن، لېكىن سەن كەلمىدىڭ! ئىنتىزاملارنىڭ نېمىلىكىنى ئۈگەنگەنلىكىمنى چۈشىنىپ قالار: ھەممىسىنىڭ ئاللاھ جاجىسىنى بەرسۇن!

دۆڭگە يەنە بىر ئاز چىققاندىن كېيىن مەتنىنىڭ ۋارقىرىغىنىنى ئاڭلاپ ھەيران قالدۇم: ئەنە، ئالدى تەرەپتە، چەكسىز قاراڭغۇلۇقنىڭ ئىچىدە بىر يەردە مەتنى، ئۆزى يالغۇز تىللاۋاتاتتى. ھۆل ئاسفالىت يولدا تىۋىش چىقارماي ئاستا يېقىنلاشتىم ۋە كۆرۈپ باقمىچى بولدۇم، لېكىن پەقەت خۇددى ئالدىدا پۇت – قولى باغلاقلىق بىرسى باردەك بولۇشىغا تىللاۋاتقانلىقىنى ئاڭلىيالىدىم. ئاندىن غەلىتە بىر خىل تاراقشىغان ئاۋازنى ئاڭلاپ چۆچۈپ يولنىڭ بىر چېتىگە ئۆتۈۋالدىم ۋە يېقىنلىشىپ ماشىنىسىنى تېپىۋاتقانلىقىنى كۆردۈم. خۇيسىز ئېتىنى دۇمبالاۋاتقان مىنگۈچىدەك تىللىغىنچە تېپىۋاتاتتى، لېكىن ماشىنىدىن ئۆزى كۈتكەن جاۋاب كەلمەيتتى ۋە بۇ گويا ئۇنى تېخىمۇ غەزەپلەندۈرۈۋاتقاندەك قىلاتتى. ئاجايىپ ئىشلار ئېسىمگە كەلدى. ھازىر بېرىپ مەتنىنى تازا دۇمبالسام بولىدۇ! ئويلىدىم: بوران – چاپقۇنلارنى، ئۆلۈملەرنى، يەر تەۋرەشلەرنى. قولۇمدىكى نەرسىلەرنى تاشلاپ قويۇپ، تۇيۇقسىزلا ھۇجۇم قىلسام بولىدۇ: مېنى نېمىشقا تونۇمىدىڭ؟ نېمىدەپ ئۇنۇتتۇڭ مېنى؟ مۇشۇنداق بولىدۇ: بۇلار مۇھىم كىشىلەر، سەن ئۇنى تونۇيسەن، يىراقتىن ئۇلارنىڭ نېمە ئىش قىلىۋاتقانلىقىنى كۈزەتسەن، پۈتۈن ھاياتىنى بەش قولىدەك بىلسەن، ئۇ سېنى تونۇمايدۇ ۋە ھەتتا سېنى بىلمەستىن، تونۇماستىن ياشاپ كېتىۋېرىدۇ. بىلىپ قېلىشىدۇ مېنى بىر كۈنى، بىلىپ قېلىشىدۇ. تاشلاپ كەتتىم بۇ ئاۋاز گۈيىنى، ماشىنىسىنى دۇمبالسۇن. ئۇنىڭغا كۆرۈنمەسلىك ئۈچۈن پانتاق باغدىن ئۆتۈپ، يۇقىرىغا كېتىۋاتقاندا بايقىدىم. ماشىنىسىنى تارتقۇزۇپ قويغان پۇلى ۋە بۇرۇلۇپ قالغان ماشىنىسى ئۈچۈن تېپىۋاتىدۇ، دەپ قاپتىكەنمەن، ئەسلىدە بىرى ئۈچۈن ئىكەن! ئۆزىنى ساتىدىغان ئاياللار ئۈچۈن ئىشلىتىلىدىغان ھېلىقى گەپنى قايتا – قايتا تەكرارلاپ تىللاۋاتاتتى. ئۇ گەپتىن بەزىدە قورقمەن، ئۇنداق خوتۇنلار قورقۇنچۇقتۇر، خوشۇم يوق، ئېسىمدىن چىقىرىۋېتىمەن. ماڭدىم.

ئۇ بەلكىم سەن بولۇشنىڭ مۇمكىن نىلگۈن، دەپ ئويلىدىم، بەلكىم باشقا بىرسى. نېمە دېگەن سەت گەپ ئۇ! ئاياللار بەزىدە مېنى بەك قورقۇتۇپتىدۇ. چۈشەنگىلى بولمايدىغان مەخلۇقلار، خۇددى سەن چۈشەنەلمەيدىغان قاپقاراڭغۇ خىياللىرى باردەكلا قىلىدۇ، تېنىڭنى شۈركۈندۈرىدىغان شۇنداق بىر يەرلىرى باركى، ئۇنىڭ ئىسكەنجىسىگە چۈشۈپ قالدىڭمۇ، بالادا قالسىن: ئۆلۈمدەك بىر نەرسە، لېكىن بېشىغا ھاۋا رەڭ لىنتىسىنى چىگىۋېلىپ كۈلۈمسىرەيدۇ بۇزۇق! ئاسمان، يىراقتا، ساپسىرىق، يورۇپ كېتىۋېدى چاقماقتىن قورقتۇم. بۇلۇتلار، قارا بوران-چاپقۇنلار، مەن تېگىگە يېتەلمەيدىغان ئوي-خىياللار! ھەممىمىز بىز تونۇمايدىغان بىرنىڭ قۇللىرى گويا، بەزىدە تۇرۇپلا شۇنداق بىر ئىسيان كۆتۈرگىمىز كېلىدۇ، لېكىن قورقۇپ قالغىمىز: چاقماقلارنى، گۈلدۈرمامىلارنى، يىراقتىكى نامەلۇم بالايىئاپەتلەرنى ئۈستۈمگە تاشلايدۇ! شۇنىڭ بىلەن بىزنىڭ ئۆيىنىڭ تۇرغۇن چىراق يورۇقىدا، ئىسيانمۇ كۆتۈرمەي، ھېچنىمىنى بىلمەستىن ئارامخۇدا ياشىغۇم كېلىدۇ. مەن گۇناھتىن قورقىمەن! بىچارە لاتارىيەچى دادامغا ئوخشاش.

ئۆيىدىكى چىراقنىڭ تېخىچە يېنىق تۇرغانلىقىنى كۆرگەن چېغىمدا يامغۇر يەنە يېغىشقا باشلىغانىدى. يېقىنلىشىپ دەرىزىدىن قاراپ دادامنىڭلا ئەمەس، ئانامنىڭمۇ تېخى ئۇخلىمىغانلىقىنى كۆردۈم. بىچارە ئانامنى ئۇخلاتماسلىق ئۈچۈن مەن توغۇرلۇق كىم بىلىدۇ نېمىلەرنى دەپ كەتتىكىن بۇ توكۇر؟ ئېسىمگە كەلدى: باققال دەپ قويغاندۇر! رەزىل يوق قورساق، ئېقىتماي-تىمىتاي يەتكۈزگەندۇر. ئىسمايىل، دېگەندۇ، سېنىڭ ئوغۇڭ بۈگۈن ئەتىگەن دۇكانغا كەلدى، دېگەندۇ، گېزىت-ژورناللارنى يېرتىپ ئاتتى، تەھدىت سالىدى، كىم بىلىدۇ كىملىرىگە ئەگەشتى، تەلۋىلىشىپتۇ! قانچە پۇل، دېگەندۇ، پۇلدىن باشقا ھېچنىمىنى بىلمەيدىغان لاتارىيەچى دادا، قانچە پۇللۇق زىيان سالىدى، دېگەندۇ ۋە بىكاردىن-بىكارغا، ئۇ كېرەكسىز گېزىتلەرنىڭ پۇلىنى تۆلىگەندۇر. بىكاردىن ئەمەس، ياق: ئاخشاملىققا بۇرۇمىدىن بۇلاق قىلىش ئۈچۈن، لېكىن مېنى تاپالساڭ شۇنداق قىلارسەن. ئىچىگە كىرىش-كىرمەسلىكىنى قارار قىلالمىغانلىقىم ئۈچۈن ئۇ يەردە قاراپ تۇردۇم. دەرىزىدىن ئىچىگە قارىدىم، ئانام بىلەن دادامغا نەزەر سالىدىم. ئاندىن، يامغۇر قۇيۇلۇشقا باشلىغاندا كەتتىم، سىرلارنى، نىلگۈننىڭ پلاستىنكىسى ۋە فارۇقنىڭ دەپتىرنى تاقاقلىق دەرىزەمنىڭ لەمپىسىگە قويۇپ قويدۇم، شۇ يەردە تامنىڭ تۈۋىدە تۇرۇپ يامغۇرغا قارىغىنىمچە ئويلىدىم. يامغۇر شارقىراپ قۇيۇۋەتتى.

خېلى بىر ھازادىن كېيىن، يامغۇر چېپەكلەپ تۆكۈلۈشكە باشلىغاندىن ۋە مەتنى ئېسىمگە كەلگەندىن كېيىن، دادام ئۆز قولى بىلەن يەرلەشتۈرگەن نوكتەشلەرگە تامدىن ئاققان يامغۇر سۇلىرى پاتماي قالغاندا، دەرىزىدىن ئاۋايلاپ ئىچىگە قارىدىم ۋە بىچارە ئانامنىڭ يالتىراق داسلارنى ۋە لېگەنلەرنى يەنە ئۆيىنىڭ ئۇ يېرىدىن بۇ يېرىگە يۆتكەپ قويۇۋاتقانلىقىنى، سۇ ئۆتۈپ كەتكەن تورۇسنىڭ ئاستىدا چېپىپ يۈرگىنىنى كۆردۈم. كېيىن مېنىڭ ھوجرام ئېسىگە كەلدى، چۈنكى تورۇستىكى شۇڭقارنىڭ قاناتلىرى ئارىسىدىن يامغۇر ئۆتۈپ كاربۇتقا چۈشەتتى. چىراقنى ياندۇردى، كۆرىپەمنى قاتلىدى. قارىدىم.

ئاخىرى، يامغۇر توختىغاندا، نە ئۇلارنى، نە باشقىلارنى ئەمەس، پەقەت سېنىلا ئويلىغانلىقىمنى چۈشەندىم نىلگۈن! شۇ تاپ كاربۇتتىڭدا ياتقانسان، بەلكىم يامغۇرنىڭ ئاۋازىدىن ئويغىنىپ كەتكەنسان، دەرىزىدىن سىرتقا قاراپ تۇرغانسان، ھاۋا گۈلدۈرلىگەندە ئەندىكى خىيالغا ياتقانسان. سەھەردە يامغۇر توختىغاندا ساھىلغا كېلەرسەن، مەن سېنى ساقلايمەن ۋە سەن

ئاخىرى مېنى كۆرسەن، پاراڭلىشىمىز، مەن سۆزلەپ بېرىمەن، سۆزلەپ بېرىمەن: ئۇزۇن، بەك ئۇزۇن بىر ھېكايە: ھايات: سېنى ياخشى كۆرىمەن.

باشقا ھېكايىلەرنىمۇ ئويلىدىم: ئەگەر ئادەم ئىشەنسە، پۈتۈنلەي يېپيىڭى بىر ئادەم بولالايدۇ. يىراق ئەللەرنى، ئايغى چىقماستىن ئۆمۈر يوللىرىنى، ئافرىقا ئورمانلىقلىرىنى، سەھرايى كەبىرنى، چۆللەرنى، مۇز تۇتقان كۆللەرنى، جۇغراپىيە كىتابلىرىدىكى قوشۇقچىقۇشلارنى، شىرلارنى، تېلېۋىزوردا كۆرگەن سۇ كالىلىرىنى، ئۇلارنى قورشاپ پارچىلاپ تاشلايدىغان سىرتلانلارنى، فىلىملەردىكى پىللارنى، ھىندىستاننى، قىزىل تەنلىكلەرنى، جۇڭگۇلۇقلارنى، يۇلتۇزلارنى، پلانېتلار ئۇرۇشىنى، بارلىق ئۇرۇشلارنى، تارىخنى، بىزنىڭ تارىخىمىزنى، دۇمباقلىرىمىزنىڭ كۈچىنى ۋە ئاۋازىنى ئاڭلىغان كاپىرنىڭ قورقۇنچىنى ئويلىدىم: ئادەم باشقا بىرى بولالايدۇ، شۇنداق. بىز قۇل ئەمەس: پۈتۈن قورقۇنچىلارنى، قائىدىلەرنى، چېگرا سىزىقلىرىنى يىرتىپ تاشلايمەن، نىشانغا قاراپ ئىلگىرلەيمەن، بايراق لەپىلدەيدۇ: قىلچىلار، پىچاقلار، تاپانچىلار، ھاكىمىيەت! مەن يېپيىڭى بىر ئادەممەن، بۇرۇنقى مەن ئەمەسمەن، ئۆتمۈش ئەمەس، بۇندىن كېيىن پەقەت كەلگۈسىلا بار مېنىڭ. ئۆتمۈش دېگەن قۇللار ئۈچۈندۇر، ئۇلارنى بىخۇتلاشتۇرىدۇ. ئۇلار ئۇخلىسۇن، مەن ئويلىدىم.

ئويلىدىم، ئاندىن ھەممىسىنى ئۇنتۇپ كېتىشكە كۈچۈم يەتمەيدىغانلىقىنى بىلگەنلىكىم ئۈچۈن، دەپتەرنى لەمپىدە تاشلاپ قويىمىدىم، پلاستىنكىنىمۇ ئالدىم ۋە ماڭدىم. ئەمدى گويى، ئايغىغا كۆزۈم يەتكەن قاراڭغۇلۇقتا، يولغا چىققانلىقىم ئۈچۈن، ئۆزۈمنى يوشۇرۇپ يۈرۈشتىن ۋاز كېچىپ، نامەلۇم بىر يەرگە قاراپ ئاتلانغان ئىدىم. دۆڭدىن پەسكە سۇ ئېقىۋاتاتتى. يامغۇر ھىدى كېلىپ تۇراتتى. ئاۋۋال تۆۋەن مەھەللىگە ئاخىرقى رەت بىر نەزەر سېلىۋالسىمەن، دەۋاتاتتىم: چىراقلارغا، ئوبدان پەرۋىش قىلىنغان ساختا باغلارغا، پۇختا، روھسىز بېتونلارغا، چىراق تۇۋىدە ھېچكىم يوق پۇرسەتتىن پايدىلىنىپ، خاتىرجەم ھالدا، گۇناھكار كوچىلارغا توپغۇدەك قارىۋالسىمەن، ئاخىرقى قېتىم، زەپەر كۈنىگىچە قايتىپ كەلمەسلىك ئۈچۈن ئۇ دەرىزىلەرنىڭ بىرىگە يەنە بىر قارىۋالسىمەن، دەۋاتاتتىم. نىلگۈن، بەلكىم ئۇخلىمىغانسەن، دەرىزەڭدىن يامغۇرنى تاماشا قىلىۋاتقانسان ۋە چاقماق چېقىپ ھەممە يەر ھاۋارەڭ بولۇپ يورۇغاندا، بەلكىم مېنى كۆرەرسەن، دەھشەتلىك يامغۇرنىڭ ئىچىدە، يېرىم كېچىدە، چىلىق-چىلىق ھالدا دەرىزەڭگە قاراپ تۇرۇپتىمەن. لېكىن قورققانلىقىم ئۈچۈن بارمىغاندەك قىلاتتىم. چۈنكى دۆڭدىن چۈشكۈچە ئېسىمگە كەلگەنىدى. ھازىر، ئۇ يەردە، ئۇلارنىڭ ئىشىك باقارلىرى: ئوغۇم، بۇ چاغ بولغاندا بۇ يەردە نېمە ئىشنىڭ بار، دېيىشەتتى، ماڭە ماڭ، كەت، بۇ سەن كېلىدىغان يەرلەر ئەمەس! ماقۇل!

قايتتىم ۋە ئۆز ئۆيۈمنىڭ ئالدىدىن، ناتونۇش بىر مەھەللىدىن ئۆتكەندەك، مۈگدەپ، يۇقىرى تەرەپكە ئۆتۈپ كەتتىم. ئانامنىڭ، دادامنىڭ چىرىقى تېخىچە يېنىپ تۇراتتى. ئۆيۈمىزنىڭ غۇۋا، نامرات چىرايى چىراقلىرى نە قەدەر مىسكىن- ھە! مېنى كۆرۈشىمگەندۇر. تۈز يول تۈگەپ، دۆڭدىن چۈشىدىغان يەرگە كەلگەندە ھەيران قالدىم: مەن، تېخىچە قاراڭغۇلۇقتا، تىللىغان پېتى، ئىنجىقلاپ ماشىنىسىنى ئىتتىرىۋاتاتتى. مەن ئۇنى كەتكەن چېغى دەپ قالغانىدىم. توختىدىم، تۇنجى قېتىم قەدەم باسقان بىر غەلىتە دۆلەتنىڭ، غەلىتە ئادەملىرىگە قارىغاندەك، قورقۇمىسراپ، لېكىن قىزىقسىنىپ ۋە قورقۇمىسراشتىن ھۇزۇرلانغانلىقىم ئۈچۈن يىراقتىن ئۇنى تاماشا قىلدىم. كېيىن يىغلاۋاتقان بولسا كېرەك، دەپ قالدىم، ئادەمنىڭ ئىچىنى ئاغرىتقۇدەك

بوغۇق بىر ئاۋاز چىقىرىۋاتاتتى. بالىلىقتىكى دوستلۇقىمىزنى ئەسلەپ قالغانلىقىم، لېكىن بۇلارنىڭ، ھاياتىنى باشقىلارنى ئەيىپلەپلا ئۆتكۈزىدىغانلىقىنى ئۇنتۇپ قالغانلىقىم ئۈچۈن، ئىچىم ئاغرىپ يېقىنلاشتىم.

— كىم ئۇ؟

— مەن، — دېدىم، — مەتن، مېنى باياتىن تونۇمىدىڭ، مەن، ھەسەن!

— ئاخىرىدا تونۇغان ئىدىم! — دېدى، — پۇلۇمنى قايتۇرۇپ بەرگىلى كەلدىڭلارمۇ؟

— مەن يالغۇز كەلدىم! — دېدىم، — پۇلۇنى قايتۇرۇۋالغۇڭ بارمۇ؟

— ئون ئىككى مىڭ لىرا پۇلۇمنى بۇلاشتىڭ! — دېدى، — بىلەمسەن؟

بىر نەرسە دېمىدىم. جىم تۇردۇق.

— قېنى سەن؟ — دەپ ۋارقىرىدى كېيىن، — چىقە بۇياققا، چىرايىڭنى كۆرۈپ باقاي.

قولۇمىدىكى دەپتەر بىلەن پلاستىنكىنى قۇرۇق بىر يەرگە تاشلاپ قويدۇم، يېقىنلاشتىم.

— پۇلۇنى قايتۇرۇپ كەلمەمسەن؟ — دېدى، — چىقە بۇ ياققا!

يېقىن كېلىپ تەرلەپ كەتكەن ئۈمىدىسىز چىرايىنى كۆردۈم: بىر-بىرىمىزگە قاراشتۇق.

— ياق، — دېدىم، — پۇلۇڭ مەندە ئەمەس!

— نېمىدەپ كەلدىڭ ئۇنداق بولسا؟

— سەن باياتىن يىغلىدىڭمۇ؟

— خاتا ئاڭلاپ قاپسەن، — دېدى، — ھارغۇنلىقتىن... سەن نېمىدەپ كەلدىڭ بۇ يەرگە؟

— كىچىك چىغىمىزدا ئەجەپ ئوبدان دوستلاردىن ئىدۇق! — دېدىم. ئۇ بىر نېمە دېيىشتىن بۇرۇن

قوشۇپ قويدۇم، — مەتن، خالىساڭ ساڭا ياردەم قىلاي!

— نېمىشقا؟ — دېدى باشتا، ئاندىن بىردەمدىن كېيىن، — بولىدۇ، كېلە ئۇنداق بولسا!

يۆلىنىپ ئىتتىردىم. بىردەمدىن كېيىن، ماشىنا ئورنىدىن قوزغىلىپ دۆڭگە چىقىشقا باشلىغاندا،

ئۇنىڭدىن بەكرەك مەن خوش بولۇپ كەتتىم. غەلىتىلا تۇيغۇ بۇ نىلگۈن. لېكىن كېيىن، ئازراقلا

ماڭالغانلىقىمىزنى كۆرۈپ ئىچىم سىقىلدى.

— نېمە بولدى؟ — دېدى مەتن، قول تورمۇزىنى تارتتى.

— توختا! بىردەم تىنىۋالاي.

— بولە، — دېدى مەتن، — كەچ قالدىمىز.

ماشىنىغا قايتىدىن يۆلەندىم، لېكىن كۆپ ماڭالمىدۇق. چاقلىق بىر نەرسە ئەمەس، خۇددى

يوغان بىر تاشتەك تۇيۇلۇپ كەتتى. بىردەم ئارام ئالدىم ۋە يەنە بىردەم ئارام ئېلىۋالاي دەپ

تۇراتتىم قول تورمۇزىنى قويۇۋەتتى. ماشىنا كەينىگە يېنىپ كەتمسۇن دەپ، ئىتتىردىم، لېكىن

يەنە توختىدىم.

— نېمە بولدى؟ — دېدى، — نېمىشقا ئىتتىرمەيسەن؟

— سەن نېمىشقا ئىتتىرمەيسەن؟

— مېنىڭ جېنىم قالدى!

— بۇ چاغ بولغاندا نەگە ئالدىرايسەن؟

جاۋاب بەرمىدى. پەقەت سائىتىگە قاراپ قويدى ۋە تىللىدى. بۇ قېتىم، مەن بىلەن بىللە ئۇمۇ

ئىتتىردى، لېكىن ئىلگىرلىشىمىزمۇ چاغلىق ئىدى. بىز ماشىنىنى دۆڭگە ئىتتىرىۋاتىمىز ۋە ماشىنىمۇ

گويا بىزنى تۆۋەنگە ئىتتىرىۋاتقاندا قىلاتتى ۋە تۇرغان جايىمىزدا تۇراتتۇق. ئاخىرى بىر نەچچە قەدەم ئىلگىرلىدۇق، لېكىن جېنىم قالمىغاندى، قويۇۋەتتىم. يامغۇر يېغىشقا باشلىغاندا ماشىنىنىڭ ئىچىگە كىردىم. مەنىمۇ كەلدى، يېنىمدا ئولتۇردى.

— بولە! — دېدى.

— يارىدىغان يېرىڭگە ئەتە بارارسەن! — دېدىم، — ئەمدى بىردەم پاراڭلىشايلى.

— نېمىنى پاراڭلىشىمىز؟

— بىردەم جىم تۇردۇم، ئاندىن: — ئاجايىپ بىر كېچە بولدى، — دېدىم، — چاقماقتىن قورقاسەن؟

— قورقمايمەن مەن! — دېدى، — بولە، يەنە بىردەم ئىتتىرىيلى.

— مەنىمۇ قورقمايمەن! — دېدىم، — لېكىن ئادەم ئويلىغانسىرى بەدىنى تىكەنلىشىدۇ، بۇنى

بىلەمسەن؟

بىر نەرسە دېمىدى.

— تاماكا چېكەمسەن؟ — دېدىم، قاپنى چىقىرىپ ئۇزاتتىم.

— چەكمەيمەن! — دېدى، — بولە، بىردەم ئىتتىرىيلى.

چۈشتۇق، ئىتتىرىلگىنىمىزچە ئىتتىردۇق ۋە چىلىق-چىلىق بولۇپ كەتكەندىن كېيىن ئىچىگە كىردۇق. ئالدىراۋاتقان يەرنىڭ قەيەر ئىكەنلىكىنى يەنە بىر قېتىم سورىدىم، لېكىن جاۋاب ئورنىغا ئۇلارنىڭ مېنى نېمە ئۈچۈن چاكال دەيدىغانلىقىنى سورىۋېدى،

— كارىڭ بولمىسۇن! — دېدىم، — ساراڭ گۇيلار ئۇلار!

— لېكىن ئۇلار بىلەن بىللە يۈرىدىكەنسەن، — دېدى، — مېنى بىللە بۇلىدىڭلار.

شۇ چاغدا ھەممىنى دەۋىتتەي دەپمۇ ئويلىدىم: ھەممىنى دەۋىتتەيمۇ، لېكىن ئۇ ھەممىنىڭ نېمە ئىكەنلىكىنى بىلمەيدىغاندا قىلاتتىم گويا: ھەممىسى ئېسىمدە بولمىغانلىقى ئۈچۈن ئەمەس، نەدىن باشلىشىمنى بىلمىگەنلىكىم ئۈچۈن؛ چۈنكى، خۇددى بېشىنى تېپىۋالغان ھامان، تۇنجى گۇناھنىڭ گۇناھكارىنىمۇ بېرىپ جازاغا تارتىشىم كېرەكتەك، ھازىرلا بېرىپ قولۇمنى قانغا بوياشنى كۆڭلۈم خالىمىغانلىقى ئۈچۈن، ئۇ تۇنجى جىنايەتچىنى ئەسلەشنى خالىغۇم كەلمىگەندەك قىلاتتى. ئەڭ باشتا ئۇنىڭدىن باشلىشىم كېرەكلىكىنى بىلمەن، لېكىن مەن نىلگۇن! ساڭا ئەتە ئەتىگەن سۆزلەپ بېرىمەن. لېكىن نېمىدەپ ئەتە ئەتىگەننى كۈتۈپ تۇرغۇدەكمەن، ھازىرلا، دەپ ئويلىدىم، شۇنداق، بۇ «ئانادول» نى بىز ھازىر مەتن بىلەن ئىتتىرىمىز ۋە ئاندىن، دۆڭدىن پەسكە بىللە چۈشۈپ سىلەرنىڭ ئۆيىگە بارغاندا نىلگۇن، سېنى مەتن ئويغىتىدۇ ۋە مەن شۇ چاغدا، سەن ئۈستۈڭدە ئاق رەڭلىك كېچىلىك كىيىم بىلەن گەپلىرىمگە قۇلاق سېلىپ ئولتۇرغاندا، سېنىڭ بېشىڭغا كېلىدىغان خەتەرنى ھازىرلا دەپ بېرىمەن: سېنى كومۇنىست دەپ قېلىشتى، گۈزەلم، كەل بىللە قاچايلى، كەل كېتەيلى، ئۇلار ھەممە يەردە بار، ھەم ئۇلار بەك كۈچلۈك، شۇنداقتىمۇ دۇنيادا بىز بىللە ياشىيالايدىغان بىر يەر باردۇر، ئىشىنىپ تۇرۇپتىمەن، ئىشىنىپ تۇرۇپتىمەن بىر يەر باردۇر...

— بولە ئىتتىرىيلى!

يامغۇردا ماشىنىدىن چۈشتۇق، ئىتتىردۇق. بىردەمدىن كېيىن ئۇ بەل قويۇۋەتتى، لېكىن مەن يەنە ئىتتىردىم، ئىشەنگەنلىكىم ئۈچۈن، گويا تېخىمۇ كۈچەپ، لېكىن دەۋاتمەنغۇ، بۇ بىر ماشىنا ئەمەس، يوغان بىر قىيا تاشتەك ئېغىر ئىدى. ھالىم قالماي توختاپ قالدىم، لېكىن مەتن

ئەيىپلەش نەزىرىدە قاراپ تۇراتتى. ھۆل بولۇپ كەتمەسلىك ئۈچۈن ماشىنىغا چىقىپ ئولتۇرۇشۇمغا،

ئۇلارنى ساراڭ دەيسەنۇ، لېكىن ئۇلار بىلەن بىللە يۈرىدىكەنەن! _ دېدى، _ ئۇ پۇلنى مەندىن يالغۇز ئۇ ئىككىسى ئەمەس، ئۇچۇڭلار ئېلىۋالدىڭلار.

ئۇلارنى بىر تال تۈكۈمگە تەڭ قىلمايمەن. مەن ھېچكىمدىن قورقۇپ قالمايمەن!
ماڭا قورققاندىك قارىمدى؛ تېخىچە مېنى ئەيىپلەۋاتاتتى. شۇ چاغدا،

ئۇ ئون ئىككى مىڭ لىرادىن مەن بىر تىيىنمۇ ئالمايمەن، مەتنى! _ دېدىم، _ قەسەم قىلىپ بېرەي.

لېكىن ھېچ ئىشەنگەندەك قىلمايتتى. تۇتۇپ بوغۇۋەتكۈم كەلدى. ماشىنىنىڭ ئاچقۇچى سېلىق ئىدى. ھەيدەشنى بىلگەن بولسا شۇ تاپتا! دۇنيادا يول نېمە دېگەن تولا، يىراقلاردا ھەر دۆلەتلەر، ھەر شەھەرلەر، ھەر دېڭىزلار.

_ بولە، چۈشۈپ ئىتتىرە!

ھېچنىمىنى ئويلىماي شارقىراپ يېغىۋاتقان يامغۇردا ماشىنىدىن چۈشتۈم، ئىتتىردىم. مەتنى ئىتتىرمەيۋاتاتتى، قوللىرىنى بېلىگە قويۇپ بايۋەچچىلەردەك قاراپ تۇراتتى. ھېرىپ كەتتىم، توختىدىم، لېكىن قول تورمۇزنى تارتىمىدى. يامغۇردا ئاۋازىمنى ئاڭلىتىش ئۈچۈن، ۋارقىراپ دېگۈدەك دېدىم:

_ ھېرىپ كەتتىم!

_ ياق! _ دېدى، _ يەنە ئىتتىرەلەيسەن.

_ قويۇۋېتىمەن! _ دەپ ۋارقىرىدىم، _ كەينىگە يېنىپ كېتىدۇ!

_ ئۇ پۇلنىڭ ھېسابىنى كىمدىن سورايمەن مەن؟

_ ئىتتىرمەسەم ساقچىغا مەلۇم قىلامسەن؟

جاۋاب كەلمىۋېدى يەنە ئازراق ئىتتىردىم ۋە بېلىم شۇنداق ئاغرىپ كەتتىكى، سۇنۇپ كېتەرمىكىن دەپ قالدۇم. ئاخىرى قول تورمۇزنى تارتتى. ماشىنىغا چىقتىم. ئۈست-بېشىم چىلىق-چىلىق بولۇپ كەتكەنىدى. بىر تال تاماكا ياقىتىم ۋە بىردىنلا يەر ۋە ئاسمان ئىشەنگۈسىز پارلاق بىر پارتلاشتىن يورۇپ قورقۇنچلۇق چاقماق بۇزۇمنىڭ تۈۋىگىلا چۈشۈۋېدى دېمىم ئىچىمگە چۈشۈپ كەتتى.

_ قورقتۇڭمۇ؟ _ دېدى مەتنى.

گەپ قىلىمىدىم. يەنە سورىدى. گەپ قىلىمىدىم. ئاخىرى،

_ مۇشۇ يەرگە چۈشتى! _ دېيەلدىم، _ نەق مۇشۇ يەرگە، مانا!

_ ياق، _ دېدى، _ بەك يىراققا چۈشتى، بەلكى تا دېڭىزغا، قورقما!

_ ئەمدى ئىتتىرگۈم يوق.

_ نېمىشقا؟ _ دېدى، _ قورققانلىقىڭ ئۈچۈنمۇ؟ كالتا! ئەمدى بۇنداق يېقىن يەرگە چۈشمەيدۇ.

سىلەرگە مەكتەپتە ئۆگەتمىدىمۇ؟

بىر نەرسە دېمىدىم.

_ قورقۇنچاق! _ دەپ ۋارقىرىدى: بىچارە نادان قورقۇنچاق!

_ مەن ئۆيگە قايتىمەن، _ دېدىم.

ئۇنداق بولسا مېنىڭ 12 مىڭ لىرا پۇلۇمنى قانداق قىلىمىز؟

مەن ئالمىغان تۇرسام! _ دېدىم، _ قەسەم قىلىدىمغۇ...

_ بۇ گېپىڭنى ئەتە باشقىلارغا دەپ بېرەرسەن، _ دېدى، _ ساقچىغا دەپ بېرەرسەن.

بېشىمنى مۇرلىرىمنىڭ ئارىسىغا تىقىپ، ئاۋايلاپ ماشىنىدىن چۈشۈپ، يەنە ئىتتىرىشكە باشلىۋېدىم، دۆڭنىڭ ئاخىرىغا كەلگەنلىكىمنى كۆرۈپ سۆيۈندۈم. مەتنى ماشىنىدىن چۈشكەندى، لېكىن ئۇنىڭغا يالغاندىن ئىتتىرگەن بولۇۋېلىپ ماڭا مەدەت بېرىشمۇ خوشياقمىغان ئىدى. پەقەت، تۇرۇپ-تۇرۇپ ئادىتى بويىچە « بولە، بولە» دەپ ماڭا كۈچ بېرىۋاتقاندا قىلاتتى ۋە كېيىن، بايقى جالاپ دەپ تىللىغان كىملىرىم يەنە تىللاۋاتاتتى، لېكىن ئۇلار ئىككى ئۈچ كىشىدەك قىلاتتى، چۈنكى مەن كۆرسىتىپ قويىمەن «سەلەرگە» دەۋاتاتتى. مەن ئىتتەرمەي قويدۇم، چۈنكى مەن نېمە ئەمەس، سەردارنىڭ دېگىنىدەك، شۇنداق، مالاي ئەمەس مەن! لېكىن بۇ قېتىم،

_ سەن پۇل ئالمايتتىڭ-يا؟ _ دېدى، _ سەن قانچىلىك ئالىمەن دېسەڭ بېرىمەن. ماشىنىنى

ئىتتىرىپ بەرسەڭلا بولغىنى.

دۆڭنىڭ ئاخىرىغا كېلىپ قالغاچقا ئىتتىردىم. بېلىمنىڭ ئاغرىقىغا چىدىيالماي، يۈرىكىم ۋە ئۆپكەمگە بىر ئاز قان ۋە ھاۋا يېتىشىۋالسۇن دەپ توختىدىم، لېكىن ئۇ توختىماي ۋارقىرايتتى، تىللايتتى، ھۆركىرەيتتى. ماڭا مىڭ لىرا بېرەرمىش! ئەڭ ئاخىرقى كۈچۈمگە ئىشىنىپ تۇرۇپ يەنە ئىتتەردىم. ئىككى مىڭ لىرا دېدى. بوپتۇ، ئىتتىردىم ۋە بىزنىڭكىلەر سەندىكى پۇللارنى پاك-پاكىز سۈپۈرۈپ كەتكەن تۇرسا، يەنە نېمەگە ئىشىنىپ ۋەدە قىلسەن، دېمىدىم. تۈز يولغا بارغاندا، ئارام ئېلىش ئۈچۈن توختىدىم، لېكىن ئۇ يەنە ئاچچىغلاپ تاقەتسىزلەندى: تىللاۋاتاتتى ۋە مېنى پىسەنتىگىمۇ ئېلىپ قويمايۋاتاتتى. بىردەمدىن كېيىن بەلكىم يەنە ماشىنىنى تىپىپ كېتىشى مۇمكىن دەپ ئويلىدىم. ئاندىن يەنە ئاجايىپ بىر ئىش قىلىۋېدى قورقۇپ قالدىم: يۈزىنى يامغۇرغا قارىتىپ، قاراڭغۇ ئاسماننى تىللاۋاتاتتى، خۇددى ئۇنى تىللاۋاتقانداك قىلاتتى. ئەقىلىدىن كەچكەنلەردىنمۇ قورقۇپ كەتتىم، يەنە ئويلاپ سېلىشتىن قورقۇپ ئىتتەردىم. ئاسمان، دۆڭدە تۇرساڭ نېمە دېگەن يېقىن، گۈرۈلدىگەندە ۋە يەنە ھاۋارەڭ يورۇغاندا ۋە يەنە قورقۇنچلۇق گۈرۈلدەشلەر ۋە ئىشەنگۈسىز كۆپكۆك يامغۇر، چاچلىرىمدىن ۋە ماڭىلىمىدىن ئاغزىمغا ئېقىپ كىرىشكە باشلىغاندا ئىتتەردىم، ئىتتەردىم مەن. ئاھ خۇدا، بارغانسېرى جىق چېقىۋاتقان چاقماقنى كۆرمەسلىك ئۈچۈن بېشىمنى ئىچىمگە تىقىپ، يۈزۈمنى يەرگە قارىتىپ، قۇلغا ئوخشاش ئىتتەردىم، بارلىق خىياللىرىدىن مەھرۇم قالغان بىر بىچارىمەن شۇ تاپ، ھېچكىم مېنى ئەيىپلىمەس ۋە جازالىيالماس، چۈنكى بويۇن ئىگىۋاتمەن، قارا مانا، جىنايەت ۋە گۇناھتىن خەۋىرىمۇ يوق. بۈگۈرگەنچە ۋە ماشىنا تېز مېڭىشقا باشلىغانسېرى غەلىتە بىر خىل جۇشقۇنلۇق ھېس قىلغاچ ئىتتىرىۋاتمەن. مەتنى ماشىنىغا چېقىۋالغاندى، رولى باشقۇرۇۋاتاتتى ۋە ئوچۇق دەرىزىدىن سىرتقا قاراپ، تېخىچە ھۆركىرەپ تىللاۋاتقانلىقىنى ئاڭلاپ تۇراتتىم، نېمە ئۈچۈن كوتۇلدىشىۋاتقانلىقىنى بىلمىگەن ئەر-خوتۇنلارداك، ئاتلىرىنى تىللىغان قېرى ھارۋىكەشتەك، لېكىن ئۇنىمۇ تىللاۋاتقانداك. گويا كۆكنى گۈلدۈرلىتىۋاتقان ئۇ ئەمەستەك! سەن كىمەن؟ مەن ھېچكىمنىڭ تىل-ھاقارىتىگە شىرىك بولمايمەن! مەن توختىدىم، ئىتتەرمەيمەن ئەمدى.

لېكىن شۇنداق بولسىمۇ ماشىنا بىردەم ئۆزى ماڭدى. ئۆزى بىلەن ئۆزى كېتىۋاتقان، جىمجىت ۋە

قورقۇنچلۇق بىر قارا كېمىگە قارىغاندەك، ئاستا-ئاستا يىراقلاپ كېتىشىگە قاراپ تۇردۇم. يامغۇرمۇ پەسىيىپ قالغانىدى. ئۆزى بىلەن ئۆزى كېتىۋاتقان ماشىنىغا قاراپ ئېسىمگە كەلدى: ئۇ گويىا، بەرمەكچى بولۇۋاتقان جازانى ماڭا تېگىپ كەتمسۇن دەپ ئىككىمىزنى بىر-بىرىمىزدىن ئايرىۋېتىپ باراتتى، لېكىن يەنە بىر ئاز ماڭغاندىن كېيىن ماشىنا توختاپ قالدى. ئاسمان يورۇغاندا، مەننىڭ سىرتقا چىققانلىقىنى كۆردۈم.

نەدىسەن؟ _ دەپ ۋارقىردى ھۇۋلىغاندەك، _ كەل بۇ يەرگە، ماشىنىنى ئىتتىرىسەن! مت قىلىمدىم.

ئوغرى! _ دەپ ۋارقىردى قاراڭغۇلۇققا قاراپ، _ نومۇسسۇز ئوغرى، قاچە قېنى، قاچ! بىردەم جايىدا جىم تۇردۇم. سوغۇقتا تىترەۋاتاتتىم. ئاندىن يۈگۈرۈپ يېنىغا باردىم.

سەن ئاللاھتىن قورقمامسەن؟ _ دەپ ۋارقىردىم.

سەن قورقساڭ نېمىدەپ ئوغۇرلۇق قىلسەن؟ _ دەپ ۋارقىردى.

مەن قورقمەن! _ دېدىم، _ سەن يۇقىرىغا قاراپ ئۇنى تىللايسەن. جاڭگىلى بېرەر بىر كۈنى.

كالۋا نادان! _ دېدى، _ باياتىنقى چاقماقتىن قورقتۇڭ، شۇنداقمۇ؟ چاقماق چاققاندا دەرەخلەرنىڭ كۆلەڭگىسىدىن، مازارلىقتىن، يامغۇردىن، بوراندىن قورقۇپ كېتىسەن، شۇنداقمۇ؟ چوچىچۇڭ ئادەم تۇرۇپ! قانچىنچى سىنىپتا سەن؟ نادان! مەن ساڭا دەپ بېرەي: خۇدا يوق! ماقۇلمۇ؟ كەل ئەمدى، ئىتتىرە بۇنى. ساڭا ئىككى مىڭ لىرا بېرىمەن دەيمەن.

كېيىن نەگە بارىسەن؟ _ دېدىم، _ سىلەرنىڭ ئۆيىگىمۇ؟

سېنىمۇ ئايرىمەن، _ دېدى، _ نەگە بارغۇڭ بولسا ئايرىپ قويىمەن، ماشىنا دۆڭدىن پەسكە، ئاھ، بىر ماڭسۇن!

ئىتتىرىدىم نىلگۈن. ئۇ ماشىنىسىغا چىقتى ۋە بۇ قېتىم خۇددى ئاچچىقلىنىپ ئەمەس، ئاتلىرىنى ئادەتلىنىپ قالغانلىقى ئۈچۈن تىللىغان ھارۋىكەشتەك تىللىدى.

بىردەمدىن كېيىن ماشىنا تېز مېڭىشقا باشلىغاندا دۆڭدىن پەسكە چۈشىدىغان يەرگە ئازلا قالغانلىقىنى ۋە ماشىنىنىڭ ئوت ئالىدىغانلىقىنى ئويلىدىم ۋە ئەقلىمگە مۇنداق بىر پىكىر كەلگەندەك بولدى: مەننىمۇ ھەممىسىدىن زېرىكىپتۇ، بىزار بوپتۇ! ماشىنىغا چىقمەن، پارنى ئاچىدۇ، ئىسنىمىز. ئاندىن سېنى ئېلىپ، بىللە يىراقلارغا كېتىمىز، ياكى باشقا بىر يەرگە بېشىمىزنى ئېلىپ كېتىمىز. لېكىن ماشىنا دۆڭدىن پەسكە چۈشۈشكە باشلىغاندا، مۆتۈردىن ھېچقانداق ئاۋاز چىقمىدى، پەقەت چاقلارنىڭ ھۆل ئاسفالىت يولىدىكى غەلىتە جىمجىتلىقى بىلەن كېتىپ باراتتى. شۇ ھامان يۈگۈرۈپ يېتىشتىم، ماشىنىغا ئاتلاپ چىقىۋالاي دېدىم، لېكىن ئىشىك قۇلۇپلانغانىدى.

ئاچ! _ دېدىم، _ ئاچ مەتنى، ئىشىك قۇلۇپلىنىپ قاپتۇ! ئاچ، مېنىمۇ ئېلىۋال! توختا دەيمەن! لېكىن ئاۋازىمنى ئاڭلىمىغاندەك قىلاتتى، چۈنكى يەنە غەزەپ بىلەن تىللاشقا باشلىغانىدى. ماشىنىنىڭ ئەينىكىنى ئۇرغىنىمچە، بوغۇلۇپ قالىدىغاندەك ۋارقىراپ، ھاسىراپ يۈگۈرەلگىنىمچە ياندېشىپ يۈگۈرۈپ باقتىم، لېكىن ئۇ چاقلىق جانىۋار ھايال ئۆتمەيلا مەندىن ئۆتۈپ كەتتى. شۇنداقتىمۇ ۋارقىراپ-جارقىراپ كەينىدىن يۈگۈردۈم، نە ماشىنا، نە مەتنى توختىمىدى. چىراقلىرىنى جىمىدە ياندۇرۇپ، ھويلا ۋە باغ-ئاراملىرىنى يورۇتقان ھالدا ۋە ئەگمىلەردە تولغىشىپ قايرىلىپ، تاكى تۆۋەن تەرەپلەرگە چۈشۈپ، كۆزدىن غايىپ بولغانغا قەدەر ماشىنىنىڭ

كەينىدىن يۈگۈردۈم. ئاندىن توختىدىم، قاراپ تۇرۇپ قالدىم. ئويلىدىم.

ئېگەكلىرىم جاقىلداپ بىر-بىرىگە تېگىشكە باشلىغاندا ئەقلىمگە كەلدى: سېنىڭ پلاستىنكاڭ نىلگۈن، ئاشۇ يەردە قالدى، دۆڭنىڭ يەنە بىر تەرىپىدە. قايتتىم، ئىسسىن ئاي دەپ ئارقىغا دۆڭگە يۈگۈرۈپ چىقتىم، لېكىن كۆيىنىكىم ئېتىمگە چاپلىشىپ كەتكەنلىكى ئۈچۈن پايدىسى بولمىدى. پۈتلىرىم ئېرىقچاقلاغا كىرىپ-چىقىپ تۇراتتى. مەن مۇشۇ يەرگە قويۇپ قويغان دەپ ئويلىغان يەرگە كېلىپ پلاستىنكىنى تاپالماي يەنە يۈگۈرۈشكە باشلىدىم. ھاۋا گۈلدۈرلەپ يورۇپ كەتكەندە، قورقۇپ كەتكەنلىكىم ئۈچۈن ئەمەس، توڭلاپ كەتكەنلىكىم ئۈچۈن تىترەپ كېتىۋاتتىم. نەپىسىم يېتىشمەي قالغاندا بېلىمنىڭ ئاغرىقىنى يەنە ھېس قىلدىم. يۇقىرىدىن تۆۋەنگە يۈگۈرۈپ چۈشۈپ چىقىۋاتتىم، ماڭدامدا بىر توختاپ قارايتتىم، لېكىن پلاستىنكا يوق تۇراتتى.

كۈن تۇغۇپ ھايال ئۆتمەي پلاستىنكىنى تاپقانغا قەدەر دۆڭدىن پەسكە قانچە قېتىم چۈشۈپ چىققىنىمى ئەسلىيەلمەيمەن. ھارغىنلىق ۋە تىترەكتىن ھوشۇمدىن كېتەي دەپ قالغاندا ئۇ ناكەس پلاستىنكا ۋە دەپتەرنىڭ قانچە قېتىم كۆزۈم چۈشۈپ بۇ ئەمەس دەپ ئۆتۈپ كەتكەن كۆلەڭگىلەرنىڭ بىرى ئىكەنلىكىنى چۈشەنگەن چېغىمدا بىرسىنىڭ مەن بىلەن ئويۇن ئوينىغانلىقىنى خىيال قىلدىم: ھەممە نەرسىنى يوشۇرۇپ قويغان ۋە ماڭا قۇل ھاياتىنى ياشاتقۇزغان بىرى باردەك قىلاتتى. *Best of Elvis* نىڭ ھېچقىز ئامېرىكا چىرايىنى دەسسەپ چەيلۈشۈشۈم كەلدى. ئۇنىڭسىزۇ يامغۇردا خېمىر بولۇپ كەتكەن ئىدى. يەر يۇتسۇن، يەر يۇتسۇن، ھەممىڭنى يەر يۇتسۇن! لېكىن دەسسۈشۈمىدىم، ساڭا بېرىمەن!

بۈگۈنكى تۇنجى ماشىنا، خەلىقنىڭ ئەخلەت ماشىنىسى، دۆڭگە چىقىۋاتتى، يېڭى كۆتۈرۈلگەن قۇياشنىڭ قىزىل نۇرلىرى كەينىگە چۈشۈپ تۇراتتى، مەن يولدىن باغلارغا كىردىم. مازارلىققا بارىدىغان يولغا چىقتىم، تامنىڭ تۈۋىدىن ئەگىپ ئۆتۈپ، كىچىكىمدە ئانام بىلەن ئۆتىدىغان ئۆچكە يولى بىلەن ماڭدىم. بۇ يەردە مېنىڭ كونا بىر جايىم بار ئىدى، بادام ۋە ئەنجۈر دەرەخلىرىنىڭ ئارىسىدا.

ئوتۇن - چاۋاز يىغدىم، قۇرۇقلىرىنى تاپماق تەس بولدى. لېكىن فارۇقنىڭ دەپتىرىدىن بىر قانچە ۋاراق تېپىپ يىرتىۋېدىم ئوتنى تۇتاشتۇرالىدىم. ھېچكىممۇ كۆرمەيدىغان، كۆكۈچ ئىس-تۈتەك چىقىپ تۇراتتى. كۆڭلىكىمنى، ئىشتىنىمنى سالىدىم، پۇتلىرىمدىكى كاۋچۇك كەشلىرىم بىلەن ئوتنىڭ ئىچىگە دېگۈدەك كىردىم، شۇ پېتى تۇردۇم. ئىسسىق ئوت بەك خوشياقتى. ھۇزۇرلىنىپ گەۋدەمگە نەزەر سالىدىم، ئاستى تەرەپتىن تەپتى كىلىپ تۇرغان يالقۇنلارنىڭ ئىچىدە قىيالىڭىچ؛ مەن ھېچنىمىدىن قورقمايمەن! بىر نېمەمنىڭ يالقۇنلارنىڭ ئىچىدە، ئۇ يەردە، ئاشۇنداق تۇرىشىنى تاماشا قىلدىم. گەۋدەم خۇددى باشقا بىر ئەركەكنىڭ گەۋدىسىدەك تۇراتتى: ئاپتاپتا كۆيگەن، ساغلام، چۆيۈندەك، ساداقەتەك! ئويلىدىم: مەن دېگەن ئەركەك، قولۇمدىن ھەر ئىش كېلىدۇ، مەندىن قورقۇڭلار! تۈكلىرىم يالقۇندا تۇتسۇن، ماڭا بىر ئىش بولمايدۇ. بىردەم تۇرغاندىن كېيىن ئوتنى ئولغايتىش ئۈچۈن يالقۇن ئىچىدىن چىقتىم، ئوتۇن - چاۋاز ئىزدەۋاتتىم، سۆرۈن بىر شامال ئۇرۇلدى، كاسام ئەندىكىپ مۇزلىدى، ئەقلىمگە كەلدى: خوتۇن كىشى ئەمەسمەن، دەيمەن، ھېچقىز ئەمەسمەن: ئۇلار قورقىدۇ. ئويلىدىم. ئوت يېڭىباشتىن يالقۇنلىغاندىن كېيىن، ئىچىگە كىرىپ ھېلىقى بىر نېمەمگە قاراپ ئويلىدىم: قىلالايدىغان

ئىشلىرىمنى، ئۆلۈمنى، قورقۇنچىنى، ئوتنى، باشقا دۆلەتلەرنى، قۇراللارنى، بىچارىلەرنى، قۇللارنى، بايراقنى، دۆلەتنى، شەيتاننى، ئىسياننى، دوزاقنى.

ئاندىن، پلاستىنكىنىڭ خېمىردەك بولۇپ كەتكەن كارتون قەغىزىنى ئوتقا تۇتۇپ قۇرۇتتۇم. كىيىملىرىمنىمۇ قۇرۇتتۇم، كەيدىم. ئۇلارنى، ھەممىسىنى، ئويلىغۇچ قۇرۇقراق بىر بۇلغۇدا ئۇزىنىپ ياتتىم.

شۇ ھامان ئۇخلاپ كېتىپتەن. ئويغانغىنىدا چۈش كۆرگەنلىكىمنى بىلەتتىم، لېكىن چۈشۈمدە نېمە كۆرگەنلىكىمنى بىلمەيتتىم. ئىسسىق بىر نەرسىدەك. قۇياش خېلى كۆتۈرۈلگەنىدى. دەرھال ئورنىمدىن تۇردۇم، چاپتىم. ۋاقىت يوق بەلكىم. سەل گاڭگىراپ قالغان بولسام كېرەك.

قولۇمدا سېنىڭ پلاستىنكاڭ، بىزنىڭ ئۆينىڭ ئالدىدىن ئىلدام-ئىلدام دۆڭدىن چۈشۈۋاتقىنىدا، يېنىمدىن ساھىلغا ئالدىراپ كېتىشىۋاتقان يەكشەنبىلىك كىشىلەر توپىنىڭ غەلىتە ماشىنىلىرى يېنىمدىن ئۆتۈشىۋاتاتتى. ئۆيدىكىلەردىن ھېچكىم كۆرمىدى: نە دادام، نە ئانام كۆرۈنمەيتتى. پەردىلەرنى قايرىۋېتىشكەن ئىدى. تاھسىنلار يامغۇردىن كېيىن قۇرتلاپ كەتمىسۇن دەپ، ئالدىراش گىلاس يىغىۋاتاتتى. مەھەللىگە كىرگەندە، 500 لىرانى پارچىلاتتىم؛ يەكشەنبە كۈنلىرى بۇ يەردىكى دۇكانلار ئوچۇق بولىدۇ. بىر كېسىم بولكا بىلەن چاي بۇيرۇتتۇم. چاي ئىچكەچ يانچۇقىمدىن تارغاقلىرىنى چىقىرىپ قارىدىم: بىرى يېشىل، يەنە بىرى قىزىل. ئاللاھ كۆرۈپ تۇرۇپتۇ.

ھەممە گەپنى دەيمەن. ھەممىنى سۆزلەپ بەرسەم جىنايەت ۋە گۇناھ ئايدىڭلىشىدۇ. ھېچنەمە چۈشۈپ قالمايدۇ. مېنىڭ كىم ئىكەنلىكىمنى چۈشىنىپ قالسىن نىلگۈن. سەن، تامامەن باشقىچە بىر ئادەم ئىكەنسەن ئەسلىدە، دەپ قالسىن، قۇل ئەمەسمەن. قاراڭلارچۇ ماڭا، خالىغان ئىشىمنى قىلىۋاتىمەن، يانچۇقۇمدا 500 لىرانىڭ ئاشقىنى، ئۆز-ئۆزۈمنىڭ خوجايىنىمەن، خوجايىن ئەپەندىسى! ساھىلغا كېتىپ بارىسىلەر، قولۇڭلاردا دېڭىز توپلىرى، سومكىلار بار، پۇتۇڭلاردا غەلىتە ساپما كەشىلەر، يېنىڭلاردا ئەرلەر، بالىلار، سىلەر بايقۇشسىلەر! چۈشەنمەيۋاتىسىلەر! قاراۋاتىسىلەر، لېكىن كۆرەلمەيۋاتىسىلەر؛ ئويلاۋاتىسىلەر، لېكىن بىلمەيۋاتىسىلەر! مېنىڭ كىم ئىكەنلىكىمنى چۈشەنمەيۋاتىدۇ، كىم بولىدىغانلىقىمنى بىلمەيۋاتىسىلەر؛ چۈنكى كورلاردىنمۇ بەتتەر ئۇلار: يىرگىنشىلىك! ساھىلغا ماڭغان، ھۇزۇر-ھالاۋەتكە دۈم چۈشكەن، يىرگىنشىلىك كىشىلەر! بۇلارنىڭ ھەممىسىنى توغرا يولغا باشلاش، دېمەك ماڭا قايتۇ. قاراڭلار ماڭا: مېنىڭ بىر زاۋۇتىم بار! ماڭا قاراڭلار: مېنىڭ بىر قامچام بار! خوجايىنمەن، كاتتا خوجايىن. سىم توساقلارنىڭ ئارىسىدىن كىشىلەر مىغىلداپ تۇرغان ساھىلغا قارىدىم ۋە سىزنى نىلگۈن خانىم، ئۇ كىشىلەر توپى ئارىسىدا كۆرەلمىگەندىن كېيىن ئەقلىمگە كەلدى. چۈنكى، مۇستافامۇ كەلمەپتۇ دەپ ئويلىدىم.

ماڭدىم، ئۆيىڭىزگە كېتىپ بارمەن. بىر ئەپەندىم كەپتۇ، دەيدۇ پاپا، مېنى كۆرۈپ، سىز بىلەن كۆرۈشمەكچى ئىكەن، نىلگۈن خانىم. شۇنداقمۇ، دەيسەن، سالاپەتلىكىمگەن، ئۇنداق بولسا ئۇنى مېھمانخانغا باشلاڭ رەجەپ ئەپەندى، مەن ھازىرلا كىرىمەن. كېتىۋاتقاچ، بەلكىم نىلگۈن، ئەمدى ئۆيدىن چىققاندۇ، يولدا ئۇچرىشىپ قالارمىز دەپ ئەتراپقا سەپسىلىپ قاراۋاتتىم، لېكىن سىزنى ئۇچراتمىدىم ھۆرمەتلىك خانىم. ھويلىڭىزنىڭ ئىشىكىگە كېلىپ توختاپ قارىدىم: مەن كېچىدە، يامغۇردا كىمنىڭ بىر ئەخمەق ۋە كور قۇلغا ئوخشاش دۆڭگە ئىتتىرىپ چىقارغانلىقىنى ئۇنتۇپ كەتكەن ماشىنا ھويلىڭىزدا يوق تۇراتتى. «ئانادول» نەدە؟ ئويلىغۇچ

ئىشىكتىن كىردىم ۋە پەلەمپەيلىك چوڭ ئىشىككە ئەمەس، ھېچكىمنى ئاۋارە قىلغۇسى كەلمەيدىغان بىر سالايەتلىك ئەپەندى بولغانلىقىم ئۈچۈن ئاشخانا ئىشىكىگە قاراپ ماڭدىم. ئەنجۈرنىڭ سايىسى، تامنىڭ تاشلىرى ئېسىمدە تۇرۇپتۇ. چۈشكە ئوخشاش. ئاشخانا ئىشىكىنى چەكتىم، بىردەم كۈتتۈم: سىز بۇ ئۆينىڭ مالىيىمۇ، دەيمەن، رەجەپ ئەپەندى، بۇ پىلاستىنكا بىلەن بۇ يېشىل تارغاق، بۇ ئۆيدە تۇرىدىغان بىر گۈزەل خانىمىڭغۇ دەيمەن، بۇرۇن ئازراق تونۇيتتۇم، قىسقىسى، ھازىر بۇ ئانچە مۇھىم ئەمەس، دەيمەن، ئۇلارنى قويۇپ قويغىلى كېلىۋېدىم، باشقا ھېچبىر نىيەتم يوق. بىردەم ساقلىغاندىن كېيىن ئويلىدىم: رەجەپ تاغا بازارغا كەتكەن بولسا كېرەك، ئۆيدە يوق. بەلكىم ئۆيدە ھېچكىم يوق! چۈشتەك، شۇنداق، شۇركۈنۈپ كەتتىم!

تۇتقۇچىنى بېسىۋېدىم ئاشخانا ئىشىكى ئاستا ئېچىلدى. مۇشۇكتەك غىپىدە ئاشخانىغا كىردىم. ياغ پۇراپ تۇراتتى، ئېسىمگە كەلدى. ھېچكىم يوق ئىدى ۋە پۈتۈمدا كاۋچۇك كەشم بولغاچقا، كۆپىنىڭ يېنىدىن تولغىشىپ يۇقىرىغا چىقىپ كەتكەن پەلەمپەيلەردىن چىققان چېغىمدا ھېچكىم تۇيىمىدى. چۈش ئىچىدە كېزىپ يۈرگەن بىر كۆلەڭگىمەن شۇ تاپتا ۋە ئۇيقۇسىزلىقتىن بەلكىم چۈش دەپ قېلىۋاتقان چېغىم دەپ ئويلىدىم، چۈنكى پۇراۋاتقاندا ئەقلىمگە كەلدى: دېمەك، ئۆيلىرىنىڭ ئىچى مۇشۇنداق پۇرايدىكەن دەۋاتاتتىم: ھەقىقەتەن بىر ئۆيدەك! مەن كەلدىم دەيمەن.

ئۈستۈنكى قەۋەتكە چىققاندا، يېپىقلىق ئىشىكلەرنىڭ بىرىنى ئاستا ئاچتىم. قارىدىم: شۇ ھامان تونۇدۇم يىرگىنىشلىك گەۋدىسىنى: مانا مەتنى، يوتقانغا چۈمكىلىپ ئۇخلاۋاتىدۇ! ئىككى مىڭ لىرا قەرز ماڭا، دەپ ئويلىدىم ۋە خۇدا يوق، دېدى دەپمۇ ئويلىدىم. ئۇنى بوغۇۋەتسەم ھېچكىم بىلمەيدۇ. توختىدىم، ئويلىدىم: بارماق ئىزى قالىدۇ. ئىشىكىنى ئاستا ياپتىم ۋە ئوچۇق تۇرغان ئىشىكتىن يەنە بىر ئۆيگە كىردىم.

ئۈستەلنىڭ ئۈستىدىكى شىشىدىن ۋە قالايمىقان كارىۋاتنىڭ ئۈستىگە تاشلاپ قويۇلغان يوغان ئىشناندىن بىلدىم: فارۇقنىڭ ھوجرىسى بۇ. ئۇ يەردىنمۇ چىقتىم ۋە ھېچ ئويلاپ ئولتۇرماستىنلا يەنە بىر ئۆينىڭ ئىشىكىنى ئاچقىنىمدا، ئەندىكەن ھالدا تامدىكى دادامنى كۆردۈم گويا؛ ئاجايىپ ئىش، دادام ساقاللىق ئىدى، جاھازىنىڭ ئىچىدىن ماڭا گويا غەزەپ بىلەن ۋە ئۈمىدسىزلىككەندەك قاراپ تۇراتتى ۋە ئاھ، ئىست، سەن ئۇچىغا چىققان بىر كالۋا ئىكەنسىن، دەۋاتاتتى. قورقتۇم. كېيىن، خىرىلىدىغان قېرى خوتۇننىڭ ئاۋازىنى ئاڭلاپ، تامدىكىنىڭ ۋە ئۆيدىكىنىڭ كىم ئىكەنلىكىنى چۈشەندىم.

كىم ئۇ؟

لېكىن، يەنىلا، ئىشىكىنى بىردەم ئېچىپ قارىدىم ۋە پۇرۇش - پۇرۇش يوتقاننىڭ ئارىسىغا چۈمكەلگەن، پۇرۇش - پۇرۇش چىرايىنى ۋە يوغان قۇلاقلىرىنى كۆرۈپ ئىشىكىنى دەرھال ياپتىم.

رەجەپ، سەنمۇ رەجەپ؟

تېشۈش چىقارماي يۈگۈرۈپ ئەڭ چەتتىكى ئۆينىڭ تۈۋىگە باردىم ۋە ئىشىكنىڭ ئالدىدا تىترىگىنىمچە كۈتۈپ تۇرغان چېغىمدا يەنە ئۇ ئاۋازنى ئاڭلاپ:

رەجەپ، ئۇ سەنمۇ؟ ساڭا دەۋاتىمەن رەجەپ، كىم ئۇ؟

شۇ ھامان ئۆيگە كىردىم ۋە ھەيران قالدىم: سىزمۇ ھوجرىڭىزدا يوقكەنسىز نىلگۈن خانىم! بوش

كارىۋاتنىڭ ئۈستىگە يېپىلغان ياپقۇچى ئېچىپ ھىدىنى پۇرىدىم ۋە ئىز قالدۇرماستىن ئۈچۈن دەرىھال يېپىپ قويدۇم، چۈنكى ئۇ قېرى ئاۋاز، خۇددى مېنى مالتىلمىسۇن دېگەندەك يەنە ۋارقىراۋاتتى.

— كىم ئۇ، دەۋانمەن. كىم بار ئۇ يەردە رەجەپ؟

ياستۇقنىڭ ئاستىدىن كېچىلىك كىيىمنى ئېلىپ پۇرىدىم: **لاۋانتا** ۋە نىلگۈننىڭ ھېدى كەلدى. ئاندىن خۇددى پۇرىۋالغاندەك قاتلاپ، ياستۇقنىڭ ئاستىغا قويدۇم ۋە پلاستىكا بىلەن تارغاقنى قويۇپ قويماي دەپ ئويلىدىم. مۇشۇ يەرگە، كارىۋاتنىڭ ئۈستىگە نىلگۈن، قويۇپ قويماي، كۈندىن بېرى يېپىڭدە يۈردۈم، سېنى ياخشى كۆرىمەن. لېكىن قويۇپ قويماي، چۈنكى قويۇپ قويغان بولسام، ھەممە ئىش تۈگەيدىغان قىلاتتى؛ مەنمۇ تۈگىسۇن بوپتۇ، دەپ تۇراتتىم، ھەممە ئىش، لېكىن يەنە توۋلاۋاتتى:

— رەجەپ، ساڭا دەۋانمەن رەجەپ!

ئۆيدىن دەرىھال چىقتىم، چۈنكى ئاستا تىرىقىشىغان ئاۋازدىن بىلگەندىم، مومىسى كارىۋاتتىن تۇرۇۋاتقان بولسا كېرەك. پەلەمپەيدىن ئىتتىك چۈشۈۋېتىپ، كەينىدىن، ئىشىكىنى ئاچقانلىقىنى ۋە ھاسسى بىلەن يەرنى تېشىۋېتىدىغاندەك ئۇرغانلىقىنى ئاڭلىدىم.

— رەجەپ دەۋانمەن، رەجەپ!

غىپ قىلىپ ئاشخانغا كىردىم، چىقىپ كېتىۋېتىپ توختىدىم: بۇنداقلا بولدى قىلمايمەن. ئوچاقنىڭ ئۈستىدە، ئاستىدىن سۇس ئوت كۆيۈپ تۇرغان بىر كورا تۇراتتى. ئوچاقنىڭ قۇلغىنى تولىدىم، ئوت ئۇلغايىدى. ئاندىن يەنە بىر تەرىپىنىمۇ تولغىدىم. چىقتىم، ئويلىدىم: ئىش چالا قالدى.

ھەرقاندىقىغا پەرۋايم پەلەك دەپ ئويلىغاچ ئىلدام-ئىلدام ماڭدىم ۋە ساھىلغا كېلىپ، پەرەز قىلغىنىمدەك، سىم توساقلارنىڭ ئارىسىدىن، كىشىلەرنىڭ ئىچىدە، بۇ قېتىم كۆردۈم سىزنى، ئەنە تۇرۇپسىز، نىلگۈن خانىم! تارغىڭىز بىلەن پلاستىكىڭىزنى بېرىۋەتەي، تۈگىسۇن بۇ ئىش! مەن ھېچكىمدىن قورقمايمەن. بەدىنىنى قۇرۇتۇۋاتتى. دېمەك، باياتىن دېڭىزدا ئىدىڭىز. مۇستافا يوق، كەلمەپتۇ. ئويلىدىم.

بىردەم ساقلاپ بېقىپ باققاننىڭ دۈكىنىغا باردىم. باشقا خېرىدارلار بار ئىدى.

« جۇمھۇرىيەت » تىن بىرنى ئېلىۋېتە! _ دېدىم.

— يوق! _ دېدى باققال چىرايىنى قىيىنلىق قىلىپ تۇرۇپ، _ ئەمدى ساتمايمىز.

بىر نېمە دېمىدىم. بىردەم ساقلىغاندىن كېيىن سىزمۇ، نىلگۈن خانىم ساھىلدىن كەلدىڭىز ۋە ھەر كۈنىدىكىدەك سورىدىڭىز:

« جۇمھۇرىيەت » تىن بىرنى بېرىڭە.

لېكىن، _ يوق، _ دېدى باققال، _ ئەمدى ساتمايمىز.

— نېمىشقا! _ دېدىڭ سەن نىلگۈن، _ تۇنۇگۈن ساتقان ئىدىڭىزغۇ؟

باققال تۇمشۇقى بىلەن مېنى كۆرسىتىۋېدى ماڭا قارىدىڭ: قاراشنۇق: چۈشەندىڭمۇ، چۈشەندىڭمۇ، چۈشەندىڭمۇ مېنى؟ ئاندىن: ھازىر، ئەدەپلىك بىر ئەپەندىدەك ساڭا سەۋرچانلىق بىلەن ئالدىرماي ھەممىنى سۆزلەپ بېرىمەن، دەپ ئويلىدىم. سىرتقا چىقتىم، پلاستىكا ۋە تارغاقلار

تەييار، ساقلىدىم. بىردەمدىن كېيىن سەنمۇ چىقتىڭ. ھەممىنى، ھەممە ئىشنى، ھەممىنى ئاڭلىتىمەن، بىلىپ قالسەن.

— بىردەم پاراڭلاشساق بولامدۇ؟ — دېدىم.

ھەيران قالدى، توختىدى ۋە ماڭا لايىدە قارىدى، ئاھ، ئۇ گۈزەل چىراي! پاراڭلىشىدىغان بولدى دەپتىمەن، ھاياجانلاندىم، لېكىن يۈرۈپ كەتتى! شەيناننى كۆرگەندەك قېچىپ كەتتى. شۇ ھامان كەينىدىن چاپتىم، يېتىشتىم، ھېچكىمگە پەرۋا قىلماستىن:

— ئۆتۈنۈپ قالاي نىلگۈن! — دېدىم، — بىر قېتىم بولسۇمۇ گېپىمگە قۇلاق سال!

شاپىدە توختىدى. چىرايىنى تېخىمۇ يېقىندىن كۆرۈپ ھەيران قالدىم. كۆزلىرى نېمە دېگەن چىرايلىق!

— بوپتۇ، — دېدى، — نېمە گېپىڭ بولسا تېز ئېيت!

ھەممە گەپنى ئۇنتۇپ قالغاندەك قىلاتتىم: ئېسىمگە ھېچنەمە كەلمىدى: خۇددى يېڭىلا تونۇشقاندەك، دېگۈدەك ھېچ گەپ يوقتەكلا. ئاندىن، ئاخىرقى بىر ئۈمىد بىلەن:

— بۇ پلاستىنكا سېنىڭ ئەمەسمۇ؟ — دېدىم.

پلاستىنكىنى ئۇراتتىم، لېكىن قولغا ئېلىپمۇ قويمىدى!

— ياق، — دېدى، — ئەمەس!

— سېنىڭ، بۇ پلاستىنكا سېنىڭ نىلگۈن! ئوبدان قارا. ھۆل بولغاچ تونۇيالىمىدىڭ! ھۆل بولۇپ كەتكەندى، يېڭىلا قۇرۇتۇپ قويغانتىم.

ئېڭىشىپ قارىدى، — ياق. مېنىڭ ئەمەس بۇ! — دېدى، — سەن مېنى باشقا بىرى بىلەن ئارىلاشتۇرۇپ قويۇۋاتسەن.

كېتىپ باراتتى، يۈگۈرۈپ بېرىپ بىلىكىدىن تۇتتۇم.

— قويۇۋەت! — دەپ ۋارقىردى.

— نېمىدەپ ھەممىڭلار ماڭا يالغان ئېيتىسىلەر؟

— قويۇۋەت!

— نېمىشقا مەندىن قاچىسىلەر؟ مەندىن بىر سالامنىمۇ ئاياپ كېتىۋاتسەن! مەن ساڭا نېمە يامانلىق قىلدىم، ئېيتە! مەن بولمىغان بولسام ئۇلار سېنى شۇ تاپقىچە نېمە قىلىۋېتەتتى بىلەمسەن؟ —

ۋارقىراۋاتتىم.

— كىم ئۇلار؟ — دېدى.

— نېمىشقا يالغان ئېيتىسەن؟ خۇددى بىلمەيدىغاندەك. نېمىشقا « جۇمھۇرىيەت » ئوقۇيسەن؟

تۈزۈك بىر جاۋاب بېرىشنىڭ ئورنىغا چارەسىز كۆزلىرى بىلەن ئۈمىدسىزلەرچە ياردەم تىلەپ ئەتراپىغا قاراۋاتتى. مەن شۇنداقتىمۇ ئاخىرقى بىر ئۈمىد بىلەن ئېغىر-بېسىقلىق بىلەن گەپ قىلدىم ۋە بىلىكىدىن تۇتتۇم:

— مەن سېنى ياخشى كۆرىمەن، بۇنى بىلەمسەن؟

تۇيۇقسىزلا قولۇمدىن سىيرىلىپ يۈگۈرىدىغاندەك سەكرەپ قېچىشقا ئۇرۇندى، لېكىن قېچىپ كېتەلمەيدىغانلىقىغا كۆزى يەتمەيتتى! يۈگۈردۈم، ئىككى سەكرەپلا يارىلانغان چاشقاننى تۇتۇۋالغان مۈشۈكتەك، كىشىلەرنىڭ ئارىسىدا ئىنچىكە بىلەكلىرىدىن شۇنداق چىرايلىق تۇتۇۋالدىم. توختا دەيمەن! شۇنچىلىك ئىش. تىترەۋاتتى. سۆيۈۋالغۇم كەلدى، لېكىن ھازىر مەن دېگەن بىر

ئەپەندى، ئۇنى گۇناھنى بويىغا ئالدى دەپ پۇرسەتپەرەسلىك قىلسام ياراشمايدۇ: مەن ئۆزۈمنى تۇتۇۋېلىشنى بىلمەن. قارا، كىشىلەرنىڭ ھېچقايسىسى ياردەمگە كەلمىدى، چۈنكى خاتالىقنىڭ سەندە ئىكەنلىكىنى بىلىدۇ. ھە، ئەمدى ئېيتە قېنى، نېمەدەپ مەندىن قاچىسەن، ئېيتە، مەندىن يوشۇرۇپ، ھەممىڭلار بىرلىشىپ نېمە ئويۇن ئويناۋاتقانلىقىڭلارنى سۆزلە، ھەممە ئادەم ئاڭلىسۇن ۋە مېنى ئەيىبلەش ئۈچۈن خاتا چۈشىنىپ قالغان قىياپەتكە كىرىۋېلىشقا ئۇرۇنمىسۇن. مۇستافا بۇ يەردىمۇ؟ مەن، گويا ھەممەيلەننىڭ ماڭا چاپلىغان تۆھمىتى، ئۇ ئىشەنگۈسىز چۈشنىڭ تۈگىمەس قورقۇنچىلىرى ھازىرلا ئاخىرلىشىدۇ دەپ، ئۇنىڭ دېمەكچى بولغان گەپلىرىنى كۈتۈپ تۇراتتىمكى تۇيۇقسىزلا ۋارقىرىۋەتتى:
_ ساراڭ فاشىست، مېنى قويۇۋەت!
مانا شۇنداق قىلىپ باشقىلار بىلەن تىل بىرىكتۈرگەنلىكىنى ئىقرار قىلغان بولدى. مەن دەسلەپتە بەك ھەيران قالدىم، لېكىن كېيىن ئۇنى دەرھال، شۇ يەردىلا جازالاش قارارىغا كەلدىم ۋە تازا ئۇرۇپ جازاغا تارتتىم.

27

ئۇرۇپ قاچقاننىڭ ھەسەن ئىكەنلىكىنى ۋە يەردە ياتقاننىڭ نىلگۈن ئىكەنلىكىنى بىلگەندىن كېيىن مەن: نېمىگە قاراپ تۇرسەن، تېز بول رەجەپ، چاپ! تور خالتىلىرىمنى تاشلاپ يۈگۈردۈم، يۈگۈردۈم مەن، يېتىشتىم.
_ نىلگۈن، _ دېدىم، _ نىلگۈن، قانداقراق قىزىم؟
كارىۋېتىدا ياتقاندا سۇنايلىنىپ ياتاتتى، بېشىنى قوللىرىنىڭ ئارىسىغا ئېلىپ ئاسفالتقا يۈزىنى قىلىپ تىترەۋاتاتتى. خۇددى جېنىنىڭ ئەمەس، روھىنىڭ ئاغرىق ئازابىدا تولغىنىپ كېتىۋاتقاندا، ۋە بۇ سەۋەپتىن ۋارقىرىغۇسى كەلمەي ئىگراۋاتقاندا قىلاتتى.
_ نىلگۈن، نىلگۈن، _ دېدىم، مۇرىسىدىن تۇتۇۋالغان ئىدىم.
يەنە بىردەم يىغلىدى ۋە تىتردى. ئاندىن ئىگراپ ئەمەس، غەزەپ بىلەن ۋە ئىچى سىقىلىپ بىرسىنى سىلكىشىمەكچى بولغاندا ۋە بىر ئاز پۇشايمان ئوتىدا يانغاندا مۇشتۇمنى تۈگۈپ ئاسفالتنى ئۇرۇشقا باشلىدى. تۇتتۇم.
تۇتۇشۇمغا، نىلگۈن چۈشەنمەي كەلگەن بىر ئىشنى گويا تۇنجى قېتىم چۈشىنىپ يەتكەندە ۋە كۆرگەندە بولدى: **سۇندۇكلىرى بۇلۇڭلاردىن چىقىپ بېشىمىزغا يىغىلىۋالغانلارنى،** ۋارقىرىشىپ _ جارقىراشقانلارنى، ئوبدانراق كۆرۈۋېلىش ۋە يەنە نېمىلەرنىدۇر دەۋېلىش ئۈچۈن بىر-بىرنىڭ مۇرىلىرى ئارىسىدىن ھەيرانلىق، قورقۇنچ چىقىپ تۇرغان باشلىرىنى ئۇزىتىۋاتقانلارنى كۆردى ۋە خىجىل بولۇپ كەتتى. ئورنىدىن تۇرۇش ئۈچۈن ماڭا ئېسىلدى. قانلىق يۈزىنى كۆردۈم مەن. ۋاي خۇدايىم. بىر ئايال چىرقىرىۋەتتى.
_ ماڭا يۆلەن جېنىم، يۆلەن.
ئورنىدىن تۇردى، يۆلەندى. قولىغا ئىقىمنى بەردىم.
_ بۇ يەردىن كېتەيلى، ئۆيگە كېتەيلى.

قانداقراق تۇرسەن؟

تاكسى كەلدى، دېدى، بىرى، چىقىڭلار.

يول بېرىشتى، ماشىنىغا چىقىۋاتتۇق، بىرى تور خالتىلىرىمنى ۋە نىلگۈننىڭ سومكىسىنى ئۇراتتى ۋە بىر بالىمۇ:

بۇ ئاچاشنىڭ بۇ، دېدى، پلاستىنكىنى بەردى.

دوختۇرخانىغىمۇ؟ دېدى شوپۇر، ئىستانبۇلغىمۇ؟

ئۆيگە كەتكۈم بار! دېدى نىلگۈن.

ھېچبولمىسا ئاۋۋال دورىخانغا بارايلى! دېدىم مەن.

بىر نېمە دېمىدى. دورىخانغا بارغۇچە گەپ قىلمىدى، تىنىردى ۋە تۇرۇپ-تۇرۇپ، ئۆزىگە قانچىلىك جان كىرىپ قالغانلىقىنى كۆرۈپ بېقىش ئۈچۈن كۆزىگە يېقىن تۇتۇپ تۇرغان قولىغاغلىققا ئىپادىسىز ۋە بىپەرۋا ھالدا قاراپ قويدى.

بېشىڭنى مۇنداق تۇت! دېدىم، چاچلىرىنى ئوڭشىدىم.

دورىخاندا يەنە كامال بەينىڭ ئۆزى ئەمەس، چىرايلىق ئايالى بار ئىدى، رادىيو تىڭشاۋاتتتى.

كامال بەي يوقمۇ؟ دېدىم.

ئۇ ئايال نىلگۈننى كۆرۈپ ۋارقىرىۋەتتى. ئاندىن دۇكاننىڭ ئىچىدە پايپاسلاشقا باشلىدى، بىر تەرەپتىن گەپ سوراپتتى، لېكىن نىلگۈن ئولتۇردى، گەپ قىلمىدى. ئاخىرى كامال بەينىڭ ئايالىنىڭمۇ ئاغزى بېسىقتى ۋە ياхта ۋە دورىلار بىلەن نىلگۈننىڭ يۈزىدىكى يارىلارنى تازىلاشقا باشلىدى. مەن كەينىمنى قىلىۋالدىم، كۆرمىدىم.

كامال بەي يوقمۇ؟ دېدىم.

دورىگەر دېگەن مەن! دېدى ئايالى، ئۇنى نېمە قىلاتتىڭ؟ ئۇ يۇقىرىدا! ئاھ، گۈزەلم، نېمە بىلەن ئۇردى سېنى مۇنچىۋېلا؟

شۇ ئارىدا ئېچىلغان ئىشىكتىن كامال بەي كىردى. كۆرۈپ بىردەم تۇرۇپ قالدى، ئاندىن خۇددى مۇشۇنى كۈتۈپ تۇرغاندەك غەزەپ بىلەن قارىدى.

نېمىشقا بۇنداق بولدى؟ دېدى.

ئۇرۇشتى، دېدى نىلگۈن، دۇمبالدى.

ئاھ خۇدا! دەپ ۋارقىرىدى دورىگەر ئايال، نېمە بوپ كەتتۇق بىز، نېمە بولدۇق.

كىم بىز؟ دېدى كامال بەي.

بۇنى كىم قىلغان بولسا... دېدى ئايالى.

فاشىست، دەپ غۇدۇرىدى نىلگۈن.

گەپ قىلما، سەن گەپ قىلما ھازىر، دېدى ئايال، جىم ئولتۇر.

لېكىن كامال بەي ئۇ گەپنى ئاڭلاپ چۆچۈپ كەتكەندى. سەت بىر گەپنى ئاڭلىغاندەك ياكى ئەسلەپ قالغاندەك. ئاندىن تۇيۇقسىزلا رادىيوغا قولىنى ئۇزاتتى ۋە ئايالىغا ۋارقىرىدى: رادىيونى نېمىدەپ بۇنچە چىڭ قويۇۋالسىن؟

رادىيو ئۆچۈۋېتىدى، دۇكان خۇددى بىردىنلا قۇرۇق قىلىپ قالغاندەك بولۇپ قالدى ۋە ئازاپ ۋە خىجىللىق ۋە جىنايەت لەيلەپلا ئوتتۇرىغا چىقتى. ئويلىغۇم كەلمىدى.

ئۆچۈرۈۋەتمەڭ، دېدى نىلگۈن، قويۇپ بېرەمسىز؟

كامال بەي رادىيوني قويدى ۋە مەن ئويلىمىدىم. ھەممىمىز جىم بولدۇق. ئايال ئىشنى تۈگىتىپ،
ئەمدى ئۇدۇل دوختۇرخانىغا! دېدى، _خۇدايىم ساقلىسۇن، ئىچكى ئەزالار جاراھەتلەنگەن
بولشى مۇمكىن. بېشىغىمۇ بەك جىق ئۇرۇۋېتىتۇ، مېڭىسىدە بىر نەرسە...
ئاكام ئۆيدىمۇ رەجەپ؟ دېدى نىلگۈن.

ياق، دېدىم، _ماشىنىسىنى رېمونت قىلدۇرغىلى كەتتى.
دەرھال بىر تاكسىغا ئولتۇرۇپ مېڭىڭلار، دېدى ئايال، _يېنىڭدا پۇل بارمۇ رەجەپ بەي؟
مەن بېرەي، دەۋاتاتتى كامال بەي.
ياق، دېدى نىلگۈن، _ھازىر ئۆيگە كەتكۈم بار. ئورنىدىن تۇرغىچە ئىگراپ سالىدى.
توختاپ تۇر، دېدى دورىگەر خوتۇن، _ساڭا ئاغرىق توختىدىغان ئوكۇلدىن بىرنى ئۇرۇپ
قوياي.

نىلگۈن ئۈندىمۈشۈپدى ئۇنى ئىچىگە ئەكىردىم. بىز كامال بەي بىلەن جىم تۇردۇق. دەرئىزدىن
سىرتقا قاراۋاتاتتى، تاڭ ئاتقۇچە قاراپ چىقىدىغان مەنزىرىگە: قارشى تەرەپتىكى تېز تاماقخانىنىڭ
ئەينەك تېمى، كوكا-كولا ئېلانى، لامپا ۋە دۆنەرنىڭ ساندۇچىلار. بىر نەرسە دېيىش ئۈچۈن:
يەكشەنبە كەچتە كەلدىم، ئاسپىرىن ئالدىم، دېدىم، _ئۇخلاۋېتىپتىكەنەن. شۇ كۈنى
ئەتىگەندە بېلىق تۇتقىلى چىقىپسەن.

ھەممە يەردە بۇ ئىش، دېدى، _ئادەم نەگىلا بارسا ياقىسىدىن ئېسىلغىلىق.

_نېمە؟

_سىياسەت.

بىلمەيدىكەنمەن، دېدىم.

ئاندىن يەنە بىردەم سىرتقا قارىدۇق. ساھىلغا كېتىپ بارغان يەكشەنبىلىك كىشىلەر توپىغا. ئۇلار
كەلدى. ئۆرۈلۈپ قاراپ نىلگۈننىڭ چىرايىنى كۆردۈم: بىر كۆزى ئېتىلىپ قالاي دەپتۇ ۋە ياڭقىنىڭ
ئىككى تەرىپى كۆكۈرۈپ كېتىپتۇ. كامال بەينىڭ ئايالى دوختۇرخانىغا بېرىشىمىز كېرەكلىكىنى
ئېيتتى، لېكىن نىلگۈن ئۇنىمىدى، لېكىن ئۇ يەنە شۇنداق دېدى ۋە كېيىن، تاكسى چاقىر،
دېدى ئېرىگە، لېكىن،

ياق، دېدى نىلگۈن، سومكىسىنى ئالدى، _پىيادە ماڭايلى، سەگىپ قالارمەن، ئۆيۈمۇ يېقىنلا
يەردە.

يېنىمىزدىكىلەر تېخىچە سۆزلەۋاتاتتى، مەن تور سومكامنى، خالتىلىرىمنى ئالدىم، بېرىپ
نىلگۈننى قولتۇقىدىن يۆلدىم. خۇددى ئەجداتىدىن قالغان بىر ئادەتتەك ماڭا يېنىك يۆلەندى.
ئىشكىنى ئاچتۇق، قوڭغۇراق جىرىڭلىدى، چىقۇۋاتتۇق.

سەن ئىنقىلابچىمۇ؟ دېدى كامال بەي.

يارىلانغان بېشىنى لىڭشىتىپ، «ھەئە» دەپ ئىشارەت قىلدى نىلگۈن ۋە كامال بەي تۇيۇقسىزلا
ئۆزىنى تۇتۇۋېلىشقا ئۇرۇندى ۋە تۇتالمايدى.

_قانداق بىلىپ قالدى؟

_ياققالدىن ئالغان گېزىتلەردىن!

ھە! دېدى كامال بەي، ئارام تاپقاندا، لېكىن بەكرەك خىجىل بولغاندا ۋە ئاندىن تېخىمۇ
بەك خىجىل بولۇپ كەتتى، چۈنكى شۇ چاغدا چىرايلىق ئايالىمۇ،

قانداق! دەۋاتاتتى، مەن ساڭا دېمىدىمۇ كامال...
ئاغزىڭنى يۇم! دەپ بىردىنلا ۋارقىرىدى كامال بەي. قارماققا خىجىل بولۇشتىن زىرىككەندەك قىلاتتى.

نىلگۈن بىلەن بىز سىرتقا ئاپتاپقا چىقتۇق.
ماڭا ئوبدان يۆلەن جېنىم، دېدىم، _سومكاڭنىمۇ بەر.
ھېچكىمگە كۆرۈنمەي چوڭ يولدىن ئۆتتۇق، ئۇدۇلدىكى كوچىغا كىردۇق، رەڭگارەڭ سۇ ئۇرۇش كىيىملىرى، لوڭگىلەر ئېسىغلىق تۇرغان بالكونلار ۋە ھويلىلارنىڭ ئارىسىدىن ماڭدۇق. تېخىچە ناشىلىق قىلىۋاتقانلارمۇ بار ئىدى، لېكىن بىزگە قارمايۋاتاتتى. كېيىن ۋەلىسىپىتىلىك بىر ياش ئۆنۈپ كېتىۋېتىپ قارىدى، لېكىن ئۇ يارىدار بولغانلىقى ئۈچۈن ئەمەس، بەلكى مەن پاپا بولغانلىقىم ئۈچۈن قارىدى؛ قاراشلىرىدىن بىلىدىم. ئاندىن كىچىك بىر قىز پۇتلىرىدىكى سۇ ئۇرۇش ئۆتۈكى بىلەن ئالدىمىزدىن ئۆردەكتەك ئۆتۈپ كەتتى ۋە نىلگۈننى كۈلدۈرۈۋەتتى.
كۈلسەم بۇ يېرىم ئاغرىۋاتىدۇ، دېدى ۋە تېخىمۇ بەك كۈلدى ۋە، _سەن نېمىشقا كۈلمەيسەن رەجەپ؟_ دېدى، _نېمىشقا بۇنداق ئېغىر-بېسىقسەن؟ دائىم جىددى تۇرسەن، جىددى ئادەملەردەك گالىستۇك تاقىۋالسىەن. كۈلۈپ باقە.

زورلاپ كۈلۈشۈمگە،
ھە... سېنىڭمۇ چىشلىرىڭ باركەن، دېدى ۋە مەن خىجىل بولدۇم ۋە تېخىمۇ بەك كۈلۈپ كەتتىم، لېكىن يەنە جىمىپ قالدۇق ۋە ئاندىن يىغلىدى ۋە ئۇنى يىغلىغىنىنى ماڭا كۆرسەتكۈسى كەلمەس دەپ ئويلىدىم، قارىمىدىم، لېكىن تىترەشكە باشلىۋېدى بەزەپ قوياي دېدىم.
_يىغلىما جېنىم، يىغلىمىساڭچۇ.
قاراپ تۇرۇپ، دەۋاتاتتى، _خۇددى كالۋادەكلا، بىكاردىن بىكار... كالۋاكەنمەن، بىر كىچىك بالدىن...
_يىغلىما، يىغلىما.

توختىدۇق: چاچلىرىنى تۈرەشتۈردۈم. ئاندىن ئەقلىمگە كەلدى: ئادەمنىڭ يالغۇز قىلىپ يىغلىۋالغۇسى كېلىدۇ. قويۇپ بەردىم. كوچىغا قارىدىم. بىر بالا ئۇدۇلدىكى بالكوندىن قىزىقسىنىپ ۋە قورقۇمسىراپ بىزگە قاراپ تۇراتتى. ئۇنى مېنى يىغلاتتى دەپ ئويلاۋاتقاندىمۇ. بىردەمدىن كېيىن نىلگۈن جىمىپ قالدى، قارا كۆزەينىكىنى سورىدى، سومكىسىدا ئىكەن، چىقاردىم، بەردىم. تاقىۋالدى.
ياراشتى، دېدىم. كۈلدى.

مەن چىرايلىقمۇ؟ دېدى ۋە مەن جاۋاب بەرگۈچە، _ئانام چىرايلىقمىدى؟_ دېدى، _ئانام قانداقراقتى رەجەپ؟
_سەنمۇ چىرايلىق، ئاناڭمۇ چىرايلىقتى.

_قانداقتى ئانام؟
ياخشى ئايالتى، دېدىم.
_قانداق ياخشى؟

ئويلىدىم: ھېچكىمدىن بىر نەرسە تەلەپ قىلمايتتى، ھېچكىمگە ئېغىرنى سالمايتتى، نېمە ئۈچۈن ياشايدىغانلىقىنىمۇ بىلمەيدىغاندەك قىلاتتى: كۆلەڭگىدەك: مۇشۇكتەك، دەيتتى چوڭ خانىم:

ئېرىنىڭ كەينىدە :لېكىن كۈلەتتى، قۇياشتەك، لېكىن كەمتەر .شۇنداق :ئادەمنىڭ ئامراقلىقى كېلەتتى.

_ ساڭا ئوخشاش ياخشى، _ دېدىم.

_ مەن ياخشىمۇ؟

_ ئەلۋەتتە.

_ كىچىك چېغىمدا قانداقتىم؟

ئويلىدىم :ھويلىدا شۇنداق چىرايلىق ئوينايىتىنلار .ئىككى كىچىك قېرىنداش .فارۇق بەك چوڭتى، قېتىلمايتتى .دەرەخلەرنىڭ ئاستىدا چېپىپ يۈرەتتىڭلار .كېيىن ئۇمۇ ئۆيىدىن كېلەتتى، سىلەرگە قېتىلاتتى .ئۇنى پەقەت چەتكە قاقمايىتىڭلار .مەن ئاشخانىنىڭ دەرەزىسىدىن ئاڭلاپ تۇراتتىم .مۆكۈ-مۆكۈلەڭ ئوينامدۇق؟ ماقۇل سانسايلى .سەن سانا ئاچا :ئەنا مەنا دوسى، دوسى ساكلامبوسى، ساكلامبوس... ۋە تۇيۇقسىزلا ،

_ سەن فرانسۇزچە بىلەمسەن نىلگۈن؟ _ دەيتتى ھەسەن.

_ كىچىك چېغىڭدۇمۇ مۇشۇنداقتىڭ، _ دېدىم.

_ قانداقتىم؟

ئاندىن مەن تاماقنى تەييارلاپ بولغاندىن كېيىن يۇقىرىغا قاراپ توۋلايتتىم :چوڭ خانىم، تاماق تەييار بولدى، دەيتتىم ۋە چوڭ خانىمۇ دەرەزىنى ئېچىپ پەسكە قاراپ توۋلايتتى، نىلگۈن، مەتنى، بولۇڭلار تاماق يەڭلار، دەيتتى، قېنى سىلەر، يەنە يوققۇرەجەپ، نەدە ئۇلار؛ ئەنە، چوڭ خانىم، ئەنجۈرنىڭ تۈۋىدە، دەيتتىم ۋە چوڭ خانىم بويىنى سوزۇپ قارايتتى، ئاندىن ئەنجۈر يوپۇرماقلىرىنىڭ ئارىسىدىن كۆرەتتى ۋە توۋلايتتى :ئاپلا، يەنە ھەسەن بىلەن بىللىغۇ، رەجەپ مەن ساڭا قانچە قېتىم دېدىم ئۇ بالىنى بۇ يەرگە كىرگۈزمە، دەپ، نېمىشقا كېلىدۇ، كەتسۇن دادىسىنىڭ ئۆيىدە تۇرسۇن، دەپ تۇرىشىغا چوڭ خانىم، ياندىكى دەرەزە قاپقىمۇ ئېچىلاتتى ۋە دوغان بەينىڭ بېشى دادىسى يىللاپ ئولتۇرۇپ ئىشلىگەن ھوجرىنىڭ دەرەزىسىدىن سوزۇلۇپ چىقاتتى ۋە نېمە بوپتۇ ئانا، دەيتتى، بىللە ئوينىسا نېمە بوپتۇ ۋە ساڭا نېمە بولدى، دەيتتى، چوڭ خانىم، سەن داداڭغا ئوخشاش ھوجراڭدا ئولتۇر، پەلىپەتتىش نەرسىلىرىڭنى ياز، ھېچنىمىدىن خەۋىرىڭ يوق، لېكىن بۇ بالىلار خىزمەتكارنىڭ بالىسى بىلەن بىللە يۈرۈپ، دېيىشىگە، ۋاي ۋاي ئانا، نېمە بوپتۇ، دەيتتى دوغان بەي، قېرىنداشلار بىللە ئوينىۋاتىدۇ ئەنە .

_ رەجەپ، سېنىڭ ئاغزىڭدىن گەپلەر ئامبۇر بىلەن تارتقانداك چىقىدىكەن... _

_ نېمە؟

_ كىچىك چېغىمنى سورىغاندىم.

_ مەتنى بىلەن شۇنداق ئىجىل-ئامراق ئوينايىتىنلار!

قېرىنداشلارمۇ؟ دەيتتى چوڭ خانىم، تۆۋە يارەبىم، بۇ گەپلەر نەدىن چىقتى، بۇ بالىلارنىڭ فارۇقتىن باشقا بىر قېرىندىشىنىڭ يوقلۇقىنى ھەممە ئادەم بىلىدۇ، خۇددى دوغانىمنىڭ باشقا بىر قېرىندىشى بولمىغىنىدەك، دوغانىمنىڭ قېرىنداشلىرىمىش، بۇ پىتىنە-پاسانلارنى كىم توقۇپ چىقارغاندۇ، مەن ئەمدى سەكسەن ياشقا كىرگەندىن كېيىن بۇ يالغان-ياۋىداقلار بىلەن ھەپلىشەمدىم، بىر پاپا ۋە توكۇر بىلەن سەن قانداقسىگە بىر جەمەتتىن بولغۇدەكسەن؟ مەن قۇلاق سېلىپ جىم تۇراتتىم: ئاندىن ھەر ئىككىسى دەرەزىلىرىنى تاقاپ ئىچىگە كىرىپ كەتكەندە

تالغا چىقاتتىم، بولۇڭلار نىلگۈن، مەتىن، دەيتتىم، موماڭلار چاقىرىۋاتىدۇ، تاماق تەييار بولدى.
ئۇلار يۇقىرىغا چىقىپ كېتىۋاتقاندا ئۇ بىر بۇلۇڭدا قالاتتى.

__ ھەسەن بىلەن ئوينايىتتۇق! _ دەيتتى نىلگۈن.

__ ھەئە، ھەئە!

__ ئېسىڭدە بارمۇ؟

ۋە سىلەر ئۈستىدە موماڭلار، دوغان بەي ۋە قەيەردىن ئۈلگۈرۈپ كەلگەنلىكىنى بىلگىلى بولمايدىغان فارۇق ۋە مەتىن ۋە سەن تاماق يەۋاتقان چېغىڭلاردا، مەن ئۇنى باياتىن قالغان بۇلۇڭدىن تاپاتتىم، ھۇشت، ھەسەن، دەيتتىم، قورسىقىڭ ئاچتىمۇ بالام، مەيەرگە كېلە . قورقۇمسىراپ ئاستا كەينىمدىن كېلەتتى، ئىچىگە باشلاپ كىرەتتىم، كىچىك ئورۇندۇقۇمغا ئولتۇرغۇزۇپ، ئالدىغا مەن تېخى يەۋاتقان تامىقىمنى قوياتتىم . ئۈستۈنكى قەۋەتكە چىقىپ ئۈستەلدىكى كۆفتە تەخسىنى، سالاتىنى، پۇرچاقلارنى ۋە فارۇق يەپ ۋە يانچۇقلىرىغا تىقىپمۇ تۈگىتەلمىگەن شاپتۇل ۋە گىلاسارنى ئېلىپ چۈشۈپ ئالدىغا قوياتتىم ۋە ئۇ يەۋاتقاندا سورايىتتىم : داداڭ نېمە ئىش قىلىۋاتىدۇ ھەسەن؟ ھېچ ئىش، لاتارىيە! پۈتى ياخشىدۇ، ئاغرىمدىكەن؟ ۋايتاڭ! سەن ئوبدان تۇرغانسەن، قاچان مەكتەپكە بارىسەن؟ ۋايتاڭ! كېلەر يىلى، شۇنداقمۇ بالام؟ گەپ قىلمايتتى، مېنى خۇددى تۇنجى قېتىم كۆرۈۋاتقان دەك قورقۇمسىراپ قارايتتى . دوغان بەي ئۆلۈپ كەتكەندىن ۋە ئۇ مەكتەپكە كىرگەندىن كېيىنمۇ : ھەسەن سەن بۇ ياز قانچىنچى سىنىپقا كۆچتۈۋاتىدۇ؟ گەپ قىلمايتتى . ئۇچىنچى سىنىپقا، شۇنداقمۇ؟ ئاندىن، ئوقۇپ كاتتا ئادەم بولسەن! چوڭ بولساڭ نېمە ئىش قىلماقچى؟ نىلگۈن تۇيۇقسىز ماڭا ئېسىلىپ قالدى.

__ نېمە بولدى؟ _ دېدىم، _ ئولتۇرايلىمۇ؟

__ بىقىنىم ئاغرىۋاتىدۇ، _ دېدى، _ بۇ يەرگىمۇ ئۇرغانتى .

__ تاكىسىغا ئولتۇرايلىمۇ؟ _ دېدىم .

جاۋاب بەرمىدى، ماڭدۇق . يەنە چوڭ يولغا چىقتۇق، دېڭىز قىرغىقىغا توختىتىپ قويۇلغان ماشىنىلارنىڭ، ئىستانبۇلدىن كەلگەن يەكشەنبىلىك كىشىلەر توپىنىڭ ئارىسىدىن ئۆتتۇق . ھويلا ئىشىكىدىن كىرىۋېتىپ قارىدىم، ماشىنىنى كۆردۈم .

__ ئاكام كەپتۇ، _ دېدى نىلگۈن .

__ ھەئە، _ دېدىم، _ دەرھال ئىستانبۇلغا دوختۇرخانىغا بارارسىلەر .

بىر نېمە دېمىدى . ئاشخاننىڭ ئىشىكىدىن كىردۇق . ھەيران قالدىم . گازىنى ئوچۇق قويۇپ كېتىپتەن . يەنە بىر ئوچاقتا ئوت كۆيۈۋاتاتتى . قورقۇنچ ئىچىدە شۇ ھامان ئۆچۈردۈم . ئاندىن نىلگۈننى ئۈستىگە ئېلىپ چىقتىم . فارۇق بەي ئۇ يەردە يوق ئىدى . نىلگۈننى دېۋانغا ياتقۇزدۇم، دۈمبىسىگە ياستۇق قويۇۋاتسام ئۈستىدىن توۋلىغىنىنى ئاڭلىدىم .

__ مەن بۇ يەردە چوڭ خانىم، مەن بۇ يەردە، مانا ھازىر، _ دېدىم . نىلگۈننىڭ بېشىغىمۇ بىر ياستۇق قويدۇم . قانداقراق تۇرسەن؟ _ دېدىم، _ ھازىرلا فارۇق بەينى ئەۋەتىمەن .

__ ئۈستىگە چىقتىم . چوڭ خانىم ھوجرىسىدىن چىقىپتۇ، قولىدا ھاسا، يەلمەينىڭ تۈۋىدە ئۆرە تۇراتتى .

__ نەدە ئىدىڭ؟ _ دېدى .

__ بازارغا چىققانتمغۇ... _ دېدىم .

نەگە ماڭدىڭ يەنە؟

مانا ھازىر، دېدىم، سىز ھوجرىڭىزغا كىرىپ تۇرۇڭ، ھازىرلا كېلىمەن.
فارۇق بەينىڭ ئىشىكىنى چەكتىم، جاۋاب كەلمىدى. ساقلاپ تۇرمايلا ئىشىكىنى ئېچىپ ئىچىگە
كىردىم، كارىۋېتىدا يېتىپ كىتاب ئوقۇۋاتاتتى.
ماشىنىنى بىردەمدىلا ئوڭشاپ بولدى رەجەپ، دېدى، مەتىن تۈنۈگۈن بىكاردىن-بىكار يولدا
قايتىۋ.

نىلگۈن خانىم پەستە، دېدىم، سىزنى ساقلاۋاتىدۇ.
مېنىمۇ؟ دېدى، نېمىشقا؟

رەجەپ، دەپ ۋارقىردى چوڭ خانىم، نېمە قىلىۋاتىسەن ئۇ يەردە؟
نىلگۈن پەستە، دېدىم، سىز پەسكە دىكىدە چۈشكەنە فارۇق بەي.
فارۇق بەي سەل ھەيران قالدى. چىرايىمغا قاراپ تۇراتتى. كىتابىنى تاشلاپ كارىۋېتىدىن تۇردى.
ئاندىن چىقتى.

مانا كەلدىم چوڭ خانىم، دېدىم مەن. باردىم.
نېمىشقا بۇ يەردە تۇرىسىز؟ دېدىم، ماڭا يۈلنىڭ، مەن سىزنى كارىۋېتىڭىزغا ياتقۇزۇپ قوياي.
بۇ يەردە سوغۇق تەڭكۈزۋالسىز. ھېرىپ قالغانسىز.
مەككەر! دېدى، سەن يەنە يالغان ئېيتىۋاتىسەن. فارۇق بايا نەگە ماڭدى؟
ئوچۇق تۇرغان ئىشىكتىن چوڭ خانىمنىڭ ھوجرىسىغا كىردىم.
نېمە قىلىۋاتىسەن ئۇ يەردە؟ دېدى، قالايمىقان قىلما.
ئۆيىنىڭ ھاۋاسىنى ئالماشتۇرۇۋاتىمەن چوڭ خانىم، دېدىم، ھېچنىمگە چىقىلمىدىم، مانا
كۆرۈپ تۇرۇپسىز.

چوڭ خانىم ھوجرىغا كىردى. مەن قايىقلارنى ئاچتىم.
قېنى كارىۋاتىنا يېتىۋېلىڭ، دېدىم.
ياتتى، كىچىك بالدەك يوتقانىنى پىشانىسىگىچە تارتتى ۋە ئۇنتۇپ قالغاندەك قىلاتتى،
يىرگىنىشىنى، بىزار بولۇشنى شۇ ھامان ئۇنتۇپ قالغاندەك قىلاتتى، كىچىك بالدەك قىزىقسىنىپ
سوراپ سالدى.

بازاردا نېمىلەر باركەن؟ دېدى، نېمىلەرنى كۆردۈڭ؟
بېرىپ يوتقىنىنىڭ چۆرىسىنى تۈزەشتۈرۈپ قويدۇم، ياستۇقنى قېقىشتۇرۇپ قويدۇم.
تۈزۈك بىر نەرسە يوق، دېدىم، ئادەمگە ھېچنىمە چىرايلىق كۆرۈنمەس بوپ قالدغۇ-تاڭ.
ئوسال پاپا! دېدى، بىلەتتىم، سەندىن سورىمىغان بولاي. يۈزىدە نەپەت ۋە بىزارلىق
ئەكس ئەتتى ۋە جىمىپ قالدى.

يېڭى مېۋە ئالدىم، ئەكىلىپ بېرىمۇ؟ دېدىم.
ئۈندىمىدى. ئىشىكىنى ياپتىم، پەسكە چۈشتۈم. نىلگۈن بىلەن فارۇق پاراڭغا چۈشكەندى.

دورگەر ئايال بىلەن ئېرى ۋە رەجەپكە بۆلۈنۈپ ئۆيگە كېلىش جەريانىنى سۆزلەپ بەرگەندىن كېيىن، ئىشنىڭ قانداق يۈز بەرگەنلىكىنى سورىغۇم كەلدى. چىرايمغا قاراپ بىلىۋالغاندەكلا: كېرەك يوق فارۇق، دېدى نىلگۈن، ۋاكسىنا ئۇرغۇزغانچىلىك بىر ئىش. ۋاكسىنا ئۇرغۇزغاندا ساقلايسەن، دېدىم، ئاللاھ قەھىر قىلسۇن، لېكىن ئۇرغۇزۇشتىن بۇرۇن، قولۇڭ يىگىننىڭ مۇدەھىش سوغۇقىنى ھېس قىلىدۇ. چۈشەندىڭمۇ؟ شۇنداق، لېكىن ئۇ تۇيغۇ ئاخىرىدا پەيدا بولىدۇ، دېدى، ئاخىرقى پەيتتە. ئاندىنچۇ؟

ئاندىن پۇشايمان قىلدىم، شۇ ئۆزۈمگە ئاچچىغىم كەلدى. ئاشۇ كالتاغا تەڭ كېلەلمىگىنىم ئۈچۈن. قاراپ تۇرۇپ... كالتامۇ؟

ۋايتاڭ، دېدى، كىچىك چېغدا ئۇنداق ئەمەستى، ياخشى بالىتى. لېكىن كېيىن، بۇ يىل، كالتا دەپ ئويلىغان ئىدىم، كالتا ۋە ساددا. ئۇرۇۋاتقان چېغىدىمۇ، مەن، بۇ ئەخمىقانە ئىشنى نېمىشقا كونترول قىلالىدىم دەپ ئۆزۈمگە ئاچچىغىم كەلگەندى. ئاندىنچۇ؟ دېدىم سەل قورقۇنۇپ تۇرۇپ.

ئاندىن، ئۆزۈمنىڭ ئاللىقاچان كېچىكىپ قالغانلىقىمنى چۈشەندىم. دېمىسىمۇ يېگەن ھەر تاياقنىڭ پەقەت بىرى ئىكەنلىكىنى، ئاندىن يەنە بىرنى يەيدىغانلىقىنى ئويلايسەن. ۋارقىراپ كەتكەن بولسام كېرەك. ھېچكىممۇ كېلىپ ياردەم قىلمىدى. بۇلارغا نېمىدەپ قىزىقىپ قالدىڭ فارۇق، بۇنچىۋېلا؟

چىرايمغا چىقىپ كېتىپتىمۇ قىزىقىپ كەتكىنىم؟ ئازاپ چېكىشتىن خۇشاللىق تاپىدىغان كىشىلەرگە ئوخشاش، دېدى، ئۈمىدىسىزلىككە ئوخشاش. يېقىن بىر ئادىمى ئۆلۈپ كەتسە، ئۆزىنىڭمۇ ئۆلگۈسى كېلىدىغان ئادەملەردەك، پايدىسى يوق تەپسىلاتلارغا نېمانچە قىزىقىپ كېتىسەن؟ مەن مۇشۇنداق ئادەم، دېدىم غەلتە بىر خىل ھۇزۇرلىنىش تۇيغۇسىدا. سەن ئۇنداق ئەمەس، دېدى، پەقەت ئۈمىدىسىز ئىكەنلىكىڭگە ئۆزۈڭنى ئىشەندۈرمەكچى بولۇۋاتىسەن.

ئۇنداق ئەمەستۇ؟ شۇنداق. بىكاردىن-بىكار ئۈمىدىسىز قىياپەتكە كىرىۋېلىۋاتىسەن. سېنىڭ بۇ ئۈمىد دېگەن نەرسەڭ نېمە ئۇنداق بولسا؟ نىلگۈن بىر ئاز ئويلىنىۋالدى. ئاندىن: ئادەم پەرۋاسىز بولۇپ قالىدۇ، دېدى، پەرۋاسىز بولۇپ قېلىشقا ھېچقانداق بىر باھانە-سەۋەپ بولمىسىمۇ؛ شۇنداق.

يەنە بىردەم ئويلىنىۋالغاندىن كېيىن، ئادەمنى ئادەم قىلىپ تۇرغان نەرسىدۇر، دېدى. ئۆلۈمدىن ئادەمنى توسۇپ تۇرغان نەرسە. بۇنىڭغا ئوخشاش: بەزىدە، ئادەم كىچىك چېغدا ئويلاپ قالىدىغۇ، مەن ئۆلسەم نېمە بولار دەپ... شۇنداق چاغدا، قارشىلىق قىلىۋاتقاندا بىر

تۇيغۇ ئىچىمگە تولدۇ، بۇ خىل تۇيغۇغا ئەگىشىپ ماڭساڭ ئەڭ ئاخىرىدا ئۇنىڭ زادى قانداق نەرسە ئىكەنلىكىنى چۈشىنىپ بېتىسەن: سەن ئۆلگەندىن كېيىن نېمە ئىشلارنىڭ بولىدىغانلىقىغا قىزىقسەن، بۇ خىل قىزىقىش، چىدىغۇسىز، قورقۇنچلۇق بىر نەرسىدۇر.

ئۇ قىزىقىش ئەمەس نىلگۈن! _ دېدىم، _ ئۇ تامامەن بىر قىزغانچۇقلۇق. سەن ئۆلگەندىن كېيىن باشقىلارنىڭ ھۇزۇر-ھالاۋەت كۆرىدىغانلىقىنى، بەختلىك بولىدىغانلىقىنى، سېنى ئۇنتۇپ گۈزەل بىر ھايات ياشايدىغانلىقىنى، ئۆزۈڭنىڭ بۇ شاد-خۇراملىقتا بىر نېسىۋەگىنىڭ بولمايدىغانلىقىنى ئويلايسەن ۋە بۇ سەۋەپتىن ھەممىسىدىن قىزغىنىسەن.

_ ياق، _ دېدى، _ قىزىقسەن. ھەم سەن ئادەمنى ئۆلۈمدىن توسۇپ تۇرغان بۇ قىزىقىشتىن ۋاز كېچىۋاتىسەن، قىزىقمايدىغاندەك قىياپەتكە كىرىۋېلىۋاتىسەن ئاكا.

_ ياق! _ دېدىم ئاچچىغلاپ، _ مەن پەقەت قىزىقمايمەن.

_ نېمىدەپ قىزىقمايغۇدەكسەن؟ _ دېدى غەلىتە بىر خىل ئىشەنچ بىلەن.

_ چۈنكى بىلىمەن، _ دېدىم، _ ھەممىسى ئوخشاش نەرسىلەر: ئوخشاش ھېكايە.

_ ھەرگىز ئۇنداق ئەمەس.

_ ئاشۇنداق، ئاشۇنداق، _ دېدىم، _ ئىشەنچىڭدىن مەھرۇم قالماسلىق ئۈچۈن سېنىڭمۇ بىلگۈڭ كەلمەيۋاتىدۇ.

_ مەندىكىسىنى ئىشەنچ دېگىلى بولمايدۇ، _ دېدى نىلگۈن، _ ئۇنىڭ ئۈستىگە ئۇ ئىشەنچ بولغان تەقدىردىمۇ، بىلىمگەنلىكىم ئۈچۈن ئەمەس، بىلگەنلىكىم ئۈچۈن ئىشەنمەكتىمەن.

_ مەن بىلمەيۋاتىمەن شۇ! _ دېدىم.

بىردەم جىم بولدۇق. كېيىن نىلگۈن:

_ سەن كىتابلاردا، ئارخىپخاندا ئوقۇغان شۇنچىۋېلا نەرسىلەر نېمە ئۇنداق بولسا؟ _ دېدى، _ سەن پەقەت بىلىمگەندەك قىياپەتكە كىرىۋالماقچى بولۇۋېلىۋاتىسەن.

_ نېمىدەپ بىكاردىن-بىكارغا بۇنداق قىلغۇدەكەن؟ _ دېدىم مەن.

شۇ چاغدا ئۇ تۇيۇقسىزلا مېنى راھەتلىتىدىغان بىر ئىش قىلدى: تېخىمۇ تېرەن بىر يەردە ياتقان سەۋەپنى ئىزاھلاپ بېرىشكە ئاجىز كەلگەنلىكىنى ئېتىراپ قىلغانلارغا ئوخشاش چارەسىزلىك ئىچىدە ئالقىنىنى ئىككى يانغا قىلىپ ئاچتى ۋە مەنمۇ غەلىتە بىر خىل تۇيغۇغا چۆمدۈم: ئەركىنمەن.

لېكىن نېمىشقىكىن ئۆزۈمدىن يىرگەندىم. ئۆزۈمدە ساختا، ئىككى يۈزلىمىچى بىر نەرسىلەر باردەك ۋە مەن ئۇنى يوشۇرۇپ كەلگەندەك خۇددى. مۇنداق ئويلىدىم. ئادەم ئۆزىنى مەلۇم نۇقتىغىچە تونۇيدۇ، ئاندىن مەيلى ئۇ قانچىلىك ھەپلەشسە ھەپلەشسۇن، بىر نۇقتىغا كېلىپ توسۇلۇپ قالىدۇ ۋە ئاندىن قۇرۇق بىلجىرلاشلار باشلىنىدۇ. رەجەپ ئۆيگە كىرگەندى. چاچراپ ئورنۇمدىن تۇردۇم، قەيەردىن پەيدا بولغانلىقى نامەلۇم بىر ئىشەنچ بىلەن:

_ ماڭايلى نىلگۈن! _ دېدىم، _ سېنى دوختۇرخانىغا ئاپىراي.

_ ئۇففۇففۇ! _ دېدى كىچىك بالدەك، _ بارغۇم يوق.

_ ئەركىلىمە! دورىگەر گۈي توغرا دەيدۇ. ئىچ جاراھەت بولۇپ قالسىچۇ؟

_ دورىگەر دېگەن ئايال كىشى، ئەر ئەمەس! جاراھەت بولۇشى مۇمكىن ئەمەس.

_ ماڭايلى نىلگۈن، گەپنى ئاز قىلىپ.

شۇنداق قىلىپ، بىرەر نەتىجىگە ئېرىشىش ئۈچۈن ئەمەس، بەلكى بىكاردىن-بىكار گەپ

سوقۇشتۇرۇش ۋە مەنالارنىڭ چارەسزلىكىنى بىر-بىرىگە ئۇرۇپ-سوقۇپ تېخىمۇ ئېنىق ئوتتۇرىغا چىقىرىش ئۈچۈن پاراڭلىشىشقا باشلىدۇق. مەن بۇنى دەيمەن، ئۇ ئۇنى دەيدۇ ۋە ماڭا مۇنداق تۇيۇلاتتى، مەن ئۇنىمۇ دىيەلەيتتىم، ئۇمۇ، بۇ نۆۋەت بۇنى ۋە نەتىجىدە گەپ-سۆزلەر ھېچنىمىنى ئۆزگەرتەلمەي، بۇ يەردە، بىزنىڭ سۆز ۋە ۋاقىت ئىسراپ قىلىشىمىزدىن باشقا ھېچبىر ئىشقا كارغا كەلمەيتتى. ئاخىرىدا نىلگۈننىڭ ئۇيغۇسى كەلدى. يۈلىنىپ ئولتۇرغان دىۋاندا يۈت-قولىنى سۇنۇپ يانتى ۋە كۆزلىرىنى يۇمۇپ ماڭا دېدى:

ئاكا، بىردەم تارىختىن گەپ قىلىپ بېرە ماڭا!
قانداق؟

دەپتىرىڭنى ئوقۇغىنە.

ئۇخلىۋالساڭ ئوبدان بولامسكى؟

سوزۇلۇپ يېتىپ زورلاپ ھېكايە ئاڭلىماقچى بولۇۋاتقان كىچىك قىزدەك ھۇرۇرلىنىپ كۈلۈمبىرىدى. ھېكايىلەرنىڭ ئاخىرىدا بولسىمۇ بىرەر ئىشقا يارايدىغانلىقىنى خىيال قىلىپ خۇشال ھالدا چاپتىم، ئۈستۈنكى قەۋەتتىكى ھوجراغا چىقتىم، لېكىن سومكىدا تارىخ دەپتىرىم يوق تۇراتتى. ھاسىراپ-ھۆمىدەپ، تارتىملارغا، ئىشكاپقا، چامادانلىرىغا قارىدىم، ئاندىن باشقا ئۆيلەرنىمۇ ئىزدەپ باقتىم، مومامنىڭ ھوجرىسىغىمۇ كىردىم، لېكىن لەنەتتە كىكۈر دەپتەرنى تاپالمىدىم. ئويلاپ بېقىپ، تۈنۈگۈن كەچقۇرۇن نىلگۈن بىلەن يامغۇر تاماشاسى قىلغاندىن كېيىن، مەستچىلىكتە دەپتەرنى ماشىنىنىڭ ئارقا ئورۇندۇقىغا تاشلاپ قويغان بولۇشىم مۇمكىنلىكىنى ئېسىمگە ئالدىم، لېكىن ئۇ يەردىمۇ يوق تۇراتتى. ئۆيلەرنى يەنە بىر ئاخشۇرۇپ بېقىش نىيىتىدە ئۈستىگە چىقىپ كېتىۋېتىپ نىلگۈننىڭ ئۇخلاپ قالغانلىقىنى كۆردۈم، توختىدىم، قارىدىم: يۈزى ئۈستىگە كۆك ۋە قىزىل بويلاق سۈزۈلگەن ئاق، كونا ماسكىغا ئوخشايتتى. ئوچۇق تۇرغان ئاغزىنىڭ قاراڭغۇ ئارچىلىرى، ئادەمدە ئىنتىزارلىق ۋە ئەندىكىش تۇيغۇلىرىنى قوزغايدىغان ئابستىراكت ھەيكەللەرنىڭ تۆشۈكلىرىنى ئەسلىنەتتى. رەجەپنىڭ يېقىنلاشقانلىقىنى كۆرۈپ، ئۆزۈمنى گۇناھكار دەك ھېس قىلىپ باغقا چىقىپ كەتتىم. نىلگۈن پۈتۈن ھەپتە بويى ئولتۇرۇپ كىتاب ئوقۇيدىغان قاتلىما ئورۇندۇققا يوغان گەۋدەمنى جايلاشتۇردۇم، قاراپ ئولتۇردۇم.

ئۇنۋېرسىتېت كارىدورلىرىنى، شەھەردىكى قىستاڭچىلىقنى، قىسقا يەڭلىك كۆينەكلەرنى، نەمخۇش ياز ئىسسىقلىقىنى، دىمىقتا يېپىلىدىغان چۈشلۈك تاماقلارنى، سۆزلەرنى خىيال قىلدىم. شۇنداق، ئوبدان ئېتىلىگەن جۈمەكلەردىن سۇ ئېقىۋاتقاندىن، ئۆيلەردىن توپا-چاڭ ۋە كىتاب يۇرىقى كىلىپ تۇرغاندىن، توڭلاتقۇدا يالتىراق تېتىيدىغان سۇنى سارماي پارچىسى مۇزدەك قېتىپ، ئاپئاق رەڭگە كىرگەن ھالدا نائىبىق بىر ۋاقىتنى كۈتۈپ تۇرغاندىن. بوش ئۆيمۇ، دېمەك بوش قالدىكەن! ھازاق ئىچكۈم، ئۇخلىغۇم كەلدى. ئاندىن مۇنداق ئويلىدىم: ئارىمىزدىكى ئەڭ ياخشى كىشىنىڭ بېشىغا كەلدى بۇ ئىش! ئاندىن ئورنىمىدىن تۇردۇم ۋە ئاۋايلاپ مېڭىپ ئىچىگە كىردىم ۋە ئۇخلاۋاتقان يارىدار گەۋدىگە قارىدىم. رەجەپ كەلدى.

ئۇنى دوختۇر خانغا ئاپىرىڭ، فارۇق بەي! _ دېدى.

ئويغاتمايلى، _ دېدىم.

ئويغاتمايلىمۇ؟

مۇرلىرىنى سىلكىپ ئىغاڭلىغىنىچە ئاشخانىسىغا چۈشۈپ كەتتى. مەنمۇ، قايتىدىن ئاپتاپقا

چىقىپ قاشانىڭ تۈۋىدە لەقۇا توخۇلارنىڭ يېنىدا ئولتۇردىم. خېلى بىر چاغدىن كېيىن مەتنى كەلدى، يېڭىلا ئويغىنىپتۇ، لېكىن كۆزلىرى ئويۇق يۇقى ئەمەس، جىددى كۆرۈنەتتى. دەپ بەردى: نىلگۈن سۆزلەپ بېرىپتۇ! نىلگۈننىڭ سۆزلەپ بەرگەنلىرىنى ماڭا يەنە سۆزلەپ بېرىپتۇ، ئارىلىقتا ئۆز بېشىدىن ئۆتكەنلەرنىمۇ سۆزلەپ بەردى: تۈنۈگۈن كەچتە ئۇلارغا تارتقۇرۇپ قويغان ئون ئىككى مىڭ لىرا، ماشىنىنىڭ قانداق بۇزۇلۇپ قالغانلىقى، ئىشەنگۈسىز دەپ تەرىپلىگەن يامغۇر ۋاھكازالارنى. مەن ئۇنىڭ ئۇ يەرلەردە كېچىنىڭ ئۇ ۋاقتىدا نېمە ئىشى بارلىقىنى سورىۋېدىم، بىردەم جىمىپ قالدى، ئاندىن غەلىتە بىر ھەرىكەت قىلدى. شۇ چاغدا مەن: _ مېنىڭ دەپتىرىم بولىدىغان، _ دەپ سورىدىم، _ ماشىنىدا ئۇنتۇپ قالغان بولۇشىم مۇمكىن، كۆردۈڭمۇ؟ يوق تۇرىدۇ. _ كۆرمىدىم!

ئاندىن ماشىنىنى رېمونت قىلدۇرۇشقا ئاپىرىش ئۈچۈن قانداق ئوت ئالدۇرغانلىقىمنى سورىدى. رەجەپ بىلەن ئازراق ئىتتىرىشىمىزگە ئوت ئالغانلىقىنى ئېيتىۋېدىم، ماڭا ئىشەنمىدى، يۈگۈرۈپ بېرىپ رەجەپتىن سورىدى، ئۇمۇ ئوخشاش جاۋاپنى بەرگەندە، بۈگۈن ھەقسىزلىككە ئۇچرىغان نىلگۈن ئەمەس، بەلكى ئۆزىدەك تەلەپسىزلىكىدىن قاقشاپ كەتتى. ئاندىن مەن كاللامدىن چىقىرىۋېتىش ئۈچۈن تىرىشۋاتقان ئىشنى ئېسىمگە سالدى. بىرەرسى ساقچىغا مەلۇم قىلغاندەكمۇ؟ ھېچكىمنىڭ مەلۇم قىلمىغانلىقىنى ئېيتتىم ۋە مەتنىنىڭ چىرايىنى بىغەملىكتىن يىرگەندەك قىلىپ پۇرۇشتۇرگەنلىكىنى كۆردۈم، لېكىن بىردەمدىن كېيىن يۈزى خۇددى بىزنى ئۇنتۇپ، تېخىمۇ چۇڭقۇرراق باشقا بىر ئازاپنى ئەسكە ئالغاندەك بولۇپ كەتتى. مەن كىرىپ كەتتىم، ئويغانغانلىقىنى كۆرۈپ، نىلگۈنگە دوختۇرخانا ۋە جاراھەتتىن سۆز ئاچتىم، مەسئۇلىيەت تۇيغۇسى بىلەن ئۇ سۆزنى چىقارماستىن ئۆلۈمنى ئېسىگە سالدىم، چاندۇرماي قورقۇنۇپ قويسام، ماقۇل، بارايلى، دەمدىكىن دېدىم، لېكىن ئۇنداق دېمىدى.

_ ھازىر بارغۇم يوق، _ دېدى، _ تاماقتىن كېيىن بىر گەپ بولسۇن.

مومام پەسكە چۈشمىگەچكە، تاماق ۋاقتىدا خاتىرجەم ئولتۇرۇپ ئىچتىم ۋە رەجەپ ھەممەيلەنگە يۇقتۇرماقچى بولۇۋاتقان گۇناھ تۇيغۇسىنى رەجەپنىڭ ھەرىكەتلىرىنى كۆرۈپ، رەجەپنىڭ ھەممىدىن بەك ئۆزىنى گۇناھكار دەپ ھېس قىلغانلىقىنى ئويلىدىم. گويا گۇناھكار بولغانلىقى ئۈچۈن بەختسىز، بەختسىز بولغانلىقى ئۈچۈن گۇناھكار دەپ قىلاتتى. لېكىن دەل بۇنداقمۇ ئەمەس. گويا ھەممەيلەن سىرتتا ئىدۇق، بۇنى بىلەتتۇق، لېكىن ئىچىدە بولۇشىمىز كېرەك بولغان نەرسە نېمە، بۇنى بىلمەيتتۇق. ھازىر قەيەرلەردىدۇر بۈرگەن ئۇ، ھەسەن ئىدى، ئىچىدە بولغان، لېكىن بىز ئۇنى ئەيىپلەۋاتاتتۇق ۋە ھالىغا ئېچىنىۋاتاتتۇق. تاماقنىڭ ئاخىرىدا ئېسىمگە نېرۋامغا تېگىدىغان بۇ خىيالىمۇ كەلدى: نىلگۈن ئۇنىڭغا «ساراڭ فاشىست» دېمىگەن بولسا بەلكىم بۇ ئىشلار يۈز بەرمەس بولغىنىتى. راۋۇرۇس مەست بولۇپ قالغان بولسام كېرەك. كېيىن تۇرۇپلا، بۇ مەنزىرە كۆزۈمگە كۆرۈنگەندەك بولدى: گېزىتلەردە ئوقۇغانىدىم، بوغۇزدا بىر يەردە، بەلكىم تارايادا ھاۋادانلىق بىر شەھەر ئاپتوبۇسى، ئىچىدىكى يولۇچىلار بىلەن بىللە يېرىم كېچىدە دېڭىزغا چۈشۈپ كەتكەندى. شۇ تاپتا، مەنمۇ خۇددى ئۆزۈمنى ئۇ ئاپتوبۇسنىڭ ئىچىدە تۇرغاندەك ھېس قىلاتتىم، دېڭىزنىڭ تېگىگە چۈشۈپ كەتكەندۇق، لېكىن ئاپتوبۇسنىڭ ئىچىدىكى لامپىلار يېنىپ تۇراتتى، ھەممەيلەن ئالاقىزادە بولۇپ دەرىزىگە قارايتتۇق، ئەمما ئۆلۈمنىڭ ماشىنا ئىچىگە

چۈشۈپ تۇرۇۋاتقان قاراڭغۇلىقى يېقىملىق ۋە ئوچۇق-يورۇق بىر ئايالدىكى جەلىپكار ئىدى، كۈتۈپ تۇراتتۇق.

تاماقتىن كېيىن، نىلگۈنگە دوختۇرخانىنىڭ گېپىنى يەنە بىر قېتىم قىلدىم، بارمايدىغانلىقىنى ئېيتتى. ھوجرامغا چىقتىم، كارىۋېتىمدا ياتتىم، «ئەۋلىيا چەلەبى «نى ئاچتىم. ئوقۇپ يېتىپ ئۇخلاپ قاپتىمەن.

دەل ئۈچ سائەتتىن كېيىن ئويغانغان چېغىمدا يۈرىكىم غەلىتە سوقۇۋاتاتتى. نېمىشقىكىن ئورۇلۇپ ئورنۇمدىن تۇرالمىۋاتاتتىم؛ خۇددى قوللىرىم ۋە پاچاقلرىمنىڭ ئۈستىگە مېنى كارىۋاتقا مەھكەم بېسىپ تۇرۇش ئۈچۈن كۆرۈنمەس پىللار ئولتۇرۇۋالغاندەك قىلاتتى. خالىسام كۆرۈمنى بىر بۇمۇپ، ئاسانلا ئۇخلاپ كېتىدىغاندەك قىلاتتىم، لېكىن چۈشلەر كۈتۈپ تۇرغان گۈزەل ئۇيقۇغا قارشىلىق كۆرسەتتىم، ئۆزۈمنى زورلاپ ئورنۇمدىن تۇردۇم. ھوجرىنىڭ ئوتتۇرىسىدا بىر ھازا قېقىپ قويغان قوزۇقتەك ھاڭىۋېقىپ تۇردۇم، ئاندىن مۇنداق غۇدۇراپ قويدۇم: ۋاقىت دېگەن زادى نېمە نەرسىدۇر؟ چارە دەپ كۈتۈپ تۇرغان نەرسىمىزچۇ؟ سائەت بەش بولاي دېگەندى، پەسكە چۈشتۈم.

نىلگۈنمۇ ئۇخلاپتۇ، ئويغىنىپتۇ، يەنە دېۋاندا يېتىپ قولىدىكى كىتابنى ئوقۇۋاتاتتى. مېنىڭ زادى مۇشۇنداق بىر ئاغرىپ قالغۇم بارتى، دېدى، خاتىرجەم يېتىپ، كۆڭلۈم خالغان كىتابلارنى ئوقۇۋېلىش ئۈچۈن.

سەن كېسەل ئەمەس، دېدىم، ئەھۋالنىڭ ئۇنىڭدىن بەتتەر. قوپ، سېنى دوختۇرخانىغا ئاپىرىمەن.

قويىمىدى. «دادىلار ۋە ئوغۇللار» نى ئىككىنچى قېتىم ئوقۇۋاتاتتى. ئۇششاق-چۈششەك ئىشلارنىڭ ئۆزىنى ئاۋارە قىلىشنى خالىمايدىغان كىتاب مەستانىسىگە ئوخشاش، ماڭا پەسەنتىمۇ قىلىپ قويماستىن، كىتاب ئوقۇغۇسى بارلىقىنى ئېيتتى. شۇنداق قىلىپ، بىردەم قۇرۇق پاراڭ سېلىش پۇرسىتىگە ئېرىشتىم ۋە بۇ قېتىم ئۇ سۆزنى ئىشلىتىپ تۇرۇپ كۆڭلىگە ئۈلۈم قورقۇنچى سېلىپ قويماقچى بولدۇم، ئەمما ئۇ كۈلۈمسېرەيتتى، بېشىغا ئۇنداق ئىشنىڭ كەلمەيدىغانلىقىنى دەيتتى: چۈنكى ئۆزىنى بەك قاتتىق يارىلانغاندەك ھېس قىلمايتتى. قولىدىكى كىتابقا قارىۋېلىۋېدى، مەن، ئۇ ئىششىق، كۆپكۆك كۆزلەرنىڭ، قانداق ئوقۇۋاتقانلىقىغا ھەيران بولۇپ تۇرۇپ قالدۇم.

ئاندىن ئۈستىگە چىقتىم ۋە ئۆيلەرنى ئايلىنىپ دەپتىرىمنى ئىزدىدىم، تاپالمىدىم. دەپتىرىمگە ۋاباغا ئالاقىدار بىر نەرسىلەرنى يازغان-يازمىغانلىقىمنى ئەسكە ئالالمىدىم. دەپتىرىمنى ئىزدەپ باغقىمۇ چىقىپ قالغاندىم، لېكىن خۇددى ئۇنى ئىزدەۋاتقانلىقىمنى ئۇنتۇپ قالغاندەك قىلاتتىم. كوچىغا چىققان چېغىمدا مۇشۇنىڭغا ئوخشاش بىر تۇيغۇ بار ئىدى ئىچىمدە: كېزىپ يۈرەتتىم، لېكىن پۈتۈنلەي مەقسەتسىزدەكمۇ قىلمايتتىم: بىر نەرسە تاپالايدىغانلىقىمغا تېخىچە ئىشىنىۋاتقاندىم قىلاتتىم.

كوچىلاردا، ساھىللاردا تۈنۈگۈنكى قاينام-تاشقىنلىق يوق ئىدى. قۇملار ھۆل، ھاۋا سۆرۈن ئىدى، كىر ۋە رەڭسىز مازمارا سوزۇلۇپ ياتاتتى. چۈشۈرۈۋېتىلگەن سايئەۋەنلەردىن ئۈلۈمنى ئەسلىتىدىغان چارەسىزلىك چىقىپ تۇراتتى؛ ئۆزى ئۆزى ئۈچۈن بولالمىغان بىر مەدەنىيەتنىڭ، قەيەردىن، قانداق كەلگەنلىكىنى بىلگىلى بولمايدىغان بىر تەيفىڭ بورىنىنىڭ رەھىمسىز

زەربىسىدە غۇلاپ يوق بولۇپ كېتىشكە تەييارلانغىنىغا ئوخشاش... كۈنىنىڭ تەپتىنى، ئاخىرلىشاي دەپ قالغان بىر كۈنگە قايتۇرۇپ بېرىۋاتقان ماشىنىلارنىڭ ئارىسىدىن مېڭىپ، كىچىك پېرىستاننىڭ بېشىدىكى قەھۋەخانغىچە باردىم. ئۇ يەردە، كونا بىر مەھەللىلىكىمنى ئۇچراتتىم: چوڭ بولۇپ كېتىپتۇ، توي قىپتۇ، يېنىدا ئايالى بىلەن بالىسىمۇ بار ئىدى؛ پاراڭلاشتۇق: شۇنداق، يەنە شۇ مەنىسىز سۆزلەرنى ئىشلىتىپ...

ئايالىغا، مېنىڭ بۇ يەرنىڭ ئەڭ كونا ئادەملىرىدىن ئىكەنلىكىمنى سۆزلەپ بەردى. دۈشەنبە كەچقۇرۇن رەجەپنى ئۇچىرتىپ قېلىشىپتۇ. سەلمانى سورىۋېدى، ئاجرىشىپ كەتكەنلىكىمنى ئېيتىمىدىم. ئاندىن ياش چېغىمىزدىكى ئىشلارنى ئەسلىتىپ ئۆتتى: ھەممىنى ئۇنتۇپ كېتىپتەن. قېپىقتا ئولتۇرۇپ تاڭ ئاتقۇچە ئىچكەنلىكىمنى ۋاھاكازا. ئاندىن باشقا دوست-بۇرادەرلەر توغرىلۇق سۆزلىدى؛ ئۇلارنىڭ نېمە ئىش قىلىۋاتقانلىقىنى دەپ بەردى. ئانىسىنى ئۇچىرتىپتۇ: شەۋكەت بىلەن ئورخان كېلەر ھەپتە كېلىدىكەن؛ شەۋكەت ئۆيلىنىپتۇ، ئورخان رومان يېزىۋاتقۇدەك. ئاندىن مەندىن بالام بار-يوقلۇقىنى سورىدى. ئۇنىۋېرسىتېت توغرىلۇقىمۇ سورىدى، ئۆلۈپ كەتكەنلەرنى تىلغا ئالدى، پىچىرلاپ گەپ قىلمايۋاتاتتى، لېكىن پىچىرلاۋاتقاندا كۆرۈنەتتى، قوشۇپ قويدى: ئەتىگەن بۇ يەردە بىر قىزغا ھۇجۇم قىلىشىپتۇ، ئۇ قىزنى نېمە ئۈچۈن دۇمبالغانلىقى ئېنىق ئەمەسكەن. كىشىلەر توپىنىڭ نەق ئوتتۇرىسىدا يۈز بەرگەنمىش. ھەممە ئادەم قاراپ تۇرۇشۇپتۇ، ھېچكىم ئارىلاشماپتۇ؛ بىزنىڭ ئادەملىرىمىزمۇ ئەمدى ئارىلاشمايلىقىنى، قورقۇپ ياردەم قىلمايلىقىنى ئۈگەنگەنمىش. ئاندىن، مەن بىلەن ئىستانبۇلدا كۆرۈشكۈسى بارلىقىنى ئېيتتى، يانچۇقىدىن بىر ئىسىم كارتىسى چىقىرىپ بەردى. ئورنىمىزدا تۇرغاندا كارتىغا قاراۋاتقانلىقىمنى كۆرۈپ دېدى: زاۋۇت دەپ كەتكىلى بولمايدىكەن، لېكىن بىر سېخى بار ئىكەن: لىگەن، چىلەك ۋە سېۋەت ياسايدىكەن: ھەئە، ئەلۋەتتە، يالتىراقتىن.

ئۆيگە قايتىشىمدا باققاننىڭ دۈكىنىغا كىرىپ كىچىك بىر شىشە راكى ئالدىم، نىلگۈنگە «دوختۇرخانا» دەۋەتكەندىن كېيىن ئولتۇرۇپ ئىچىشكە باشلىدىم. نىلگۈن «ياق، بارمايمەن،» دېگەندى، رەجەپمۇ ئاڭلىغان ئىدى، لېكىن شۇنداق بولسىمۇ كېيىن ماڭا يەنىلا ئەيىپلەش نەزىرىدە قارىغانىدى. بەلكىم مۇشۇ سەۋەپتىن ئۇنى ماڭا زاكۇسكا تەييارلاپ بېرىشكە بۇيرۇيالمىغان ئىدىم. بېرىپ ئاشخانىدا ھەممە نەرسىنى ئۆرۈم تەييارلىدىم. ئاندىن گەپ-سۆزلەر، كۆرۈنۈشلەر خىيالىمغا خالىغانچە كېلىپ چىپىپ يۈرۈشسۇن دەپ ئۆزۈمنى قويۇۋەتتىم. مەغلۇبىيەت ۋە زەپەرنىڭ پەقەت قۇرۇق گەپ-سۆزدىن ئىبارەت ئىكەنلىكىنى ئويلىدىم: قايسىسىغا ئىشەنسەڭ، ئاخىرى ئۇ كېلىپ سېنى تاپىدۇ. خۇددى رومانلاردا يازغاندەك: ھەممە ئىشنىڭ ئاياغلاشقانلىقىنى ھېس قىلىۋاتاتتىم. بەلكىم، ئورخاننىڭ رومانىدا مۇشۇنداق بىر جۈملە باردۇر. رەجەپ داستىخاننى تەييارلاۋاتقاندا ئورنۇمدىن مەت قىلىدىم، ئەيىپلەش نەزىرىدە قاراشلىرىغا پىسەنت قىلىمىدىم. قاراڭغۇ چۈشۈپ مومامنى پەسكە ئېلىپ چۈشكەندە شىشەمنى يوشۇرۇپ قويدۇم. كېيىن مەتنى، ھېچنەرسىدىن تەپتازىمى شىشەمنى ئۈستىگە ئېلىپ ئىچىشكە باشلىدى. موماممۇ كۆرمىگەنگە سېلىۋالدى: دۇئا قىلىۋاتقاندا بىر نېمىلەرنى غۇتۇلداپ قاقشاۋاتاتتى. كېيىن رەجەپ ئۇنى ئۈستىگە ئېلىپ چىقىپ كەتتى. بىز لام-جىم دەمەي ئولتۇراتتۇق.

بولدى، ئەمدى ئىستانبۇلغا قايتايلى، دېدى مەتنى، ھازىرلا، دەرھال!
قېنى سەن يازنىڭ ئوتتۇرىسىغىچە تۇرماقچى ئىدىڭغۇ؟ دېدى نىلگۈن.

ۋاز كەچتىم، دېدى ۋە بىردەم تۇرۇۋېلىپ، ئىچىم سىقىلىپ كەتتى، دەرھال قايتايلى.
ياقتۇرمىدىڭمۇ ئۇلارنى؟ - دېدى نىلگۈن.

كىملىرىنى؟

كونا دوستلىرىڭنى؟

دەرھال كېتىشىڭ كېرەك سەن، چۈشەنمەيۋاتامسەن؟ دېدى مەتىن، چاقچاق قىلىدىغان ئىش
ئەمەس!

ئەتە كېتىدىغان بولدۇققۇ؟ دېدى نىلگۈن.

ھېچ چىدىغۇچىلىكىم قالمىدى بۇ يەردە، دېدى مەتىن، خالساڭ سەن قال بۇ يەردە،
فارۇق. ئەمما ماڭا ماشىنىنىڭ ئاچقۇچىنى بەر، نىلگۈننى ئېلىپ كېتەي.

سېنىڭ پىراۋاڭ بولمىسا، دېدى نىلگۈن.

چۈشەنمەيۋاتامسەن ئاچا، كېتىشىڭ كېرەك، دېدى مەتىن، بىرەر ئىش بولۇپ قالسا قانداق
قىلىمىز؟ ماڭا قارا، فارۇق بىر ئىش قىلىدىغاندەك ئەمەس. ماشىنىنى مەن ھەيدەيمەن.

سەنمۇ ئۇنىڭدەك مەست بولۇپ قاپسەن، دېدى نىلگۈن.

كەتكۈڭ يوقمۇ؟ دېدى مەتىن، نېمىشقا كەتكۈڭ يوق؟

يۈگۈن ئاخشام بۇ يەردە قالغىمىز، دېدى نىلگۈن.

جىم بولۇپ قېلىشتى. ئارىدا خېلى ئۇزۇن جىمجىتلىق ھۆكۈم سۈردى. مومىمىزنى ياتقۇزۇپ
قويۇپ پەسكە چۈشكەن رەجەپ ئۈستەلنى يىغىشتۇرۇۋاتاتتى. مەتىننىڭ خىيال سۈرۈپ ئولتۇرغىنىنى
كۆردۈم. مەينەت توپا-تۇماننىڭ ئىچىدە قېلىپ چىداپ نەپەس ئالماي ئولتۇرغاندەك كۆرۈنەتتى.
كېيىن بىردىنلا سۈكۈتنى بۇزدى.

مەن بۇ ئاخشام بۇ يەردە قالمايمەن، دېدى. ئورنىدىن تۇردى. ئاخىرقى بىر ئۈمىد بىلەن
ئۈستىگە چىقىپ كەتتى. بىردەمدىن كېيىن چاچلىرى تارالغان، كىيىم-كىچەكلىرى ئالماشتۇرۇلغان
ھالدا پەسكە چۈشتى، ھېچنەمە دېمەستىن كېتىپ قالدى. ساقال ئالغاندىن كېيىن سۈرگەن يۈز
مېيىنىڭ پۇرىقى، ئۇ ھويلىنىڭ ئىشىكىگە بېرىپ بولغان ۋاقىتتىمۇ گۈپۈلدەپ پۇراپ تۇراتتى.
نېمە بولىدىكىن بۇنىڭغا؟ دېدى نىلگۈن.

جاۋابەن، سەل ئۆزگەرتىپەرەك، فۇزۇلنىڭ شېئىرلىرىدىن بىر بېيىت ئوقۇدۇم:

ئاشىق بولدى يەنە بىر تازە گۈلى رەناغا،

كى ئالار ئال ئىلە ھەر دەم ئۇنى يۈز غەۋغاغا.

نىلگۈن كۈلدى. جىمىپ قالدۇق. باشقا پاراڭلاشقۇدەك گەپ قالمىغاندەك قىلاتتى. ھويلىدا
ئاجايىپ بىر خىل جىمجىتلىق ھۆكۈم سۈرەتتى، يامغۇردىن كېيىن بولسا تېخىمۇ بەتتەر، تېخىمۇ
قاراڭغۇ بولۇپ قالغانىدى. قاملاشمىغان بىر خىل قىزىقسىنىش بىلەن نىلگۈننىڭ يۈزىدىكى
ماسكىنى كۈزۈتىشكە باشلىدىم. كۆك سىياھ بىلەن مۆھۈر بېسىلغاندەك ئىدى. رەجەپ تېخىچە
كىرىپ-چىقىپ يۈرەتتى. تارىخنى خىيال قىلدىم، يىتىپ كەتكەن دەپتىرىمنى، باشقا نەرسىلەرنى.
چىداپ تۇرغۇسىز ئىدى. ئورنىدىن تۇرۇپ كېتىپتەنمەن.

بولدۇ ئاكا، دېدى نىلگۈن، سەن بىردەم ئايلا، سەگىپ قالارسەن.

مەن بۇنى ئويلىمىغان ئىدىم، ئەمما ماڭدىم.

ئۆزۈڭگە دىققەت قىل، دېدى نىلگۈن ئارقامدىن، كۆپ ئىچىۋالدىڭ.

باغنىڭ ئىشىكىدىن چىقىۋېتىپ ئايالىمنى خىيال قىلىۋاتاتتىم. ئاندىن بىردەم فۇزۇلىنى خىيال قىلدىم، فۇزۇلىنىڭ ئازاپ چېكىش ئىستىكىنى. ئەجىبا دىۋان شائىرلىرى ئۇ شېئىرلارنى بىر تۇرۇشىدىلا ئوقۇپ چىقىرىۋېتەمدىغاندۇ ياكى سائەتلەپ قەغەزنىڭ بېشىدا ئولتۇرۇپ، يېزىپ-ئۆچۈرۈپ، تۈزىتىپ يازامدىغاندۇ؟ بۇلارنى بىكار تۇرغاننىڭ ئورنىدا خىيال قىلىۋاتاتتىم، ئۆيگە بالدۇر قايتىپ كەلمەيدىغانلىقىمنى چۈشەنگەن ئىدىم. كوچىلاردا يەكشەنبە ئاخشىمىنىڭ تەنھالىقى ھۆكۈم سۈرەتتى، قەھۋەخانلار، كەچلىك كۈلۈپلارنىڭ يېرىمى دېگۈدەك بوش ئىدى، دەل-دەرەخلەرگە ئېسىلغان رەڭگارەڭ چىراقلارنىڭ بەزىلىرى تۈنۈگۈنكى بوراننىڭ زەربىسىدە ئۆچۈپ قالغاندەك قىلاتتى. پىيادىلەر يولىنىڭ بۇلۇڭ-پۇشقاقلرىغا يىغىلىپ قالغان يامغۇر سۇلىرىنى كىچىپ ئۆتكەن ۋەلىسىپتەرنىڭ لاي چاق ئىزلىرى ئاسفالىت يولىنىڭ ئۈستىگە چۈشىنىشى كىچىپ ئۆتۈپ، بۈگۈرى سىزىقلارنى قالدۇرغان ئىدى. ۋەلىسىپت مىنىپ يۈرىدىغان يىللارنى، ياشلىقىمنى، ئاندىن يەنە ئايالىمنى، تارىخىنى، ھېكايىلەرنى، دوختۇرخانىغا ئاپىرىشىم كېرەك بولغان نىلگۈننى، ئەۋلىيا چەلەبىنى ئويلىغاچ تاكى مېھمانخانغىچە دەلدەڭشىپ ماڭدىم. ئۇ يەردە، ئەينەكلىك بىر تاختىنى يورۇتۇپ تۇرغان فلورلۇق لامپىلارنىڭ ئەسەبلەرنى بۇزىدىغان گىزىلىشى بىلەن ئۇ تېتىقسىز مۇزىكا ئاۋازىنى ئاڭلىدىم. خېلى بىر ۋاقىتقىچە ئىككىلىنىپ تۇردۇم. گۇناھنىمۇ، پاكلىقىنىمۇ خالاپ تۇراتتىم. مەسئۇلىيەت تۇيغۇسىغا دۈم چۈشكەن گۇناھكارغا ھەيران قالاتتىم، تۇرۇپ-تۇرۇپ مېنى گۇناھ ئۈستىدىلا تۇتۇۋالماقچى بولىدىغان ئىدراكىم بىلەن خوشۇم يوق ئىدى، ئەخلاقچىلىق نېرۋانىنى قوداڭشىتاتتى: پۈتۈپ مۇسابىقىلىرىدە ۋاراتالارنىڭ كەينىدە ساقلاپ تۇرۇپ ۋاراتالارنى جىلە قىلىدىغان فوتو-سۈرەتچىلەردەك! دوختۇرخانىغا ئەتە ئەتىگەندە بارارمىز، دەپ ئويلىدىم ئاخىرى.

ئايالنىما ئىشىكتىن مېھمانخانغا كىردىم، پۇراپ-پۇراپ ئاشخانىنى تاپقان ئىتقا ئوخشاش، تىڭشا-تىڭشا جىمجىت تۇرغان گىلەم ۋە مۇلازىملارنىڭ ئارىسىدىن ئۆتۈپ، پەلەمپەيدىن مۇزىكىنىڭ كېلىش مەنبەسىگە چۈشتۈم، بىر ئىشىكىنى ئاچتىم: ئۈستەللەردە ئولتۇرۇشاتتى، ئەر، ئايال، مەست ساياھەتچىلەر، ئالدىلىرىدا شىشىلەر، باشلىرىدا فەس ①لەر، ئالا-تاغىل تۈۋلىشىۋاتاتتى. چۈشەندىم: چەتئەللىك ساياھەتچىلەرگە تۈركىيەدىكى ئەڭ ئاخىرقى كېچىسىدە ئۆتكۈزۈپ بېرىلگەن شەرق كېچىلىكى ئىدى، كەڭرى بىر كۆتۈرۈلمە سەھنىدە پەسكەش بىر مۇزىكا ئەترىتى يېقىمىسىز شاۋقۇن چىقىرىۋاتاتتى. بىر مۇلازىمدىن سوۋاپ، بەل تولغىما ئۇسۇلىنىڭ تېخى باشلانمىغانلىقىنى بىلگەندىن كېيىن، كەينى تەرەپتىكى بىر ئۈستەلدە ئولتۇردۇم، تارتىنىپ، تاتىرىپ تۇرۇپ راكى بۇيرۇدۇم.

تۇنجى قەدەمنى ئىچىپ ئۇزۇن ئۆتمەي، ئويىناق ۋە سۈنئىي بىر مۇزىكا باشلاندى، قوڭغۇراقنىڭ شىرىقلىشىنى ئاڭلاپ تونۇپ قارىدىم، يېرىم قاراڭغۇلۇقنىڭ ئىچىدە ئايلىنىۋاتقان **يۇمىلاق** **يورۇقلۇق**نىڭ بىر ئۇچىدا تولغۇنىۋاتقان رەققاسنىڭ ئاپتاپتا كۆيگەن تېپىنى كۆردۈم، جىرىڭشىپ تۇرغان پارقىراق زىبۇ-زىننەتلەر دىققىتىمنى تارتتى: تېز-تېز تولغانغاندا، يانپىشىدىن ۋە كۆكسىدىن نۇر چاقناۋاتقان دەك كۆرۈنەتتى. ھاياجانلاندىم.

ئورنۇمدىن تۇرۇۋاپتىمەن. مۇلازىم ئىككىنچى قەدەمنى كەلتۈردى. ئولتۇردۇم ۋە يالغۇز رەققاسلا ئەمەس، ھەممەيلىن ئويۇن ئوينىۋاتىمىز، دەپ ئويلىدىم. رەققاس، شەرقلىق **نەسنە** ئايالىنىڭ رولىنى ئوينىماقتا، شەرقىي ئاخىرقى كېچىسىنى ئۆتكۈزۈۋاتقان ساياھەتچىلەر بولسا، ئۇنى ئۆزلىرى

خالغان ھالەتتە كۆرۈشمەكتە ئىدى. نۇر چەمبىرى ئۈستەللەرنىڭ ئارىسىدا ئايلىنىشقا باشلىغاندا، نېمىس ئاياللارنىڭ چىرايىغا قاراۋاتتىم: ھەيران قېلىشىمغاندى، لېكىن بەلكىم ھەيران قالغۇسى باردۇ، كۈلۈمبىرىشىۋاتتى، كۈتكەنلىرى ئاستا-ئاستا رېئاللىققا ئايلىنىۋاتتى، رەققاسقا قارىغان چاغلىرىدا، ئۆزلىرىنىڭ «ئۇنداق» «ئەمەسلىكىنى ئويلاۋاتتى؛ شوڭا مەمنۇن بولغانلىقلىرىنى، ئۆزلىرىنى ئەللىرى بىلەن باراۋەر ھېس قىلىشىۋاتقانلىرىنى سېزىۋاتتىم؛ ئاللاھ قەھىر قىلسۇن: خۇددى خىزمەتكارلىرىنى باشقۇرۇۋاتقان چاغلىرىدا ئۆزلىرىنىڭ ئەللىرى بىلەن باراۋەر ئىكەنلىكىگە ئىشىنىدىغان ئائىلە ئاياللىرىغا ئوخشاش بىزنى پەس كۆرۈشىۋاتتى!

بىردىنلا ئۆزۈمنى چىدىغۇسىز دەرىجىدە خورلانغاندەك ھېس قىلىپ كەتتىم، بۇ مەينەت ئويۇنى بۇزۇۋەتكۈم كەلدى، لېكىن ھېچنەمە قىلمايدىغانلىقىمنى بىلىپ تۇراتتىم؛ مەغلۇبىيەت ۋە پىكىر قالايمىغانچىلىقنىڭ ھۇزۇرىنى سۈرمەكتىمەن.

مۇزىكا كۈچەيدى، كۆتۈرۈلمە سەھنىنىڭ كۆرۈنمەيدىغان بۇرجىكىدە بىر دۇمباق، ئانچە كۈچەپ كەتمەيلا ۋاراڭ-چۇرۇڭلارنى بېسىپ كەتكەندە رەققاس ئۈستەللەرگە كەينىنى قىلدى ۋە غەزەپ بىلەن يەلپۈنىۋاتقان بىر قولىنىڭ تېزلىكىدە قوپال مۇسكۇللىرىنى سىلكىدى. بۇنى **ياساك ساۋار** كەبى قىلغانلىقىنى كۆكسىنى بىز تەرەپكە ناھايىتى قوپال ۋە ھاكاۋۇرلۇق بىلەن قارىتىشىدىن چۈشەندىم. ئاندىن نۇر چەمبىرى ئۇنىڭ يۈزىدىكى زەپەر ۋە ئىشەنچ ئىپادىسىنى يورۇتۇپ بېرىۋېدى ئارام تېپىپ قالدۇم. شۇنداق، مانا: بىزنى بويۇن ئەگدۈرمەك ئۇنچىۋېلا ئاسان ئىش ئەمەس: ھېلىھەم بىر ئىشلارنى قىلالايمىز، ھېلىھەم مەۋجۇت بولۇپ تۇرىۋاتىمىز.

مانا: ھازىر رەققاس ئۇلارغا جەڭ ئېلان قىلماقتا؛ تۇرۇپ-تۇرۇپ يۇتقۇنىۋاتقان ساياھەتچى ئاياللارنىڭ بېقىشلىرىنى، ئۇ ئىلمىي كۈزىتىشلەرنى يوققا چىقارماقتا. بېشىغا فەس كېيىۋالغان ئەر ساياھەتچىلەرنىڭ كۆپىنچىسى بوشىشىپلا كېتىشكەندى: بىر نەسەنە ئايالغا نەزەر سېلىۋاتقاندا كىلىشمايتتى، يۇمشاپ كېتىشكەندى، ھۆرمەتكە سازاۋەر بىر ئايالنىڭ ئالدىدا خوشامەت قىلىۋاتقاندا ئۆزلىرىنى ئۇنۇپ كېتىشكەندى.

غەلىتە بىر خىل خۇشاللىق تۇيغۇسىغا چۆمدۈم: رەققاسنىڭ پىچىمىسىز، لېكىن ھەرىكەتچان گەۋدىسى مېنى ھايانجانلاندۇردى. ھەممىمىز گويا ئۇيقۇدىن ئويغىنىۋاتتۇق. تەر ئىچىدە پارقىراپ تۇرغان كىندىكىنىڭ ئۆپچۆرىسىدىكى قارامتۇل ئەتكە قاراپ ھەممە نەرسىگە تۆت قوللاپ چىڭ تېپىشالايدىغانلىقىمنى ئويلىدىم، ئۆزۈمگە غۇدردىم: دەرھال ئۆيگە قايتاي، نىلگۈنى دوختۇرخانىغا ئاپىراي، ئاندىن زىغىرلاپ ئولتۇرماي تارىخ بىلەن شۇغۇللىنماي، ئۆتمۈش ۋە ھەقىقىي ھېكايىلەرگە، قانلىق، جانلىق ۋەقە-ھادىسىلەرگە ئىشەنسەم بۇنى قىلالايمەن، دەرھال، ھازىرلا قىلالايمەن.

ئاندىن رەققاس، ئۆزى ھېس قىلغان كەمسىتىشنى ئاشكارىلىماقچى بولغاندا ئۇلارنىڭ ئارىسىدىن كۆزى چۈشكەنلەرنى قوللىرىدىن تارتىپ سەھنىگە چىقىرىشقا باشلىدى؛ ئۇلارنى بىللە بەل تولغاشقا زورلىدى، ۋاي خۇدايىم! نېمىس ئەرلەر ئاۋۋال قولاشمىغاندا ھەرىكەتلىرى بىلەن قوللىرىنى ئىككى يانغا ئېچىپ ئاستا مىدىرلاشتى، دوستلىرىغا خىجىل بولغان، لېكىن ئۆزلىرىنىڭ كۆڭۈل ئېچىشقا ھەقلىق ئىكەنلىكىگە ئىشەنگەن نەزەردە قاراشتى، لېكىن ئاللاھ قەھىر قىلسۇن، ئويۇن، ئويۇن ھەممىسى؛ ئۆزۈمنى بىكاردىن-بىكارغا ئىشەندۈرۈشكە ئۇرۇنۇۋاتمەن.

بىردەمدىن كېيىن مەن ئويلىغان ۋە قورققان ئىشقا كىرىشىۋېدى پۈتۈن ئۈمىدلىرىمنىڭ يەنە

بىر قېتىم يوققا چىققانلىقىغا ئىشەندىم: ئۇلارنىڭ ئارىسىدىكى ئەڭ ئەخمەق ۋە خالايدىغاندەك كۆرۈنگەن كىشىنى ئۈستىلىق بىلەن تاللاپ، كىيىمنى سالدۇرۇشقا باشلىدى. ئاغىنىلىرىگە قاراپ كۈلۈمىسىزگەچ قاملاشمىسىمۇ بېلىنى تولغاۋاتقان نېمىس، كۆيىنكىنى سېلىۋېدى چىدىغۇچىلىكىم قالمىدى، بېشىم ساڭگىلاپ كەتتى. كاللامدىكى ئىدراكىمنىڭ ئۆچۈپ كېتىشىنى، ئۆتمۈشىمدىن ھېچقانداق ئىز قالماسلىقىنى، كەلگۈسىم ۋە ئارزۇ-ئارمانلىرىمدىنمۇ ھېچبىر نامۇ-نىشان قالماسلىقىنى ئارزۇ قىلىپ كەتتىم. كاللامدىكى توقۇلمىلاردىن قۇتۇلۇشنى، كاللامنىڭ سىرتىدىكى دۇنيادا ئەركىن-ئازادە ئايلىنىشىنى ئىستەپ قالدۇم، لېكىن ئۆزۈمنى ئەركىن قويۇۋېتەلمەيدىغانلىقىمنى، ھەر دائىم ئىككى كىشى ھالىتىدە قالىدىغانلىقىمنى ۋە كاللامدىكى توقۇلمىلار ۋە ئازغۇنلۇقلار ئىچىدە پىرقىراپ، لەنەت بولسۇن، بۇ پاسكىنا يەردە، بۇ سەت مۇزىكىنىڭ ئىچىدە ئۇرۇنغىچە ئولتۇرىدىغانلىقىمنى بىلەتتىم.

29

ۋاقىت يېرىم كېچىدىن خېلى ئۆتتى، لېكىن تىرىقىشىغان ئاۋازلىرىنى ئاڭلاۋاتىمەن ۋە قىزىقىشىم قېلىۋاتىمەن: نېمە قىلىشۋاتىدۇ پەستە، ئۇخلىشىپ جىمجىت كېچىنى نېمىدەپ ماڭا تاشلاپ قويۇشمايدىغاندۇ؟ ئورنۇمدىن تۇرۇپ دەرىزە تەرەپكە ماڭدىم ۋە پەسكە قارىدىم: ئەنە، رەجەپنىڭ چىرىقى تېخىچە ھويلىغا يورۇق تاشلاپ تۇرۇپتۇ: نېمە ئىشلارنى قىلىۋاتىدۇ ئۇ يەردە ئۇ پاپا؟ قورقتۇم! ئۇ دېگەن بىر مەككەر: ماڭا شۇنداق قارايدۇ، ھەممە ئىشىمغا دىققەت قىلىۋاتقانلىقىنى، قول ھەرىكەتلىرىمنى كۆرۈپ كۈرتىۋاتقانلىقىنى، ئۇ يوغان بېشىنىڭ ئىچىدە بىر نەرسىلەرنى پىلانلاۋاتقانلىقىنى چۈشىنىمەن. ئەمدى كېلىپ كېچىلىرىمنىمۇ ئوغا-زەھەرگە ئايلاندۇرۇشماقچى، پىكىر-خىياللىرىمنىمۇ بۇلغاشماقچى گويى: ئېسىمگە كېلىپ قورقتۇم: سالاھىدىدىن، مېنى، ئۆز پىكىر-خىياللىرىمنىڭ بىخۇبار بالىلىقلىرىغا چۆمۈلۈپ، ھاياتنىڭ بۇلغىنىشلىرىدىن ئېرىغدىلاي، ئۆزىگە ئوخشاش ئازاپ چەكسۇن، دەپ بىر كېچىسى ھوجرامغا كىرگەنىدى: ئويلاپ يەنە قورقتۇم، ئەندىكىتىم، مۇزلىغاندەك بولدۇم: ئۆلۈمنىڭ سىرىنى تاپقانلىقىنى ئېيتقاندى. يەنە بىر قېتىم ئويلىدىم ۋە تېخىمۇ قورقۇپ كېتىپ دەرىزىنىڭ تۈۋىدىكى قاراڭغۇلۇقتىن ئۆزۈمنى قاچۇردۇم، باغقا چۈشۈپ تۇرغان كۆلەڭگەم غايىپ بولدى، ئىتتىك ئورنۇمغا بېرىپ ياتتىم، يوتقىنىمنىڭ ئىچىگە كىرىۋالدىم، ئويلىدىم:

ئۆلۈپ كېتىشتىن تۆت ئاي بۇرۇن ئىدى: تالادا بوران-چاپقۇن بولۇۋاتاتتى، دەرىزىلەرنىڭ كىشەكلىرى غىچىرلايتتى. ھوجرامغا چىقىۋالغاندىم، كارىۋېتىمدا ياتاتتىم، لېكىن سالاھىدىدىننىڭ ھوجرىسىدىن ئۇياندىن بۇيانغا مېڭىپ يۈرگەن ئاۋازى تېخىچە كېلىپ تۇرغانلىقى ئۈچۈن، بوران-چاپقۇن ۋە تامغا ئۇرۇلۇۋاتقان قاپقاق، ئەجەپ ئىش، تېنىمنى شۈركۈندۈرۋاتقاچقا، زادىلا ئۇخلىيالمايۋاتاتتىم. ئاندىن يېقىنلىشىۋاتقان ئايغ تۈۋىشىنى ئاڭلىدىم، قورقتۇم! بىردىنلا ئىشىكىم ئېچىلغاندا يۈرىكىم ئاغزىمغا كەپلىشىپ قالغاندەك بولدۇم، ئويلىدىم: شۇنچە يىللاردىن بۇيان تۇنجى قېتىم، كېچىسى ھوجرامدا! ئىشىكتىن ئىچىگە كىرىپ، ئۇ يەردە، ئىشىكنىڭ تۈۋىدە،

سالاھىدىدىن بىردەم قاراپ تۇرغانىدى: «ئۇخلىيالمىۋاتىمەن، فاتىمە! «گويا مەست ئەمەستەك قىلاتتى، كەچلىك تاماق ۋاقتىدا قانچىلىك ئىچكىنى كۆرمىگەن بولسام كاشكى. گەپ - سۆز قىلىمىدىم. دەلدەگىشىگىنچە ئىچىگە كىردى. كۆزلىرى ئوتتەك يېنىپ تۇراتتى: «ئۇخلىيالمىدىم فاتىمە، چۈنكى قورقۇنچلۇق بىر نەرسىنى بايقىدىم. بۈگۈن ئاخشام گەپلىرىمگە قۇلاق سېلىشنىڭ كېرەك. توقۇيدىغان نەرسىلىرىڭنى ئېلىپ يەنە بىر ئۆيگە كىرىۋېلىشىڭغا رۇخسەت يوق. قورقۇنچلۇق بىر نەرسىنى بايقىدىم، بىرەرسىگە دەۋىلىشىم كېرەك!» «ياپا پەستە سالاھىدىدىن، گەپلىرىڭنى ئاڭلاشقا خۇشتار، دەپ ئويلىدىم، لېكىن ھېچنەمە دېمىدىم، چۈنكى چىرايى بىر قىسىملا تۇراتتى ۋە بىردىنلا پىچىرلىدى: «ئۆلۈمنىڭ سىرنى تاپتىم فاتىمە، بۇ يەرە تېخى ھېچكىمنىڭ خەۋىرى يوق، ئۆلۈمنىڭ سىرنى، شەرقى تۇنجى بولۇپ مەن بايقىدىم! تېخى باياتىن، بۇ كېچە. «بىردەم تۇرۇۋالدى، ئاندىن بايقىشىدىن قورققانداك بولدى، لېكىن گەپ - سۆزلىرىدىن مەستتەك قىلمايتتى. «قۇلاق سال فاتىمە! سەنمۇ بىلىسەن، "ئو" ھەرىپىنى باشلاپ بەك كېچىكىپ بولسىمۇ ئاخىرى پۈتۈردۈم. ھازىر "ئو" ھەرىپىنى يېزىۋاتىمەن؛ ئۆلۈم بابىنى يېزىش كېرەكتى، سەنمۇ بىلىسەن!» «بىلەتتىم، چۈنكى ناشتىلىق، چۈشلۈك ۋە كەچلىك تاماقلاردا بۇنىڭدىن باشقا گەپ قىلمايتتى. «لېكىن، نېمىشقىدۇر يازالمىۋاتاتتىم، خېلى كۈنلەردىن بېرى ھوجرامدا ئۇياقتىن بۇياققا مېڭىپ نېمىشقا يازالمىۋاتقانلىقىمنى ئويلاپ كېلىۋاتاتتىم. چۈنكى باشقا بايلارغا ئوخشاش، بۇنىمۇ، ئەلۋەتتە، ئۇلاردىن ئالاتتىم؛ مەندە ئۇلارنىڭ يازغان نەرسىلىرىگە قوشۇپ قويغۇدەك بىر نەرسە نېمە قىلسۇن، دەپ ئويلايتتىم، لېكىن بۇ بابىنى نېمىدەپ باشلىيالمىغانلىقىمنى چۈشىنەلمەيۋاتاتتىم... «بىردەم كۈلدى. «بەلكىم ئۆز ئۆلۈمۈم ئېسىمگە كەلگەنلىكى ئۈچۈن، ئېنىسكلوپىدىيەلىرىمنى تېخىچە پۈتتۈرۈلمىگەنلىكىم ۋە يەتمىشكە يېقىنلاپ قالغانلىقىم ئۈچۈن، بەلكىم، شۇنداق دېمەكچىمۇ سەن؟ «مەن ھېچنەمە دېمەكچى ئەمەستىم. «ياق فاتىمە، ئۇنداق ئەمەس، مەن تېخى ياش، قىلماقچى بولغانلىرىمنى پۈتتۈرمىدىم تېخى! ئۇنىڭ ئۈستىگە، بۇ بايقاشتىن كېيىن، ئۆزۈمنى ئىشەنگۈسىز دەرىجىدە ياش ۋە تىنىك ھېس قىلىۋاتىمەن: بۇ بايقاشنىڭ ياردىمى ئاستىدا قىلىنىدىغان ئۇ قەدەر كۆپ ئىش باركى، يەنە يۈز يىل ياشساممۇ يەتمەس ماڭا!» «بىردىنلا ۋارقىراپ كەتتى: «ھەممە نەرسە، ھەممە نەرسە، پۈتۈن ھادىسلەر، ھەرىكەتلەر، ھايات يېپيېڭى بىر مەنىگە ئېرىشتى! ھەممە نەرسە كۆزۈمگە باشقىچە كۆرۈنۋاتىدۇ. بىر ھەپتە ھوجرامدا ئۇياقتىن بۇياققا مېڭىپ يۈرۈپ، بىر خەتمۇ يازالمىغاندىن كېيىن، بۇ بايقاش، ئىككى سائەتنىڭ ئالدىدا بىردىنلا كاللامدا چاقىندى. ئىككى سائەتنىڭ ئالدىدا شەرقى تۇنجى بولۇپ مەن، يوقلۇق قورقۇنچىغا كۆزلىرىمنى ئاچتىم فاتىمە. بىلىپ تۇرۇپتىمەن، چۈشەنمەيۋاتىسەن، لېكىن مېنى چۈشىنىپ قالسىەن، قۇلاق سال!» «چۈشەنگۈم بارلىقى ئۈچۈن ئەمەس، باشقا بىر ئىش قولۇمدىن كەلمىگەنلىكى ئۈچۈن قۇلاق سېلىۋاتاتتىم ۋە ئۇمۇ خۇددى ئۆز ھوجرىسىدا تۇرغاندەك ئۇ ياقىتىن بۇياققا مېڭىپ يۈرەتتى. «بىر ھەپتىدىن بۇيان ھوجرامدا، ئۇياقتىن بۇياققا مېڭىپ يۈرگەن چاغلىرىمدا ئۆلۈمنى ئويلاۋاتاتتىم ۋە ئۇلارنىڭ، ئېنىسكلوپىدىيەلىرىدە، كىتابلىرىدا نېمىدەپ بۇ تېمىغا، بۇ قەدەر كۆپ ئورۇن بېرىلگەنلىكىگە قىزىقىپ قېلىۋاتاتتىم. سەنئەت ئەسەرلىرىنى بىر ياققا تاشلاپ قويغانىدىم، غەرىتە، پەقەت ئۆلۈم ھەققىدە يېزىلغان مېڭىلغان كىتابلار بار. بۇنچىلىك ئاددى بىر تېمىنى نېمىدەپ بۇنچىۋېلا مۇبالىغە قىلىشىدىغاندۇ، دەپ ئويلاۋاتاتتىم، نىيىتىم بۇ تېمىنى ئېنىسكلوپىدىيەگە قىسقىچە

قىلىپ قىستۇرۇپ قويۇش ئىدى: بۇنداق يازماقچى ئىدىم: ئۆلۈم _ ئورگانىزىمىلارنىڭ ۋەيران بولۇشىدۇر! مۇشۇنداق، قىسقا بىر تىببىي ئىزاھات بېرىۋەتكەندىن كېيىن، ئەپسانىلەردىكى ۋە ساماۋىي كىتابلاردىكى ئۆلۈم چۈشەنچىلىرىنى بىر-بىرلەپ يوققا چىقىرىپ، بۇ ساماۋىي كىتابلارنىڭ، دېمىسىمۇ بىر-بىرىدىن كۆچۈرۈلمە ئىكەنلىكىنى، يەنە بىر قېتىم ھۇزۇرلىنىپ تۇرۇپ كۆرسىتىۋەتكەندىن كېيىن، ئاندىن، خىلمۇ-خىل مىللەتلەرنىڭ دەپنە مۇراسىملىرى ۋە ئادەتلىرىنىڭ كۈلكىلىكلىكىنى كۆرسىتىپ بېرىپ قوپاللىق بىلەن خۇلاسىلەمە كىچى ئىدىم. ئىشنى بۇ قەدەر قىسقارتىشنى، بەلكىم ئېنىسكلوپىدىيەمنى بالدۇرراق تاماملاش ئۈچۈن خالاپ قېلىۋاتتىم، لېكىن ئەسلىدە بۇنىڭ ئۈچۈن ئەمەس ئىكەن: ئۆلۈمنىڭ نېمە ئىكەنلىكىنى ئىككى سائەتنىڭ ئالدىغىچە چۈشەنمىگەنلىكىم، ئادەتتىكى بىر شەرقلىقتەك مۇئامىلە قىلغانلىقىم ئۈچۈن بۇ تېمىغا ئانچە ئەھمىيەت بەرمەي كەلگەنلىكىمەن فاتىمە، بۇنى ئىككى سائەتنىڭ ئالدىدا چۈشەندىم: شۇنچە يىللاردىن بېرى چۈشەنمەي كەلگەن نەرسىنى، ئىككى سائەت بۇرۇن، گېزىتلەردىكى جەسەتلەرگە قاراپ ئولتۇرۇپ چۈشىنىپ يەتتىم. بەك قورقۇنچلۇق! قۇلاق سال! نېمىسلار بۇ قېتىم كاركوۋغا ھۇجۇم قىلىشىپتۇ، نېمە بولسا بولسۇن، بۇ مۇھىم ئەمەس! ئىككى سائەتنىڭ ئالدىدا، گېزىتلەردىكى جەسەتلەرگە پەرۋاسىزلاپ، تىببىي مەكتەپتە، دوختۇرخانىلاردا قىرغىچ يىل بۇرۇنقى جەسەتلەرنى كۆرگەندە ھېس قىلغان قورقۇمسىزلىق بىلەن قاراپ تۇرغان چېغىمدا، بىردىنلا كاللامدا بىر چاقماق چاقتى، دەھشەت، كاللامغا بىر بازغان چۈشكەندەك بولدۇم ۋە مۇنداق ئويلىدىم: يوقلۇق! شۇنداق، يوقلۇق! يوقلۇق دەپ بىر نەرسە بار ۋە بۇ بىچارە ئۇرۇش ئۆلۈكلىرى، ھازىر، بۇ يوقلۇقنىڭ بېيىپىڭى قۇدۇقلىرىغا چۈشۈپ كېتىشتى. فاتىمە، بەك قورقۇنچلۇق تۇيغۇ بۇ، ھازىرمۇ ھېس قىلىپ تۇرۇپتىمەن: مۇنداق ئويلىدىم: خۇدا، جەننەت ۋە دوزاقلار يوق بولغاندىكىن، ئۆلۈمدىن كېيىن پەقەت ھېچنەمە بار بولىدۇ: يوقلۇق، دەپ ئاتالغان نەرسە بار پەقەت. قۇيغۇرۇق بىر يوقلۇق! ئەمدى، سېنىڭمۇ شۇ ھامان چۈشەنەلمەيدىغانلىقىڭغا ئىشەنمەيمەن. ئىككى سائەتنىڭ ئالدىغا قەدەر، مەنمۇ بىلمەيتتىم؛ لېكىن يوقلۇق دېگەن نەرسىنى بايقىغاندىن كېيىن، چۈشەندىم فاتىمە، چۈشەنگەنسىزى تېخىمۇ چۇڭقۇر چۈشىنىپ يەتتىم يوقلۇق ۋە ئۆلۈمنىڭ قورقۇنچلىقلىقىنى! شەرقتە بۇنىڭدىن ھېچكىمنىڭ خەۋىرى يوق. شۇڭا يۈزلىگەن، مىڭلىغان يىللاردىن بېرى سۆرۈلۈپ يۈرۈپتۇق بىز، لېكىن ئەمدى ئالدىراقسانلىق قىلمايلى، ساڭا ئالدىرماي سۆزلەپ بېرەي؛ بۇ بايقاشنىڭ ۋەزىنى بۈگۈن كېچە مەن ئۆزۈم يالغۇز كۆتۈرۈپ بولالمايمەن!» تاقەتسىزلىك ئىچىدە ھەرىكەتلىنەتتى، قوللىرىنى ياش چاغلاردىكىدەك ئوينىتاتتى. «چۈنكى بىردەمنىڭ ئىچىدىلا، ھەممە نەرسىنىڭ نېمىشقا مۇشۇنداق بولىدىغانلىقىنى چۈشىنىپ يەتتىم: بىز نېمىشقا مۇشۇنداق ۋە ئۇلار نېمىشقا ئاشۇنداق. شەرق نېمە ئۈچۈن شەرق، غەرب نېمە ئۈچۈن غەرب، بۇنى چۈشەندىم، قەسەم قىلىمەنكى چۈشەندىم فاتىمە، ئۆتۈنۈپ قالاي فاتىمە، ئەمدى پۈتۈن دىققەتنىڭ بىلەن قۇلاق سال، چۈشىنىپ قالسىن.» خۇددى قىرغىچ يىلدىن بېرى قۇلاق سالماي كېلىۋاتقانلىقىمنى بىلىدىغاندەك چۈشەندۈرۈپ كەتتى. دەسلەپكى يىللاردىكىگە ئوخشاش، ئىشەنچ ۋە دىققەت بىلەن، بىر كىچىك بالىنى گوللىماقچى بولۇۋاتقان ئەخمەق، قېرى مۇئەللىمنىڭ تاتلىق ۋە مېھرىبان بولۇشىغا ئۇرۇنغان، لېكىن پەقەت ھاياجانلىق ۋە گۇناھكارانە چىققان ئاۋازى بىلەن چۈشەندۈردى. «ئەمدى دىققەت قىلىپ ئاڭلا فاتىمە! ئاچچىقلانما، بولامدۇ؟ خۇدا يوق دەۋاتىمىز، نەچچە قېتىم ئېيتتىم، چۈنكى بارلىقىنى تەجرىبە ئارقىلىق ئىسپاتلىغىلى

بولمايدۇ، شۇڭا، تەڭرىنىڭ بارلىقى ئاساسىغا ئوتتۇرىغا چىققان بارلىق دىنلار شېئىرىي بىلجىرلاشلاردۇر. شۇنداق بولغاچقا، بۇ بىلجىرلاشلار داۋا قىلىدىغان جەننەت ۋە دوزاقمۇ ئەلۋەتتە يوقتۇر. جەننەت بىلەن دوزاق بولمىسا، ئۇ چاغدا ئۆلۈمدىن كېيىن ھاياتلىقمۇ يوقتۇر. ئاڭلاۋاتسىەن، شۇنداقمۇ فاتىمە؟ ئۆلۈمدىن كېيىن ھاياتلىق بولمىسا، ئۆلگەنلەرنىڭ ھاياتى پۈتۈنلەي، ئارقىدا ھېچنەمە قالدۇرماستىن، ئۆلۈم بىلەن تەڭ يوق بولۇپ كېتىدۇ. بۇ ئەھۋالغا، ئەمدى، ئۆلۈكلەرنىڭ قاراش نۇقتىسىدىن نەزەر سېلىپ باقايلى، ئۆلۈشتىن بۇرۇن ياشىغان ئۆلۈك، ئۆلۈمدىن كېيىن نەدە بولغان بولىدۇ؟ تېنى ھەققىدە دېمەيۋاتىمەن: ئىدراك، تۇيغۇ، ئەقىل سۈپىتىدە نەدىدۇر ھازىر ئۇ؟ ھېچبىر يەردە: يوقتۇر، شۇنداقمۇ فاتىمە، يوق نەرسىنىڭ ئىچىدە، يوقلۇق دېگەن نەرسىگە كۆمۈلگەندۇر؛ ئەمدى يا ھېچكىمنى كۆرەلمەيدۇ ياكى كۆرۈنەلمەيدۇ. ئەمدى چۈشەندىڭمۇ فاتىمە، يوقلۇق دېگەن نەرسىنىڭ قورقۇنچۇقلىقىنى؟ ئويلىغانسىزى دەھشەت بېسىۋاتىدۇ مېنى: يارەببى، نېمە دېگەن غەلىتە، شۇرۇنۇشلۇك پىكىر! كۆزئالدىمغا كەلتۈرسەملا تۈكلەردىم تىكەنلىشىدۇ! سەنمۇ ئويلان فاتىمە؛ شۇنداق بىر نەرسىنى ئويلىغىنىكى، ئىچىڭدە ھېچبىر نەرسە بولمىسۇن؛ نە ئاۋاز، نە رەڭ، نە پۇراق، نە ھەرىكەت بولمىسۇن ئىچىڭدە، ھېچقانداق بىر ئالاھىدىلىكى بولمىغان ۋە بوشلۇقتا ئورنىمۇ بولمىغان بىر نەرسىنى خىيال قىل فاتىمە: كۆز ئالدىڭغا، ھاۋادا ھېچنەرسە قاپلىيالمايدىغان ۋە كۆرۈنەيدىغان ۋە ئاڭلانمايدىغان بىر نەرسىنى كەلتۈرەلمەيۋاتىسىەن، شۇنداقمۇ؟ پەقەت بىر كور قاراڭغۇلۇقكى، باش- ئاخىرى يوق بىر كور قاراڭغۇلۇق ئىكەنلىكىدىن ئۆزىڭمۇ خەۋىرى يوق! بۇنىڭدىنمۇ قاراڭغۇ ئۆلۈم دېگەن نەرسە، يوقلۇق بۇنىڭمۇ نېرسىدا! قورقۇۋاتامسەن فاتىمە؟ جەسەتلىرىمىز، تۇپراقنىڭ ئاجايىپ ۋە مۇزدەك جىمجىتلىقى ئىچىدە چىرىۋاتقاندا ۋە ئۇرۇش قۇربانلىرىنىڭ، ئىچىدە مۇشتۇمدەك تۆشۈكلەر ئېچىلغان گەۋدىلىرى ۋە چۈل-چۈل بولۇپ كەتكەن باش سۆڭەكلىرى ۋە تۇپراققا چېچىلىپ كەتكەن مېڭىلىرى، ئېقىپ كەتكەن كۆزلىرى ۋە قان ئىچىدە تۇرغان يىرتىق ئېغىزلىرى بېتون خارابىلىرى ئىچىدە سېسىپ كېتىۋاتقاندا، ئىدراكلىرى، ئىدراكلىرىمىز، ئاھ، يوقلۇقنىڭ، بۇ باش- ئاخىرىمىز قاراڭغۇلۇققا كۆمۈلىدۇ؛ تەگسىز بىر ھاڭغا تىك يېتى چۈشۈپ كېتىپ، ئەبەدىلىككەچە دۈمچىلاپ چۈشۈپ كېتىۋېتىپ، بېشىغا كەلگەنلەردىن خەۋەرسىز قالغان كورغا ئوخشاش، ياق، بۇنىڭدىنمۇ بەتتەر؛ ھېچبىر نەرسىدەك: ئاللاھ قەھىر قىلسۇن، يادىمغا كەلسىلا، دەھشەت بېسىپ كېتىۋاتىدۇ، ئۆلۈشنى خالىمايۋاتىمەن، ئۆلۈم ئېسىمگە كەلسىلا دات- پەريات كۆتۈرگۈم كېلىۋاتىدۇ، يارەببى، توختىماستىن ئەبەدىلىكنىڭ قاراڭغۇلۇقىغا كۆمۈلۈۋاتقاندا، بۇنىڭ باش ۋە ئاخىرنىڭ بولمايدىغانلىقىنى ۋە پەقەت قاراڭغۇلۇقنىڭ ئىچىدە، ئىككىنچىلەپ ئەسلا سىرتقا چىقماي ۋە ھېچنىمىنى تۇيماي غايىپ بولۇپ كېتىدىغانلىقىنى بىلىش نېمە دېگەن قورقۇنچۇق ئىش: ھەممەيلىن يوقلۇققا يېتىپ كېتىمىز فاتىمە، يوقۇلۇش بۇ يېرىمىزگىچە تولدۇرىدۇ بىزنى! قورقمايۋاتامسەن، ئىچىڭدىن نالە- پەريات كۆتۈرگۈڭ كەلمەيۋاتامدۇ؛ قورقۇشىڭ، قورقۇنچقا ئويغۇنىشىڭ كېرەك، ئىچىڭدە، ئۇ ئىسيانكار ئۆلۈم قورقۇنچى ئويغانماي تۇرۇپ سېنى قويۇۋەتمەيمەن بۇ كېچە: ئاڭلا: ئاڭلا: جەننەت يوق، جەھەننەم يوق، خۇدا يوق، سېنى كۈرتىپ تۇرىدىغان ۋە قوللايدىغان ۋە جازالايدىغان ۋە كەچۈرىدىغان ھېچكىم يوق: ئۆلۈمدىن كېيىن، بۇ ھېچكىم بولمىغان يوقلۇققا ئىچىدىن ھەرگىز چىققىلى بولمايدىغان قاراڭغۇ دېڭىزنىڭ تېڭىگە چۈشۈپ كېتىدىغاندەك كىرىپ كېتىسەن: قايتىپ كەلگىلى بولمايدىغان جىمجىت بىر بوشلۇقتا

بوغۇلسەن؛ جەستىڭ سوغۇق تۇپراقتا چىرىۋاتقاندا، باش سۆڭىكىڭ بىلەن ئاغزىڭ تەشتەككە ئوخشاش توپىغا تولدۇ، گۆشلىرىڭ قۇرۇغان قىغ پارچىلىرىدەك تۆكۈلۈپ يېيىلىپ كېتىدۇ، ئىسكىلىتىڭ، كۆمۈر پارچىلىرىدەك ئۇۋۇلۇپ كېتىدۇ ۋە ئەڭ ئاخىرقى بىر تال چېچىڭغا قەدەر سېنى ئېرىتىپ يوق قىلىپ تاشلايدىغان غەلىتە پاتقاقلققا يەنە بىر قېتىم قايتىپ كېلىش ئۈمىدىنى خىيال قىلىشقا ھەققىڭنىڭ يوق ئىكەنلىكىنى بىلگەن ھالدا كىرىپ كېتىسەن ۋە يوقلۇقنىڭ رەھىمسىز، مۇزدەك لاي-لاتقىسىدا يەككە-يىگانە ھالدا يوق بولۇپ كېتىسەن، فاتىمە، چۈشىنىۋاتامسەن؟

قورقتۇم! بېشىمنى ياستۇقتىن قورقۇنۇپ ئىچىدە كۆتۈردۈم ۋە ئۆيگە كۆز يۈگۈرتتۈم. كونا دۇنيا، ھازىرقى دۇنيا: ئەمما ھوجرام ۋە ئەشىالىرىم ئۇخلاۋاتىدۇ. تەرلەپ كېتىپتەمەن. بىرەرسىنى كۆرگۈم كەلدى، بىرەرسى بىلەن پاراڭلاشقۇم، بىرەرسىنى تۇتۇپ باققۇم كەلدى. ئاندىن پەستىكى تىرىقىشىغان ئاۋازنى ئاڭلىدىم، قىزىقىسىمىدىم. سائەت ئۈچ بويىتۇ. دەرھال ئورنۇمدىن تۇردۇم، دەرىزىگە قاراپ چاپتىم: رەجەپنىڭ چىرىقى يېنىق تۇراتتى. ئويلىدىم: مەككەر پاپا، خىزمەتكارنىڭ ھاراملىقى! قورقۇنۇپ ئىچىدە سوغۇق قىش كېچىسىنى ئويلىدىم. ئورۇلگەن ئورۇندۇقلارنى، چېقىلغان ئەينەكلەرنى، تاۋاقلارنى، ئەسكى-تۈسكى لاتا-پۈتلىرىنى، قاننى ۋە شۈركۈنۈپ كەتتىم، جىددىيلىشىپ كەتكەندەك بولدۇم. ھاسام نەدە؟ ئالدىم ۋە يەرگە ئۇردۇم، يەنە بىر ئۇردۇم، تۈۋلىدىم.

رەجەپ، رەجەپ چاققان ئۈستىگە چىق!

ھوجرامدىن چىقىپ پەلەمپەينىڭ تۈۋىگە باردىم.

رەجەپ، رەجەپ ساڭا دەۋاتىمەن، نەدىسەن؟

پەسكە قاراۋاتىمەن؛ ئۇ يەردىن كېلىپ تۇرغان يورۇقلۇقنىڭ ئىچىدە كۆلەڭگىلەر بار ئىدى، تامدا مىدىرلاۋاتاتتى: بىلىمەن، سىلەر شۇ يەردە. يەنە بىر قېتىم ۋارقىرىدىم ۋە ئاخىرى بىر سايىنى كۆردۈم.

مانا كېلىۋاتىمەن چوڭ خانىم، كېلىۋاتىمەن، دېدى ۋە سايىسى كىچىكلەپ ئۆزى كۆرۈندى، _ نېمە بولدى؟ _ دېدى، _ نېمە لارنىم؟ ئۈستىگە چىقىمدى.

سەن نېمىشقا بۇ كەم بولغۇچە ياتمايسەن؟ _ دېدىم، _ يەستە نېمە قىلىۋاتىسىلەر؟

ھېچ ئىش، _ دېدى، _ ئولتۇرغان شۇ.

مۇشۇ چاغدا؟ _ دېدىم، _ يالغان گەپ قىلما، بىلىۋالىمەن. سەن ئۇلارغا نېمىنى سۆزلەپ بېرىۋاتىسەن؟

ئۇلارغا ھېچنېمىنى سۆزلەپ بەرمىدىم، _ دېدى، _ سىزگە يەنە نېمە بولدى؟ يەنە ئويلاۋاتامسىز؟ ئويلىماڭ! ئۇخلىيالمىسىڭىز گېزىت ئوقۇڭ، ئىشكاپلىرىڭىزنى ئاخشۇرۇڭ، كىيىم-كېچەكلىرىڭىز جايىدىمۇ قاراپ بېقىڭ، مېۋە يەڭ، ئۇ ئىشلارنى يەنە ئويلىۋالماڭ!

سەن ئارىلاشما! _ دېدىم، _ ئۇلارنى چاقىرىپ چىق، بۇ يەرگە كەلسۇن.

يالغۇز نىلگۈن خانىملا بار، _ دېدى، _ فارۇق بەي بىلەن مەتىن يوق.

يوقمۇ؟ _ دېدىم، _ مېنى پەسكە ئەپچۈش، كۆرۈپ باقاي، سەن ئۇلارغا نېمىلەرنى ئاڭلاتتىڭ؟

_ نېمىنى دەپ بېرىشىمنى خالايتىڭىز، چوڭ خانىم، چۈشەنمىدىم!

ئاخىرى پەلەمپەيگە چىقتى. مېنىڭ يېنىمغا كېلىدىغان بولدى دەپ قايتىمەن، ھوجرامغا كىردى.

— ھوجرامنى ئېلەشتۈرمە، _ دېدىم، _ نېمە قىلىۋاتىسەن؟

ئۇ يەردە تۇراتتى پاپا. دەرھال كەينىدىن كىردىم. بىردىنلا بۇرۇلدى، ماڭا يېقىنلاشتى، قولۇمدىن تۇتتى؛ لېكىن ھەيران قالدۇم: ماقۇل. مېنى تۇتتى، كارىۋېتىمغا ئاپاردى: ياتقۇزدى، ئىسسىق يوتقىنىمنى يېپىپ قويدى: ماقۇل، مەن دېگەن كىچىك بىر قىز، بىغۇبار، مەن ئۇنۇتتۇم. مەن كارىۋېتىمدا ياتاتتىم، ئۇ چىقىپ كېتىۋاتاتتى.

— شاپتۇلگىزنى بىر چىشلەپ تاشلاپ قويۇپسىز، _ دېدى، _ ئەڭ ياخشى شاپتۇللاردىن ئىدى، ياراتمايۋاتىسىز. ئۈرۈك ئەچىقىپ بېرىمۇ؟

چىقىپ كەتتى: مەن يالغۇز قالدۇم: ئۈستۈمنى يەنە شۇ تورۇس يېپىپ تۇرغاندا، مەن يەنە شۇ يەرنىڭ ئۈستىدە؛ ئەينەك چۆگۈننىڭ ئىچىدە يەنە شۇ سۇ ۋە ئۈستەلنىڭ ئۈستىدە يەنە شۇ ئىستاكان، چوتكا، كولونىيا، تەخسە ۋە سائەت يەنە شۇ پېتى تۇراتتى، مەن سوزۇلۇپ ياتتىم ۋە ۋاقىت دېگەن نەرسىنىڭ نەقەدەر غەلىتە بولىدىغانلىقىنى ئويلاپ شۇرۇنۇپ كەتتىم: يەنە سالاھىدىن ئۇ كېچە بايقىغان نەرسىنى ئويلايدىغانلىقىمنى چۈشەندىم، قورقتۇم. سۆزلەۋاتاتتى شەيتان:

«بۇ بايقاشنىڭ چوڭلۇقىنى چۈشىنىۋاتامسەن فاتىمە؟ ئۇلار بىلەن بىزنى پەرقلەندۈرۈپ تۇرغان چېگرا سىزىقنى بايقىدىم بۇ كېچە! ياق: ئۈست-باشلار، ماشىنىلار، ئۆيلەر، ئۆي جابدۇقلىرى، پەيغەمبەرلەر ۋە ھۆكۈمەتلەر بىلەن زاۋۇت-فابرىكىلار ئايرىپ تۇرمايۋاتىدۇ شەرق بىلەن غەربنى. بۇلارنىڭ ھەممىسى نەتىجە: ئۇلارنى بىزدىن، شۇ كىچىك، ئاددىي رېئاللىق ئايرىپ تۇرماقتا: ئۇلار، ئۆلۈم دېيىلىدىغان تەڭسىز قۇدۇقتىن خەۋەردار، بىزنىڭ بولسا خەۋىرىمىز يوق بۇ قورقۇنچلۇق رېئاللىقتىن. ئارىدىكى ئۇ ئىشەنگۈسىز دەرىجىدىكى چوڭ پەرقنىڭ بۇ قەدەر كىچىك، ئاددىي بىر بايقاشتىن كېلىپ چىققانلىقىنى ئويلاشنىڭ ئۆزۈمۈ مېنى ساراڭ قىلىپ قويماي دەۋاتىدۇ! مىڭ يىلدا شۇنچە يوغان شەرقىن قانداقسىگە مۇشۇنداق بىر نەرسىنى ئويلايدىغان بىرەر ئادەمنىڭ چىقىمىغانلىقىغا ھېچ ئەقلىم يەتمەيدۇ. ئىسراپ بولۇپ كەتكەن ۋاقىت ۋە ھاياتقا قارايدىغان بولساڭ ئەخمەقلىق ۋە بىخۇتلىقنىڭ قانچىلىك يىلتىز تارتىپ كەتكەنلىكىنى سەنمۇ كۆرۈپ يېتەلەيسەن فاتىمە! لېكىن مەن يەنىلا كەلگۈسىدىن ئۈمىدۋار، چۈنكى، ئاسان لېكىن، بېسىلىشىغا شۇنچە يۈز يىل كەتكەن ئۇ تۇنجى قەدەمنى مەن باشتىم؛ بۇ كېچە، مەن _ سالاھىدىن دارۋىنئوغلو، شەرقتە ئۆلۈمنىڭ سىزنى تاپتىم! نېمە دەۋاتقانلىقىمنى چۈشىنىۋاتامسەن؟ تۆشۈكتەك قاراپ تۇرسەن! ئەلۋەتتە، چۈنكى قاراڭغۇلۇقنى بىلگەن يورۇقلۇقنى چۈشىنىدۇ، پەقەت يوقلۇقنى بىلگەن مەۋجۇت بولۇشنىڭ نېمىلىكىنى بىلىدۇ. ئۆلۈمنى ئويلاۋاتىمەن، دېمەك مەن بار! ياق! ئۇ شەرقلىق بىغەملەرمۇ ئەپسۇسكى، بار ۋە سەنمۇ، قولۇڭدىكى توقۇما زىخلىرىڭمۇ بار، ئەمما ئۆلۈمدىن ھېچ خەۋىرىڭلار يوق! شۇڭا، مۇنداق دېسەك توغرا بولىدۇ: ئۆلۈمنى ئويلاۋاتىمەن، دېمەك مەن غەربلىك! شەرقتىن چىقىپ كەلگەن تۇنجى غەربلىكمەن! غەرب بولغان تۇنجى شەرق! چۈشەندىڭمۇ فاتىمە؟» بىردىنلا ۋارقىراپ كەتتى. «ھەي يارەببى، سەنمۇ ئۇلارغا ئوخشاش، كور سەن!» ئاندىن، يىغلامسىرىغاندەك ئاۋاز چىقىرىپ دەرئەزە تەرەپكە دەلدەڭشىپ ئىككى قەدەم ماڭدى، شۇ چاغدا ئۇنى، ئەجەپ ئىش، دەرئەزەنىڭ قاناتلىرىنى ئېچىپ سىرتقا، بوران-چاپقۇنغا

ئۆزىنى تاشلامدىكىن ۋە بايقىشنىڭ جۇشقۇنلىقى بىلەن قانات قېقىپ بىردەم ئۇچامدىكىن دەپ قالدىم، ئۇ ھاياجان بىلەن، ئىككى، ئۈچ قېتىم قول قېقىپ ئۇچىدۇ ۋە ئاندىن ھەقىقەتنى چۈشىنىپ يەتكەچ يەرگە چۈشۈپ كېتىپ ئۆلىدۇ، دەپ قالغان ئىدىم، لېكىن سالاھىدىن ھوجرىنىڭ ئىچىدە تۇردى ۋە تاقاق ھەم قاراڭغۇ دەرىزىنىڭ كەينىدىن خۇددى پۈتۈن مەملىكەتنى ۋە ئۆزى شەرق دەپ تىلغا ئالغان نەرسىنى كۆرەلەۋاتقاندا نەپەت ۋە ئۈمىدسىزلىك بىلەن باقتى: « بىچارە كورلار! ئۇخلىشىۋاتىدۇ! ئورۇنلىرىغا كىرىشىپتۇ، يوتقانلىرىغا چۈمكىلىشىپتۇ، ئەخمەقلىقنىڭ ھۇزۇرغا تولغان ئۇيقۇسىغا كۆمۈلۈپ بەھۇزۇر ئۇخلىشىۋېتىپتۇ! پۈتۈن شەرق ئۇخلىماقتا. قۇللار! ئۇلارغا ئۆلۈمنى بىلدۈرۈپ بۇ قۇللۇقتىن قۇتۇلدۇرۇمەن. لېكىن ئاۋۋال سېنى قۇتۇلدۇرۇمەن فاتىمە، گېپىمگە قۇلاق سال، چۈشەن ۋە ئۆلۈمدىن قورقۇم دېگىن!» ۋە شۇنداق قىلىپ، خۇددى، خۇدا يوق، دېگۈزەلمەيدىغانلىقىنى بىلىپ تۇرۇپ يالۋۇرغىنىغا ئوخشاش، مېنى ئىشەندۈرۈشكە ئۇرۇندى؛ ئىشەنمىدىم. زېرىكىپ بېسىققاندا، ئالدىمدىكى ئورۇندۇققا ئولتۇرۇپ، ئۈستەلنىڭ ئۈستىگە ھاڭغۇپ قاراپ تۇراتتى ۋە قايىق تېخىچە تامغا ئۇرۇۋاتاتتى. كېيىن تۇيۇقسىزلا، يان تەرەپ ئۈستۈمدە تۇرغان سائەتكە كۆرى چۈشتى ۋە خۇددى، يىلان ياكى چايان كۆرگەندەك قورقۇپ كەتتى ۋە ۋارقىراپ كەتتى: « ئۇلارغا يېتىشىۋېلىشىمىز كېرەك! يېتىشىشىمىز كېرەك! تېخىمۇ تېزەرەك، چاققانراق!» سائەتنى ئالدى، ياپقۇچ يېپىلغان كارىۋېتىمنىڭ ئۈستىگە چۆرۈپ تاشلىدى ۋە تۈۋلىدى: « ئارىمىزدا بەلكىم مىڭ يىللىق بىر ۋاقىت بار، لېكىن يېتىشەلەيمىز فاتىمە، ئۇلارغا يېتىشىشىمىز، چۈنكى بىزدىن يوشۇرغىدەك ھېچنەرسىسى قالمىدى، ھەممە نەرسىلىرىنى بىلىۋالدۇق، ئەڭ چۇڭقۇر ھەقىقەتلىرى نېمە، ئۇنىمۇ بىلىۋالدۇق! بۇ ھەقىقەتنى بىر رىسالە قىلىپ باستۇرۇپ بىزنىڭ بايقۇشلارغا ئۆگىتىمەن. ئەخمەقلەر! تېخىچە مەۋجۇتلۇقىدىن خەۋەرلىرى يوق؛ ئويلىغانسىزى نېرۋام ئۆلەيدۇ. ھېچنىمىدىن غەم يېمەي، ياشاۋاتقان ھاياتلىرىنىڭ مەۋجۇتلۇقىدىنمۇ بىخەۋەر، دۇنيا كۆزلىرىگە نورمال كۆرۈنۈپ، رايىشلىق ۋە خاتىرجەملىك ئىچىدە ياشاشماقتا! ئادەم بولغىنىغا توپغۇزىمەن ئۇلارنى! ئۆلۈم قورقۇنچى بىلەن تىز چۆكتۈرۈمەن! ئۆزلىرىنى تونۇشىدۇ؛ ئۆزلىرىدىن قورقۇشنى، يىرگىنىشنى ئۆگىنىشىدۇ! سەن ئۆزىدىن نەپەتلىنەلگەن بىرەر مۇسۇلماننى كۆردۈڭمۇ، ئۆزىدىن يىرگىنەلگەن بىرەر شەرقلىقنى تونۇمىسەن؟ ئۆزلىرىدىن كۈتىدىغان ھېچقانداق ئۈمىدلىرى يوق تۇرسا، ئۆزلىرىنى توپتىن ئايرىشنى بىلمەيدىغان تۇرسا؛ پەقەت نېمىلىكىنى ئۆزلىرىمۇ بىلمەيدىغان بىر ئېقىمغا باش ئېگىشىدۇ ۋە باشقىچىرەك بولۇشنى ئارزۇ قىلغانلارنى ئارغۇن ياكى ساراڭ دېيىشنى بىلىشىدۇ! ئۇلارغا يالغۇزلۇقتىن ئەمەس، ئۆلۈمدىن قورقۇشنى ئۆگىتىمەن فاتىمە. شۇ چاغدا يالغۇز قېلىشقا چىدىيالايدىغان بولۇشىدۇ، شۇ چاغدا يالغۇزلۇقنىڭ چۇڭقۇر ئازابلىرىنى جامائەت بىلەن بىللە بولۇشنىڭ ئەخمىقانە ھۇزۇرىدىن ئۈستۈن كۆرىدىغان بولۇشىدۇ! شۇ چاغدا، ئۆزلىرىنى، دۇنيانىڭ مەركىزىگە قويۇش كېرەكلىكىنى تونۇپ يېتىشىدۇ! ئۆمۈر بويى ئوخشاش بىر ئادەم بولۇشتىن پەخىرلىنىدىغان ئەمەس، نومۇس قىلىدىغان بولۇشىدۇ ئۇ چاغدا؛ ئۆزلىرىنى سوراققا تارتىشىدۇ؛ ھەم ئاللاھقا ئەمەس، ئۆزلىرىگە تايىنىپ تۇرۇپ سوراققا تارتىشىدۇ ئۆزلىرىنى! بۇلارنىڭ ھەممىسى يۈز بېرىدۇ فاتىمە، مىڭ يىللىق راھەت ۋە ئارامبەخش ئەخمىقانە ئۇيقۇلىرىدىن ئويغىتىمەن ئۇلارنى! يۈرەكلىرىگە، ئۆلۈم قورقۇنچىنىڭ نەپەسلەرنى بوغىدىغان، كىشىنى ساراڭ قىلىۋېتىدىغان دەھشىتىنى سالىمەن! بۇنى جەزمەن قىلىمەن، قەسەم قىلىپ بېرەي!» ئاندىن، ئاچچىقلىنىۋېرىپ

ھېرىپ قالغاندەك بىردەم جىم بولدى، ھاسىرىغىنچە تۇردى؛ بىر ئاز خىجىل بولۇۋاتقاندا ۋە ئۆزى سالماقچى بولۇۋاتقان قورقۇنچتىن ئۆزى قورقۇپ كەتكەندەك قىلاتتى، لېكىن يەنە باشلىدى: « قۇلاق سال فاتىمە: بۇ قورقۇنچنى ئۈزلۈكسىز ھېس قىلالمايۋاتقان بولساڭ، ئەقلىڭنى ئىشقا سالساڭ ھېس قىلالايسەن. بىز ياشاۋاتقان ھايات، بىز شەرقلىقلەرگە بۇ دەھشەتنى ھېس قىلدۇرمايۋاتىدۇ. شۇڭا، بىز بۇ دەھشەتنى، ئەقلى تەپەككۈرىمىز بىلەن تونۇپ يېتىمىز، ئۇنىڭ ئۈستىگە تېخىمۇ ياخشىراق تونۇپ يېتىمىز، ئۇلارداك بولالايمىز. ئۇلارداك بولۇش ئۈچۈن دېگەنلىرىمگە قۇلاق سالساڭ، ئەقلىڭنى ئىشلەتسەڭلا كۇپايە. گېپىمگە قۇلاق سال!» لېكىن قۇلاق سالمايۋاتاتتىم. مېنى ھەممە نەرسىدىن خالى كېچىگە تاشلاپ قويسۇن، گۈزەل ئۇيقۇنىڭ سەھەر پەيتىگە قايتىۋالاي، دەپ ساقلاۋاتاتتىم.

پەستىن كېلىۋاتقان تىرىقىشىغان ئاۋاز يەنە كاللامغا كىرىۋالدى، ئىسسىق ياستۇقىمدىن بېشىمنى كۆتۈردۈم. پايىنىڭ، خۇددى تېنىمنىڭ ئىچىدە كېزىپ يۈرگەندەك، ئۆيىنىڭ ئىچىدە تىمىسقاپ يۈرگەنلىكىنى تۇيۇپ تۇرۇپتىمەن. نېمە قىلىۋاتسەن پاپا، ئۇلارغا نېمىلەرنى سۆزلەپ بېرىۋاتسەن؟ ئاندىن ھويلا ئىشىكىنىڭ تارقىقىدە يېپىلغىنىنى ئاڭلىدىم ۋە قورقۇپ كەتتىم ۋە ھويلىدىن ئاڭلىنىۋاتقان ئاياغ تىۋىشىنى تونۇدۇم: مەتن! بۇ چاغقىچە نەلەردە يۈرگەننىڭ؟ ئاشخانىنىڭ ئىشىكىنى تارقىشىپ ئىچىگە كىرگەنلىكىنى ئاڭلىدىم، لېكىن ئۈستىگە چىقىمىدى. ئويلىدىم: ئۇلار پەستە، ھازىر ھەممىسى پەستە ۋە پاپا ئۇلارغا سۆزلەپ بېرىۋاتىدۇ. شۈركىنىپ كەتتىم ۋە نەدە مېنىڭ ھاسام، ھەممىڭلارنى نەقەيداندىلا تۇتۇۋالاي دېدىم، لېكىن ئورنۇمدىن تۇرمىدىم. كېيىن پەلەمپەيدىن چىقىۋاتقان ئاياغ تىۋىشىنى ئاڭلاپ خاتىرجەم بولدۇم، لېكىن ئاۋازلارنىڭ غەلىتە چىقىۋاتقانلىقىنى ھېس قىلدىم، خۇددى شەيتان يەنە ئىچىۋېلىپ ھوجرىسىغا قايتىۋاتقانداك تۇيۇلۇپ كەتتى! ئىشىكىمنىڭ ئالدىدىن يىلانداك بۇرۇلۇپ ئۆتۈپ كەتمەي توختىدى ۋە ئىشىكىم چىكىلىگەندە قورقۇنچلۇق چۈشتىن ئويغانغانداك ۋارقىرىغۇم كەلدى، لېكىن ئۇنداق قىلمىدىم.

مەتن ھوجرامغا كىردى. «قانداقراق تۇرىسىز موما؟» «دېدى. غەلىتىلىغۇ!» «ئوبدان تۇردىڭىزمۇ؟» «جاۋاب بەرمىدىم، قاراپمۇ قويمىدىم. «سز ياخشى تۇرىسىز، موما، سىزدە چاتاق يوق، سىزگە ھېچنەمە بولمايدۇ. «بىلىدىم: مەستكەن! بوۋىسىدەك! كۆزلىرىمنى يۇمۇۋالدىم. «ئۇخلىماي تۇرۇڭ موما! سىزگە دەيدىغان گېپىم بار!» «دېمە!» «بىردەم ئۇخلىماي تۇرۇڭ!» «ئۇخلاۋاتمەن ۋە كارىۋېتىمغا يېقىنلاشقانلىقىنى تۇيدۇم. «بۇ كونا ئۆيىنى چاقايلى موما. «بىلگەندىم. «بۇ ئۆيىنى چىقىۋېتەيلى، ئورنىغا چوڭ بىر بىنا سالدۇرايلى. سېلىپ-ساتقۇچى بىزگە يېرىمنى بېرىدۇ. ھەممىمىزگە ياخشى بولىدۇ. سىز ھېچنەمنى بىلمەيسىز. «شۇنداق، مەن ھېچنەمنى بىلمەيمەن!» «ھەممەيلەنگە پۇل لازىم موما! بۇنداق كېتىۋەرسە، پات يېقىندا ئاشخانىنىڭ چىقىملىرىغىمۇ چىقىنالمىمىز!» «بىزنىڭ ئاشخانا، دەپ ئويلاۋاتمەن مەن: كىچىكىمدە سەبە ۋە دارچىن پۇرايىتى بىزنىڭ ئاشخانا. «بىرەر ئىش قىلمىساق يېقىندا رەجەپ بىلەن بۇ يەردە ئاچ قالسىلەر. ئاۋۇ ئىككىسىنىڭ بۇ ئىشلار بىلەن كارى يوق موما. فارۇق، ئەنە ھەر كۈنى مەست يۈرىدۇ، نىلگۈن بولسا كومۇنىست، بۇنى بىلمەيتىڭىز؟» «دارچىن پۇرىقىنى پۇرايىتىم ۋە ھېچ ئىشنى بىلمەيتتىم ۋە ياخشى كۆرۈلۈش ئۈچۈن ھەممە ئىشنى بىلىش كېرەكلىكىنىمۇ. «ماڭا جاۋاب بېرىڭچۇ! سىزگە ياخشى بولسۇن دەپ! گەپلىرىمنى ئاڭلىمىدىڭىزمۇ؟» «ئاڭلىمايۋاتمەن، چۈنكى مەن بۇ يەردە ئەمەس، ئۇيقۇدا ۋە ئەسلەۋاتمەن:

مۇراببا قاينىتاتتۇق، لېمىن سۈيى ئىچەتتۇق، شەربەت ئىچەتتۇق. «جاۋاب بېرىڭ موما، ئۆتۈنۈپ قالاي، ماڭا بىر نەرسە دەڭ!» ئاندىن شۈكۈرۈ پاشانىڭ قىزلىرىنىڭ يېنىغا باراتتىم: مەرھابا تۈركان، شۈكران، نىگان مەرھابا! «قوشۇلمامسىز؟ بۇ تۆكۈلۈپ تۇرغان ئۆيدە ئاچ قېلىپ، توڭلاپ ئولتۇرۇش، چىرايلىق ۋە ئىسسىق بىنا ئۆيدە تۇرغاندىن ياخشىمۇ؟ «كارىۋېتىمىڭ تۈۋىگە كەلدى، مېنى قورقۇتۇش ئۈچۈن قەلەي تۇتقۇچلۇق كارىۋېتىمنى لىڭشىتتى. «ئويغىنىڭ موما، بولۇڭ كۆزىڭنى ئېچىڭ، ماڭا جاۋاب بېرىڭ!» «ئاچمايۋاتىمەن ۋە سىلكنىۋاتىمەن: ئاندىن ئۇلارنىڭ ئۆيىگە بېرىش ئۈچۈن ئات ھارۋىسىغا چىققاندا، تاراق-تۇرۇق، تاراق-تۇرۇق. «ئۇلار، سىزنى بۇ ئۆيىنى چاققۇسى يوق دەپ قېلىۋاتىدۇ، بولمىسا ئۇلارغىمۇ پۇل لازىمى. فارۇقنىڭ ئايالى، سىزنىڭچە نېمىدەپ ئۇنى تاشلاپ كېتىپ قالغاندۇ؟ پۇلنى دەپ! ئادەملەر پۇلدىن باشقا نەرسىنى ئويلىمايدۇ موما! «تېخىچە سىلكنىۋاتىتى. تاراق-تۇرۇق، تاراق-تۇرۇق، ئات ھارۋىسى سىلكنەتتى. ئانلارنىڭ قۇيۇقلىرى...» موما، جاۋاب بېرىڭ!» «پاشىلارنى قورۇيتتى. «جاۋاب بەرمىسىڭىز سىزنى ئۇخلاتمايمەن!» «ئەسلىدىم، ئەسلىدىم، ئەسلىدىم. «ماڭىمۇ پۇل لازىم، ھەممىدىن بەك ماڭا، چۈشەندىڭىزمۇ؟ چۈنكى مەن...» «كارىۋېتىمىڭ بىر بۇرچىكىدە ئولتۇردى، ۋاي خۇدايىم. «ئۇلارغا ئوخشاش ئازغا شۈكۈر قىلىپ ئولتۇرمايمەن. بۇ ئەخمەقلەر دۆلىتىدىن يىرگىنىپ كەتتىم! ئامېرىكىغا كېتىمەن. پۇل لازىم. چۈشەندىڭىزمۇ؟ «ئاغزىدىن گۈپۈلدەپ پۇراپ تۇرغان ئىسپىرت پۇرىقىنى يىرگىنىپ تۇرۇپ يۇرىدىم ۋە چۈشەندىم. «ئەمدى ماڭا، ماقۇل دەڭ، موما! سىزنىڭمۇ بىنا ئۆيدە تۇرغىڭىز بار، ئۇلارغا دەيمىز، ماقۇل دەڭ موما!» «دېمىدىم. «نېمىدەپ ماقۇل دېمەيسىز؟ خاتىرەلىرىڭىزگە تارتىشىپمۇ؟ «مېنىڭ خاتىرەلىرىم مېنىڭ. «ئۇ بىنا ئۆيگە توشۇپ چىقىمىز ھەممە نەرسىلەرنى! ئىشكايلىرىڭىزنى، ساندۇقلىرىڭىزنى، تىكىش ماشىنىڭىزنى، چىنە-تەخسىلىرىڭىزنى، ھەممىسىنى ئېلىپ چىقىمىز. موما، سىزمۇ مەنمۇ بولسىز، چۈشەندىڭىزمۇ؟ «چۈشىنىۋاتىمەن ئەجەپ چىرايلىق ئىكەنتۇق ئۇ قىش كېچىلىرى: كېچىنىڭ جىمجىتلىقى مېنىڭ ئىدى، ھەممە نەرسە مۇزدەك قېتىپ سوزۇلۇپ ياتاتتى!» «تامدىكى بوۋامنىڭ بۇ رەسمىنىمۇ ئاسمىز. ھوجرىڭىز مۇشۇ ھوجرىڭىزنىڭ دەل ئۆزى بولىدۇ. ئۆتۈنەي، بىر جاۋاب بېرىڭ!» «بەرمىدىم!» «ۋاي خۇدايىم، بىرى مەست ۋە بىغەم، يەنە بىرى كومۇنىست ۋە بۇ قېرى بولسا ئالچىغان دەپ مەن...» «ئاڭلىمىدىم!» «...» ئۆمرۈمنى، بۇ ئەخمەقلەر تۇرمىسىدە ئۆتكۈزسەم بولمايدۇ، ياق!» «قورقۇپ كەتتىم ۋە مۇزدەك قوللىرىمىڭ مۇرەمگە تەگكەنلىكىنى ھېس قىلدىم! يىغلامسىرىغان ئاۋازى يېقىنلاشقاندى، ھاراق پۇراپ تۇرغان نەپەسلىرى بىلەن يالۋۇرۇۋاتاتتى، مەن ئەسلەۋاتاتتىم: جەننەت يوق، جەھەننەم يوق، جەستىڭ تۇپراقنىڭ مۇزدەك قاراڭغۇلىقىدا يالغۇز قالىدۇ. تېخىمۇ بەك يالۋۇرۇۋاتاتتى. كۆزلىرىڭىگە توپا تولىدۇ، بۆرلەر ئۈچەيلىرىڭنى چىشلەپ تارتىشىدۇ، گۆشلىرىڭ چىرىپ كېتىدۇ. «موما، ئۆتۈنۈپ قالاي!» «مېڭەڭنىڭ ئىچىدە چۈمۈلەلەر چېپىپ يۈرىشىدۇ، جىگىرىڭدە پارازىت قۇرۇنلار مىغىلدايدۇ، يۈرىڭىدە سازاڭلار قايناپ كېتىدۇ. ئاندىن بىردىنلا توختىدى. «نېمە ئۈچۈن ئانام بىلەن دادام ئۆلۈپ كېتىپ سىز ھايات قالدىڭىز؟» «دېدى. «بۇ راستمۇ؟» «ئويلىدىم. ئۇلار ئالداپتۇ. ئويلىدىم: پاپا پەستە دەپ بېرىۋاتىدۇ! ئويلىدىم، لېكىن باشقا گەپ قىلمىدى. يىغلاۋاتاتتى، بىر چاغدا، قوللىرى گېلىمنى بوغىدىغان بولدى دەپ قالىدىم! قەبرىمىنى ئويلىدىم. كارىۋېتىمدا يېتىپ تېخىچە يىغلاۋاتاتتى. يىرگەندىم. كارىۋېتىمدىن قوپۇش تەس كەلدى، لېكىن قوپتۇم ۋە ساپما كەشلىرىمنى كىيىدىم ۋە ھاسامنى

ئېلىپ ھوجرامدىن چىقتىم، پەلەمپەينىڭ قېشىغا باردىم ۋە توۋلىدىم:
_رەجەپ، رەجەپ، چاپسان يۇقىرىغا چىقىڭلار!

30

نىلگۈن بىلەن پەستە ئولتۇراتتۇق. چوڭ خانىمنىڭ توۋلىغىنىنى ئاڭلاپ دەرھال ئورنۇمدىن تۇردۇم، پەلەمپەيلەردىن يۈگۈرۈپ دېگۈدەك چىقتىم. چوڭ خانىم ھوجرىسىنىڭ ئىشىكىدە تۇراتتى. _يول رەجەپ! _دەپ ۋارقىراۋاتتى، _بۇ ئۆيدە نېمە ئىش بولۇۋاتىدۇ؟ دەپ بەر ماڭا!
_ھېچنەمە، _دېدىم ھاسىراپ تۇرۇپ.

_ھېچنەمەش! _دېدى، _بۇ ساراڭ بوپتۇ، قاراپ باق!
ھاسىسىنىڭ ئۇچى بىلەن خۇددى بىر چاشقاننىڭ ئۈلۈكىنى كۆرسەتكەندەك يىرگىنىپ تۇرۇپ ئۆينىڭ ئىچىنى كۆرسەتتى. ئىچىگە كىردىم: مەتنى، چوڭ خانىمنىڭ كارۋېتىدا تۈگۈلۈپ ياتاتتى، بېشىنى گۈل تىكىلگەن ياستۇقنىڭ ئاستىغا تىقىۋېلىپ تىترەۋاتاتتى.
_تاس قالدى مېنى ئۆلتۈرۈۋەتكىلى، _دېدى چوڭ خانىم، _ئۆتۈنۈپ قالاي دەۋاتىمەن، ئۆيدە نېمە ئىش بولۇۋاتىدۇ، مەندىن يوشۇرماڭلار.

_ھېچ ئىش يوق، _دېدىم، _سىزگە بۇنداق قىلىش يارشامدۇ مەتنى بەي، قېنى قويۇڭ.
_ھېچ ئىش يوقمىش. بۇنى كىم ئازدۇردى؟ مېنى ھازىرلا پەسكە چۈشۈرۈڭلار.
_ماقۇل، _دېدىم، _مەتنى بەي ئازراق ئىچىۋاپتۇ، چوڭ خانىم! بولغان ئىش مۇشۇ. ياش تۇرسا، ئانچە _مۇنچە ئىچىپ قويىدىكەن، ئۆزىڭىزمۇ كۆردىڭىز. دادىسىمۇ، بوۋىسىمۇ مۇشۇنداق ئەمەسمىدى؟

_بولدى، بولدى، _دېدى، _ئاغزىڭنى يۇم، سەندىن بۇنى سورىمىدىم!
_تۇرۇڭ، مەتنى بەي! _دېدىم، _قويۇڭ، سىزنى ئورنىڭىزغا ياتقۇزۇپ قويماي!
دەلدەڭشىپ ئورنىدىن تۇردى، ھوجرىدىن چىقىپ كېتىۋېتىپ بوۋىسىنىڭ تامدىكى رەسىمىگە غەلىتە قاراپ قويدى. ئاندىن ھوجرىسىغا كىرگەندە بولسا يىغلامسىراپ تۇرۇپ:
_مېنىڭ ئانام بىلەن دادام نېمە ئۈچۈن بالدۇر ئۆلۈپ كەتتى؟ _دېدى، _دېگىنە رەجەپ، نېمە ئۈچۈن؟

كىيىم-كېچەكلىرىنى سېلىپ ياتسۇن، دەپ ياردەم قىلىۋېتىپ «ئاللاھ، «دەپ گەپ باشتىۋېدىم، بىردىنلا مېنى ئىتتىرىۋەتتى.

_ئاللاھمىش! كالۋا پاپا! مەن ئۆزۈم سالىمەن، كارىڭ بولمىسۇن. لېكىن كىيىمنى سېلىشنىڭ ئورنىغا چامادانىدىن بىر نەرسە ئالدى. ھوجرىدىن چىقىۋېتىپ توختىدى، غەلىتە ھالدا، «خالغا چىقىمەن!» _دېدى، ماڭدى.

چوڭ خانىم ۋارقىراۋاتتى، باردىم.
_مېنى پەسكە چۈشۈر، رەجەپ. ئۆزۈم كۆرۈپ باقاي، نېمە قىلىشىۋاتىدۇ پەستە.
_ھېچ ئىش يوق چوڭ خانىم، _دېدىم، _نىلگۈن خانىم كىتاپ ئوقۇۋاتىدۇ، فارۇق بەي چىقىپ كەتتى.

بۇ چاغ بولغاندا نەگە كەتتى؟ سەن ئۇلارغا نېمە دېدىڭ؟ يالغان ئېيتما.
يالغان ئېيتقىنىم يوق، دېدىم، كېلىڭ، سىزنى ياتقۇزۇپ قويماي. ھوجرىسىغا كىردىم.
بۇ ئۆيدە بىر ئىش بولۇۋاتىدۇ... ھوجرامغا كىرمە، قالايمىقان قىلما! دېدى، كەينىمدىن ئۇمۇ
ھوجرىسىغا كىردى.

بولۇڭ چوڭ خانىم، يېتىۋېلىڭ، بولمىسا چارچاپ قالسىز، دەۋاتاتتىم ۋە شۇ چاغدا مەتنىڭ
ۋارقىرىغان ئاۋازىنى ئاڭلىدىم، قورقۇپ كەتتىم. دەرھال ھوجرىدىن چىقتىم.
مەتنى دەلدەڭشىپ يېقىنلاشتى ۋە بىردىنلا، مەستتەك، «قارا، «دېدى. «قارا نېمە بوپتۇ
رەجەپ! «بىلىكىدىن ئېقىۋاتقان قانغا ھەۋەسلىنىپ قاراپ تۇراتتى. كېسىلىپتۇ، لېكىن ئانچە
چوڭقۇر كېسىلمەپتۇ، سىزىلىپ كېتىپتۇ. ئاندىن خۇددى ئىچىگە قورقۇنچ چۈشكەندەك بولدى،
مېنى، ئۇششاق-چۈششەك نەرسىلەرنى، پۇشايىماننى ئەسلىدى.
دوربخانا ھازىر ئوچۇقىمىدۇر؟

ئوچۇق، دېدىم، لېكىن ئاۋال سىزگە ئازراق پاختا بېرەي مەتنى بەي!
دەرھال پەسكە چۈشتۈم. ئىشكاپتىن پاختا ئېلىۋاتاتتىم.
نېمە بولدى؟ دېدى نىلگۈن بېشىنى كىتابتىن كۆتۈرمەي تۇرۇپ.
ھېچنەمە! دېدى مەتنى، قولۇمنى كېسىۋالدىم.
پاختىنى بەردىم، يارىسىغا بېسىۋاتقان چاغدا نىلگۈن كەلدى، قارىدى.
قولۇڭ ئەمەس، بىلىكىڭ ئىكەن، دېدى، لېكىن چوڭ چاتاق يوق. قانداق كېسىۋالدىڭ؟
چاتاق يوقمۇ؟ دېدى مەتنى.
بۇ ئىشكاپتا نېمە بار رەجەپ؟ دېدى نىلگۈن.
چاتاق يوقمىش تېخى! دېدى مەتنى، مەن دوربخانىغا بارىمەن.
ئۇششاق-چۈششەك نەرسىلەر بار، كىچىك خانىم، دېدىم.
دادامنىڭ، بوۋامنىڭ كونا نەرسىلىرىدىن يوقمۇ؟ دېدى نىلگۈن، ئۇلار نېمە يازاتتى؟
سەل ئويلىنىۋالدىم ۋە ئاندىن تۇيۇقسىزلا «ئاللاھنىڭ يوقلۇقىنى «دەپ سالدىم.
نىلگۈن كۈلدى ۋە چىرايلىقلىشىپ كەتتى، سەن قانداق بىلسەن؟ دېدى، ساڭا سۆزلەپ
بېرەمتى؟

بىر نەرسە دېمىدىم. ئىشكاپنى تاقىدىم. چوڭ خانىمنىڭ توۋلىغىنىنى ئاڭلاپ ئۈستىگە چىقتىم،
ئۇنى يەنە ياتقۇزۇپ قويۇپ پەستە ھېچ ئىش بولمىغانلىقىنى ئېيتتىم. ئەينەك چۆگۈندىكى سۇنى
ئالماشتۇرۇپ ئېيتتىم. پاكىز سۇ قاچىلاپ بولۇپ پەسكە چۈشكىنىدە نىلگۈن يەنە كىتاب
ئوقۇۋاتاتتى. ئاندىن ئاشخانا تەرەپتىن تىرىقىشىغان ئاۋاز ئاڭلاندى. فارۇق بەي ئاشخانا ئىشكىنىڭ
سىرتىدا ئىدى، نېمىشقىكىن ئىشكىنى ئاچالمايۋاتاتتى. مەن ئاچتىم.
تاقاقلىق ئەمەستى، دېدىم.

ھەممە چىراقلارنى يېقىۋاپسىلەرغۇ؟ دېدى. ئاغزىدىن گۈپۈلدەپ راكى پۇراپ تۇراتتى، نېمە
ئىش بولدى؟

سىزنى ساقلاۋاتقاندىن قورقۇپ بەي، دېدىم.
مېنىڭ كاساپىتىمدىن! دېدى، ئاھ، مېنىڭ سەۋەبىمدىن. كاشكى تاكىسى بىلەنلا بارغان
بولساڭلار. مەن بولسام بەل تولغاش ئۇسۇلى كۆرۈپ ئولتۇرۇپتىمەن.

_ نىلگۈن خانىمنى دەۋاتقان بولسىڭىز، ئۇنىڭدا چاتاق يوق، - دېدىم.
 _ چاتاق يوقمۇ؟ بىلمەپتەن، _ دېدى، لېكىن ھەيران قالغاندەك كۆرۈنەتتى، _ ياخشى تۇرامدۇ؟
 _ ياخشى. ئىچىگە كىرمەمسىز؟
 كىردى. ئاندىن بۇرۇلدى، قاراڭغۇلۇققا قارىدى، ھويلا ئىشىكىنىڭ نېرىسىدىكى غۇۋا لامپىغا، ئۇ
 يەردىكى بىر يەرگە، ئاخىرقى رەت بىر بېرىپ كەلگۈسى باردەك. ئاندىن توڭلاتقۇنى ئاچتى،
 شىشىنى ئالدى. تۇيۇقسىزلا، قولىدىكى شىشىنىڭ ئېغىرلىقى بىلەن تەڭپۇڭلۇقىنى يوقىتىپ
 قويغاندەك كەينىگە ئىككى قەدەم سەنتۇرۇلدى، قاتلىنىپ ئورۇندۇقۇمغا ئولتۇردى. نەپىسى
 بېتىشمايۇتقان دەك ھاسرايتتى.
 _ ئۆزىڭىزگە زۇلۇم سېلىۋاتىسىز فارۇق بەي، _ دېدىم، _ كىممۇ بۇنداق كۆپ ئىچىدۇ؟
 خېلى بىر ھازادىن كېيىن، «بىلىمەن» دېدى. باشقا بىر نەرسە دېمىدى.
 ئامراق قونچىقىنى قۇچاقلانغان كىچىك قىز بالىدەك شىشىسىنى چاڭگاللاپ ئولتۇراتتى.
 _ سىزگە شورپا قىلىپ بېرەيمۇ؟ _ دېدىم، _ گۆش سۈيى تەييار.
 _ قىل، _ دېدى، يەنە بىردەم ئولتۇردى، ئاندىن دەلدەڭشىپ چىقىپ كەتتى.
 شورپىلارنى ئېلىپ چىققان چېغىمدا مەتنىمۇ كەلگەندى. بىلىكىگە كىچىك بىر چاپلاق چاپلانغان
 ئىدى.
 _ دورىگەر سېنى سورىدى ئاچا! _ دېدى، _ دوختۇرخانىغا بارمىغىنىڭنى ئاڭلاپ ھەيران قالدى.
 _ شۇنداق، _ دېدى فارۇق، _ ھېلىھەم كىچىك قالغان بولمايمىز، ئۆلگۈرمىز.
 _ نېمە دەيدىغانسىلەر، _ دېدى نىلگۈن، _ ھېچنەم بولمايدۇ.
 _ مەن بەل تولغاش ئۇسسۇلى كۆرۈپ كەلدىم، _ دېدى فارۇق، _ باشلىرىغا فەس كىيىۋالغان
 ئەخمەق ساياھەتچىلەر بىلەن بىللە.
 _ قانداقراقكەن؟ _ دېدى نىلگۈن كۈلۈپ تۇرۇپ.
 _ دەپتىرىم نەدە قالغاندۇ؟، _ دېدى فارۇق، _ يەقەت بولمىسا دەپتەردىن، تارىختىن بىر
 نەرسىلەرنى تاپقىلى بولاتتى.
 _ بىغەملەر... سىلەرنىڭ سەۋەبىڭلاردىن، _ دەۋاتاتتى مەتنى.
 _ سېنىڭ ئىستانبۇلغا قايتقۇڭ بارمىدى مەتنى؟ _ دېدى فارۇق، _ ئىستانبۇل يەنە شۇ بۇرۇنقىدەك!
 _ ھەر ئىككىڭلار مەست بولۇپ قاپسىلەر. ماشىنىنى ھېچكىم ھەيدىيەلمەيدۇ، _ دېدى نىلگۈن.
 مەتنى ۋارقىرىدى: _ مەن ھەيدەيمەن!
 _ ياق، بۈگۈن ئاخشام، بۇ يەردە، قېرىنداشلار جەم بولۇپ ئولتۇرمىز، _ دېدى نىلگۈن.
 _ ھەممىسى ھېكايە!، _ دېدى فارۇق بەي. بىردەم جىم تۇردى، ئاندىن قوشۇپ قويدى: _
 ھېچقانداق سەۋەبى بولمىغان ھېكايىلەر...
 _ ياق! ھەر قېتىم دەيمەن. بىر سەۋەبى بار بۇلارنىڭ...
 _ بارىكالاھ! دېمىسىمۇ زېرىكمەي _ تېرىكمەي دەيسەن.
 _ ئاغزىڭلارنى يۇمۇڭلار، بولار ئەمدى! _ دېدى مەتنى.
 _ غەربلىك بىر ئائىلىنىڭ بالىلىرى بولۇپ تۇغۇلغان بولساق قانداق بولاردۇق؟ _ دېدى فارۇق، _
 مەسىلەن، بىر فرانسۇز ئائىلىسىنىڭ بالىلىرى بولغان بولساق بىز! مەتنى خۇشال بولارمىدى
 ئەجىبا؟

ياق، دېدى نىلگۈن، ئۇ ئامبىرىكىنى ياخشى كۆرىدۇ.
شۇنداقمۇ مەتىن؟

شششش! جىم تۇرۇڭلار، دېدى مەتىن، ئۇخلايمەن.
مەتىن بەي، بۇ يەردە ئۇخلىماڭ، دېدىم مەن، سوغۇق ئۆتۈپ قالمىسۇن.
سەن ئارىلاشما.

سىزگىمۇ شورپا ئەكىلىپ بېرەيمۇ؟

ئە، رەجەپ! دېدى فارۇق، ئەھ، رەجەپ، ئەھ!

ئەكەل! دېدى مەتىن.

ئاشخانغا چۈشتۈم، ئۇنىڭغىمۇ تەييارلىدىم. ئۈستىگە چىققان چېغىمدا فارۇق بەيمۇ ياندىكى دېۋاندا ياناتتى. تورۇسقا قاراپ نىلگۈن بىلەن پاراڭلىشىۋاتاتتى، كۈلۈمسىرىشىۋاتاتتى. مەتىن قولىدىكى پلاستىنكىغا قاراپ تۇراتتى.

ئەجەپ ياخشى! دېدى نىلگۈن، ياتاقداشلاردەك!

ئۈستىگە چىقىپ ياتمامسىز؟ دېۋاتاتتىم، چوڭ خانىمنىڭ توۋلىغان ئاۋازىنى ئاڭلىدىم.

ئۈستىگە چىقتىم. خېلى بىر ھازا ھەپلىشىپ چوڭ خانىمنى ئاران ياتقۇزدۇم. پەسكە چۈشكۈسى بار ئىدى، شاپتۇل بەردىم. ئىشىكىنى يېپىپ پەسكە چۈشكەن چېغىمدا فارۇق بەي ئۇخلاپ قالغان ئىدى؛ كۆپ ئازاپ-ئوقۇبەت چەككەن قېرىلارنى ئەسلىتىدىغان غەلتە بىر خىل ئاۋازدا بولۇشىغا خورەك تارتىۋاتاتتى.

سائەت قانچە بولدى؟ دېدى نىلگۈن.

ئۈچ يېرىم بولدى، دېدىم، سىزمۇ مۇشۇ يەردە ئۇخلايسىز؟
ھەئە.

ئۈستىگە چىقتىم. ھوجرىلىرىغا بىر-بىرلەپ كىردىم، كارىۋات ياپقۇچلىرىنى پەسكە ئەپچۈشتۈم. نىلگۈن رەھمەت ئېيتتى، فارۇق بەيگىمۇ يېپىپ قويدۇم.

ماڭا لازىم ئەمەس، دېدى مەتىن. ھارغۇن ھالدا تېلېۋىزور كۆرۈۋاتقاندا قولىدىكى پلاستىنكىنىڭ مۇقاۋىسىغا قاراۋاتاتتى. يېقىن كېلىپ كۆردۈم، ئەتىگەنكى پلاستىنكا ئىكەن.

«چىراقلارنى ئۆچۈر،» دېدى.

نىلگۈن بىر نەرسە دېمىدى، بېرىپ تورۇستىن ساڭگىلاپ تۇرغان يالىڭاچ لامپىنى ئۆچۈردۈم، لېكىن ئۇلارنى يەنىلا كۆرۈپ تۇراتتىم. چۈنكى سىرتتا يېنىپ تۇرغان لامپىنىڭ يورۇقى قايقاقلارنىڭ قىسلىچىدىن كىرىپ تۇراتتى ۋە گويا فارۇق بەينىڭ ھەممە نەرسىدىن ۋاز كەچكەندەك چىقىۋاتقان خورىكىنى كۆرسىتىش ۋە بىر بۇرجەكتىن، كىچىككەنە بولسىمۇ نۇر چۈشۈپ تۇرغاندا ۋە دۇنيا قايقارلارغۇ بولمىغاندىن كېيىن، ئادەمنىڭ قورقماستىكى كېرەكلىكىنى ماڭا ئەسلىتىپ قويۇش ئۈچۈن ئۇ يەردە ياتقان ئۈچ قېرىنداش گەۋدىنىڭ ئۈستىگە چۈشۈپ تۇرغاندەك قىلاتتى. ئاندىن تالادىن ئەمەس، يېقىن بىر يەردىن كېلىۋاتقان قىسقا ۋە جاراڭلىق چىكەتكە ئاۋازنى ئاڭلىدىم. خۇددى قورققۇم باردەك لېكىن قورقۇيالمايۋاتقاندا قىلاتتىم، چۈنكى تۇرۇپ-تۇرۇپ بىرىنىڭ يېنىك قىمىرلىغىنىنى كۆرۈپ تۇراتتىم ۋە ئوخشاش بىر ئۆيدىكى ئۈچ قېرىنداشنىڭ ئۇيغۇسى، ئۇلار قاراڭغۇلۇقنىڭ، بەھۇزۇر ۋە چارسىز خورەكنىڭ ئىسسىق يوتقىنىغا يۈگىنىپ تۇرغانلىقى ئۈچۈن شىرىن بولسا كېرەك، دەپ ئويلاۋاتاتتىم. ئۇيغۇدىمۇ، چۈنكى، يالغۇز ئەمەسسەن، سوغۇق قىش

كېچىسىدە، مۇشۇنداق ئۇخلىساڭمۇ، تىكەندەك يالغۇز يېتىپ شۈركۈنەيسەن! گويا يۇقىرىدىكى ھوجرىدا، ياكى ياندىكى ھوجرىدا سېنىڭ تارقىشتىغان ئاۋازىڭنى ئاڭلاپ تۇرىدىغان ۋە سېنى ساقلاپ تۇرىدىغان بىر ئانا ياكى بىر دادا ۋە ياكى ھەر ئىككىسىلا باردەك ۋە بۇنى ئويلاپ ھۇزۇرلۇق ئۇيقۇنىڭ قۇش پېيىدەك يېنىڭكى ئىچىدە غايىپ بولۇپ كەتكەندەك. شۇ چاغدا ئېسىمگە كەلدى ۋە نېمىشقىكىن مەن شۇئاندا دۈگىيىپ تۇرغانلىقىغا ئىشەنگەن ھەسەننى ئويلىدىم. نېمىشقا بۇنداق قىلدىڭ؟ نېمىشقا بۇنداق قىلدىڭ؟ ئويلىدىم ۋە تېخىمۇ كۆپ ئويلاپ ئۇلارنىڭ يېنىك-يېنىك تەۋرىنىپ تۇرغان تىرىك گەۋدىلىرىنى تاماشا قىلغۇچ ھېكايىلەرنى، يەنە بىر باشتىن ئۆزۈمگە سۆزلەپ بەرگەچ بىردەم بۇ يەردە ئولتۇراي دېۋىدىم، ياق، بىردەم ئەمەس، تاڭ ئاتقۇچە ئولتۇراي، قورقاي، قورقۇنچىنىڭ ئىسسىق يۈرىكىدە ياتاي، دەۋاتسام نىلگۈننىڭ ئاۋازى،

رەجەپ، سەن تېخىچە بۇ يەردىمۇ؟ _ دېدى.

_ ھە، كىچىك خانىم؟

_ نېمىشقا ياتىدىڭ؟

_ ياتاي دەۋاتقان.

_ چىقىپ ئۇخلا رەجەپ، مەندە چاتاق يوق.

چىقىم، سۈت بىلەن بىر ئاز قېتىق ئىچكەندىن كېيىن ياتتىم، لېكىن ئۇيقۇم كەلمىدى. كارىۋېتىمدا ئورۇلۇپ، ئۇلارنىڭ، ئۇ يەردە، ئۈستىدە، ئۈچ قېرىنداش، بىر ئۆيدە، بىللە ئۇخلاۋاتقانلىقىنى ئويلىدىم، ئاندىن يادىمغا ئۆلۈم كەلدى، ئاندىن ئۆلۈمدىن بۇرۇنقى سالاھىدىن بەي. ئاھ، ئوغلۇم، مىڭ ئەپسۇسكى، سەن بىلەن ئىسمائىل ئىككىڭلارنىڭ ئوقۇش ئىشىڭلارغا كۆڭۈل بۆلەلمىدىم، دېگەندى. يېزىغا ئاپىرىپ سېلەرگە داداڭلار دەپ تونۇشتۇرغان ئۇ گۈي سېلەرنى بەك قىينايتۇ، ئەلۋەتتە، بۇ قىسمەن جەھەتتىن مېنىڭ گۇناھىم، فاتىمەنىڭ سېلەرنى ئۇ يەرگە يوللىۋېتىشىگە كۆز يۇمۇپ قاراپ تۇردۇم، دېگەندى، بوشاڭلىق قىلدىم، لېكىن فاتىمەنى قىيىنغىمۇ كەلمىدى، تەتقىقاتىم ئۈچۈن كېتىدىغان چىقىملارنى ھېلىغىچە فاتىمە چىقىرىۋاتىدۇ، سېلەر يەۋاتقان نانمۇ ئۇنىڭ، تارتقان جاپا - مۇشەققەتلىرىمۇ، دېگەندى، ئەڭ كۆڭلۈم يېرىم بولغان ئىش يېزىدىكى ئۇ كالتالارنىڭ سېلەرنىڭ ئەقلىڭلارنى قورقۇنچلار بىلەن بۇلغىۋەتكەنلىكى بولدى. لېكىن ئەپسۇسلىنارلىق يېرى، ئەمدى مەن سېلەرنى تەربىيەلەپ، ئۆز ئالدىڭلارغا پىكىر يۈرگۈزۈپ، مۇستەقىل قارار چىقىرايلىدىغان ئەركىن ئىنسانلاردىن قىلىپ چىقالمايمەن، بەك كېچىكتىم، ھەرگىزمۇ دەرەخ نوتا چېغىدا ئىگىلىپ كەتكەنلىكى ئۈچۈنلا ئەمەس، مېنىڭ بىر پۈتۈمنىڭ ئاللىبۇرۇن گۆرگە ساڭگىلاپ بولغانلىقى ئۈچۈن كېچىكتۇق؛ چۈنكى مەن بىر، ئىككى ئادەمنى تەربىيەلەپ قۇتۇلدۇرۇش بىلەن قانائەتلەنسەم بولمايدۇ، قاراڭغۇلۇقنىڭ گەملىرىدە تىمىسقىلاپ يۈرگەن مىليونلىغان بىچارە مۇسۇلمانلار بار، مېنىڭ كىتابىمنىڭ يورۇقلۇقىغا تەشنى مىليونلىغان بىخۇتلاشتۇرۇلغان قۇللار! ھالبۇكى ۋاقىت، ئاھ، مىڭ ئەپسۇس، بەك ئاز! خۇدايىمغا ئامانەت مېنىڭ بىچارە، جىمغۇر ئەۋلادىم، ھېچبولمىسا ساڭا ئاخىرقى نەسەتتىمىنى قىلىۋالاي، گېپىمگە قۇلاق سال رەجەپ: كەڭ قورساق ۋە ئەركىن بول، ئۆزۈڭگە، پەقەت ئۆز ئەقلىڭىڭلا ئىشەن، چۈشىنىۋاتامسەن؟ مەن گەپ قىلماي، بېشىمنى لىڭشىتىپ ئويلاۋاتاتتىم: سۆزلەر! جەننەتنىڭ دەرەخىدىن ئەقىل مېۋىسىنى ئۆز رەجەپ، قورقماي ئۆز، ئۇ چاغدا بەلكىم ئازاب ئىچىدە

تولغۇنۇپ كېتىشىڭ مۇمكىن، لېكىن ئەركىن بولسەن ۋە ھەممە ئادەم ئەركىن بولغاندا ھەقىقىي جەننەتنى بۇ دۇنيادا قۇرۇپ چىقالايسەن چۈنكى، شۇ چاغدا ھېچنەرسىدىن قورقمايسەن. سۆزلەر، دەپ ئويلاۋاتاتتىم مەن، سۆزلەر، ھاۋاغا تارقىلىپلا يوق بولۇپ كېتىدىغان بىر توقام ئاۋازلار، سۆزلەر... سۆزلەرنى ئويلىغاچ ئۇخلىدىم.

كۈن چىقىپ خېلى ئۇزۇندىن كېيىن، دەرىزەم چېكىلگەندە ئويغاندىم. ئىسمايىل ئىكەن. دەرھال ئىشكىنى ئاچتىم. بىر-بىرىمىزگە خۇددى گۇناھ ۋە قورقۇنۇچ ئىچىدە قالغاندەك قاراشتۇق. ئاندىن يىغلامسىرىغان ئاۋازدا: «ھەسەن بۇ يەرگە كەلمىگەندۇ-ھە ئاكا؟» دېدى. «ياق،» دېدىم. «ئىچىگە كىر، ئىسمايىل.» ئاشخانغا كىردى، بىر نەرسىنى چىقىپ قويۇشتىن قورققانداك تۇردى. بىردەم جىم تۇردۇق. ئاندىن بۇ قېتىم خۇددى تارتىنىمىغاندەك كۆرۈندى ۋە «نېمىشقا ئۇنداق قىلىپتۇ، ئاڭلىدىڭمۇ؟» دېدى. بىر نەرسە دېمىدىم، ئىچىگە كىرىپ كەتتىم، ئۇخلاش كىيىمىنى سالىدىم، كۆيىنىكىم بىلەن ئىشتىنىمنى كېيىۋېتىپ ئۇنىڭ گەپلىرىنى ئاڭلىدىم، «نېمە دېسە قىلىپ بەردىم،» دەۋاتاتتى، ئۆز-ئۆزىگە گەپ قىلىۋاتقانداك. «ساتىراشقا شاگىرت بولۇشقا ئۈنىمىدى. ماقۇل، ئوقۇ دېدىم. لېكىن ياخشى ئوقۇمىدى. ئۇلارغا ئەگىشىپ يۈرۈپتۇ، بىلىدىم، كۆرگەنلەر بار ئىكەن، دەپ بەردى، پەندىكىكچە بېرىپ يۈرۈپتۇ، تىجارەتچىلەردىن مەجبۇرلاپ پۇل يىغىشىپتۇ!» ئاندىن بىردەم جىم قالىدى. يىغلامدىكىن دېدىم، لېكىن مەن ئاشخانغا قايتىپ كىرگىنىمدە يىغلىمىغان ئىدى. تارتىنىپ تۇرۇپ، «ئۇلار نېمە دېدى؟» دېدى. «ئۈستىدىكىلەر. كىچىك خانىم قانداقراق؟» «تۈنۈگۈن ئاخشام، چاتاق يوق، دېگەندى، ھازىر ئۇخلاۋاتىدۇ،» دېدىم. «لېكىن دوختۇرخانىغا ئاپارمىدى، ئەسلىدە ئاپىرىشى كېرەك ئىدى.» ئىسمايىل سۆيۈنگەندەك قىلدى. «بەلكىم دوختۇرخانىغا ئاپارغۇدەك چاتاق يوقتۇر،» دېدى. «بەلكىم ئۇنچىلىك ئۇرمىغاندۇر.» مەن، بىردەم جىم تۇردۇم، ئاندىن، «مەن كۆردۈم ئىسمايىل!» دېدىم. «ئۇرۇۋاتقاندا كۆردۈم قانداق ئۇرغىنىنى!» خۇددى ئۆزى ئۇرغاندەك خىجىل بولۇپ كەتتى، كىچىك ئورۇندۇقۇمغا ئولتۇردى، يىغلايدىغان بولدى دېگەندىم، ئولتۇردى.

بىردەمدىن كېيىن، ئۈستىدىن تىرىقىشىغان ئاۋازنى ئاڭلاپ، چايغا سۇ قويدۇم ۋە چوڭ خانىمنىڭ يېنىغا چىقتىم.

خەيىرلىك سەھەر، دېدىم،_ ناشتىنى پەستە قىلامسىز، بۇ يەردىمۇ؟ قايقانى ئاچتىم.

مۇشۇ يەردە، دېدى،_ چاقىر ئۇلارنى كۆرىمەن.

ھەممىسى ئۇخلاۋاتىدۇ، دېدىم،_ لېكىن پەسكە چۈشكەندە نىلگۈننىڭ ئويغانغانلىقىنى كۆردۈم.
_قانداقراق؟

قىزىل كېيىمنى كېيىپتۇ.

ئىنتايىن ياخشى رەجەپ، دېدى،_ مەندە چاتاق يوق.

لېكىن چىرايدىن ئۇنداقتەك قىلمايتتى: بىر كۆزى تامامەن ئېتىلىپ قاپتۇ، قېتىشقا باشلىغان يارىلىرى ئىشىشىپ، كۆكۈرىپ كېتىپتۇ.

ئۇدۇل دوختۇرخانىغا بېرىڭلار! دېدىم.

ئاكام ئويغاندىمۇ؟ دېدى.

پەسكە چۈشتۈم. ئىسمايىل تېخىچە ئورنىدا مت قىلماي ئولتۇرۇپتۇ. مەن چاي دەملىدىم. بىر

ئازدىن كېيىن، ئىسمائىل: «تۇنۇگۇن ئۆيگە زاندارمىلار كەلدى، «دېدى. «يوشۇرماڭلار، دېدى. مەن نېمىدەپ يوشۇرۇپ قويغۇدەكمەن، دۆلەتتىن ئاۋال مەن جازاسىنى بېرىمەن، «دېدىم. جىمىپ قالدى، مېنى بىر نەرسە دەمدىكىن دەپ ساقلىدى، مەن بىر نەرسە دېمىگەندىن كېيىن يىغلايدىغاندەك قىلدى، لېكىن يىغلىمىدى. «ئۇلار نېمە دەيدۇ؟ «دېدى. جاۋاب ئالالماي تاماكا ياقتى. «نەدىن تاپالايمەن ئۇنى؟ «مەن ئىسسىتىش ئۈچۈن بولكا كېسۋاتاتتىم. «ئاغىنلىرى بار، قەھۋەخانغا بارارمىش، «دېدى. «ئۇلارنىڭ كەينىگە كىرىپ شۇنداق قىلغان گەپ. ھېچنەمە بىلمەيدىغان تۇرسا! «ماڭا قاراۋاتقانلىقىنى ھېس قىلدىم. بولكا كېسۋاتاتتىم. يەنە سۆزلىدى: «ھېچنەمە بىلمەيدىغان تۇرسا! «بولكىلارنى كەستىم.

ئۈستىگە چىققان چېغىمدا فارۇق بەيمۇ ئويغانغان ئىدى. نىلگۈن ئىشتىياتى بىلەن ئۇنىڭ گېپىنى ئاڭلاۋاتاتتى.

– شۇنىڭ بىلەن ئۆزۈمنى تارىخ پەرىشتىسىنىڭ قۇچاقلىرىدا كۆردۈم! _ دەۋاتاتتى فارۇق بەي، _ مېنى، مېنى مېھرىبان بىر ھاممىغا ئوخشاش چىڭ قۇچاقلۇۋالغانىدى، مانا، ھازىر، ساڭا، تارىخنىڭ سىرىنى دەپ بېرىمەن، دەۋاتاتتى.

نىلگۈن خىرىلداپ كۈلدى، فارۇق داۋاملاشتۇردى.

– ئاجايىپ بىر چۈش! قورقۇپ كەتتىم، ئويغاندىم، لېكىن بۇنى ئويغىنىش دېگىلى بولمايتتى. ئويغىنىپ كەتكۈڭ بار، لېكىن ئۇيقۇنىڭ ھېڭىغا چۈشۈپ كېتىۋاتسەن. قارا بۇ پۈرلەش نەرسە يانچۇقىمدىن چىقتى.

– ھە... _ دېدى نىلگۈن، _ فەس!

– فەس ئىكەن راست! تۇنۇگۇن بەل تولغاش ئۇسسۇلى كۆرۈۋاتقان چېغىمدا ساياھەتچىلەر سۈركىلىپ يۈرۈشەتتى. نېمە قىلغانلىقىم ئېسىمدە يوق. بايا يانچۇقىمدىن چىقتى. يانچۇقىمغا قانداق سىغىۋاتىدۇ؟

– ناشتىلىقنى ھازىرلا ئەكىلەيمۇ؟ _ دېدىم.

– ھەئە رەجەپ، _ دېيىشتى.

چۈنكى ئۇلار يوللار تىجارەتچىلەر بىلەن تولۇپ قىستا - قىستاڭ بولۇپ كېتىشتىن بۇرۇن ئىستانبۇلغا قايتماقچى بولۇشۇپتۇ. ئاشخانغا چۈشتۈم، بولكىلارنى ئوتقا قويدۇم، تۇخۇم قايناتتىم، ناشتىلىقلارنى چىقىرىۋاتتىم، ئىسمائىل، «بەلكىم سەن بىلىدىغانسەن، «دېدى. «سەن بۇ يەردە تۇرسەن، شۇڭا ھەممىدىن جىق سەن خەۋەردار بولۇپ تۇرسەن رەجەپ! «بىردەم ئويلاندىم. «مەنمۇ سەنچىلىك بىلمەن ئىسمائىل! «دېدىم. ئاندىن ئۇنىڭ تاماكا چېكىۋاتقانلىقىنى كۆرگەنلىكىمنى ئېيتتىم. ئىسمائىل خۇددى ئالدىنىپ قالغاندەك قارىدى، ھەيران قالغانىدى. ئاندىن، ئۈمىد بىلەن، «نەگىمۇ بارار، «دېدى. «بىر يەردىن، بىر كۈنى چىقىپ كەپ قالار. ھەر كۈنى بىر ئىشلار بولۇۋاتىدۇ، قانچىلىغان كىشىلەر ئۆلۈۋاتىدۇ، بۇ ئۇنتۇلۇپ كېتەر. «بىردەم جىم بولدى، ئاندىن «ئۇنتۇلۇپ كېتىدۇ، شۇنداقمۇ؟ «دېدى. چاي قۇيۇپ ئالدىغا قويدۇم. «سەن بولساڭ ئۇنتۇپ كېتەنمىڭ؟ «دېدىم.

ئۈستىگە چىقتىم.

– ئۇلار ئويغاندى چوڭ خانىم، _ دېدىم، _ پەستە سىزنى ساقلىشىۋاتىدۇ. قېنى، پەسكە چۈشەيلى، ئۇلار بىلەن ئاخىرقى قېتىم بىللە ناشتا قىلىۋېلىڭ.

چاقىر ئۇلارنى! دېدى، _ئۇلارغا گېپىم بار. سېنىڭ يالغان-ياۋىداق گەپلىرىڭگە ئالدىنىپ كېتىشىنى خالىمايمەن.

بىر نەرسە دېمەي پەسكە چۈشتۈم. داستىخاننى تاييارلاۋاتاتتىم، مەتنىمۇ ئويغىنىپتۇ. فارۇق بىلەن نىلگۈن كۈلۈشۋاتاتتى، مەتنى گەپ قىلماي ئولتۇراتتى. ئاشخانغا چۈشسەم ئىسمايىل، «ھەسەن ئىككى كۈن بولدى ئۆيگە كەلمدى، «دېدى. «خەۋىرىڭ يوقمۇ؟ «ماڭا دىققەت بىلەن قارىدى. «بىلمەيدىكەنمەن، «دېدىم. «يامغۇر ياغقان كېچىسىمۇ يوقمىدى؟» «يوقتى» دېدى. «تاملار ئېقىپ كېتىۋاتاتتى، ئەتراپىنى سەل ئېقىتىپ كېتىۋاتاتتى. كېچىچە ئولتۇردۇق، ساقلىدۇق، كەلمدى. «يامغۇر يېغىشقا باشلىغاندا بىرەر يەرگە كىرىۋالغاندۇ، «دېدىم. تېخىمۇ دىققەت بىلەن قارىدى. «بۇ يەرگە كەلمدىمۇ؟» دېدى. «پەقەت كەلمدى، ئىسمايىل!» دېدىم، لېكىن ئويلاپ قالدىم، ئېسىمگە ئوچۇق قالغان ئوچاقلار كەلدى. چايىنى، بولكىلارنى، تۇخۇملارنى ئۈستىگە ئېلىپ چىقتىم. ئېسىمگە كەلدى.

_سۈت ئىچەمسىز نىلگۈن خانىم؟

ئىچكۈم يوق، دېدى.

كاشكى، نىلگۈندىن سوراپ يۈرمەي سۈتنى قاينىتىپلا ئالدىغا قويغان بولسام بوپتىكەن. ئاشخانغا چۈشتۈم، «ئالە ئىسمايىل، «دېدىم. «چاي ئىچكىنە. «ئالدىغا ناشتىلىق قويدۇم، بولكا كەستىم. «سەن دەپ باقتىڭمۇ رەجەپ؟» دېدى. جاۋاب بەرمىدىم، ئازراق خىجىل بولدى، خۇددى كەچۈرۈم سورماقچى بولغاندەك جىمجىت ئولتۇرۇپ يېيىشكە باشلىدى. چوڭ خانىمنىڭ تەخسىسىنى ئۈستىگە ئېلىپ چىقتىم.

ئۇلار نېمىدەپ ئۈستىگە چىقمايدۇ؟ دېدى چوڭ خانىم، _ئۇلارنى چاقىرغانلىقىمنى دېمىدىڭمۇ-يا؟

_دېدىم چوڭ خانىم... ناشتى قىلىۋاتىدۇ. مېڭىشتىن بۇرۇن، ئەلۋەتتە كېلىپ قولىڭىزنى سۆيىدۇ.

بىردىنلا، ھىيلىگەرلەرچە بىر چاققانلىق بىلەن بېشىنى ياستۇقتىن كۆتۈردى.

سەن ئۇلارغا نېمىلەرنى دەپ كەتتىڭ ئاخشام؟ دېدى، _ئېيتە، يالغان گەپ قىلما!

_مېنىڭ ئۇلارنى نېمە دېيىشىمنى خالايتىڭىز؟ قىزىق گەپ قىلىدىكەنسىز!

جاۋاب بەرمىدى. بىرگىنىشكە باشلىغانىدى. تەخسىسىنى قويۇپ قويدۇم، پەسكە چۈشتۈم.

ھېچبولمىسا دەپتەرلىرىمنى تاپالغان بولساممۇ، دېدى فارۇق بەي.

_ئەڭ ئاخىرقى قېتىم نەدە كۆرگەندىڭ؟

_ماشىنىدا. كېيىن ماشىنىنى مەتنى ئېلىپ ماڭدى، لېكىن كۆرمەپتۇ.

كۆرمىدىڭمۇ؟ دېدى نىلگۈن.

ئۇلار تەڭلا مەتنىگە قارىدى، لېكىن ئۇ جاۋاب بېرىپمۇ قويمىدى. تاياق يېگەن بالىدەك سالىپىيپ ئولتۇراتتى: تاياق يېگەن، لېكىن يىغلىشىغىمۇ رۇخسەت قىلىنمىغان بىر بالىدەك، قولىدا بولكا، لېكىن خۇددى قولىدىكىنىڭ بولكا ئىكەنلىكىنىمۇ بىلمەيدىغاندەك، ئۇزۇنغىچە پەرۋاسىز قاراپ تۇردى، ئاندىن ھالىدىن كەتكەن قېرى ئادەمدەك، ئۆزىنى زورلاپ بۇنىڭ بىر چاغلاردا ئۈستىگە ياغ ۋە مۇراببا سۈركەپ يېگەن بولكا تىلىمى بىلەن ئوخشاش بىر نەرسە ئىكەنلىكىنى ئېسىگە ئالدى ۋە خۇددى ئۇ ئۆتۈپ كەتكەن، گۈزەل چاغلارنى ئەسلىمەكچى بولغاندەك بىردىنلا ئۈمىدلىنىپ بولكىنى چىشلىدى ۋە يېڭىباشتىن باشلاش ئۈچۈن، بىردەم ھايانلانغاندەك قىلدى،

لېكىن كېيىن، غەلبە ئۈمىدىنى ئۈنۈتتى، ئاغزىدىكى لوقمىنىمۇ ئۈنۈتتى ۋە ئاغزىدا خۇددى بىر شېغىل تاشنى چىشلەپ تۇرغاندەك، مەن ئۇنىڭغا قاراپ ئويلاۋاتاتتىم.

مەتنى، ساڭا گەپ قىلىۋاتىمىز!

كۆرمىدىم دەپتىرىڭلارنى!

پەسكە چۈشتۈم، ئىسمايىل يەنە بىر تال تاماكا تۇناشتۇرۇپتۇ. ئۇ ئاشۇرۇپ قويغان بولكىلار بىلەن مەنمۇ ئاشتا قىلىشقا باشلىدىم. ئىسمايىل بىلەن گەپ- سۆز قىلىشماي، ئوچۇق تۇرغان ئىشىكتىن سىرتقا، باغقا، قۇشقاچلار دانلاپ يۈرگەن يەرگە قاراپ تۇراتتۇق. ئۆي ئىچىگە، بىچارە قوللىرىمىزغا كۈن نۇرى چۈشۈپ تۇراتتى. ئاندىن ئۇنى يىغلاپ سالمىسۇن دەپ بىر نەرسە دېيىش نىيىتىگە كەلدىم. «لاتارىيە قاچان ئېچىلىدۇ ئىسمايىل؟» «تۈنۈگۈن ئاخشام ئېچىلدى!» «ئاندىن ئۇزۇنغىچە گۈرۈلدىگەن بىر ئاۋاز ئاڭلاندى: نەۋزاننىڭ موتوسكىلىنى ئۆتۈپ كەتتى.» «مەن ماڭاي ئەمدى،» «دېدى ئىسمايىل.» «ئولتۇرە،» «دېدىم،» «نەگە؟ ئۇلار كەتكەندىن كېيىن پاراڭلىشىمىز.» «ئولتۇردى. مەن ئۈستىگە چىقىپ كەتتىم.

فارۇق بەي ئاشتا قىلىپ بولۇپ تاماكا چېكىۋاتاتتى.

مومامنى ئەمدى خۇشال ھالدا كۆرسەن رەجەپ! _ دېدى، _ بىز ساڭا، پات- پات تېلېفون قىلىپ تۇرىمىز. ياز ئاخىرىغىچە، چوقۇم يەنە بىر قېتىم كېلىمىز.

يولۇڭلارغا قارايمىز.

_ خۇدايىم ساقلىسۇن، بىرەر ئىش بولۇپ قالسا دەرھال تېلېفون قىلارسەن. بىرەر نەرسە لازىم بولسىمۇ... لېكىن سەن تېخىچە تېلېفونغا كۆنەلمىدىڭ، شۇنداقمۇ؟

_ ئاۋۋال دوختۇرخانىغا بارىسىلەر، شۇنداقمۇ؟ _ دېدىم، _ لېكىن ھازىرلا قويۇپ كەتمەي تۇرۇڭلار. سىلەرگە يەنە بىرەر پىيالىدىن چاي قۇياي.

_ بولىدۇ.

پەسكە چۈشتۈم. چايلارنى قۇيۇپ ئەكەلدىم. نىلگۈن بىلەن فارۇق باشلىغانىدى.

_ ساڭا قەرت دەستىسى نەزەرىيەسىنىڭ گېپىنى قىلىپ بەرگەنمىدىم؟ _ دېدى فارۇق بەي.

_ ھەئە، _ دېدى نىلگۈن، _ كالاڭنى ياڭاققا ئوخشىتىدىغانلىقىڭنى، ئۇنى ئۇ يەردىن ئۈزۈپ، چېقىپ ئىچىگە قارىغان ئادەمنىڭ توقۇلمىلارنىڭ ئارىسىدا تارىخنىڭ قۇرت- قوڭغۇزلىرىنى كۆرىدىغانلىقىنىمۇ سۆزلەپ بەرگەننىڭ. مەنمۇ ساڭا، ئۇلارنىڭ ھەممىسىنىڭ قۇرۇق گەپ ئىكەنلىكىنى ئېيتقاندىم. لېكىن بۇ ھېكايىلەرنىڭ ناھايىتى قىزىقارلىق تۇيۇلغانىدى.

_ توغرا. قىزىقارلىق، تېتىقىسىز ھېكايىلەردۇر ھەممىسى.

_ ياق، ئۇنداق ئەمەس، _ دېدى نىلگۈن، _ بۇ ئىشلار مېنىڭ بېشىمغا بىكاردىن- بىكار كەلمىدى.

_ ئۇرۇشلار، غەنمەتلەر، جىنايەتلەر، پاشالار، ھۇجۇم قىلىشلار...

_ ھېچقايسىسى بىكاردىن بىكار بولغان ئەمەس.

_ قويمىچىلار، ۋابانىڭ يامرىشى، سودىگەرلەر، غەۋغالار: ھايات...

_ ھەممىسىنىڭ بىر سەۋەبى بارلىقىنى سەنمۇ بىلىسەن.

_ بىلەنمىدىم؟ _ دېدى فارۇق. جىم بولدى، ئاندىن ئۇلۇغ- كىچىك تىنىدى، _ قىزىقارلىق، تېتىقىسىز

ھېكايىلەر، ئاھ!

_ كۆڭلۈم ئېلىشىۋاتىدۇ، _ دېدى نىلگۈن.

ماڭايلى ئەمدى، _ دېدى مەتن. _ سەن نېمىشقا بۇ يەردە قالمايسەن مەتن؟ _ دېدى فارۇق، _ دېڭىزغا كىرەتتىڭ. نېمە قىلسەن ئىستانبۇلدا؟

_ سېلەر بىغەم بولغاچقا تاپالمىغان پۇلنى تېپىشىم كېرەك! _ دېدى مەتن، _ ھاماملارنىڭكىدە سائەتلىكىگە 250 لىرادىن، پۈتۈن ياز دەرس ئۆتمەن، بولدىمۇ؟ _ قورقتۇم مەن سەندىن! _ دېدى فارۇق.

مەن ئاشخانغا چۈشتۈم. نىلگۈننىڭ ئاشقازىنىغا نېمە پايدا قىلار دەپ ئويلاۋاتاتتىم. ئىسمايىل بىردىنلا ئورنىدىن تۇردى. «مەن ماڭاي» دېدى. «ھەسەن نەچچە كۈن ئايلىنىپ بېقىپ ئۆيگە قايتىپ كېلەر مۇ رەجەپ؟» «ئويلىدىم.» «كېلىدۇ!» «دېدىم.» «نەگە باراتتى، قايتىپ كېلىدۇ، لېكىن سەن ئولتۇرە بىردەم ئىسمايىل!» «ئولتۇرمىدى.» «ئۇلار ئۈستىدە نېمە دېيىشىۋاتىدۇ؟» «دېدى.» «چىقىپ كەچۈرۈم سورايمۇ؟» «ھەيران قالدىم، ئويلىدىم.» «ئولتۇرە ئىسمايىل، كەتمەي تۇر.» «دەۋاتاتتىم ۋە ئۈستىدىن كەلگەن ئۇ ئاۋازنى ئاڭلىدۇق. چوڭ خانىم ھاسسى بىلەن يەرگە ئۇرۇۋاتاتتى. ئېسىڭدە بارمۇ؟ بىردەم بېشىمىزنى كۆتۈرۈپ ئۈستىگە قاراپ تۇردۇق. ئاندىن ئىسمايىل ئولتۇردى. ھاسا بىر قانچە قېتىم ئۇرۇلدى، ئىسمايىلنىڭ بېشىغا ئۇرۇلغاندەك. ئاندىن ھالسىز، ئاجىز، لېكىن ھېچقاچان بېسىقمىغان قېرى ئاۋازنى ئاڭلىدۇق. _ رەجەپ، رەجەپ، بەستە نېمە بولۇۋاتىدۇ؟ ئۈستىگە چىقتىم.

_ بىر ئىش بولغىنى يوق چوڭ خانىم، _ دېدىم، ھوجرىسىغا كىرىپ ياتقۇزۇپ قويدۇم. ئۇلارنىڭ ھازىرلا ئۈستىگە چىقىدىغانلىقىنى ئېيتتىم. چامادانلىرىنى، پەسكە، ماشىنىغا چۈشۈرەيمۇ دەپ ئويلاۋاتاتتىم. ئاخىرىدا نىلگۈننىڭ چامادانىنى ئالدىم، ئاستا-ئاستا پەسكە چۈشۈردۈم. چۈشۈرۈۋېتىپ نىلگۈننىڭ، نېمىشقا چۈشۈردۈڭ رەجەپ، دەيدىغانلىقىنى ئويلىدىم، لېكىن ئىچىدىكى دىۋاندا ياتقانلىقىنى كۆرۈپ، ئۇنىڭ كۆڭلىنىڭ ئېلىشىۋاتقانلىقىنى ئۇنتۇپ قالغانلىقىم ئېسىمگە كەلدى. ئۇنتۇپ قالماي دەپ تۇرۇپ ئۇنتۇپ قالغان بىر ئىشقا ئوخشايتتى: چۈنكى، دەل شۇ چاغدا ئۇنىڭ قۇسۇۋاتقانلىقىنى كۆرگەندىم. مەن چامادانى تۇتقان پېتى تۇرۇپ قالغان ئىدىم، فارۇق بىلەن مەتن گانگىرىغىنچە قاراپ تۇرۇۋاتتى: تۇيۇقسىز نىلگۈن ھېچقانداق ئاۋاز چىقارمايلا بېشىنى بىر تەرەپكە بۇرۇۋالغانىدى: ئاغىزىدىن چىققانلارنى كۆرۈپ، نېمىشكىن ئەقلىمگە تۇخۇملار كەلدى. نىلگۈن قۇسۇۋاتقاندا، مەن ئاشقازىنىغا پايدا قىلىدىغان نەرسە ئىزدەش ئۈچۈن جىددىيلىشىپ، يۈگۈرگەن پېتى ئاشخانغا چۈشتۈم. بۈگۈن ئەتىگەن سۈت بەرمىگەنلىكىم ئۈچۈن، دەپ ئويلاۋاتاتتىم، كالۋاغا ئوخشاش، مېنىڭ سەۋەبىمدىن. لېكىن سۈتمۇ ئالمىدىم. نېمىلەرنىدۇر دەۋاتقان ئىسمايىلغا ھاڭۋېقىپ قارىدىم. ئاندىن ئېسىمگە كېلىپ چاپتىم. يەنە يۇقىرىغا چىققان چېغىمدا نىلگۈن ئۆلگەنىدى. ئۆلگەنلىكىنى ئۇلار دەپ بەرمىگەنىدى، كۆرۈپ بىلگەندىم، لېكىن ھېچكىمگە دېمىدىم ئۆلۈم دېگەن گەپنى. يېشىل يۈزىگە، قاپقاراڭغۇ ۋە جىمجىت تۇرغان ئاغىزغا، ئارام ئېلىۋاتقان بىر ياش قىزنىڭ ئاغىزى ۋە يۈزىگە قاراپ تۇرغاندەك ۋە ئۇنى ھاردۇرۇپ كالۋالىق قىلغاندەك گۇناھكارانە ھالدا قاراپ تۇردۇق. ئون مىنۇتتىن كېيىن، مەتن ماشىنا بىلەن ئېلىپ كەلگەن كامال بەينىڭ دورىگەر ئايالى ئۆلۈم سۆزىنى تىلغا ئالدى. مېڭىسىگە قان چۈشكەنكەن. شۇنداق بولسىمۇ، بەلكىم تۇرۇپ مېڭىپ كېتەر دەپ، نىلگۈنگە ئۈمىد بىلەن خېلى ئۇزۇنغىچە

كالۋا كىرىپنى، ئۇ كىچىك ۋە قاملاشمىغان بۇرنىنى تىكەنلىرىنىڭ ئارىسىدىن چىقارسا بىردەم ئوينىشاي دەپ، ئۈستىدىن سىر تۇڭنى ئېلىۋېتىپ بىردەم جىم تۇرۇپ ساقلىدىم. لېكىن چىقارمىدى. ئەمدى ئەقلىنى تاپقان بولسا كېرەك. يەنە بىردەم ساقلىغاندىن كېيىن، ئىچىم پۇشتى ۋە تىكەنلىرىنىڭ بىرىدىن ئاۋايلاپ تۇتۇپ كالۋا كىرىپنى ئېگىز كۆتۈردۈم. جېنىڭ ئاغرىۋاتامدۇ ئەمدى سېنىڭ_ھە؟ تۇيۇقسىزلا قويۇپ بېرىۋېتىپ پۈككەندە يەرگە چۈشتى، ئۆرۈلدى. نېمە دېگەن بىچارە نەرسە بۇ كالۋا كىرىپ، ساڭا ئىچىم ئاغرىدى، سەندىن يىرگەندىم، زېرىكتىم.

سائەت يەتتە يېرىم بوپتۇ، بىر كۈنىڭياقى بۇ يەردە يوشۇرۇنۋاتمەن؛ يېرىم كېچىدە بۇ كىرىپنى تېپىۋالغاندىن بېرى ئالتە سائەت بوپتۇ بۇ كىرىپ بىلەن ھەپلىشىپ ۋاقىت ئۆتكۈزۈۋاتقىلى. بۇرۇنلاردا بۇ كىرىپلەر ئەجەپ جىق ئىدى، بۇ يەرلەردە، پەستە، بىزنىڭ ئۇ يەرلەردە، كېچىلىرى ھويلىغا كېرەتتى، ئانام بىلەن ئۇلارنىڭ تىرىقىشىغان ئاۋازىدىن تونۇۋالاتتۇق، قاراڭغۇدا كۆزلىرىگە بىر تال سەرەڭگە يېقىپ تۇتۇپ قويساق گاڭگىراپ تۇرۇپ قالاتتى كالۋا كىرىپ! ئۈستىگە بىر چىلەكنى دۈمكۆمتۈرۈپ قويۇپ تاڭ ئاتقۇچە ئەسىرگە ئالاتتۇق. ھازىر ئۇلارنىڭ ھەممىسى كەتتى، يالغۇز مۇشۇ قاپتۇ: ئەڭ ئاخىرقى ھاڭۋاقتى كىرىپ، زېرىكتىم سەندىن. تاماكا تۇتاشتۇرۇۋېتىپ ئوت قويۇۋەتكۈم كەلدى، پەقەت بۇ كىرىپكىلا ئەمەس، بۇ يەرلەرگە، گىلاس باغلىرىغا، ئاخىرقى زەيتۇن دەرەخلىرىگە، ھەممە نەرسىلەرگە. ھەممىڭلارغا قىلغان ياخشى بىر خوشلىشىش سوۋغام بولۇپ قالاتتى، لېكىن بۇنداق قىلىشقا ئەرزىمەيدۇ، دەپ ئويلىدىم. پۈتۈم بىلەن كىرىپنى ئوڭدا قىلىپ قويدۇم، نېمە قىلساڭلار قىلىڭلار. ئاغزىمدا ئاچلىقىمنى ئۇنۇتۇرغان تاماكا، كېتىپ بارماقتىمەن.

نەرسە كېرەكلىرىمنى يىغىشتۇراي دېدىم، ئىچىدە يەتتە تال قالغان تاماكا قېپى، ئىككى تارغاق، سەرەڭگە، سىر تۇڭنى كىرىپنىڭ يېنىغا تاشلاپ قويدۇم، لېكىن فارۇق بەينىڭ تارىخ دەپتىرىنى ئېلىۋالدىم، بىر ئىشقا يارىمىغان تەقدىردىمۇ قولدا دەپتەر كۆتۈرۋالغان بىر ئادەمدىن ئانچە بەك گۇمانلىنىپ كەتمەيدىغانلىقى ئۈچۈن؛ ئەلۋەتتە، بۇ ئىشقا ئەھمىيەت بېرىپ كەينىمگە چۈشكەنلەر بولسا. كېتىشتىن بۇرۇن ئاخىرقى رەت ئوبدان بىر كۆرۈۋالاي دېدىم، بۇ يەرگە، بادام ۋە ئەنجۈر دەرەخلىرى ئارىسىدىكى مېنىڭ بۇ كونا جايىمغا، كىچىك چېغىمدىمۇ كېلەتتىم، ئۆيدە ئىچىم پۇشقان، ھەممە ئادەمدىن زېرىككەن چاغلىرىمدا. ئاخىرقى رەت بىر قارىدىم ۋە يۈرۈپ كەتتىم.

ئۆچكە يولىدىن ئۆتكەندىن كېيىن، بۇ قېتىم، يىراقتىن كۆرۈنۈپ تۇرغان بىزنىڭ ئۆيىگە ۋە تۆۋەن مەھەللىگە ئاخىرقى رەت بىر قارىۋالاي دېدىم. ماقۇل دادا، خۇداغا ئامانەت، ئۇ كۈن كېلىپ، مەن زەپەر بىلەن بۇ يەرگە قايتقاندا، ئۇ چاغقىچىغۇ گېزىتلەردە، بەلكىم، ئوقۇپ بېلىپ بولارسەن، شۇ چاغدا ماڭا قانچىلىك خاتا قىلغانلىقىڭنى چۈشىنىپ قالسىن؛ مەن ئادەتتىكى بىر ساتىراش بولىدىغان ئادەم ئەمەس. خۇدايىمغا ئامانەت ئانا، بەلكىم ئەڭ ئاۋۋال سېنى ئۇ پىخسىق

لاتارىيەچىدىن قۇتۇلدۇرىمەن. ئاندىن، ئۇ گۇناھكار ئۆيلەرنىڭ باي ۋە مەنسىز تامليرىغا، قاشالىرىغا قارىدىم؛ سىزنىڭ ئۆيىڭىز بۇ يەردىن كۆرۈنمەيدۇ نىلگۈن، ئاللىقاچان ساقچىغا خەۋەر قىلىدىڭىز، شۇنداقمۇ؟ ھازىرچە خۇداغا ئامانەت.

قەبرىستانلىقتا توختىمىدىم، يولۇم شۇ يەرگە توغرا كېلىپ قالغاچقىلا ئۆتتۈم ۋە كېتىۋېتىپ باشقا قەبرىە تاشلىرىنى ئوقۇۋاتقانداك پەرۋاسىز ھالدا ئوقۇدۇم: گۈل ۋە دوغان ۋە سالاھىدىدىن دارۋىنىۋوغلۇ دەپ يېزىلغانىدى، روھىغا فاتىھە. ئوقۇدۇم ۋە نېمىشقىكىن ئۆزۈمنى بەك يالغۇز، گۇناھكار ۋە چارەسىز ھېس قىلىپ يىغلاپ سېلىشتىن قورقۇپ تېز-تېز ماڭدىم.

بىرەرسى كۆرۈپ قالىدۇ، ئاقساقاللىق قىلىپ سالىدۇ، ئىشلاردىن خەۋىرى بولۇشى مۇمكىن، دەپ، دۈشەنبە سەھەردىلا بىر-بىرنىڭ دوپپىسىغا جىگدە سېلىش ئۈچۈن ئىستىئانابۇلغا ئالدىرىشىپ كېتىۋاتقانلار ماڭدىغان ئاسفالىت يولغا چۈشمىدىم، باغلار ۋە ئېتىزلىقلاردىن ماڭدىم. گىلاس ۋە بۇلجۇرگەنلەرگە كۆنۈپ قالغان قاغىلار، مەن يېقىنلاشقاندا، دەل-دەرەخلەرنىڭ ئىچىدىن پالاقشىپ قېچىۋاتاتتى. ئاتاتۇركنىڭ بىر چاغلاردا قېرىندىشى بىلەن قارغا قوغلىغانلىقىنى سەن بىلەمتىڭ دادا؟ تۈنۈگۈن كېچە پۈتۈن جاسارىتىمنى يىغىپ بېرىپ بىزنىڭ ئۆيگە قاراپ باققانىدىم، دەرىزىدىن ئىچىگە: ھەممە چىراقلار يېنىپ تۇراتتى ۋە ھېچكىم، ئۆچۈرۈڭلار، ئىسراپچىلىق قىلماڭلار، دېمەيۋاتاتتى ۋە دادام بېشىنى ئىككى قولى بىلەن چاڭگاللاپ تۇراتتى، يىغلاۋاتامدۇ، كۈتۈلداۋاتامدۇ يىراقتىن بىلگىلى بولمايتتى. شۇ چاغدا، دېمەك بىرەرسى خەۋەر بېرىپتۇ، دەپ ئويلىغانىدىم، بەلكىم زاندارما كەلگەندۇر. دادامنىڭ ئۇ تۇرقى يەنە كۆر ئالدىمدا جانلاندى ۋە ئۇنىڭغا ئىچىم ئاغرىدى، ئۆزۈمنى گۇناھكار ھېس قىلىشقا تاس قالدىم.

تۆۋەن مەھەللىگە كەلگەندە، ئۆتكەن-كەچكەنلەرگە قاراپ ئولتۇرۇشقان، كىم نېمە ئىش قىلىۋاتىدۇ، كىم زادى كىمدۇر، دەپ غەيۋەت قىلىپ ئولتۇرىشىدىغان، قىلىدىغان ئىشنىڭ تايىنى يوق بىر توپ لالىملار يىغىلىۋالغاچقا ئۇ يەردىن ئۆتمىدىم. مەتىن قايسى كۈنى ماشىنىسى بىلەن قالغان يەردىن، ئاسفالىت يولىدىن چىقىپ كەتتىم، باغلاردىن مېڭىپ ئۇدۇل پەسكە چۈشۈم. تۆمۈر يولىغا چۈشكەندە، يەنە بىر ئىستانسىغا قاراپ يېزا-ئىگىلىك مەكتەپنى بويلاپ ماڭدىم. دادامغا قالغان بولسا ۋە ئوقۇشقا كىرىش ئىمتىھانىغا بىزگە ئۆگىتىلمىگەن نەرسىلەر چىقىمىغان بولسىدى، بۇ يېزا-ئىگىلىك مەكتىپى بىزنىڭ ئۆيگە يېقىن دەپ مېنى بۇ يەرگە بەرگەن بولاتتى ۋە مەن كېلەر يىلى دىپلومى بار بىر باغۋەن بولۇپ چىققان بولاتتىم. دىپلومى بار ئادەم باغۋەن ئەمەس، مەمۇر ھېسابلىنىدۇ، دەيتتى دادام، شۇنداق، مەمۇر ھېساپلىنىدۇ، چۈنكى گالىستۇك تاقايدۇ، لېكىن مېنىڭچە، ئۇ يەنىلا باغۋەندۇر، پەقەت گالىستۇك تاقىغانلا يېرى بار. بۇلار يازدىمۇ دەرس ئوقۇيدۇ. قاراپ تۇر، سەل تۇرۇپ قوڭغۇراق چېلىنىدۇ، بولۇڭلار مۇئەللىمنىڭ پېشىنىڭ ئاستىغا يۈگۈرۈڭلار، ئۇ سىلەرگە پەمىدۇرنىڭ ئۇرۇقى بارلىقىنى لائىراتورىيەدە كۆرسىتىپ قويسۇن. دىنخورەك بېسىپ كەتكەن شەھۋەتخورلار، بايقۇشلار! بۇلارنى كۆرۈپ، ئۇ قىزغا ئۇچراپ قالغانلىقىم ئۈچۈن، مەن بەك مەنۇن بولۇۋاتمەن: ئەگەر، ئۇ قىز بۇ ئىشلارنى بېشىمغا كەلتۈرمىگەن بولسا، بەلكىم مەنمۇ، ھاياتتا گالىستۇك تاقىغان بىر باغۋەن بولۇشقا، ياكى دۇكىنى ئۆزىنىڭ بىر ساتىراتىش بولۇشقا رازى بولغان بولۇشىم مۇمكىن ئىدى. ئەلۋەتتە، ساتىراچقا شاگىرت بولۇپ بىر ئۇستىغا ئايلىنغۇچە، ئون يىل پەقەت دادامنىڭلا ئەمەس، ساتىراچ ئۇستامنىڭمۇ ئاغزىغا قاراپ تۇرۇشىمغا، ساقلىشىمغا توغرا كېلەتتى!

كابىل زاۋۇتىدا ئىشچىلار بار ئىدى، خۇددى پويىز ئۆتۈۋاتقاندا ماشىنىلار ماڭمىسۇن، دەپ ياسالغان ۋە ئۇنىڭدەك قىزىل، ئاق بويالغان، چۈشۈپ-كۆتۈرۈلۈپ تۇرىدىغان ئىشكىنىڭ ئالدىدا كۈتۈپ تۇرۇش ئىشى، لېكىن ئۇ يەردىن ئەمەس، ئىچىگە ياندىكى كىچىك ئىشىكتىن تەرتىپلىك ھالدا كىرىشىۋاتاتتى ۋە قاراۋۇلخانىنىڭ يېنىدا قوللىرىدىكى كارتىلارنى بىر يەرگە سېلىپ چىقىرىۋاتقاندا، نۆۋەتچىلەر، ئىشچىلارغا خۇددى قاراۋۇللاردەك قاراۋاتاتتى. زاۋۇتنىڭ ئەتراپى تىكەنلىك سىمىلار بىلەن قورشالغانىدى. شۇنداق، زاۋۇت دېگەن يەر، ئەسلىدە زامانىۋى تۈرمىدۇر ۋە ماشىنىلار زېرىكىپ قالمىسۇن دەپ، ئەتىگەن سائەت سەككىزدىن ئاشام بەشكىچە بىچارە قۇللار ئۆمۈرلىرىنى سېلىپ بېرىشىدۇ. دادام، مەن ئۈچۈن بىر يول تاپالغان بولسا، شۇ ھامان ئوقۇما سىلىقىمنى قارار قىلاتتى، مېنى شۇ ئىشچىلارنىڭ ئارىسىغا قوشۇپ قوياتتى ۋە پۈتۈن ئۆمۈرۈمنى بۇ تۈرمىدە ماشىنا-ئۆسكۈنىلەرنىڭ بېشىدا ئۆتكۈزىدىغانلىقىمنى ئويلاپ، ئوغلۇمنىڭ ھاياتى كاپالەتكە ئىگە بولدى دەپ سۆيۈنگەن بولاتتى. ماۋۇ يەر بولسا، زاۋۇت دېگەن تۈرمىنىڭ ئىسكىلاتى، بىزنىڭكىلەر بىكار تۇڭلارنىڭ ئۈستىگە كومۇنىستلارنى قانداق قىلىۋېتىدىغانلىقىنى بېزىپ قويۇشقان ئىدى.

ئاندىن زاۋۇتنىڭ پىرىستانىدىكى بىر كېمىدىن كىران بىلەن كۆتۈرۈلۈۋاتقان يۈكلەرنى تاماشا قىلدىم. نېمە دېگەن چوڭ يۈك! ھاۋادا لەپەڭشىپ تۇرىشىمۇ ئاجايىپ! ھازىر بۇ كېمە يۈكلىرىنى چۈشۈرۈپ بولغاندىن كېيىن نەلەرگىدۇر كېتىدۇ! يەنە بىردەم تۇرۇپ كېمىنى تاماشا قىلدىم، ئاندىن قارشى تەرەپتىن كەلگەن ئىشچىلارنى كۆرۈپ، ئۇلارنىڭ مېنى قىلىدىغان ئىشى يوق بىكار تەلەپ دەپ قېلىشىنى خالىمىدىم. ئۇلار بىر يولنى تېپىپ ئىشچى بولۇۋالغاندىن كېيىن، ئۆزلىرىنى مەندىن ئۈستۈن چاغلان قېلىشىمىسۇن. يانلىرىدىن ئۆتۈپ كېتىۋېتىپ قارىدىم: ئانچە بەك پەرقلىنىپمۇ كەتمەيدىكەنمىز؛ ناھايىتى شۇ مەندىن ئازراق چوڭ ۋە كىيىم - كېچەكلىرى پاكىز ئىدى. كاۋچۇك ئاياغلىرىمغا يېپىشىپ قالغان لايىلارنى ھېسابقا ئالمىغاندا قىلىدىغان ئىشىمنىڭ تايىنى يوقلۇقى بەك چېنىپمۇ قالمايتتى.

بۇ يەردىكى بۇلاق ئېسىمدىن چىقىپ قاپتۇ. ئاۋۋال قانغۇدەك سۇ ئىچىۋالدىم، ئاچ قورساققا خوشىياقمىدى، لېكىن كېرەك يوق. ئاندىن ئاياغلىرىمدىكى لايىلارنى تازىلىدىم. لەنەتتەگىگۈر يەرنىڭ قىزىل لايىلىرى چىقىپ كەتسۇن، ئۆتمۈشىمنىڭ مەينەتچىلىكلىرى چىقىپ كەتسۇن دەپ تۇرسام بىرى كەلدى.

__ئۆتۈپ تۇرە بۇرادەر، مەن بىر سۇ ئىچىۋالاي! __دېدى.

بىر ياققا ئۆتۈپ تۇردۇم، ئۇ ئىشچى بولسا كېرەك، مۇشۇ ئىسسىقلىقنى چاپان كېيىۋاپتۇ. سالىدى ۋە دىققەت بىلەن قاتلاپ بىر چەتكە قويدى. ئاندىن سۇ ئىچىشنىڭ ئورنىغا، بۇرنىغا سۇ ئېلىپ مەزە-مەزە قىلىشقا باشلىدى. ھۇشيار بولساڭ دېمەك، ئىش تاپالايسىن، ھەمدە باشقىلارنىڭ نۆۋىتىنى تارتىۋېلىش ئۈچۈن مەزە قىلىشنىڭ ئىسمى سۇ ئىچىش بولىدۇ. بۇنىڭ ئوتتۇرا مەكتەپ دىپلومى بارمىدۇر ئەجىبا؟ چاپىنىنىڭ يانچۇقىدا پورتىمى كۆرۈنۈپ تۇرىدۇ. تېخىچە مەزە قىلىۋاتاتتى، ئاچچىغىم كەلگەنىدى، چاپىنىنىڭ يانچۇقىدىن پورتىمىنى غاچچىدە ئېلىۋالدىم ۋە دەرھال ئارقا يانچۇقىمغا سېلىۋالدىم. قارايمۇ قويمىدى، كۆرمىدى، چۈنكى تېخىچە مەزە قىلىۋاتاتتى. بىردەمدىن كېيىن، مېنىڭ ئالدىمدا سەت تۇرمىسۇن دەپ سۇ ئىچىپمۇ قويۇۋاتاتتى، بولە بۇرادەر، __دېدىم، __مېنىڭمۇ ئىشىم بار.

بىر ياققا ئۆتتى. ئاندىن «رەھمەت!» دېدى ھاسىراپ تۇرۇپ. چاپىنىنى ئالدى، كىيىدى، بايقىمىدى. مەن تەمكىنلىك بىلەن ئاياغلىرىمنى تازىلاۋاتقاندا ئۇ زاۋۇت تەرەپكە كەتتى. كەينىدىن قاراپمۇ قويمىدىم. ئاياغلىرىمنى تازىلاپ بولغاندا ئۇ كۆزدىن غايىپ بولغانىدى. مەنمۇ تېز-تېز يەنە بىر تەرەپكە ماڭدىم، ئىستانسىغا قاراپ. تومۇزغىلار ئىسسىققا چىدىماي جىرىلداشقا باشلىدى. ئارقامدىن بىر پويىز كەلدى، ئىچىدە دۈشەنبە ئەتىگەنلىكى ئىشقا ماڭغانلار، ھەممىسى بېلىقتەك تىزلىشقان بولۇپ، ماڭا قارىغىچ ئۆتۈپ كېتىشتى. بۇنىڭغا ئۈلگۈرەلمىدىم، يەنە بىر پويىزنى ساقلايمەن.

ئىستانسىنىڭ بېتون سۈپىسىغا چىقىم ۋە باشقا كىشىلەرگە ئوخشاش، ئىشى بار ئادەملەرگە ئوخشاش، قولۇمدا دەپتەر، پەرۋاسىز كېنىۋېتىپ ئۇچراپ قالغان ئىككى زاندارمغا قاراپمۇ قويمىدىم. ئۇدۇل بىر تاماقخانغا قاراپ ماڭدىم. كاشار ① سۈركەلگەن بولكىدىن ئۇچنى! _ دېدىم.

ئەينەكلىك ئىشكاپقا بىر قول سوزۇلدى ۋە ئاۋۋال ئەتراپقا سارقىپ كەتكەن كاشارنى كېسىلگەن بولكا پارچىسىنىڭ ئىچىگە قويدى. كاشارلارنى سىرتقا تاشۇرۇپ ئەينەكلىك ئىشكاپقا قويۇپ قويۇشۇدۇ، شۇنىڭ بىلەن سەن بولكىنىڭ ئىچىگە كاشار جىق قويۇلۇپتۇ دەپ قالسىن! ھەممىڭلار بەك ئەقىللىق ۋە ئۆزۈڭلارنى مەندىنمۇ ئەقىللىق چاغلاپ، تېرەڭلەرگە سىغماي قالسىلەر. شۇنداقمۇ دەيلى، لېكىن ئەگەر مەن سېلەر ئويلىغاندەك كالتا بولماي قالسامچۇ، سېلەردىنمۇ بەك ئەقىللىق بولسامچۇ، ياكى پۈتۈن ھىيلە-مكىرىڭلارنىڭ ئەپتى-بەشىرىسىنى ئېچىپ تاشلىۋەتسەمچۇ، ئېسىمگە كەلدى.

_ تىغدىن بىر تال، شىلىمدىنمۇ بىرنى بەر، _ دېدىم ۋە تاماقخاننىڭ مەرمەر تاشتىن ياسالغان پۈككىيگە 100 لىرا تاشلىدىم.

ئاشقان پۇل بىلەن دۇكاندار بەرگەن نەرسىلەرنى ئېلىپ ماڭدىم. زاندارمىلارغا يەنە قارىمىدىم. بۇ ئىستانسىدا ھاجەتخانىلار بېتون سۈپىنىڭ بىر ئۇچىدا بولىدۇ. ئىچى تاپتەك سېسىق پۇرايدۇ. ئىشكىنى ئىچىدىن ئېلىپ قويغاندىن كېيىن، كەينى يانچۇقۇمدىن پورتماننى چىقاردىم، قارىدىم، بىزنىڭ ئەقىللىق ئىشچىنىڭ بىر تال 1000 لىرا، ئىككى تال 500 لىرا ۋە پارچە پۇللار بىلەن قوشۇلۇپ ئىككى مىڭ بىر يۈز يىگىرمە بەش لىرا پۇلى بار ئىكەن. پورتماننىڭ يەنە بىر كۆزىدىن خۇددى ئۆزۈم پەرەز قىلغاندەك بىر كىملىك تاپتىم. ئىجتىمائى كاپالەت سۇغۇرتا كارتىسى ئىكەن. ئىسمى ئىبراھىم، فامىلىسى شەنەر، دادىسىنىڭ ئىسمى فەۋزى، ئانىسىنىڭ ئىسمى قەمەر، تىرايزون، سۈرمەنە ۋاھاكازا. ماقۇل، ھەممىسىنى بىر قانچە رەت ئوقۇپ يادلىۋالدىم. ئاندىن يانچۇقۇمدىن ئوقۇغۇچىلىق كېنىشكامنى چىقاردىم، تامغا قويۇپ تۇرۇپ، رەسىمىنى تىغ بىلەن ئاۋايلاپ كەستىم، ئالدىم. تىرنىقىمنىڭ ئۇچى بىلەن رەسىمنىڭ كەينىگە يېپىشىپ قالغان كارتون قەغەزنى سىيرىپ چىقىرىۋەتتىم. ئاندىن ئىبراھىم شەنەرنىڭ سۇغۇرتا كارتىسىدىن رەسىمىنى چىقىرىپ تاشلىدىم، شىلىم بىلەن، ئۇنىڭ ئورنىغا رەسىمىنى چاپلىۋېدىم، مەن ئەمدى ئىبراھىم شەنەر بولىدۇم. مۇشۇنچىلىك بىر ئىش ئىكەن. ئىبراھىم شەنەرنىڭ سۇغۇرتا كارتىسىنى پورتمانلىمغا سالدىم، پورتماننى بولسا يانچۇقىمغا. ئاندىن ھاجەتخانىدىن چىقىم ۋە تاماقخانغا كىردىم.

بولكىلىرىم تەييار بوپتۇ. بىر كۈننىڭياقى قورسىقىمغا گىلاس ۋە باغدىكى پەمدۇردىن باشقا نەرسە كىرمىگەنلىكى ئۈچۈن ھۇزۇرلىنىپ يېدىم. ئايراندىنمۇ بىرنى ئىچىۋەتتىم ۋە يەنە نېمە يېسەم

بولار دەپ قارىدىم، يانچۇقىمدا پۇل دېگەن توشاق. پېچىنلەر، شاكىلاتلار تۇرۇپتۇ، لېكىن ھېچقايسىسىنى ياقتۇرمىدىم. ئاندىن يەنە بىر تال بولكا بۇيرۇدۇم ۋە ئوبدانراق پىشسۇن، دېدىم، دۇكاندار بىر نېمە دېمىدى. مۇرەمنى تاماقتاننىڭ پۇكىيگە يۆلەپ، ئىستانسىغا قىياش كەينىمنى قىلىپ تۇراتتىم، خاتىرجەم ئىدىم، ھېچنىمىدىن ئەنسىرىمەيتتىم. پەقەت بىر قېتىم بۇرۇلۇپ، بۇلاق تەرەپكە قاراپ قويدۇم، تۆمۈر يولى تەرەپتىن كېلىۋاتقان بىرەرسى بارمۇ-يوقمۇ دەپ، ھېچكىم كۆرۈنمەيتتى. ئۆزىنى بەك ئەقىللىق چاغلان كەتكەندى بىزنىڭ ئىشچى، لېكىن پورتالىنىڭ كېتىپ قالغانلىقىدىن خەۋىرىمۇ يوق. بەلكىم بىلگەندۇر، لېكىن مېنىڭ ئېلىپ كەتكەنلىكىمنى ئەقلىگە كەلتۈرەلمەيۋاتقاندۇ. دۇكاندار بولكامنى ئەكەلگەندە گېزىت بۇيرۇدۇم.

« ھۆرىيەت. »

ئالدىم، ماڭدىم، ئۇ يەرگە بىر ئۇزۇن ئورۇندۇق قويۇپ قويۇشقان ئىدى، ھېچكىمگە پەرۋا قىلماي بېرىپ ئولتۇردۇم، بولكامنى يېگەچ ئوقۇۋاتىمەن. ئاۋۋال، تۈنۈگۈن قانچە ئادەمنىڭ ئولتۇرۇلگەنلىكىگە قارىدىم. كارىستا، ئىزمىردە، ئانتاليادا، ئەنقەرە، بالغاتتا... ئىستانبۇلنى ئاتلاپ ئاخىرىغا قارىدىم. بىزدىن 12، ئۇلاردىن 16 كىشى ئۆلۈپتۇ. ئاندىن ئىستانبۇلدىكىلەرگە قارىدىم، يوق، ئىزىمىنىڭ ئىسمىمۇ چىقماپتۇ. ئاندىن، ھاياجان بىلەن، ئۆزۈم قورقۇپ تۇرغان يەرگە قارىدىم، تېز-تېز ئوقۇدۇم، لېكىن يارىلانغانلارنىڭ تىزىملىكىدە نىلگۈن دارۋىنئوغلۇ يوق ئىدى. ئاندىن ھەممىسىنى يەنە بىر قۇر ئوقۇپ چىقتىم، يوق، شۇنداق. بەلكىم بۇ گېزىتكە بېسىلمىغاندۇ دەپ ئويلىدىم، ئېسىمگە كەلدى، بېرىپ «مىللىيەت» تىنى بىرنى ئالدىم. ئۇنىڭدىمۇ، يارىلانغانلارنىڭ ئارىسىدا يوق ئىدى. دېمىسىمۇ يارىلانغانلارنى يازىدۇ، لېكىن كىمنىڭ يارىلاندىغانلىقىنى ئانچە بەك يېزىپ كەتمەيتتى. كېرەك يوق، ئىسمىمىنىڭ گېزىتلەرگە چىقىشىغا بەك قىزىقىدىغان بولسامتىم، يا جالاپ بولاتتىم ياكى پۈتۈنلۈكى.

ئاندىن گېزىتلەرنى خوشياقلىمىغاندەك قاتلىدىم، ئىچىگە كىردىم، تۆشۈككە قاراپ ماڭدىم، نەگە بارىدىغانلىقىمنى بىلەتتىم.

«ئۈسكۈدارغا بىر بىلەت، _ دېدىم.

«ئۈسكۈدارغا پويىز بارمايدۇ! _ دېدى مەمەدان بىلەتچى، _ ئاخىرقى بىكەت ھەيدەرياشا.

«بىلىمىز، بىلىمىز! _ دېدىم، _ ھەيدەرياشاغا بەر.

«يەنە بەرمىدى. ئاللاھ بالا-قازا ياغدۇرسۇن بېشىڭغا. بۇ قېتىم،

«يۈتۈن بىلەتمۇ، ئوقۇغۇچىلار بېلىتىمۇ؟ _ دېدى.

«مەن ئەمدى ئوقۇغۇچى ئەمەس! _ دېدىم، _ مېنىڭ ئىسمىم ئىبراھىم شەنەر.

«ئىسمىڭ بىلەن نېمە كارىم! _ دېدى. لېكىن چىرايىمغا قاراپ قورقۇپ كەتكەن چېغى، جىمىقىپ بىلەتنى بەردى.

نېزۇم ئۆرلىدى. ھېچكىمدىن قورقمايمەن مەن. تالغا چىقتىم، قارىدىم، تۆمۈر يولى بويىدا نە كېلىۋاتقانلار، نە كېتىۋاتقانلار يوق ئىدى. باياتىن ئولتۇرغان ئورۇندۇقتا باشقا ئەقىللىقلار ئولتۇرۇشۇۋاپتۇ. بېرىپ قويۇرۇۋېتەي، بۇ يەردە باياتىن مەن ئولتۇرغانىدىم دەي، دەپ ئويلىدىم، لېكىن بۇنداق قىلىشقا ئەرزىمەيدۇ، ئۇنداق قىلساڭ، پويىز ساقلاپ تۇرغان كىشىلەرنىڭ ھەممىسى گۇرۇردە توپلىشىدۇ ۋە ساڭا قارشى چىقىدۇ. ئولتۇرغۇدەك باشقا جاي ئىزلەۋېتىپ تۇيۇقسىزلا بەك

قورقۇپ كەتتىم: ژاندارملار ماڭا قاراپ تۇراتتى.
_بۇرادەر، سائەت بارمۇ؟ _ دېدى ژاندارملارنىڭ بىرى.
_مەندىمۇ؟ _ دېدىم، _سائىتىم بار.
_قانچە؟

_سائەتمۇ؟ سەككىزدىن بەش ئۆتۈپتۇ، _ دېدىم.

بىر نېمە دېمىدى، بىر-بىرى بىلەن نېمىلەرنىدۇر دېيىشكىنچە كېتىپ قېلىشتى. مەنمۇ يولۇمنى داۋام قىلدىم، لېكىن نەگە بارىمەن؟ ھەر نېمە بولسا ئۇ يەردە بىر بوش ئورۇندۇق بار ئىكەن، بېرىپ ئولتۇردۇم. ئاندىن ئەتىگەندە ئىشقا ماڭغان كىشىلەرنىڭ قىلغىنىدەك، مەنمۇ تاماكانى تۇناشتۇرۇپ، گېزىتنى ئېچىپ ئوقۇشقا باشلىدىم. مەملىكەت خەۋەرلىرىنى تۈگەتكەندىن كېيىن، بالىلىرى، مەسئۇلىيەتلىرى بار مۇھىم كىشىلەردەك دىققەت قىلىپ خەلقئارا خەۋەرلەرنى ئوقۇدۇم؛ بىرىنچى بىلەن كارتېر تۈركىيەنى بۆلۈشۈپ بېلىش ئۈچۈن مەخپىي كېلىشىم ھاسىل قىلغان بولسا، قولىدىن ھەر بالا كېلىدۇ، دەپ ئويلىدىم. ئاندىن، پايانمۇ تۈركىيەگە ئۇلار ئەۋەتكەن بولۇشى مۇمكىن دەپ ئويلاۋاتسام، يېنىمغا بىرى كېلىپ ئولتۇرۇپتۇ قورقۇپ كەتتىم.

گېزىتىمنى چۈشۈرمەستىن كۆزۈمنىڭ قۇيرۇقىدا قارىدىم. قوللىرى يوغان ۋە قاداتى بېسىپ كەتكەن، بارماقلىرى توم، مېنىڭكىدىنمۇ كونا ئىشتان كىيىۋالغان، ھارغىن بىرى ئىدى. چىرايىمۇ قارىدىم، بىلدىم: ئىشلەۋېرىپ جۇلقى چىقىپ كەتكەن بىچارە، قېرى ئىشچى. ئىچىم ئاغرىدى. ئەگەر بىر قانچە يىلغىچە ئۆلۈپ كەتمىسەڭ، پىنسىيىگە چىقسەن، شۇنىڭ بىلەن پۈتۈن ئۆمرۈڭ بىكاردىن-بىكارغىلا ئۆتۈپ كەتكەن بولىدۇ، لېكىن ئۇ ئۇنداقتەك قىلمايتتى، ھاياتىدىن نازارەتدەك كۆرۈنمەيتتى، يولنىڭ قارشى تەرىپىدە كۈتۈپ تۇرغانلارغا پەرۋاسىز قاراپ تۇراتتى، ئاساسەن خۇشالەك كۆرۈنەتتى. شۇ چاغدا، ئەجىبا بىرەر ئىشنى ئويلاۋاتامدىغاندۇ-يا، دەپ ئويلىدىم، بەلكىم ئۇلار بىلەن كېلىشىۋالغاندۇر، ھەممىسى، ئىستانسىدا ساقلاپ تۇرغان ھەممە ئادەم بەلكى مەن بىلەن ئويۇن ئوينىۋاتقانمۇ. شۈركۈنۈپ كەتتىم. لېكىن، قېرى ئىشچى شۇنداق بىر ئەسنىدىكى، ئۇنىڭ ئۇچىغا چىققان بىر ئەخمەق ئىكەنلىكىنى چۈشىنىپ يەتتىم. نېمىدەپ قورققۇدەكەن، ئۇلار قورقسۇن مەندىن. ئېسىمگە كېلىپ راھەتكە چىقىپ قالدۇم.

شۇ چاغدا، ئۇنىڭغا ھەممە ئىشنى دەپ سالىدىغانلىقىم ئېسىمگە كەلدى، بەلكىم دادامنى بىر يەردىن تونۇيدىغاندۇر، دادامنىڭ بارمايدىغان يېرى يوق، شۇنداق، مەن ئۇ توڭۇر لاتارىيەچىنىڭ ئوغلى بولمەن، ھازىر ئىستانبۇلغا ماڭدىم، ئۈسكۈدارغا؛ نىلگۈن، بىزنىڭ بالىلار ۋە ئۇلارنىڭ مېنى نېمە دەپ قالغانلىقىمۇ سۆزلەپ سېلىشىم مۇمكىن، لېكىن قارا، قولۇمدىكى گېزىتكە ھازىرچە يازمايتۇ، بىلمەسەن، بەزىدە ماڭا مۇنداق تۇيۇلىدۇ، پۈتۈن بۇ ئىشلار، بىزگە قىلتاق قۇرماقچى بولۇشىۋاتقان بەزى كىشىلەر تۈپەيلى يۈز بېرىۋاتىدۇ، لېكىن مەن بىر كۈنى شۇنداق بىر ئىش قىلمەنكى، ئۇ قىلتاقلارنىمۇ كارغا كەلمەس قىلىۋېتىمەن، شۇنداق، ھازىرچە، مەن قىلماقچى بولغان ئۇ ئىشنىڭ نېمىلىكىنى بىلمەيمەن، لېكىن ھەممىڭلار ئاغزىڭلارنى ئېچىپ ھەيرانۇ-ھەس قالغۇدەك بىر ئىش قىلىدىغانلىقىمنى بىلمەن، چۈشىنىۋاتامسەن؟ ئۇ چاغدا قولۇمدىكى بۇ گېزىتكە بېسىلدى، پويىز ساقلاۋاتقان ۋە ھەر ئەتىگەندە بارىدىغان خىزمىتى بولغانلىقى ئۈچۈن ئۆزىنى بەختلىك ھېس قىلىدىغان، دۇنيادىن خەۋەرسىز بۇ كالۋالار چۈشىنىپ قېلىشىدۇ، ئۇ چاغدا ھەيران قېلىشىدۇ، ھەتتا مەندىن قورقۇپ كېتىشىدۇ ۋە دېمەك بىز بىلمەي يۈرۈپتۇق دەپ

ئويلىشىدۇ، دېمەك ھەممىسى كارغا كەلمەيدىكەننۇق، بىلمەي يۈرۈپتىكەنمىز دېمەك. ئۇ كۈن كەلگەندە، پەقەت گېزىتلەرلا ئەمەس، تېلېۋىزورلارمۇ مېنىڭ گېپىمنى قىلىشىدۇ، چۈشىنىپ قېلىشىدۇ، ھەممىڭلار چۈشىنىپ قالسىلەر.

ئولتۇرۇپ كېتىپتىمەن، پويىز كېلىۋېتىپتۇ، ئالدىرماي قولۇمدىكى گېزىتلەرنى قاتلىدىم، ئاستا ئورنۇمدىن تۇردۇم. ئاندىن فارۇقنىڭ قولىيلىرى بىلەن تولغان تارىخ دەپتىرىگە قارىدىم، ئازراق ئوقۇپ باقتىم! قاملاشمىغان! تارىخ قۇللار ئۈچۈندۇر، ھېكايىلەر بىغەملەر ئۈچۈن، چۆچەكلەر دۆت بالىلار ئۈچۈن، كالۋالار، بىچارىلەر، قورقۇنچاقلار ئۈچۈندۇر تارىخ! دەپتەرنى يىرتىۋەتمىدىم. ئورۇندۇقنىڭ يېنىدىكى ئەخلەت تۇڭنىڭ ئىچىگە تاشلىۋەتتىم. ئاندىن، قىلغان ئىشلىرى، قىلغانلىرى خىيالىنىڭ بۇرجىكىگىمۇ كېلىپ قويمايدىغان كىشىلەرگە ئوخشاش، ھەممە ئادەمگە ئوخشاش، تاماكامنى پەرۋاسىزلاپچە يەرگە ئاتتىم، ئايىغىم بىلەن تاماكا كۆنىكىنى سىلەردەك ئويلىماستىن دەسسەپ ئېزىۋەتتىم. ۋاگونلارنىڭ ئىشىكلىرى ئېچىلدى: ۋاگون ئىچىدىن ماڭا قاراپ تۇرغان يۈزلىگەن باشلار: ئەتىگەندە ئىشقا مېڭىشىدۇ، ئاخشىمى قايتىپ كېلىشىدۇ، ئەتىگەندە ئىشقا مېڭىشىدۇ، ئاخشىمى قايتىپ كېلىشىدۇ، ئەتىگەندە ئىشقا مېڭىشىدۇ، ئاخشىمى قايتىپ كېلىشىدۇ، بىچارىلەر، بىلمەيدۇ، بىلمەيدۇ! بىلىپ قېلىشىدۇ! بىلدۈرۈپ قويىمەن، لېكىن ھازىر ئەمەس؛ ھازىر، بويۇم، مەنمۇ بىر خىزمىتى بار ۋە ئەتىگەندە ئىشقا ماڭىدىغان سىلەرگە ئوخشاش، ھەممىڭلارغا ئوخشاش، قاراڭلار، قىستا-قىستاڭ پويىزغا چىقىۋاتىمەن، ئاراڭلارغا كىرىۋاتىمەن. ۋاگوننىڭ ئىچى مىغ-مىغ ئادەملەرنىڭ ھارارىتى بىلەن ئىسسىپ، نەملىشىپ كەتكەندى! قورقۇڭلار مەندىن، قورقۇڭلار ئەمدى!

كارىۋېتىمدا يېتىپ ساقلانغان ئاتتىم. ئىستانبۇلغا قايتىشتىن بۇرۇن قولۇمغا سۆيۈپ خوشلىشىدۇ، بىر ئازدىن كېيىن، قولۇمنى سۆيگىلى كىرگەندە مەن بىلەن پاراڭلىشىدۇ ۋە گېپىمنى ئاڭلايدۇ دەپ ياستۇققا بېشىمنى قويۇپ ساقلانغان ئاتتىم، تۇيۇقسىز چۆچۈپ كەتتىم: ئاستىنقى قەۋەتتىن كېلىۋاتقان بارلىق ۋاراڭ-چۇرۇڭ بىردىنلا پىچاق بىلەن كېسىۋېتىلگەندەك جىمىپ قالدى! ئۆيدىن ئۆيگە چىقىپ-كىرىپ تۇرغان ئاياغ تىۋىشلىرى ئاڭلانمىدى، ئىشىكلەر ئېچىلىپ، دەرىزىلەر يېپىلغان چاغدا چىقىدىغان تاراق-تۇرۇقلار بېسىقىپ قالدى، پەلەمپەيلەردە، تورۇسقا يېقىن بىر يەرلەردە قىلىشقان پاراڭلىرى يوق بولدى ۋە قورقۇپ كەتتىم.

كارىۋاتتىن تۇرۇپ كەتتىم، ھاسامنى ئالدىم ۋە بىر قانچە قېتىم يەرگە ئۇردۇم، لېكىن مەككەر پاپا تەپسە تەۋرىمەس بىر مۇڭ. ھاسام بىلەن يەرگە يەنە نەچچە قېتىم ئۇرغاندىن كېيىن، بەلكىم ئاۋۇلارنىڭ ئالدىدا بولسىمۇ خىجىل بولۇپ ئاڭلىماسلىققا سېلىۋالاماس دەپ ھوجرامدىن ئاستا چىقتىم، پەلەمپەينىڭ قېشىغا كېلىپ تۇردۇم ۋە يەنە باشلىدىم:

رەجەپ، رەجەپ، چاپسان بۇ ياققا چىق.

پەستە بىر شەپە يوق.

رەجەپ، رەجەپ، ساڭا دەۋاتىمەن.

ئەجەپ قورقۇنچلۇق نەرسىگەن بۇ جىمجىتلىق دېگەن. ئىلدام-ئىلدام ھوجرامغا كىرىۋالدىم، پاچاقلىرىم مۇلاۋاتاتتى، دەرىزىنىڭ تۈۋىگە باردىم، قاپقانى ئىتتىردىم، پەسكە قارىدىم: ھويلىدا بىرى ئالدىراش-سالدىراش ماشىنا تەرەپكە كېتىپ باردى، تونۇدۇم، مەتىن ئىكەن، ماشىنىغا چىقتى ۋە مېنى، ۋاي خۇدايىم ئىچىمگە ئەنسىزلىك سېلىپ قويۇپ كېتىپ قالدى. دەرىزىدىن پەسكە قاراپ يامان خىياللارغا پېتىپ كېتىپتەن قورقۇنۇپ ئىچىدە، لېكىن ئۇزۇن داۋاملاشمىدى، چۈنكى ھايال ئۆتمەي مەتىن، قانداق كەتكەن بولسا شۇنداق تېزلا قايتىپ كەلدى ۋە مېنى ھەيران قالدۇردى: ماشىنىدىن مەتىن بىلەن بىللە بىر ئايالمۇ چۈشتى ۋە بىللە ئىچىگە كىردى: قولىدىكى سومكا بىلەن ئۇزۇن شارپىسىنى كۆرۈپ ئۇ ئايالنى تونۇدۇم: دورىگەر خانىم، ئاغرىپ قالغانلىقىمنى دېگەن ھامان، قولىدا ئەلەرقە تېخىمۇ بەكرەك يارىشىدىغان ئۇ يوغان سومكىنى كۆتۈرگىنىچە يېتىپ كېلەتتى، مېنىڭ ئامراقلىقىمنى كەلتۈرۈش ۋە زەھەرلىك يىڭىنىنى تېنىمگە ئاسانراق تىقىۋېلىش ئۈچۈن كۈلۈمسېرەپ تۇرۇپ ۋىتىلدايتتى: فاتىمە خانىم، قاراڭ قىزىتىپ قاپسىز، بىكاردىن-بىكار ئۆزىڭىزنى چارچىتىۋاتسىز، سىزگە بىر پىنسىل ئۇرۇپ قوياي، ئارام تېپىپ قالسىز، نېمىشقا ئۇنمايسىز، سىز دېگەن دوختۇرنىڭ خانىمى، قاراڭ، بۇ يەردە ھەممەيەن سىزگە ياخشى بولسۇن دەۋاتىدۇ. ھەممىدىن بەك مۇشۇ گەپكە ئىشەنمەيتتىم ۋە ئاخىرىدا، مەن يىغلىغىلى تۇرغاندا مېنى قىزىتىم بىلەن تاشلاپ كۆزدىن يوقىلاتتى ۋە مەن ئويلايتتىم: ئوي-خىياللىرىڭنى زەھەرلىمەلەنگەنلىكى ئۈچۈن تېنىڭنى زەھەرلىمەكچى فاتىمە، دىققەت قىل.

دىققەت قىلىۋاتىمەن، قورقۇنۇپ ئىچىدە كۈتۈۋاتىمەن. لېكىن بىر ئىش بولمىدى. مەن كۈتۈۋاتقان ئاياغ تىۋىشلىرى پەلەمپەيدىن چىقمايۋاتىدۇ، پەستىن كېلىۋاتقان جىمجىتلىق بۇزۇلمايۋاتىدۇ. بىردەم ساقلىغاندىن كېيىن ئاشخانا ئىشىكىنىڭ ئالدىدىن تىرىقىشىغان ئاۋاز ئاڭلاندى ۋە يەنە دەرىزە تۈۋىگە چاپتىم. دورىگەر ئايال قولىدا سومكا، ئۆرى يالغۇز چىقىپ كېتىۋاتىدۇ: ئۇ چىرايلىق ئايال ھويلىدا بىر قىسىملا كېتىپ باراتتى، ياش ۋە تېتىك؛ قاراپ تۇرۇپ قاپتىمەن، ئەنسىرەتتى مېنى: ھويلا ئىشىكىگە بىر قانچە قەدەم قالغاندا تۇيۇقسىز توختىدى، قولىدىكى سومكىنى يەرگە قويدى ۋە ئىچىدىن ئالدىراشلا بىر نەرسىنى ئالدى، چوڭ بىر قولىغا، قولىغا بىلەن بۇرنىنى سۈرتۈپ يىغلاشقا باشلىدى. تۇرۇپلا ئۇ چىرايلىق ئايالغا ئىچىم ئاغرىپ قالدى، ئېيتقىنا، ساڭا نېمە قىلىشتى، ماڭا ئېيتقىنا، لېكىن بىردىنلا ئۆزىنى تۇتۇۋالدى ۋە قولىغا بىلەن ئاخىرقى قېتىم كۆزىنى سۈرتتى، سومكىسىنى ئېلىپ كېتىپ قالدى. ئىشىكتىن چىقىۋېتىپ ئۆيگە بىر قارىۋەتتى، لېكىن مېنى كۆرمىدى.

مەن نېمە بولۇۋاتقانلىقىنى بىلەلمەي دەرىزىنىڭ ئالدىدا تۇرۇپ قالدىم. ئاندىن چىداپ بولالماي ئۇلارغا ئاچچىغىم كەلدى، كېتىڭلار، كېتىڭلار ئەمدى، خىيالىمدىن چىقىپ كېتىڭلار، مېنى يالغۇز قويۇڭلار! لېكىن ئۇلار تېخىچە چىقمايۋاتاتتى ۋە پەستىن بىر سادا يوق. كارىۋېتىمغا قاراپ ماڭدىم. كارىڭ بولمىسۇن فاتىمە، بىردەمدىن كېيىن يەنە باشلىنىدۇ ئۇ سەت ۋاراڭ-چۇرۇڭ، بىردەمدىن كېيىن ئۇ نومۇسىز كۈلكە-چاقچاق، تاراق-تۇرۇقلار يەنە باشلىنىدۇ. ئورنۇمغا كىردىم، ئويلىدىم: سەل تۇرۇپ ئۇلار كېلىدۇ، پەلەمپەيلەرنى تارقىشىپ قارۇق، نىلگۈن، مەتىن ھوجرامغا كىرىدۇ ۋە قولىنى سۆيۈش ئۈچۈن ئېگىلىشىدۇ ۋە ئۇ چاغدا مەن، ھۇزۇر، غەزەپ ۋە قىزغانچۇقلۇق

بىلەن ئويلايمەن: قولۇمغا ئىگىلىگەن باشلاردىكى چاچلار نېمە دېگەن غەلىتە! بىز ماڭماقچى موما، بىز ماڭدۇق، دېيىشىدۇ ئۇ چاغدا، لېكىن پات يېقىندا يەنە كېلىمىز. موما، سىز شۇنداق ئوبدان تۇرۇپسىز، ئۆزىڭىزگە تېخىمۇ ياخشى دىققەت قىلىڭ، بىزدىن ئەنسىرىمەڭ، بىز ماڭدۇق. ئاندىن ئارىنى بىردەم جىمجىتلىق باسدۇ ۋە ئۇلارنىڭ ماڭا دىققەت بىلەن قاراۋاتقانلىقىنى كۆرمىەن: دىققەت بىلەن، سۆيۈنۈپ ۋە ئىچى ئاغرىپ. شۇ چاغدا ئۇلارنىڭ مېنىڭ ئۆلۈمۈمنى خىيال قىلىۋاتقانلىقىنى ۋە خىيال قىلغان ئۆلۈمۈمنى ماڭا خوپ كۆرگەنلىكىنى چۈشىنىپ يېتىمەن ۋە ئۇلارنىڭ ماڭا ئىچ ئاغرىتىشىدىن قورققانلىقىم ئۈچۈن بەلكىم چاقچاق قىلىپمۇ قويارمەن، لېكىن ئۇلار رەجەپنىمۇ توغرا چۈشىنىشكە موما، دەپ ئاچچىغىمنى كەلتۈرمىسە قىلىمەن ئۇ چاقچاقنى: بۇ ھاسنىڭ تەمى ئېسىڭلاردا بارمۇ، دەيمەن بەلكىم، قىسقا ئىشتىنىڭلارنى نېمىشقا كىمىدىڭلار، دەيمەن بەلكىم، قۇلاڭلىرىڭلاردىن تۇتۇپ تامغا مىخ قىلىپ قېقىۋېتىمەن سىلەرنى دەيمەن بەلكىم، لېكىن بىلىپ تۇرۇپتىمەن، بۇ گەپلەر ئۇلارنى بىردەم بولسىمۇ كۈلدۈرمەيدۇ، پەقەت ئۇلارغا يادا بولۇپ كەتكەن جانىمىز ۋە قاملاشمىغان خوشلىشىش سۆزلىرىنى ئەسلىشىگە يول ئاچىدۇ ۋە بىردەم جىم تۇرۇۋالغاندىن كېيىن سورىشىدۇ:

بىز ماڭدۇق موما، سىز ئىستانبۇلدا كىمگە سالام ئېيتىپ قويۇشىمىزنى ئارزۇ قىلىسىز؟ دېيىشىدۇ ۋە مەن بىردىنلا بۇ سۇئالنى ئەسلا كۈتۈپ تۇرمىغاندەك ھەيران قېلىپ ھايانلىنىپ كېتىمەن. ئاندىن ئىستانبۇلنى خىيال قىلىمەن، يەتمىش يىل بۇرۇن ئىستانبۇلدا قېپقالغانلارنى، ئاھ، ئەپسۇس، مەن ئالدىنقىمەن، چۈنكى بىلىمەن: سالاھىدىنىڭ ئېنىسكولوپېدىيەسىدە يازغىنىدەك ۋە ئارزۇ قىلغىنىدەك، ئۇ يەردە گۇناھلارغا كېكىردىكىڭلارغىچە يېتىپ ياشاۋاتقانلىقىڭلارنى بىلىمەن. لېكىن بەزىدە ئويلاپ قالمىمەن. سوغۇق قىش كېچىلىرىدە ئويلىغانلىرىم ۋە پاپا ئوتنى تۈزۈك قالىيالمىغان مەش ئىچىمنى ئىستالمىغان چاغلاردا، مەن، ئۇلار بىلەن دەرەقەتتە ئولتۇرۇشنى خالاپ قالمىمەن، يوپيورۇق، ئىسسىق ۋە ئازادە بىر ئۆيدە ياشاشنى ئويلاپ، خىيالغا يېتىپ كېتىمەن، لېكىن، ياق، خالىمايمەن گۇناھنى! ئۇ ئىسسىق ۋە يورۇق ئۆينىڭ شانلىقىنى كاللامدىن زادىلا چىقىرالماسام، ئاخىرىدا، قىش كېچىسىنىڭ ئوتتۇرىسىدا، ئورنۇمدىن تۇرۇپ، ئىشكاپىمنى ئېچىپ، يىپى تۈگىگەن غالتەكلەرنىڭ ئاستىدىن ۋە جاۋاھىرات قۇتىسىنىڭ يېنىدىن ۋە تىكىش ماشىنىمىنىڭ سۇنۇق يىڭىلىرى، توك تالونلىرى بار قۇتىدىن ئېلىپ قارايمەن: ئاھ، ئەپسۇس، ھەممىڭلار ئۆلۈپ كەتتىڭلار، ئارقاڭلاردىن پۈتۈن دۇنياغا خەۋەر قىلىشتى، مەنمۇ گېزىتلەردىن كېسىۋېلىپ ساقلىدىم، قاراڭلار مۇسبەت خەۋەرلەرغا: مۇسبەت خەۋىرى: سەمىيا ئەسەن، شېكەر زاۋۇتىلىرى ئىدارىسىنىڭ باش مۇدىرىلىرىدىن مەرھۇم خالىت جەمىل بەينىڭ قىزى، مۇسبەت خەۋىرى: ئىدارە كېڭەش ئەزاسىمىش، ھۆرمىتى زىيادە بولغاي، مۇرۇۋەت خانىم، ئەڭ كالۋاسى بۇ ئىدى؛ مۇسبەت خەۋىرى: كونا بايلاردىن مەرھۇم ئاندىن بەينىڭ يالغۇز قىزى نىھال ھەدە، ئەلۋەتتە ئېسىمدە، قارا، بىر تاماكا سودىگىرى بىلەن توي قىلىپسەن، ئۈچ بالاڭ، ماشائاللاھ ئون بىر نەۋرەڭ بوپتۇ، لېكىن سەن ئەسلىدە بەھلۈلنى ياخشى كۆرەتتىڭ، لېكىن ئۇ، ئەخلاقىمىز بەھتەرنى ياخشى كۆرەتتى، ئويلىما فاتىمە، قارا، يەنە بىر تال بار ئىكەن، بۇ ئەڭ ئاخىرقىسى، ئون يىل بولدىغۇ دەيمەن، مۇسبەت خەۋىرى: ئۆي-مۈلۈكچىلىك مىنىستىرى ۋە پارىژدا تۇرۇشلۇق باش ئەلچى مەرھۇم شۈكرو پاشانىڭ قىزى ۋە مەرھۇمە تۈركان بىلەن شۈكراننىڭ سىڭلىسى، نىگان ئىشقىچى خانىم، ئاھ، نىگان ھەدە، سېنىڭمۇ ھەقىقەتنىڭ

رەھىمىتىگە مۇيەسسەر بولغانلىقىنى ئوقۇپ، قولۇمدا مۇسبەت خەۋەرلىرى، سوغۇق ئۆينىڭ ئوتتۇرىسىدا تۇرۇپ، ئىستانبۇلدا تونۇش-بىلىش ھېچكىمنىڭ قالمىغانلىقىنى چۈشىنىپ يېتىمەن ۋە ئاندىن ئويلايمەن: ھەممىڭلار سالاھىدىدىن يەر يۈزىگە چۈشسۇن دەپ يالۋۇرۇپ ياقا يىرتقان ۋە ئېنىسكلوپېدىيەسىدە يازغان دوزاقنىڭ ئىچىگە كىردىڭلار، ھەممىڭلار ئىستانبۇلنىڭ مەينەت گۇناھلىرىغا ياتتىڭلار ۋە ئۆلدۈڭلار ۋە پېتون بىنا ئۆيلەر، زاۋۇت تۇرخۇنلىرى، گىرىم بويۇملىرىنىڭ پۇراقلىرى، ئەۋرەز يوللىرىنىڭ ئارىسىغا كۆمۈلدۈڭلار، نېمە دېگەن قورقۇنچلۇق! بۇنى ئويلاپ غەلىتە بىر قورقۇنچىنىڭ ھۇزۇرىنى ھېس قىلىمەن ۋە سوغۇق قىش كېچىسىدە ئىسسىق يوتقانغا كىرىۋالغۇم كەلگەچكە كارىۋېتىمغا قايتىپ چىقىمەن ۋە خىياللىرىم مېنى چارچاتقانلىقى ئۈچۈن ئۆخلىۋالغۇم، ئۇنتۇپ كەتكۈم كېلىدۇ: ئىستانبۇلدا سالام ئېيتقۇدەك ھېچكىم قالمىپتۇ، شۇنداق كېلىشىۋىم، سورايشۇن، بۇ قېتىم ھەيران قېلىپ، ھايانچانلىق ئولتۇرماي بۇ جاۋاپنى ئۇدۇللا بېرىمەن، دەپ ساقلاۋاتمەن، لېكىن تېخىچە پەستىن بىر سادا يوق. ئورنۇمدىن قوپتۇم، ئۈستەلنىڭ ئۈستىدىكى سائەتكە قارىدىم، ئەتىگەن سائەت ئون بولپتۇ! نەدە قېلىشقاندۇ؟ بېرىپ دەرىزىدىن بېشىمنى چىقاردىم: مەتنى توختىتىپ قويغان ماشىنا يەنە ئۆز جايىدا تۇرۇپتۇ، ئاندىن ئېسىمگە كەلدى: ئاشخانا ئىشىكىدە بىر ھەپتىنىڭ ياقى مەتنى قىلماي تۇرغان تومۇزغىنىڭ ئاۋازىنىمۇ ئاڭلىمايۋاتمەن: جىمجىتلىقتىن قورقۇۋاتمەن! ئاندىن باياتىن كەلگەن دورىگەر ئايالنى خىيال قىلدىم، لېكىن ئۇنى ھېچقانداق بىر ئىشقا باغلىيالمىدىم ۋە يەنە يادىمغا پايىنىڭ گەپلىرى كەلدى، ئۇلارنى يېنىغا ئولتۇرغۇزغاندۇر ۋە كۇسۇلداپ جىنايەت ۋە گۇناھلارنى سۆزلەپ بېرىۋاتقاندۇر: دەرھال ھوجىرامدىن چىقتىم، پەلەمپەينىڭ يېنىغا باردىم ۋە ھاسامنى يەرگە ئۇرۇپ توۋلىدىم:

رەجەپ، رەجەپ، چاققان بۇ يەرگە چىق!

لېكىن نېمىشقىكىن بۇ نۆۋەت چىقمايدىغانلىقىنى بىلىپ تۇراتتىم، ھاسامنى بىكارغىلا يەرگە ئۇرغانلىقىمنى، قېرى ئاۋازىمنى بىكاردىن-بىكارلا زورلىغانلىقىمنى بىلىپ تۇراتتىم، ئەمما يەنە بىر قېتىم توۋلىدىم ۋە توۋلاۋېتىپ غەلىتە بىر خىل تۇيغۇغا كېلىپ قالدىم، شۇركۈنۈپ كەتتىم: خۇددى ھەممىسى ماڭا خەۋەر قىلماستىن ۋە ئىككىنچىلەپ قايتىپ كەلمەسلىكىگە كېتىپ قالغاندەك ۋە مەن ئۆيدە تىكەندەك يالغۇز قالغاندەك! سەل قورقتۇم ۋە بۇنى ئويلىماسلىق ئۈچۈن يەنە پەسكە قاراپ توۋلىدىم، لېكىن بۇ قېتىم ئۇ غەلىتە تۇيغۇغا تېخىمۇ بەك چۆكۈپ كەتتىم. گويىا دۇنيادا ھېچكىم قالمىغاندەك، نە بىر ئىنسان، نە بىر قۇش، نە بىر نومۇسسىز ئىت، جىر-جىر ئاۋازلىرى بىلەن ماڭا ئىسسىقنى ۋە ۋاقتىنى ئەسلىتىپ تۇرىدىغان قۇرت-قوڭغۇزلارمۇ قالمىغاندەك: ۋاقت توختاپ قالغاندەك ۋە ئۆزۈم يالغۇز قالغاندەك ۋە مانا دەھشەتكە چۈشۈپ قالغان ئۈمىدىسىز ئاۋازىم يەنە بىر قېتىم بىكاردىن-بىكارغا پەسكە ئىدا قىلماقتا ۋە ھاسام چارەسىز ھالدا يەرگە، يەرگە ئۇرۇلماقتا ۋە ھېچكىم ئاۋازىمنى ئاڭلىمايۋاتاتتى: پەقەت تاشلاپ قويۇلغان دىۋانلار، ئورۇندۇقلار، ئۈستىنى توپا-چاڭ باسقان ئۈستەللەر، يېپىقلىق ئىشىكلەر، ئۆزى بىلەن ئۆزى چىرىسىلاپ ئاۋاز چىقىرىپ تۇرغان ئۈمىدىسىز نەرسە-كېرەكلەر؛ سېنىڭ ئۆلۈمىڭ سالاھىدىدىن! ۋاي خۇدايىم، قورقۇپ كەتتىم ۋە ئوي-خىياللىرىمنىمۇ نەرسە-كېرەكلەرگە ئوخشاش قاتتىقلىشىپ، مۇز پارچىسىدەك رەڭسىز، پۇراقسىز بولۇپ قالىدىغاندەك ۋە ئۆزۈمنى بۇ يەردە مەڭگۈ ھېچنىمىنى تۇيماي قالىدىغاندەك ھېس قىلىپ كەتتىم. ئاندىن بىردىنلا يادىمغا كەلدى، پەسكە چۈشۈپ

ۋاقتنى ۋە ھەرىكەتنى تايماقچى بولدۇم ۋە قىيىنلىق يۈرۈپ پەلەمپەيدىن تۆت باسماق پەسكە چۈشتۈم، لېكىن بېشىم قېيىپ، كۆزۈم قورقتى: يەنە ئون بەش باسماق بار، چۈشەلمەيسەن فاتىمە، يىقىلىپ چۈشسەن! باسماقنىڭ ئۈستىدە جىددىيلىشىپ ئاستا كەينىمگە قايتتىم ۋە ئۈستىگە چىقىپ كېتىۋېتىپ، شۇركۈنۈشلۈك جىمجىتلىققا دۈمبەمنى قىلىپ، ئۆزۈمنى بەزىلمەكچى ۋە ئۇنتۇپ كەتمەكچى بولدۇم: ھازىر كېلىپ قولىڭنى سۆيىدۇ فاتىمە، قورقما!

ھوجرامنىڭ ئىشىكىگە بارغاندا قورقمايۋاتاتتىم، لېكىن ئۆزۈمنى بەزىلىمەيۋاتاتتىم: سالاھىدىدىن تامدىكى رەسىمدىن ماڭا مېنى قورقۇتۇش ئۈچۈن قاراپ تۇراتتى، لېكىن ھېچنەمنى تۇيمايتتىم، گويا پۇراش، سېزىش، تېنىش ۋە تېگىش تۇيغۇلىرىمدىن مەھرۇم قالغاندەك قىلاتتىم. ئاندىن يەنە يەتتە كىچىك قەدەم ماڭدىم، كارىۋېتىمغا باردىم، بۇرچىكىدە ئولتۇردۇم ۋە كېيىن ئۆزۈمنى قويۇۋەتتىم، گەۋدەم كارىۋاتنىڭ يۆلەنچۈكىگە يۆلەندى ۋە يەردىكى گىلەمگە قاراپ خىياللىرىمنىڭ قۇرۇق ئىكەنلىكىنى ۋە تەكرارلىنىشىنى ھېس قىلدىم ۋە ئىچىم سىقىلدى: مەن ۋە قۇرۇق خىياللىرىم تېخىچە بوشلۇقنىڭ ئىچىدە تۇراتتۇق. ئاندىن كارىۋاتتا پۇت-قولۇمنى سوزۇپ ياتتىم ۋە بېشىم ياستۇققا تەگكەندە ۋاقىت توشقانمىدۇر، دەپ ئويلىدىم، كېلىۋاتقانمىدۇر، قولۇمنى سۆيۈش ئۈچۈن ئىشىكتىن كىرىۋاتامدىغانمىدۇر؛ خۇداغا ئامانەت موما، خۇداغا ئامانەت موما، تەييارمۇ سەن؟ پەلەمپەيلەردە ۋە پەستە تېخىچە ھېچقانداق ئاۋاز يوق ئىدى ۋە پەرەز قىلىۋېرىشتىن زېرىككەنلىكىم ئۈچۈن ئۆزۈمنىڭ تېخى تەييار بولمىغانلىقىمنى ئويلىدىم، كۈتۈشۈم كېرەكلىكىنى، خۇددى جىمجىت، يالغۇز قىش كېچىلىرىدە قىلغىنىمغا ئوخشاش، ۋاقتىنى تىلىم-تىلىم ئاپلىپسىندەك بۆلۈشۈم كېرەكلىكىنى ئويلىدىم ۋە يوتقاننى ئۈستۈمگە بېيىپ ساقلىدىم.

مۇشۇنداق ساقلاۋاتقاندا كالىلاغا بىر خىيالىنىڭ كىرىۋالدىغانلىقىنى بىلىمەن. قايسىسى؟ ئىچى تېشىغا ئۆرۈلۈپ قالغان پەلەيگە ئوخشاش، ئىدراكىمنىڭ ئۆزىنىڭ ئىچىنى ماڭا كۆرسىتىشىنى خالاپ قالىدىم: دېمەك سەن ئەسلى مۇنداق ئىكەنسەن فاتىمە، دەي ئاخىرىدا، سىرتىمنىڭ شەكلى ئەينەكتە ئەكس ئېتىپتۇ، لېكىن ئىچىم خۇددى تەنۈر ئۆرۈلۈپ قالغاندەك! چۆچۈپ كېتەي، ئۇنتۇپ كېتەي، ھەيران قالاي: ئۇلار ھەر قېتىم كېلىپ كۆرگەن، كەچلىك تاماقتىن كېيىن پەلەمپەيدىن پەسكە چۈشكەن ۋە سەل تۇرۇپ قولىنى سۆيىدىغان نەرسە بولسا مېنىڭ تېشىم، ئۇنداقتا ئىچىم قايسىدۇر، دەپ قالىمەن بەزىدە. گۈپ، گۈپ قىلىپ سوقۇپ تۇرغان يۈرىكىم ۋە ئېقىن سۇ ئۈستىدىكى قەغەز قېيىقتەك خىياللىرىم ۋە باشقىلار نېمىدۇر؟ غەلىتە ئىش! بەزىدە ئۇيغۇ بىلەن ئويغاقلىق ئارىسىدا، قاراڭغۇلۇق ئىچىدە ئارىلاشتۇرۇپ قويىمەن ۋە تاتلىق بىر خىل ھاياجان بىلەن قىزىقىپ قالىمەن: گويا ئىچىم تېشىم بولۇپ قالغاندەك، تېشىمۇ ئىچىم ۋە مەن قايسىسى دەپ جىمجىت قاراڭغۇلۇقتا تاپالمايمەن. قولۇمنى مۈشۈككە ئوخشاش تېشى چىقارماي ئۇزىتىپ چىراقنى ياندۇرىمەن، كارىۋاتنىڭ سوغۇق تۆمۈرىنى سىيلاپ-سىپاشتۇرۇپ تېپىشقا ئۇرىنىمەن، لېكىن سوغۇق تۆمۈر مېنى كۆتۈرۈپ سوغۇق بىر قىش كېچىسىگە تاشلاپ قويدۇ: مەن نەدە؟ ئادەم بەزىدە مۇشۇنىمۇ بىلەلمەيدۇ دەپ ئويلايمەن. يەتمىش يىل ئوخشاش بىر ئۆيىدە ياشىغان ئادەم مۇشۇنىمۇ پەرق ئېتەلمەسە، شۇنداق، مەن يەنىلا ئويلاۋاتىمەن ۋە قارار چىقىرىۋاتىمەن، بىز تۈگەتتۇق دەپ ئويلايدىغان ھايات دېگەن نەرسە، غەلىتە ۋە چۈشىنىكسىز بىر نەرسە ئىكەن ۋە ھېچكىم ئۆز ھاياتىنىڭ نېمە ئۈچۈن شۇنداق بولغانلىقىنىمۇ بىلەلمەيدىكەن. بەزىدە ساقلايسەن ۋە ئۇ، بىر يەردىن يەنە بىر يەرگە، نېمە ئۈچۈنلىكىنى ھېچكىم بىلمەستىن، كېتىپ قالىدۇ، سەن

ئۆز ھاياتىڭنىڭ ئىچىدە، نەدىن نەگە كېتىپ بارغانلىقىڭ ھەققىدە خىيال سۈرسەن؛ خاتاسى، توغرىسى بولمىغان ۋە ھەتتا بىر نەتىجىسىمۇ بولمىغان، غەلىتە خىياللار دەپ تۇرغىنىڭدا، شۇنداق قارىساڭ، كەلدۇق فاتىمە، پەسكە چۈش! ئاۋۋال بۇ پۈتۈمنى، ئاندىن ئۇ پۈتۈمنى ئېلىپ، پەيتۈندىن چۈشمەن. ئىككى قەدەم مېڭىپ، ئاندىن بۇرۇلۇپ پەيتۈنغا قارايمەن. بىزنى ئىچىدە سىلكىپ، سىلكىپ كەزدۈرگەن نەرسە مۇشۇمۇدى؟ مۇشۇ ئىكەن. ئاخىرىغا كەلگەندە دېمەك مەن ئاشۇنداق ئويلايمەن: مۇشۇ ئىكەن، مەن ھېچنىمىنى چۈشەنمىدىم، لېكىن يېڭىباشتىن باشلىغۇم بار. لېكىن رۇخسەت يوق! قېنى ئەمەس، دېيىشىدۇ، ئەمدى بىز بۇ يەردە، يەنە بىر تەرەپتە، ئەمدى ئۇنىڭغا قايتا چىقالمايمىسەن، قايتىدىن باشلىيالمىسەن. ۋە ھارۋىكەش قامچىسىنى تاراسلىتىپ ئاتلىرى بىلەن ئۇزاقلىشىپ كېتىۋاتقاندا، ھارۋىنىڭ كەينىدىن قاراپ يىغلىغۇم كېلىدۇ: دېمەك يەنە بىر قېتىم باشلىيالمىمەن ئانا، دېمەك يەنە بىر قېتىم يوق! لېكىن ئادەم يەنە بىر قېتىم باشلىيالىشى كېرەك ئىدىغۇ، دەپ ئويلايمەن، خۇددى ئەگەر بىر كىچىك قىز ئۆمۈر بويى كىچىك، گۇناھسىز بىر قىز پېتى قېلىشىنى خالىسا، شۇنداق قالدۇشى كېرەك دەپ ئويلىغىنىمىدەك، ئادەم يېڭىباشتىن باشلىيالىشى كېرەك دەپ غۇتۇلدايمەن ۋە شۇ چاغدا نىگان، تۈركان ۋە شۇكرانلار ماڭا ئوقۇپ بەرگەن كىتابلار ۋە ئانام بىلەن ھارۋىدا قايتقان چاغ يادىمغا كېلىدۇ ۋە غەلىتە بىر خىل ئازاپ ئىچىدە ھۇزۇرلىنىپ كېتىمەن.

شۇ كۈنى ئەتىگەندە ئانام مېنى شۇكرۇ پاشالارنىڭ ئۆيىگە ئاپارغان ئىدى ۋە مېنى ئۇلارنىڭكىدە قويۇپ كېتىشنىڭ ئالدىدا، ھەر قېتىم ھارۋىدا دېگىنىدەك، قارا فاتىمە، دېگەندى، ئاخشاملىققا سېنى ئالغىلى كەلگەندە ھەرگىز يەنە ئۇنداق يىغلىما، ماقۇلمۇ، بولمىسا ئىككىنچى سېنى ئەكەلمەيمەن، دېگەندى، لېكىن مەن ئانامنىڭ ئۇ گەپلىرىنى بىردەمدىلا ئۇنتۇپ كەتكەن ئىدىم، مەن كۈنۈبويى نىگان، تۈركان ۋە شۇكرانلار بىلەن ئوينىۋېتىپ ئۇلارنىڭ مەندىن نە قەدەر ئەقىللىق ۋە چىرايلىق ئىكەنلىكىگە ھەۋەس بىلەن قاراش بىلەن بولۇپ كېتىپ، ئانامنىڭ دېگەن گەپلىرىنى ئۇنتۇپ كېتىپتەنمەن، چۈنكى پىيانىنۇنى بەك چىرايلىق چېلىشاتتى ۋە توكۇر ھارۋىكەشنى، ئاشپەزنى ئاجايىپ ئوخشىتىپ دورىشاتتى ۋە ئاندىن دادىلىرىنىمۇ دورىشاتتى، مەن ھەيران قالاتتىم ۋە ئۇلاردەك كۈلۈشكە خېلى بىر ھازادىن كېيىن ئاندىن جۈرئەت قىلالايتتىم، چۈشۈش كېيىن شېئىر ئوقۇشاتتى، فرانسىيەگە بېرىپتۇ، فرانسۇزچە بىلەتتى، لېكىن كېيىن، ھەر قېتىمىمغا ئوخشاش يەنە تۈركچە كىتاب ئېلىپ چىقاتتى ۋە تەرجىمە كىتابىنى قولدىن قولغا ئايلاندۇرۇپ ئوقۇشاتتى ۋە ئۇنى ئاڭلاش شۇنچىلىك ھۇزۇرلۇق ئىدىكى مەن ئانامنىڭ دېگەن گەپلىرىنى ئۇنتۇپ كەتكەن ئىدىم ۋە ئاندىن تۇيۇقسىز ئانامنىڭ كەلگەنلىكىنى كۆرۈپ، قايتىدىغان چاغنىڭ بولغانلىقىنى بىلىپ يىغلاشقا باشلىغان ئىدىم ۋە ئۇ چاغدا ئانام ماڭا سەت ئاللىپ قارىغان ئىدى، لېكىن مەن ئانامنىڭ ئەتىگەن ھارۋىدا دېگەن گەپلىرىنى تېخىچە ئېسىمگە ئالالمىغان ئىدىم، ئۇنىڭ ئۈستىگە مەن پەقەت ئۆيگە قايتىدىغان چاغ بولغانلىقى ئۈچۈن ئەمەس، ئانام ماڭا سەت ئاللىپ قارىدى، دەپ يىغلىغان ئىدىم، شۇنىڭ بىلەن نىگان، تۈركان ۋە شۇكراننىڭ ئانىسىنىڭ ماڭا ئىچى ئاغرىغان ئىدى ۋە بولۇڭلار قىزلار، ئۇنىڭغا كەمپۈت ئەكىلىپ بېرىڭلار، دېگەندى ۋە ئانام ئەجەپ سەت بولدى خانىم دېگەندە، ئۇلارنىڭ ئانىسى، كېرەك يوق دەۋاتقاندا، نىگان كۈمۈش قەندەلدە كەمپۈت ئېلىپ كەلدى ۋە ھەممەيلىن مېنى ئەمدى بېسىقىدۇ دەپ قاراپ تۇرغاندا مەن قولۇمنى سۇنۇپ كەمپۈتلەرنى ئالمىدىم ۋە ياق، دېدىم، بۇنى ئەمەس

ئۇنى ئالمەن، دېدىم، ۋە شۇ چاغدا نېمىنى ئالاتتىڭ، دېيىشتى ۋە ئانام، بولدى دەيمەن فاتمە، دېگەندە، پۈتۈن جاسارتىمنى يىغىپ، ئۇ كىتابنى، دېدىم، لېكىن يىغلاۋاتقاچقا قايسىسىنى ئالدىغانلىقىمنى دېيەلمىگەنلىكىم ئۈچۈن شۇكران ئانىسىدىن رۇخسەت ئېلىپ كىتابلارنى ئېلىپ كەلدى ۋە ئۇ چاغدا ئانام، خانىم، بۇ كىتابلار بۇ قىزغا ماس كەلمىسە كېرەك، دېدى، ئۇنىڭ ئۈستىگە ئۇ كىتاب ئوقۇشنى ياقتۇرۇپ كەتمەيدۇ، دەۋاتقاندا، مەن كىتابلارنىڭ مۇقاۋىسىغا كۆزۈمنىڭ ئۈچىدا قارىدىم، Kock Paul de ، Montepin Xavier de ۋە Monte Cristo لار بار ئىدى، ئەمما مېنىڭ دېمەكچى بولغىنىم چۈشتىن كېيىن ماڭا ئوقۇپ بەرگەن ھىكايەنى روبىنسون ئىدى ۋە ئالسام بولامدۇ، دېدىم ۋە ئانام يەنە بەك خىجىل بولۇپ كېتىۋېدى ئۇلارنىڭ ئانىسى بولدى قىزىم، دېدى، سەندە قالسۇن، لېكىن يوقىتىپ قويما، ئۇ شۇكران پاشانىڭ كىتابى ۋە شۇ چاغدا مەن بېسىقنىم ۋە كىتابنى ئېلىپ ئاستا بېرىپ ھارۋىغا چىقىپ ئولتۇردۇم.

ئۆيگە قايتىش يولىدا ئۇدۇلدا ئولتۇرۇپ ئانامنىڭ يۈزىگە قاراشتىن قورقۇۋاتاتتىم: يىغلاپ قىزىرىپ كەتكەن كۆزلىرىم ھارۋىنىڭ كەينىدە قېلىۋاتقان يولدا ۋە شۇكران پاشالارنىڭ ھېلىھەم كۆرۈنۈپ تۇرۇۋاتقان داچىسىنىڭ دەرىزىلىرىدە ئىدى، ئانام بىردىنلا ماڭا ۋارقىراپ تۇرۇپ، مېنىڭ ئەركە نايناق بىر قىز بولغانلىقىمنى ئېيتتى. ئاچچىقى بېسىلمىغان ئىدى، يەنە بىر ھازا كۈتۈلدىغاندىن كېيىن قوشۇپ قويدى: كېلەر ھەپتە شۇكران پاشالارنىڭ بارالماتتىم. شۇ چاغدا ئانامنىڭ چىرايىغا قاراپ بۇ گەپنى مېنى يىغلىتىش ئۈچۈن دېگەنلىكىنى ئويلىدىم، چۈنكى باشقا ۋاقىتلاردا بۇنداق گەپلەر مېنى يىغلىتاتتى، لېكىن يىغلىمىدىم. چۈنكى غەلىتە بىر خىل سۆيۈنۈش ۋە ھۇزۇر ھېس قىلىۋاتاتتىم، ئىچىمنى بىر خىل ئازادلىك قاپلىغان ئىدى، بۇنى خېلى كېيىنكى چاغلاردا، بۇ يەردە كارىۋېتىمدا يېتىپ تولا ئويلاپ تېپىپ چىققان ئىدىم: خېلى كېيىنكى چاغلاردا، قولۇمدىكى ئۇ كىتاب تۈپەيلىدىن دەپ ئويلىغان ئىدىم، ئۇ كىتابنىڭ مۇقاۋىسىگە قاراپ ئويلىناتتىم: ئىچىدىكىلەرنىڭ بىر قىسمىنى نىگان، تۈركان ۋە شۇكرانلار ئۇ كۈنى ماڭا نۆۋەت بىلەن ئوقۇپ بەرگەندى؛ تولۇق چۈشەنەلمىگەن ئىدىم، ماڭا قالايمىقان بىر كىتابتەك بىلىنگەن ئىدى، لېكىن شۇنداقتىمۇ بەزى ۋەقەلەرنى ئاڭقىرالغانىدىم: بىر ئىنگىلىز، كېمىسى چۆكۈپ كەتكەنلىكى ئۈچۈن بىر يېگانە ئارالدا ئۇزۇن يىل تىكەندەك يالغۇز ياشىغانىدى، ياق، تىكەندەك يالغۇز ئەمەس، چۈنكى نەچچە يىلدىن كېيىن ئۇچرىشىپ قالغان بىر خىزمەتكارى بار ئىدى، لېكىن يەنىلا ئىنتايىن غەلىتە ئىدى. ئۇزۇن يىللارغىچە باشقا ھېچقانداق ئادەمنى كۆرمەي ياشىغان ئۇ ئادەم بىلەن خىزمەتكارنى خىيال قىلىش ئاجايىپ غەلىتە تۇيۇلاتتى، لېكىن ھارۋا بىردەم ئۇ ياققا، بىردەم بۇ ياققا سىلكىنىپ كېتىۋاتقاندا، ماڭا بارغانسېرى تېخىمۇ كۆپ ھۇزۇر بېغىشلىغان نەرسە بۇ ئەمەستى، بىلىپ تۇرۇپتەمەن، باشقا بىر نەرسە بار ئىدى. شۇنداق، ئانام ماڭا قاراپ قوشۇمىسىنى تۈرمەيۋاتاتتى، ئۇنىڭ ئۈستىگە، دەرىزىدىن ئالدى تەرەپكە ئەمەس، دائىم ئامراق بولغىنىمدەك كەينى تەرەپكە قاراپ ئولتۇراتتىم، ئەمدى كۆرۈنمەي قالغان شۇكران پاشالارنىڭ داچىسىغا ئەمەس، لېكىن كەينىمىزدە قېلىۋاتقان يولغا، خىيال قىلىشىمۇ گۈزەل بولغان ئۆتمۈشكە قاراۋاتاتتىم، لېكىن ھەقىقىي گۈزەل بولغىنى، قولۇمدىكى كىتاب سەۋەبىدىن ئۇ قالايمىقان ئۆتمۈشنى بەلكىم ئۆيدە قايتا بېشىمدىن ئۆتكۈزۈلەيدىغانلىقىمنى ھېس قىلىشىم ئىدى.

تاقەتسىزلەرچە ۋە رايىشلىق بىلەن قاراشلىرىم ئۆيدە كىتابنىڭ چۈشىنىشىز بەتلىرى ئارىسىدا بەلكىم نىشانىز ھالدا كېزىپ يۈرەتتى، لېكىن كېزىۋاتقاندا مەن كېلەر ھەپتە بارالمىدىغان شۇكران

پاشالارنىڭ ئۆيىنى، ئۇ يەردە قىلغانلىرىمىزنى ئۇ يەر، بۇ يېرىدىن بولسىمۇ ئېسىمگە ئالاتتىم. چۈنكى خېلى كېيىنكى چاغلاردا، بۇ يەردە كارىۋېتىمدا يېتىپ ئويلىغىنىمغا ئوخشاش: ھاياتنى، ئۇ بىر قېتىملىق ھارۋا سەپىرىنى، ئاخىرلاشقان چاغدا يېڭىباشتىن باشلىيالمىسەن، لېكىن قولۇڭدا بىر كىتاب بولسا، مەيلى قانچىلىك قالايىمقان ۋە چۈشىنىكسىز بولسا بولسۇن ئۇ كىتاب، تۈگىگەن ۋاقىتتا، چۈشىنىكسىز بولغان نەرسىنى ۋە ھاياتنى يېڭىباشتىن چۈشەنمەك ئۈچۈن، خالىساڭ باشتىن باشلاپ، تۈگىگەن كىتابنى يېڭىباشتىن ئوقۇيالايسەن، شۇنداقمۇ فائىدە؟

1980-1983